

سُورَةُ يُوسُفَ

کے ایک سو ایک فوائد



محبوب العلماء و الصالحاء۔

حضرت مولانا پیر ذوالفقار احمد
مجددی نقشبندی

مکتبۃ الفقیہ



بِسْمِ اللَّهِ الرَّحْمَنِ الرَّحِيمِ

نَحْنُ نَقُصُّ عَلَيْكَ أَحْسَنَ الْقَصَصِ

سورۃ یوسف کے 101 فوائد

مجموعہ احادیث و روایات
از قلم مولانا محمد حنیف نقشبندی
حقی کتب خانہ محمد معاذ خان
بہار شاہی کینے ایک ملیر ٹریج
پتھر سہیل

ازافادات

محبوب العلماء و الصالحین

حضرت مولانا پیر ذوالفقار احمد نقشبندیؒ

مولانا محمد حنیف نقشبندی

مترجم

ناشر

مکتبہ الفقیر

223 سنت پورہ فیصل آباد

+92-041-2618003

بِسْمِ اللّٰهِ الرَّحْمٰنِ الرَّحِیْمِ

اللّٰهُ اللّٰهُ اللّٰهُ

© جملہ حقوق طباعت و اشاعت محفوظ ہیں

نام کتاب _____ سورہ یوسف کے ۱۰۱ فوائد

از افادات _____ حضرت مولانا پیڑوا القطار احمد نقشبندی مدظلہ

مرتب _____ مولانا محمد حنیف نقشبندی

ناشر _____ مکتبۃ الفقیہین
223 سنت پورہ فیصل آباد

اشاعت اول _____ اکتوبر ۲۰۱۱ء

اشاعت _____

تعداد _____ 1100

کمپیوٹر کیپوزنگ _____ ڈاکٹر شاہد محمود نقشبندی مدظلہ

اللّٰهُ اللّٰهُ اللّٰهُ

لَا يُضَيِّعُ أَجْرَ الْمُحْسِنِينَ
مَنْ يَتَّقِ وَيَصْبِرْ فَإِنَّ اللَّهَ

جو کوئی تقویٰ اختیار کرتا ہے اور صبر کرتا ہے تو بے شک اللہ تعالیٰ نیکو کاروں کے اجر کو ضائع نہیں کرتا

فہرست

صفحہ نمبر	عنوانات	فائدہ نمبر
20	عرض ناشر	
22	پیش لفظ	
26	سورہ یوسف کا تعارف	
30	سورہ یوسف کے 101 فوائد	
31	حروف مقطعات کے معارف	
39	تربیت کی طرف اشارہ	
40	قرآن مجید کتاب میں کیسے؟	
41	قرآن مجید کے اسمائے مبارک	
41	عربی زبان کی اہمیت	
43	عقل کو استعمال کرنے کا حکم	
44	عقل سلیم رکھنے والے خوش نصیب	
44	کن چیزوں کو احسن کہا گیا؟	
46	قصہ یوسف علیہ السلام احسن القصص کیسے؟	
47	غفلت کسے کہتے ہیں؟	
48	﴿قریبی رشتوں میں محبت کا اظہار ہونا چاہیے﴾	1
49	﴿چار الفاظ کے استعمال سے بچنا چاہیے﴾	2
51	تعبیر بتانا فتویٰ دینے کی مانند ہے	
51	خوابوں کی تعبیر کا علم	
52	دو خوابوں کی حیران کن تعبیریں	
53	سچے خواب کی کہانی	

صفحہ نمبر	عنوانات	فائدہ نمبر
53	سچا خواب، نبوت کا چھپا لیسواں حصہ کیوں؟	
54	﴿حاسد کے شر سے بچنے کے لیے نعمت کا چھپانا بہتر ہے﴾	3
55	صاحبِ صفات بچے سے فطری محبت	
55	منظور نظر سالک کون؟	
56	اولاد سے عمومی محبت	
57	﴿سالک اپنی کیفیات پوشیدہ رکھے﴾	4
57	دوسروں کے عیوب پر پردہ ڈالیں	
58	﴿ہر بات نقل کرنا خلافِ حکمت ہے﴾	5
59	حسد گناہ کبیرہ ہے	
59	حسد سے بچنے کی تعلیم	
60	حسد کیوں ہوتا ہے؟	
61	تقسیمِ خداوندی پر اعتراض	
62	حسد کا انجام	
64	حسد کرنا زوال کا سبب ہے	
65	﴿بات ہمیشہ سمجھا کر کریں﴾	6
65	اصلاح ہو تو ایسے!	
66	زوجین کے جھگڑوں کی ایک وجہ	
67	بچوں کو نماز پر کیسے لگائیں؟	
67	﴿نقطہ ڈانٹ ڈپٹ بغاوت کا سبب بنتی ہے﴾	7
68	بدگمانی سے بچاؤ	
69	﴿چھوٹے ”ناں“ سننے کی عادت بھی ڈالیں﴾	8
72	قرآن فہمی کے لیے استاد کی ضرورت	
74	﴿اللہ رب العزت کا چناؤ﴾	9

صفحہ نمبر	عنوانات	فائدہ نمبر
75	امت محمدیہ میں انبیائے کرام والے تمیز اور اصاف	
83	دس انبیاء کو دس علوم ملے	
84	ایک عجیب بات	
84	﴿باپ دادا کا معزز ہونا اعزاز کی بات ہے﴾	10
87	یہود اور مشرکین کے لیے عبرت کی باتیں	
88	﴿اپنے کام سے کام رکھو﴾	11
89	بھائیوں کی بیزاری کی اصل وجہ	
89	﴿زیادہ محبت امتحان کا سبب بنتی ہے﴾	12
91	بھائیوں کا مشورہ	
91	دو قابل غور باتیں	
93	﴿شیطان کا عجیب داؤ﴾	13
94	﴿توبہ کی نیت نہ ہونے پر کفر کا اندیشہ﴾	14
94	حسن نیت پر اخوانِ یوسف کو نبوت ملنا	
95	بھائیوں کا حتمی فیصلہ	
97	﴿ہر گمراہ کرنے والا، خیر خواہ کے روپ میں آتا ہے﴾	15
98	خیر خواہ اور بد خواہ کی پہچان	
99	﴿کھیل کود کی شرعی حیثیت﴾	16
99	کھیل کود جائز ہونے کی شرائط	
100	کھیل کود کے زریں اصول	
102	صحت افزا تفریح کی حوصلہ افزائی	
103	غم پہنچنے سے قبل اندیشہ غم	
104	﴿ایک غلط استدلال کی وضاحت﴾	17
106	نبی و رحمت علیہ السلام کے لیے حزن کا لفظ	
107	فراق کا غم	

صفحہ نمبر	عنوانات	فائدہ نمبر
108	حضرت یعقوب علیہ السلام کی فراست	
108	صاحب فراست ہستیاں	
115	﴿ غفلت جھگڑے کا سبب بنتی ہے ﴾	18
115	گھریلو زندگی میں غفلت کا نقصان	
116	اشارہ خداوندی	
117	﴿ غم ملنے سے پہلے تسلی بھرے الفاظ ﴾	19
121	﴿ جس کا مقدمہ کمزور ہو اسی کی آواز بلند ہوتی ہے ﴾	20
121	سچ کے آنسوؤں کی قدر	
123	﴿ دین میں صحت افزا مقابلوں کی اجازت ہے ﴾	21
124	نبی علیہ السلام کا گھڑ دوڑ کا مقابلہ	
124	نبی علیہ السلام کا دوڑ کا مقابلہ	
125	سلمہ بن الاکوع رضی اللہ عنہ کی دوڑ	
127	کافر پہلوان سے نبی علیہ السلام کی کشتی	
129	سمرہ بن جندب رضی اللہ عنہ کی کشتی	
129	تیراندازی کا مقابلہ	
130	﴿ نشانہ پھینکنے والی ٹیکنالوجی کو حاصل کرنے کا حکم ﴾	22
131	تیراکی اور تیراندازی کا حکم	
131	تیراندازی کے مقابلوں میں فرشتوں کی حاضری	
132	تیراکی کی مشق	
132	سیدنا عثمان غنی رضی اللہ عنہ کا تیراکی کرنا	
133	صبر جمیل کسے کہتے ہیں؟	
133	صبر کے واقعات	
139	آج کا دور..... شکووں کا دور	
140	﴿ مددگار اللہ ہی ہے ﴾	23

صفحہ نمبر	عنوانات	فائدہ نمبر
142	کنویں کے اندر رہنے غم کی داستان	
143	دعائے یوسفی علیہ السلام	
147	﴿ ہر کرب والے کو تہجد کے وقت سکون مل جاتا ہے ﴾	24
148	کنویں سے باہر نکلنا	
149	بشارت کے لفظ کا استعمال	
149	﴿ خوشخبری لانے والے کو ہدیہ دینا جائز ہے ﴾	25
149	اولاد زینہ کا مجرب نسخہ	
150	آزاد بندے کو بیچنا حرام ہے	
150	﴿ حسن ظاہر کی اللہ کے ہاں کوئی ویلیو نہیں ﴾	26
151	محل میں پرورش	
152	﴿ نظر کے دیکھنے میں فرق ہوتا ہے ﴾	27
153	جواب لا جواب	
154	غالب ذات اللہ ہی کی ہے	
155	﴿ نفسِ انسانی کی خریداری میں نکات ﴾	28
158	ایک غلام کے کلام سے بندگی کا درس	
158	بڑھاپے میں غلام کی آزادی	
161	زنا کے دو طریقے	
161	ملک کی فرسٹ لیڈی کا مکر	
162	﴿ غیبت سے بچنے کا درس ﴾	29
163	زیلجا کا دروازے بند کرنا	
164	﴿ ذاتی دشمن سے بچنے کے لیے اسم ذات کا استعمال ﴾	30
165	﴿ اللہ کی پناہ اور فتنوں سے حفاظت ﴾	31
168	معوذتین کی فضیلت	
168	آیت الکرسی کی فضیلت	

صفحہ نمبر	عنوانات	فائدہ نمبر
169	﴿ احسان کا بدلہ احسان ہوتا ہے ﴾	32
171	پہلے شاہ عبداللہ کا کلام	
172	کتے کی وفاداری کا تجربہ	
173	کافر کے احسان کا بدلہ	
175	قریش مکہ کی دلجوئی	
176	انصار صحابہ سے نبی ؐ کی رحمت علیہ السلام کا دلربا خطاب	
179	حضرت یوسف علیہ السلام نے کیا دلیل دیکھی؟	
180	قصد کس نے کیا؟	
181	گھلی ڈھلی بات	
182	﴿ نیک نیت بندے کے ساتھ اللہ کی مدد ہوتی ہے ﴾	33
182	ایک دلچسپ حکایت	
186	برائی کا بدلہ اچھائی	
186	کلام باہو علیہ السلام	
189	﴿ فتنے کی جگہ سے دور بھاگیں ﴾	34
190	قمیص کا پھٹنا	
191	حضرت یوسف علیہ السلام آزاد تھے	
191	زینحاک کی چالاکی	
192	﴿ نفسانی محبتوں میں خود غرضی ہوتی ہے ﴾	35
192	خاوند کی غیرت کو جگانے کا انداز	
192	دوسراؤں کی تجویز	
193	﴿ ضرر کا اندیشہ ہو تو دوسرے کی غلطی کو کھولا جاسکتا ہے ﴾	36
194	معصوم بچے کی گواہی	
194	چار بچوں کا بچپن میں کلام	
196	گواہی دینے والے بچے کا اکرام	

	﴿ مجہول راوی کی تصدیق کوئی بڑا کر دے تو حدیث قبول کر لی جاتی ہے ﴾	37
197		
201	﴿ مخلص بندے کی حفاظت اللہ خود فرماتے ہیں ﴾	38
202	﴿ عورتوں کا فتنہ بڑا فتنہ ﴾	39
202	قرآن مجید نے کن چیزوں کو عظیم کہا؟	
204	عورت کا فتنہ احادیث کی روشنی میں	
205	شیطان کو شیطان کس نے بنایا؟	
206	عزیز مصر کی چاہت	
206	زینحہا کو استغفار کرنے کو کیوں کہا؟	
208	بات باہر کیسے پہنچی؟	
209	﴿ نوکروں کو گھر کی باتوں سے الگ رکھیں ﴾	40
210	باتیں پھیلانے میں عورتوں کی تیزی	
211	نوجوانوں پر آزمائشیں	
211	عورتوں کی چہ میگوئیاں	
212	عورتوں کی عادت	
212	عورتوں نے اپنے ہاتھ کاٹ ڈالے	
212	﴿ مبتدی صاحبِ تلوین اور منتہی صاحبِ تمکین ہوتا ہے ﴾	41
214	فرشتے خوبصورت ہوتے ہیں	
214	شیطان بدصورت ہوتا ہے	
214	لغت کے امام جاحظ <small>رحمۃ اللہ علیہ</small> کا واقعہ	
215	زینحہا بھی بہادر بن گئی <small>رحمۃ اللہ علیہ</small>	
216	﴿ کسی کا عیب ظاہر ہو تو ہنسنا نہیں چاہیے ﴾	42
217	مصیبت زدہ کو دیکھ کر یہ دعا پڑھیں	
218	﴿ بزرگوں کی غلبہ حال کی باتوں کی تاویل کرنی چاہیے ﴾	43

صفحہ نمبر	عنوانات	فائدہ نمبر
220	عرش کا سایہ پانے والا خوش نصیب	
220	﴿گناہ چھوڑنے میں نیت اللہ کی رضا کی ہو﴾	44
222	گناہ چھوڑنے کی برکات	
222	غار کا منہ کھل گیا	
225	عورت سات اولیاء کی ماں بن گئی	
229	بادل کا سایہ تائب کے سر پر رہا	
231	دنیا کی آگ نے جلانا چھوڑ دیا	
233	پسند کرنا اللہ کو بچتا ہے	
233	﴿شادی کی پسند دین کی بنیاد پر ہونی چاہیے﴾	45
234	زنا کی آفتیں	
235	حضرت یوسف علیہ السلام کی تواضع	
235	﴿گناہ چھوڑنے کے لیے ماحول کو چھوڑنا ضروری ہے﴾	46
236	سچی توبہ پر اللہ کی مدد	
237	حضرت یوسف علیہ السلام جیل میں	
237	عزیز مصر نے جیل کیوں بھیجا؟	
241	جیل میں دونو جوانوں سے ملاقات	
242	نوجوانوں کا اظہارِ محبت	
243	﴿محبت فقط اللہ کی مطلوب ہے﴾	
244	پیشانی کے نور سے نیکوں کی پہچان	
244	جیل میں تبلیغ	
245	نوجوانوں کا ایمان لانا	47
246	﴿صحبت کا فرق﴾	48
247	خواب کی تعبیر پوچھنے میں احتیاط	
248	کن لوگوں سے خواب کی تعبیر پوچھنا جائز نہیں؟	

صفحہ نمبر	عنوانات	فائدہ نمبر
249	خواب کی تعبیر کس سے پوچھیں؟	
249	عجیب و غریب تعبیریں	
251	ام المومنین حضرت صفیہ رضی اللہ عنہا کے خواب کی تعبیر	
252	خواب پورا ہونے کے وقت کا اندازہ	
253	چند خوابوں کی تعبیریں	
254	بادشاہ کے نام پیغام	
255	نجات کی ایک صورت	
255	بادشاہ کا خواب	
258	درباریوں کا جواب	
258	تعبیر پوچھنے والے کی جیل میں آمد	
259	صادق اور صدیق میں فرق	
259	حضرت یوسف علیہ السلام کو صدیق کہنے کی وجہ	
259	﴿بھول جانے پر ڈانٹ نہ پلائیں﴾	49
260	﴿علم انسان کو تخت پر بٹھاتا ہے﴾	50
260	حضرت یوسف علیہ السلام کی سلامت فہم	
261	اتنی حیران کن تعبیر!	
263	جیل سے نکلنے سے انکار	
264	﴿تہمت کی صفائی پیش کرنا ضروری ہے﴾	51
264	﴿محسن کا احسان شناس ہونا چاہیے اگرچہ وہ کافر ہو﴾	52
265	واقعہ کی حقیقت	
265	فرشتوں سے مشابہت دینے کی وجہ	
265	زلینا کے بیانات میں تضاد کی وجہ	
266	اس قدر اہتمام کی وجہ	
267	بادشاہ کا ذہن صاف ہو گیا	

صفحہ نمبر	عنوانات	فائدہ نمبر
267	جوان قیادت کی ضرورت	
269	عدم دعویٰ کا اظہار	
270	﴿گناہ کا موقع نہ ملنا بھی رحمت ہے﴾	52
270	﴿جسم کے تمام عناصر کو اعتدال میں لانے کی ضرورت ہے﴾	53
271	نفسِ امارہ	
272	نفسِ لوامہ	
272	نفسِ مطمئنہ	
273	اسی سالہ بوڑھے کی حالت	
274	نفس کا حال	
274	جنت دو قدم ہے	
275	اصل دشمن	
276	نفس کے شر سے بچنے کی دعائیں	
276	مجھے گناہ کا موقع نصیب نہ کرنا	
277	بادشاہ سے ملاقات	
278	خزانوں کی نگرانی	
278	تسلی آمیز کلمات	
279	﴿حسن نہیں، علم کام آتا ہے﴾	55
279	خزانوں کے والی کیسے بنے؟	
280	گناہ سے بچنے کا انعام	
281	زینجا کے حسرت بھرے الفاظ	
282	کیا زینجا سے شادی ہوئی تھی؟	
283	تین طرح کا صبر	
283	مصر کو وطن بنایا	
284	آخرت کی نعمتیں	

صفحہ نمبر	عنوانات	فائدہ نمبر
284	کیا خود عہدہ مانگنا جائز ہے؟	
285	اگر بن مانگے عہدہ ملے تو.....	
286	عہدہ مانگنے کی ایک جائز صورت	
286	کافر بادشاہ کا عہدہ قبول کرنا	
287	حضرت یوسف علیہ السلام کا سنہری دور	
288	غلہ لینے کے لیے لوگوں کی آمد	
288	اخوانِ یوسف کی کنعان سے مصر روانگی	
290	حضرت یوسف علیہ السلام کا حسن انتظام	
290	بھائیوں کا مصر پہنچنا	
290	حضرت یوسف علیہ السلام کی بھائیوں سے گفتگو	
292	زندگی کا اصل مقصد	
292	معرفت کے حروف کے معارف	
293	معرفت کا نور	
293	نور مانگنے کی مسنون دعائیں	
294	معرفت کے نور کا اظہار	
295	قرآن مجید میں کن چیزوں کو نور کہا گیا؟	
296	﴿تن کی دنیا اور، من کی دنیا اور ہے﴾	56
298	حضرت یوسف علیہ السلام کی ذہانت	
299	بھائیوں کے پیسے واپس ان کے غلے میں	
301	﴿نا فرمان اولاد کے بارے میں کبھی مایوس نہ ہوں﴾	57
304	متفرق دروازوں سے داخل ہونے کی نصیحت	
305	نظر کا لگ جانا	
305	تظہر بد کا واقعہ	
307	تظہر بد کے بارے میں چند مسائل	

صفحہ نمبر	عنوانات	فائدہ نمبر
309	نظر لگنے کا علاج	
310	عذابِ قبر میں تخفیف	
310	عملیات والوں کا کام	
312	﴿اخلاص بھری نظر کا بھی اثر ہوتا ہے﴾	58
313	اللہ والوں کے سامنے بیٹھنے کا اہتمام	
313	یہ وہی احتیاط تھی	
314	توکل کی حقیقت	
315	توکل کی خوبیاں	
322	ایک توکلی کا شاہانہ حج	
326	بھائیوں کی دوبارہ آمد	
328	بنیامین کی حضرت یوسف علیہ السلام سے ملاقات	
329	بنیامین کو پاس ٹھہرانے کا حیلہ	
330	کالمین کے افعال اللہ کے افعال کے مظہر ہوتے ہیں	
331	﴿مصلحت کے تحت حیلہ کرنا جائز ہے﴾	59
331	تو یہ کسے کہتے ہیں؟	
332	تو یہ کی چند مثالیں	
334	تو یہ اور حیلہ میں فرق	
335	حیلہ کی چند مثالیں	
338	حضرت یوسف علیہ السلام کے حیلے کی شرعی حیثیت	
342	چوری کے الزام پر اخوانِ یوسف کا بیان	
342	حضرت یوسف علیہ السلام پر چوری کے الزام کی حقیقت	
343	﴿تحمل مزاجی کے بغیر کوئی بڑا نہیں بن سکتا﴾	60
344	حضرت یوسف علیہ السلام کا جواب	
344	بھائیوں کا منت سماجت کرنا	

صفحہ نمبر	عنوانات	فائدہ نمبر
345	احساسِ ذمہ داری	
346	حضرت یعقوب <small>علیہ السلام</small> کا صبر	
346	صبر کرنے پر اجر و ثواب	
347	حضرت یعقوب <small>علیہ السلام</small> کا پُر امید ہونا	
348	مصیبت کے وقت اِنَّا لِلّٰہِ پڑھنا	
349	نبی <small>علیہ السلام</small> کو صاحبزادے کی موت کا غم	
350	حضرت یعقوب <small>علیہ السلام</small> کا اظہارِ غم	
350	حضرت یعقوب <small>علیہ السلام</small> کی آنکھوں کا سفید ہونا	
351	جہاں محبت وہاں حزن	
352	رنج و غم کی فریاد اللہ کے سامنے	
352	﴿جب بھی اللہ کو کسی نے پکارا اللہ نے مقصود عطا کیا﴾	61
354	سیدہ عائشہ صدیقہ رضی اللہ عنہا کا اظہارِ غم	
355	﴿اللہ کے آگے رونا دھونا صبر کے منافی نہیں﴾	62
357	دو طرح کے شکوے	
358	﴿غمِ جدائی دور کرنے کا نسخہ﴾	63
360	تجسس اور تحسس میں فرق	
360	بھائیوں کی تیسری مرتبہ آمد	
362	بھائیوں پر رحم آنا	
363	اللہ کی فرمانبرداری پر عزتوں کا فیصلہ	
364	پوری سورت کا نچوڑ	
364	نبی <small>علیہ السلام</small> کا عفو و درگزر	64
368	﴿جو سببِ غم کا، وہی سببِ خوشی کا بنتا ہے﴾	65
370	﴿جو سببِ خوشی کا، وہی سببِ غم کا بن جاتا ہے﴾	
370	مسبب الاسباب کو راضی کر لیں	

صفحہ نمبر	عنوانات	فائدہ نمبر
370	ایک حیران کن تجربہ	
372	دین پر ثابت قدم رہنے کا نتیجہ	
373	اپنے سب شکوے پروردگار کے سامنے کریں	
374	حضرت یعقوب علیہ السلام کی بینائی کا لوٹ آنا	
374	اہل اللہ کے استعمال کی چیزوں میں برکت	
375	نبی اکرم صلی اللہ علیہ وسلم کی برکات	
385	حضرت یوسف علیہ السلام خود وطن کیوں نہ گئے؟	66
385	حضرت یوسف علیہ السلام کی خوشبو	
386	﴿کرامات صادر ہونے میں انسان کا اختیار نہیں﴾	67
387	حضرت یعقوب علیہ السلام کا اضطراب	
388	﴿ماں باپ کی دعائیں اولاد کے حق میں قبول ہوتی ہیں﴾	
389	اعترافِ خطا	
390	باپ سے استغفار کی درخواست	
390	استغفار مؤخر کرنے کی وجہ	
392	حضرت یعقوب علیہ السلام کی دعا	68
392	قبولیت دعا کا مژدہ جانفزا	
394	سجدہ تعظیہ کی شرعی حیثیت	
395	﴿جب ایک بات کو معاف کر چکے تو دوبارہ تذکرہ نہ کرنا چاہیے﴾	69
395	حضرت یوسف علیہ السلام کی اعلیٰ ظرفی	
396	آخرت کی نعمتوں کا سوال	
396	﴿ایمان پر خاتمہ تمام نعمتوں سے بڑی نعمت ہے﴾	
396	حضرت یوسف علیہ السلام کی دعا میں حکمت	
397	کن لوگوں کو جنت کا شوق ہوتا ہے؟	
397	جنت کو کن لوگوں کا شوق ہوتا ہے؟	70

صفحہ نمبر	عنوانات	فائدہ نمبر
398	اللہ کا شوق رکھنے والے کا ملین	
399	حالتِ اضطراب کی دعائیں	71
400	﴿موت کی تمنا نہیں کرنی چاہیے﴾	
401	صالحین کے زمرے میں شامل ہونے کی دعائیں	72
404	﴿علمِ غیب اور انباء الغیب میں فرق﴾	
406	اللہ تعالیٰ بندے کو کب تک آزما تے ہیں؟	73
407	﴿اللہ تعالیٰ کے ہاں اپنا مرتبہ معلوم کرنے کا پیمانہ﴾	
408	قرآن مجید میں عبرت کی باتیں	
409	﴿حضرت یوسف علیہ السلام کے قصے میں عبرت کی باتیں﴾	74
415	سورہ یوسف کے فوائد کا خلاصہ	75
417	انقلابات کا تذکرہ	76
418	﴿انبیاء اور علماء کی سورج، چاند اور ستاروں سے مشابہت﴾	77
419	﴿سورہ یوسف نبی صلی اللہ علیہ وسلم کی نبوت کی صداقت کی دلیل ہے﴾	78
419	﴿اسبابِ شر سے دور بھاگنا چاہیے﴾	79
420	﴿نقصان دہ چیز سے دوسروں کو آگاہ کر دینا چاہیے﴾	80
420	﴿گھر کے ایک فرد کی نعمت سب کے لیے نعمت ہوتی ہے﴾	81
421	﴿اولاد سے برتاؤ میں عدل ہونا چاہیے﴾	82
422	﴿ایک گناہ مزید گناہوں کا راستہ کھولتا ہے﴾	83
423	﴿نہایت کا کمال ہی اصل کمال ہے﴾	
424	﴿چھوٹی مصیبت کو اختیار کرنا بہتر ہے﴾	
424	﴿عورت کے ساتھ خلوت سے پرہیز کریں﴾	84
425	زنا کے موافق حالات	85
428	حضرت یوسف علیہ السلام گناہ سے کیسے بچے؟	86
435	﴿مخلص بندے کے ایمان کی اللہ حفاظت فرماتے ہیں﴾	87

صفحہ نمبر	عنوانات	فائدہ نمبر
435	﴿ تکلیف اٹھالینا بہتر ہے گناہ کرنے سے ﴾	88
436	﴿ گناہوں کے اسباب میں اللہ کی طرف رجوع کرنا چاہیے ﴾	89
436	﴿ مفتی اہم بات پہلے سمجھائے ﴾	90
437	﴿ مصیبت سے نکلنے کے لیے معاون بنانا جائز ہے ﴾	91
437	﴿ سوال کے متعلق ضروری بات سمجھا دینی چاہیے ﴾	92
438	﴿ تہمت کو دور کرنے کی کوشش کرنی چاہیے ﴾	93
438	﴿ فتویٰ دینا مفتی کا کام ہے ﴾	94
439	﴿ نفع رسانی کی خاطر اپنا کمال لوگوں میں بیان کرنا جائز ہے ﴾	95
440	﴿ ذخیرہ اندوزی ممنوع ہے ﴾	96
441	﴿ اللہ والوں کی تنگی اور آسانی میں آزمائش ہوتی ہے ﴾	97
441	﴿ تنگ دستی کا اظہار کرنا جائز ہے ﴾	98
442	﴿ اللہ متقی کے اجر کو ضائع نہیں کرتے ﴾	
442	﴿ نعمتوں کا شکر ادا کیا جائے ﴾	99
443	﴿ دنیا کی فراخی میں آخرت کو یاد رکھا جائے ﴾	100
443	سورت یوسف کا لب لباب	101
444	﴿ واقعہ کے چھ کردار اور ان کا انجام ﴾	
448	﴿ قصہ کی نبی علیہ السلام کے حالات کے ساتھ مماثلت ﴾	
450	﴿ خلیفۃ اللہ فی الارض کی صفات ﴾	
451	حضرت عمر رضی اللہ عنہ کی صفات	
452	حضرت ربیع رضی اللہ عنہ بن عامر کا تاریخ ساز خطاب	
453	شاعر مشرق کی نظر میں خَلِيفَةُ اللّٰهِ کا مقام	

عرضِ ناشر

قرآن مجید فرقان حمید اللہ رب العزت کا کلام ہے۔ یہ صد اقتوں کا مجموعہ، ہدایت کا منبع اور معارف کا خزانہ ہے۔ جو کوئی بھی دل کو حاضر رکھ کر اور دیدہٴ عبرت سے اسے پڑھے تو اسے جا بجا بہت سے ایسے رہنما اصول مل جاتے ہیں جن پر عمل کرتے ہوئے انسان دنیا و آخرت کی کامیابیوں اور کامرانیوں سے ہمکنار ہو سکتا ہے۔

اللہ والوں کے قلوب و نفوس چونکہ صاف و شفاف ہوتے ہیں لہذا جب وہ قرآن پاک کو پڑھتے ہیں تو اس کے انوارات و معارف کو سب سے زیادہ اخذ کرنے والے ہوتے ہیں۔ ہمارے حضرت، حضرت اقدس محبوب العلماء والصلحا حضرت مولانا حافظ ذوالفقار احمد نقشبندی دامت برکاتہم کو چونکہ اللہ تعالیٰ نے ذوق علم بھی دیا ہے، مصطفیٰ قلب اور مز کی نفس بھی عطا کیا ہے اور اس پر مستزاد یہ کہ جب ان کی طبعی ذکاوت ساتھ مل جاتی ہے تو ان کے درس قرآن میں عجیب گوہر کھلنے لگتے ہیں۔ سالِ رواں کے شروع میں حضرت اقدس دامت برکاتہم نے معہد الفقیر الاسلامی جھنگ کے طلباء کی رہنمائی کے لیے سورۃ یوسف کی تفسیر کو چنا، چونکہ یہ سورۃ نوجوانوں کے ذرا مناسب حال ہے۔ لہذا جب اس سورت پر درس قرآن کا سلسلہ شروع ہوا تو خوب

چلا۔ شہر بھر سے عوام و خواص باقاعدگی سے تشریف لاتے رہے اور ملک کے دیگر شہروں سے بھی، جہاں جہاں اطلاع پہنچی، وہاں سے طلباء و سالکین استفادے کے لیے پہنچ گئے۔ 28 جنوری بروز جمعہ تا 3 مارچ ۲۰۱۱ء بروز جمعرات (۲۴ صفر تا ۳۰ صفر ۱۴۳۲ھ) ہفتہ بھر روزانہ مغرب کے بعد دو سے تین گھنٹے کا درس قرآن ہوتا رہا جس میں حضرت اقدس دامت برکاتہم نے اس سورت کے عجیب و غریب علمی نکات بیان فرمائے۔ چنانچہ علماء و طلباء اور عوام الناس اس منفرد انداز تفسیر سے بہت متاثر ہوئے۔

یہ یقیناً ہماری بڑی کوتاہی ہوتی اگر ہم اس قدر قیمتی دروس کو یکجا کر کے کتاب کی صورت میں قارئین تک نہ پہنچاتے۔ چنانچہ اسے اپنا ایک فریضہ منہی سمجھتے ہوئے مکتبہ الفقیر کے احباب نے ان بیانات کو کتابی صورت میں ترتیب دے کر آپ کی خدمت میں پیش کیا ہے تاکہ آپ بھی حضرت اقدس دامت برکاتہم کی دی گئی رہنمائی میں سورہ یوسف کے فوائد سے مستفید ہو سکیں۔ اللہ تعالیٰ ہم سب کو اپنی زندگی ان فوائد سے مزین کرنے اور تقویٰ اختیار کرنے کی توفیق نصیب فرمائے اور اس کتاب کو ہمارے لیے صدقہ جاریہ بنائے۔ آمین ثم آمین۔

فقیر نسیم فیضان نقشبندی
مکتبہ الفقیر
223 سنت پورہ فیصل آباد

پیش لفظ

الْحَمْدُ لِلَّهِ الَّذِي نَوَّرَ قُلُوبَ الْعَارِفِينَ بِنُورِ الْإِيمَانِ وَ شَرَحَ صُدُورَ
الصَّادِقِينَ بِالتَّوْحِيدِ وَ الْإِيقَانِ وَ صَلَّى اللَّهُ تَعَالَى عَلَى خَيْرِ خَلْقِهِ
سَيِّدِنَا مُحَمَّدٍ وَ عَلَى آلِهِ وَ أَصْحَابِهِ أَجْمَعِينَ - أَمَّا بَعْدُ!

قرآن مجید فرقان حمید، رحمت کائنات فخر موجودات حضرت محمد ﷺ کے نبی ء برحق ہونے کی دلیل ہے اور سورۃ یوسف قرآن مجید کی حقانیت کی دلیل ہے۔ یہودیوں کے پاس حضرت یوسف علیہ السلام کے قصے کی مکمل تفصیلات نہیں تھیں، اس لیے انہوں نے پس پردہ رہ کر مشرکین مکہ کے ذریعے آقائے نامدار حضرت محمد ﷺ سے کچھ باتوں کے بارے میں استفسار کیا۔ ان کا خیال یہ تھا کہ آپ ﷺ ان سوالوں کے جوابات دینے سے قاصر رہیں گے۔ لیکن ان کا یہ خیال، خیالی محض ہی ثابت ہوا۔ ان سوالوں میں سے ”اہل شام کی مصر میں آباد کاری“ کے سوال کے جواب میں اللہ تعالیٰ نے پوری ایک سورت ہی اتار دی۔ اس سے نہ صرف ان لوگوں کی تسلی و تشفی ہو گئی بلکہ ان میں سے تین علمائے یہود حقیقت شناسی کا ثبوت دیتے ہوئے دین اسلام کے سامنے گھٹنے ٹیکنے پر مجبور بھی ہو گئے۔

حضرت اقدس دامت برکاتہم العالیہ نے معہد الفقیر الاسلامی جھنگ کے طلبہ کے سامنے سورۃ یوسف کے فوائد پر مبنی پوری سورت کے معارف بیان فرمائے۔ یہ معارف لمبی نشستوں میں مکمل ہوئے۔ ہر نشست کے آخر میں مدارس میں تفسیر کا درس دینے والے علما سے اکثر سنا کہ ہم نے بارہا سورۃ یوسف کی تفسیر طلبا کو پڑھائی، مگر یہ معارف تو ہمارے وہم و گمان میں بھی کبھی نہیں آئے تھے جو حضرت اقدس دامت برکاتہم العالیہ نے بیان فرمائے ہیں۔ واقعی یہ معارف اپنی افادیت کے اعتبار سے بہت زیادہ اہمیت کے حامل ہیں۔ غالباً اسی وجہ سے

حضرت اقدس دامت برکاتہم العالیہ نے اس کتاب کا نام ”سورۃ یوسف کے ۱۰۱ فوائد“ تجویز فرمایا ہے۔

یہ معارف محض چند تفسیروں سے اخذ نہیں کیے گئے بلکہ ان معارف کے بیان کے دوران قدیم و جدید ستاسی ۸۷ تفسیر حضرت اقدس دامت برکاتہم کے زیر مطالعہ رہیں۔ چونکہ حضرت اقدس دامت برکاتہم تصوف کے نقشبندیہ سلسلہ کے ایک خادم ہیں، اس لیے ان کے بیان کردہ ان معارف میں تفسیر مظہری کی طرح جا بجا صوفیانہ رنگ جھلکتا ہے۔ مثال کے طور پر:

☆..... جس طرح حضرت یعقوب علیہ السلام نے پتے بیٹے سے فرمایا: تم اپنا خواب بھائیوں کو نہ سنانا اسی طرح سالکین کو بھی چاہیے کہ وہ اپنے احوال اور کیفیات عام لوگوں کے سامنے مت بیان کریں۔

☆..... یہاں سے سلوک کا ایک مسئلہ نکلا۔ ایک ہوتی ہے تلوین اور ایک ہوتی ہے تمکین۔ مبتدی ”صاحبِ تلوین“ ہوتا ہے اور منتہی ”صاحبِ تمکین“ ہوتا ہے۔ منتہی کے پاس ساری کیفیات ہوتی ہیں مگر وہ ظاہر میں اس طرح ہوتا ہے جیسے کوئی عام آدمی ہو۔

☆..... بھی! حسنِ ظاہر کو دیکھ کر تو وہ انگلیاں کاٹ بیٹھیں اور یہ جو ہر وقت مشاہدہ حق میں گرفتار ہیں، اگر ان کی زبان سے بھی ”انا الحق“ نکل آیا تو اس کی تاویل کرنی چاہیے کہ ان کا مقصد یہ ہوگا۔..... ان پر فوراً فتویٰ نہیں لگا دینا چاہیے، اس لیے کہ ان کی باقی زندگی تو شریعت کے مطابق ہوتی ہے۔

☆..... اگر خوابوں کی تعبیر کے علم سے دنیا کا تخت مل سکتا ہے۔ تو اللہ رب العزت کی معرفت کے علم سے ہمیں آخرت کا تخت کیوں نہیں مل سکتا۔

☆..... حقیقت یہ ہے کہ ہم نفس کو پالنے میں لگے ہوئے ہیں اور نفس ہمیں جہنم میں دھکا دینے میں لگا ہوا ہے۔

☆..... معرفت کے لفظ میں پانچ حروف ہیں اور ہر حرف آدمی کے ایک ایک وصف کو ظاہر کرتا ہے۔ ”م“ سے مطیع..... ”ع“ سے عبد..... ”ر“ سے راغب..... ”ف“ سے

تفویض اور ”ت“ سے ترک لذات دنیا۔ جس بندے کے اندر یہ صفات ہوں، اس کو عارف کہتے ہیں۔

☆.....تن کی دنیا اور من کی دنیا کا عجیب و غریب انداز میں تقابل کیا گیا۔ مثلاً:

.....تن کی دنیا کو اللہ نے ریحان اور گل و لالہ سے مزین کیا ہے اور من کی دنیا کو اللہ نے معرفت کے نور سے مزین کیا ہے۔

.....تن کی دنیا میں آگ ہر چیز کو جلا دیتی ہے اور من کی دنیا میں معرفت انسان کی خواہشِ نفسانی کو جلا دیتی ہے۔

.....تن کی دنیا میں جس طرح انسان کی نجاست سے دریا ناپاک نہیں ہوتا اسی طرح من کی دنیا میں انسان کے گناہ سے معرفت کا نور ناپاک نہیں ہوتا۔

☆.....بھئی! جس نظر کے اندر ہوس ہے، حرص ہے، حسد ہے، عدوات ہے اگر وہ نظر اپنا اثر دکھا سکتی ہے تو جس نظر کے اندر محبت ہو، شفقت ہو، اخلاص ہو تو پھر وہ نظر اپنا اثر کیوں نہیں دکھا سکتی؟

☆.....کاملین کے افعال، اللہ کے افعال کے مظہر ہوتے ہیں۔ اللہ تعالیٰ ان کو اپنی طرف منسوب کر دیتے ہیں۔

حضرت اقدس دامت برکاتہم العالیہ نو جوانوں کی اخلاقی تربیت پر عام بیانات میں بھی بہت زور دیتے ہیں۔ سورہ یوسف کے معارف میں حضرت یوسف علیہ السلام کے قصے کی مناسبت سے اس موضوع کو خوب کھول کر بیان کیا ہے۔ کیونکہ حضرت جی دامت برکاتہم العالیہ کے اولین مخاطب معہد الفقیر کے نو جوان طلبہ ہی تھے۔ علاوہ ازیں نو جوانوں سے متعلقہ دیگر اہم اور دلچسپ موضوعات، جیسے:

◎ کھیل کود جائز ہونے کی شرائط

◎ کھیل کود کے زریں اصول

◎ صحت افزا تفریح کی حوصلہ افزائی

○ صحت افزا مقابلوں کی اجازت

○ تیرا کی اور تیرا اندازی کا حکم

○ پسند کی شادی

○ محبت کا اظہار کس سے کیا جائے؟

○ ہمیشہ کامیابی پانے کا جواب نسخہ

کو بھی دلنشین انداز میں بیان فرمایا ہے۔

اللہ تعالیٰ نے اس قصے کو ”أَحْسَنُ الْقَصَصِ“ کہا ہے، اس لیے کہ اس میں ہر طبقہ زندگی کے افراد کے لیے عبرت کی باتیں ہیں۔ چنانچہ ان معارف کے مطالعہ سے آپ کو پتہ چلے گا کہ ”قصہ یوسف علیہ السلام“ بادشاہوں کے لیے، بادشاہوں کے غلاموں کے لیے، اہل تقویٰ کے لیے، خواہش پرستوں کے لیے، درگزر کرنے والوں کے لیے، حاسدین کے لیے، اہل علم کیلئے، حسن و جمال والوں کے لیے اور دین کا کام کرنے والوں کے لیے کیسے باعث عبرت ہے۔

ان معارف کی ترتیب و ترتین کے بارے میں ہدایات دیتے ہوئے حضرت اقدس دامت برکاتہم العالیہ نے ارشاد فرمایا کہ آیات کے ذیل میں حضرت مولانا مفتی محمد تقی عثمانی مدظلہ العالیٰ کے ”آسان ترجمہ قرآن“ سے ترجمہ لکھیے کیونکہ وہ سلیس بھی ہے اور عام فہم بھی۔ چنانچہ آیات کے ذیل میں من و عن وہی ترجمہ نقل کیا گیا ہے۔

عاجز محترم رفیق ڈاکٹر شاہد محمود صاحب کا شکر گزار ہے کہ انہوں نے اس کتاب کو ترتیب دینے میں بندہ کی معاونت فرمائی اور حضرت حاجی محمد صدیق صاحب مدظلہ کا ممنون ہے کہ انہوں نے اس کی اشاعت کا اہتمام فرمایا۔ اللہ رب العزت کی بارگاہ میں دعا ہے کہ وہ حضرت اقدس دامت برکاتہم العالیہ کو ہم سب کی طرف سے جزائے خیر عطا فرمائے اور ان معارف کو ہم سب کے لیے نافع اور ذخیرہ آخرت بنائے۔ آمین، بحرمت سید المرسلین۔

فقیر محمد حنیف نقشبندی عفی عنہ

یکے از خدام مکتبۃ الفقیر فیصل آباد

سورہ یوسف کا تعارف

سورہ یوسف مکہ ہے۔ اس میں ایک سو گیارہ آیات اور بارہ رکوع ہیں۔ یہ پوری سورت ایک ہی قصے پر مشتمل ہے، اور یہ قصہ قرآن مجید میں ایک ہی جگہ بیان ہوا ہے، کسی دوسری جگہ پر دہرایا نہیں گیا۔

حضرت یوسف علیہ السلام کا تعارف:

حضرت یوسف علیہ السلام حضرت ابراہیم علیہ السلام کے پڑپوتے ہیں۔ حضرت ابراہیم علیہ السلام کے بیٹے حضرت اسحاق علیہ السلام، ان کے بیٹے حضرت یعقوب علیہ السلام اور ان کے بیٹے حضرت یوسف علیہ السلام۔ اللہ رب العزت نے آپ کو ایسی شان عطا فرمائی کہ آپ کریم ابن کریم ابن کریم ابن کریم ہیں۔

آپ کا تذکرہ سورہ یوسف میں چوبیس مرتبہ آیا ہے۔ اس کے علاوہ ایک مرتبہ سورہ النعام میں اور ایک مرتبہ سورہ غافر میں۔

قرآن مجید کی حقانیت کی دلیل:

سورہ یوسف کے اندر اس واقعہ کی جتنی تفصیلات ہیں، نہ تو ایسی تفصیلات عیسائیوں کے پاس ہیں اور نہ ہی یہودیوں کے پاس ہیں، حالانکہ وہ اپنے آپ کو ان کا

وارث سمجھتے ہیں۔ یہ قرآن مجید کی حقانیت کی دلیل ہے کہ ان کے پاس بھی اس واقعہ کے بارے میں اتنی تفصیلات نہیں، جتنی تفصیلات اللہ رب العزت نے قرآن پاک میں نازل فرمائی ہیں۔

سورت کا شان نزول:

اس سورت کا شان نزول یہ ہے کہ جب یہودیوں کو پتہ چلا کہ نبی آخر الزمان حضرت محمد ﷺ تو حضرت اسماعیل علیہ السلام کی اولاد میں سے ہیں تو ان کو اس بات پر بہت دکھ ہوا۔ وہ خود حضرت اسحاق علیہ السلام کے واسطے سے حضرت یعقوب علیہ السلام کی اولاد بنتے تھے۔ اس وجہ سے وہ کچھ نہ کچھ مخالفت کرتے ہی رہتے تھے۔ علاوہ ازیں وہ صاحب علم بھی تھے۔ اور جب کوئی عالم مخالف بن جائے تو وہ کسی نہ کسی علمی انداز میں بھی دوسرے کو نیچا دکھانے کی کوشش کرتا ہے۔ چنانچہ وہ مشرکین سے کہتے تھے: تم ان سے یہ بات پوچھو، ان سے یہ بات پوچھو، اور وہ خود پیچھے رہتے تھے۔ ان کا مقصد یہ تھا کہ اگر جواب ٹھیک دیا تو چپ رہیں گے اور اگر غلط دیا تو ہمیں پروپیگنڈہ کرنے کا موقع مل جائے گا۔ چنانچہ انہوں نے تین سوالات پچھوائے۔

- ◎ ایک سوال یہ تھا کہ سکندر ذوالقرنین کون تھے؟
- ◎ دوسرا سوال یہ تھا کہ روح کی حقیقت کیا ہے؟
- ◎ تیسرا سوال یہ تھا کہ یہ بتائیں کہ حضرت یوسف علیہ السلام کا واقعہ کیا تھا، جس کی وجہ سے عرب لوگ فلسطین سے چل کے مصر آ کر آباد ہوئے۔

ان کی نظر میں ان سوالات کا جواب دینا، ناممکن تھا۔ لیکن اللہ رب العزت نے قرآن مجید میں ان تینوں سوالوں کا جواب عطا فرمایا۔ بلکہ حضرت یوسف علیہ السلام کے واقعہ کے بارے میں اللہ تعالیٰ نے یہ پوری سورت ہی اتار دی۔

سورت کی جامعیت:

اس سورت کی جامعیت یہ ہے کہ اس میں بہت نصائح ہیں، اسباق ہیں اور سچھ بُجھ کی باتیں ہیں۔ جس رنگ کا بندہ بھی اس سورت کو پڑھے گا اس کو اس میں سے اپنے رنگ کا سبق ملے گا۔ اسی لیے اللہ تعالیٰ نے اس قصے کو ”احسن القصص“ فرمایا۔ یعنی یہ قصوں میں سے بہترین قصہ ہے۔ چنانچہ۔

- قراء اس کو ”سورۃ احسن“ کہتے ہیں۔
- زاہد لوگ اس کو ”سورۃ زہد“ کہتے ہیں۔
- عارف لوگ اس کو ”سورۃ معرفت“ کہتے ہیں۔
- غمگین لوگ اس کو ”سورۃ راحت“ کہتے ہیں۔
- محبین لوگ اس کو ”سورۃ حب“ کہتے ہیں۔
- عابد لوگ اس کو ”سورۃ ریاضت“ کہتے ہیں۔
- قرآن مجید کی زبان میں اس کو ”سورۃ یوسف“ کہتے ہیں۔

سورۃ یوسف اور دیگر چند سورتوں کے فضائل:

حدیث پاک میں اس سورت کے بہت فضائل وارد ہوئے ہیں۔ مثال کے طور

پر:

○..... نبی ﷺ نے ارشاد فرمایا:

جو شخص سورۃ یوسف ﷺ کو پڑھے اور اس پر عمل کرے تو اللہ تعالیٰ موت کی سختی

میں اس کی مدد فرماتے ہیں۔ ایک اور حدیث مبارکہ میں ہے:

○ جو شخص چاہے کہ اس سے غم دور ہو، اس کو سورۃ انعام پڑھنی چاہیے۔

- جو شخص چاہے کہ اس سے عذاب قبر دور ہو، اس کو سورہ اعراف پڑھنی چاہیے۔
- جو شخص چاہے کہ اس کے اندر سے منافقت نکل جائے، اس کو سورہ انفال پڑھنی چاہیے۔
- جو شخص چاہے کہ اسے غصے سے نجات مل جائے، اس کو سورہ العصر پڑھنی چاہیے۔
- جو شخص چاہے کہ اس کے دل کی تنگی اور بوجھ دور ہو، اس کو معوذتین (قُلْ اَعُوذُ بِرَبِّ الْفَلَقِ اور قُلْ اَعُوذُ بِرَبِّ النَّاسِ) پڑھنی چاہئیں۔
- جو شخص چاہے کہ اس سے اس کے حالات کی بلا دور ہو جائے، اس کو سورہ یوسف پڑھنی چاہیے۔ یہ سورت انسان کے حالات میں انقلاب برپا کر دیتی ہے۔



سورۃ یوسف کے 101 فوائد

بِسْمِ اللّٰهِ الرَّحْمٰنِ الرَّحِیْمِ ۝ اِحْدَ عَشْرًا ۝ اِنَّا اَنْزَلْنَاهُ قُرْءَانًا عَرَبِيًّا لَعَلَّكُمْ تَعْقِلُوْنَ ۝ نَحْنُ نَقُصُّ عَلَيْكَ اَحْسَنَ الْقَصَصِ بِمَا اَوْحَيْنَا اِلَيْكَ هٰذَا الْقُرْءَانَ ۝ وَاِنْ كُنْتَ مِنْ قَبْلِهِ لَمِنَ الْغٰفِلِيْنَ ۝

[شروع اللہ کے نام سے جو سب پر مہربان ہے، بہت مہربان ہے
 ”الرا۔ یہ اس کتاب کی آیتیں ہیں جو حق واضح کرنے والی ہے۔ ہم نے اس
 کو ایسا قرآن بنا کر اتارا ہے جو عربی زبان میں ہے، تاکہ تم سمجھ سکو۔ (اے
 پیغمبر!) ہم نے تم پر یہ قرآن جو وحی کے ذریعے بھیجا ہے، اس کے ذریعے ہم
 تمہیں ایک بہترین واقعہ سناتے ہیں، جبکہ تم اس سے پہلے اس (واقعے
 سے) بالکل بے خبر تھے۔]

الر

اس سورت کی ابتدا میں تین حروف ہیں: الرا۔ ان کو ”حروف مقطعات“ کہتے

حروفِ مقطعات کے معارف

حروفِ مقطعات کا علم اللہ کے پاس ہے۔ اللہ ہی جانتا ہے کہ ان کے معانی اور مفاہیم کیا ہیں۔ البتہ اللہ نے اپنے حبیب ﷺ کو بھی ان کے معانی بتا دیے۔ تاہم مفسرین نے بھی حروفِ مقطعات کے بارے میں مختلف تفاسیر بیان کی ہیں۔

①..... اَلَمْ میں الف سے مراد اللہ، لام سے مراد جبرئیل اور میم سے مراد محمد ﷺ۔ اس سے یہ اشارہ کرنا مقصود تھا کہ یہ اللہ کا پیغام ہے جو جبرئیل ﷺ اللہ کے محبوب حضرت محمد ﷺ کی طرف پہنچا رہے ہیں۔

②..... اللہ رب العزت نے حروفِ مقطعات کو اس لیے نازل فرمایا کہ کفار اور مشرکین کو یہ سمجھایا جاسکے کہ دیکھو! جو عربی زبان تم بولتے ہو، جن حروف سے وہ بنی ہے، وہی حروف اس قرآن میں استعمال ہوئے ہیں۔ اگر تم ان حروف سے ایسا کلام بنا کر دکھا دو تو ہم تب تمہیں مانیں۔ چنانچہ اگر سارے انسان اور جن آپس میں مل جائیں..... ﴿وَلَوْ كَانُ بَعْضُهُمْ لِبَعْضٍ ظَهِيرًا﴾..... وہ سارے کے سارے مل کر بھی قرآن پاک کی آیات جیسی کوئی ایک آیت کبھی نہیں بنا سکتے۔

③..... یہ حروفِ مقطعات اللہ اور اس کے حبیب ﷺ کے درمیان اشارے ہیں۔ جہاں محبت کا تعلق ہوتا ہے، وہاں اشارے کام کر جاتے ہیں۔ اشاروں کے ذریعے محبت اور محبوب ایک دوسرے کو ایسے پیغامات پہنچاتے ہیں کہ فرشتوں کو بھی پتہ نہیں چلتا۔

اگر ان حروف مقطعات کو آپس میں ملائیں تو بعض اوقات با معنی لفظ بھی بن جاتا ہے۔ جیسے ایک جگہ پر اللہ رب العزت نے فرمایا: اَلرَّ، دوسری جگہ فرمایا: حَمّ اور تیسری جگہ پر فرمایا: ن۔ اب اگر ان تینوں کو آپس میں ملائیں تو ”اَلرَّحْمٰنُ“ کا لفظ بنتا ہے۔ اس سے پتہ چلتا کہ اللہ تعالیٰ اپنے محبوب ﷺ کی طرف اشاروں سے یہ پیغام پہنچا رہے ہیں۔ اس کی مثال ایسے ہے جیسے عربی کے شاعر نے کہا:

لَا تَحْسَبِيْ اَنْ تَسِيْنَا اِلَيْجَافِ
قُلْتُ لَهَا قِفِيْ فَقَالَتْ لِيْ قَافُ

”اے میری محبوبہ! تو یہ مت بھولنا کہ ہم اونٹ دوڑانا نہیں جانتے، میں نے

اس سے کہا: قِفِيْ ”تم رک جاؤ“ اس نے جواب میں کہا: قَاف“

یعنی تمہیں پورا لفظ بولنے کی کیا ضرورت ہے؟ لوگ تو اس طرح سمجھ جائیں گے

کہ تم مجھے کیا کہنا چاہ رہے ہو۔ اس لیے قاف ہی کافی ہے۔

اب دیکھیں کہ محبت اور محبوب کے درمیان ایک حرف اشارہ بن گیا۔ قاف کہنے

سے دوسرا سمجھ گیا کہ مجھے رکنے کا اشارہ کیا جا رہا ہے۔ اسی طرح یہ حروف مقطعات بھی

اللہ رب العزت اور اس کے محبوب ﷺ کے درمیان اشارات ہیں۔

◎..... اگر حروف مقطعات کی تعداد بغیر تکرار کے گنی جائے تو وہ چودہ بنتی ہے۔ عربی

زبان میں حروف عام طور پر انتیس شمار کیے جاتے ہیں۔ لیکن اگر ہمزہ اور الف کو ایک

کر دیں تو یہ اٹھائیس بن جاتے ہیں۔ اس سے معلوم ہوا کہ عربی زبان میں جتنے

حروف ہیں، ان میں سے آدھے حروف کو اللہ رب العزت نے حروف مقطعات میں

استعمال فرمایا، اور باقی آدھے حروف کو استعمال نہیں کیا۔

اس سے یہ بتانا مقصود تھا کہ لوگو! اگر تم میں سے کوئی زبان دانی کے ماہر ہوں جو

مقابلے میں آنا چاہیں تو ہم نے آدھے حروف سے اپنا کلام بنا دیا ہے، باقی آدھے حروف سے تم اپنا مقابلہ کر کے دکھا دو۔

①..... اگر ان حروف مقطعات کو ایک جگہ جمع کیا جائے تو وہ ایک جملے کی شکل اختیار کر لیتے ہیں۔

نص حکیم قاطع له سر

①..... بعض ایسی سورتیں ہیں جو ایک حرف مقطع والی ہیں۔ جیسے: ن، ق ایسی سورتوں کی تعداد تین ہے۔

②..... دو حروف مقطعات والی سورتوں کی تعداد نو ہے۔

③..... تین حروف مقطعات والی سورتوں کی تعداد تیرہ ہے۔

④..... چار حروف مقطعات والی سورتوں کی تعداد دو ہے۔

⑤..... پانچ حروف مقطعات والی سورتوں کی تعداد بھی دو ہے۔

⑥..... جن سورتوں کے شروع میں الف کا حرف آیا ہے، ان کی ابتدائی آیات میں قرآن مجید کا تذکرہ ضرور ہوا ہے۔ یعنی اگر الف سے اللہ کا لفظ مراد لیا جائے تو اس کے فوراً بعد اس کے کلام کا تذکرہ ضرور آیا ہے۔

⑦..... جن سورتوں کے شروع میں ط کا حرف آیا ہے، آپ دیکھیں کہ ان سورتوں میں حضرت موسیٰ علیہ السلام کا تذکرہ ضرور ہوا ہے۔ چونکہ حضرت موسیٰ علیہ السلام کے واقعہ میں اژدھا کا ذکر بھی ملتا ہے، اور جب اژدھا بیٹھتا ہے تو ط کی شکل بنتی ہے، اس لیے گویا کہ حرف ہی بتا رہا ہے کہ آنے والی آیات میں مضمون کیا آرہا ہے۔

⑧..... ایک سورت کے شروع میں ن کا حرف ہے۔ اس کے آگے قلم کا تذکرہ ہے۔ اس لیے کہ اگر ن کو دیکھیں تو اس کی شکل دووات کی طرح ہے۔ گویا اس دووات کے

ذکر کے فوراً بعد قلم کا ذکر ہے۔

عربی زبان میں نون سے مچھلی مراد لی جاتی ہے۔ اس سورت کی ابتدا میں ن کا حرف آیا ہے اور آگے چل کر اسی سورت میں حضرت یونس علیہ السلام کا ذکر ہے۔

اس سے کچھ اندازہ ہوتا ہے کہ بعض سورتوں کے شروع میں کچھ کوڈز ہیں جو اللہ رب العزت نے پسند فرمائے، اور وہ اشارہ کر رہے ہیں کہ آگے آنے والی سورت کے اندر کس سے متعلقہ مضامین ہیں۔

◎..... الّم سے شروع ہونے والی سورتیں دو جگہ ترتیب سے آئی ہیں۔

○ پہلی جگہ..... سورة البقرة اور آل عمران

○ دوسری جگہ..... العنكبوت، الروم، لقمان اور السجدة

◎..... جن سورتوں کے شروع میں الّسرا کے حروف آئے ہیں وہ بھی قرآن مجید میں ایک ہی ترتیب سے آئی ہیں۔ وہ سورتیں یہ ہیں۔

یونس، ہود، یوسف، الرعد، ابراہیم اور الحجر

بعض سورتوں کے شروع میں ط اور سین آیا ہے۔ ان سورتوں کو ”طواسین“

کہتے ہیں۔ وہ مجموعہ طواسین بھی ایک ہی ترتیب سے ہے۔ وہ تین سورتیں ہیں:

الشعراء، النمل اور القصص

◎..... کچھ ایسی سورتیں ہیں جن کے شروع میں لحم آیا ہے ان کو ”حوامیم“ کہتے ہیں۔ وہ بھی ایک ہی ترتیب سے آئی ہیں۔

غافر، فصلت، الشوری، الزخرف، الدخان، الجاثیة اور

الاحقاف

قرآن مجید کی کچھ ایسی سورتیں بھی ہیں جن کے نام بھی حروف مقطعات پر رکھے

گئے ہیں۔

یسّ سورت کا نام بھی یسّ ہے۔

ظہا سورت کا نام بھی ظہا ہے۔

صّ سورت کا نام بھی صّ ہے۔

قّ سورت کا نام بھی قّ ہے۔

① سورۃ مریم کے شروع میں کھایعصّ ہے۔ حضرت علی رضی اللہ عنہ اپنی دعا میں یَا کھایعصّ! کہہ کر دعا مانگا کرتے تھے۔ ان کے نزدیک یہ اسمائے الہی میں سے ہیں۔ جیسے ہم اپنی دعا میں یَا رَحْمٰن! یَا رَحِیْم! یَا کَرِیْم! کہتے ہیں اسی طرح وہ یَا کھایعصّ کہا کرتے تھے۔

② حروفِ مقطعات کو لانے میں قواعدِ تجوید کے اعتبار سے ایک اور عجیب حکمت ہے جس نے عقلوں کو حیران کر دیا ہے۔ وہ یہ کہ قواعدِ تجوید کی رو سے حروف کی جتنی بھی اقسام ہیں، ان میں سے ہر قسم کے آدھے آدھے حروف کو حروفِ مقطعات میں استعمال فرمایا گیا ہے۔ اس کی چند دلچسپ مثالیں پیش خدمت ہیں۔

① کل اٹھائیس حروف میں سے کچھ حروف مہوسہ ہیں اور کچھ حروف مجبورہ ہیں۔ یعنی کچھ حروف میں صفت ہمس پائی جاتی ہے اور کچھ میں صفت جہر۔

صفت ہمس کیا ہے؟ جن حروف کے ادا کرتے وقت آواز مخرج میں ایسے ضعف کے ساتھ ٹھہرے کہ سانس جاری رہ سکے اور آواز میں پستی ہو، ان کو صفت ہمس والے حروف کہتے ہیں۔ ایسے حروف کی تعداد دس ہے۔ ان حروف کا مجموعہ ہے: فَحَّثَهُ شَخْصٌ سَكَّتْ .

ان دس حروف میں سے پانچ حروف، حروفِ مقطعات میں استعمال ہوئے

ہیں۔ وہ یہ ہیں: ح، ځ، ص، س، ك

صفت جہر کیا ہے؟..... جن حروف کے ادا کرتے وقت آواز مخرج میں قوت کے ساتھ ٹھہرے اور آواز میں بلندی ہو، ایسے حروف کو صفتِ جہر والے حروف کہتے ہیں۔ ان حروف کی تعداد اٹھارہ ہے۔ ان میں سے نو حروف، حروفِ مقطعات میں لائے گئے ہیں۔

۲..... یہ اٹھائیس حروف، دو اور صفات میں بھی تقسیم ہوتے ہیں۔ شدیدہ اور رخوہ۔ شدت اس کو کہتے ہیں کہ آواز مخرج میں ایسی قوت کے ساتھ ٹھہرے کہ آواز بند بھی ہو جائے اور اس میں سختی بھی ہو۔ ایسے حروف کا مجموعہ ہے: **أَجْدُكَ قَطْبُتَ** یہ حروف شدیدہ کل آٹھ ہیں اور ان میں سے چار حروف، حروفِ مقطعات میں استعمال ہوئے ہیں۔

باقی بیس حروف ”رخوہ“ بنے۔ ان میں سے دس حروف، حروفِ مقطعات میں استعمال ہوئے ہیں۔

۳..... پھر کل حروف دو اور طرح سے تقسیم ہوتے ہیں۔ ایک طرح کے حروف ”حروفِ مُطَبَقَہ“ ہیں۔ یہ وہ حروف ہیں کہ جن کو ادا کرتے وقت زبان کا پیٹ تالو کے ساتھ لپٹ جاتا ہے۔ ان حروف کی تعداد چار ہے۔ ص، ط، ض، ظ۔ ان میں سے دو حروف، حروفِ مقطعات میں استعمال ہوئے ہیں۔

ان کے علاوہ چوبیس حروف، ”حروفِ مُنْفَتِحَہ“ ہیں۔ یہ وہ حروف ہیں کہ جن کو ادا کرتے وقت زبان کا پیٹ تالو سے جدا رہتا ہے۔ ان چوبیس میں سے بارہ حروف، حروفِ مقطعات میں استعمال ہوئے ہیں۔

۴..... حروف کی ایک اور صفت ”قلقلہ“ ہے۔ اس میں پانچ حروف ہیں۔ ان

حروف کا مجموعہ ہے: قُطْبُ جَدِّ

ان پانچ حروف کا نصف تو ہو نہیں سکتا۔ تاہم ان میں سے اقل یعنی دو حروف کو حروفِ مقطعات میں استعمال کیا گیا۔

◆..... حروفِ لین دو ہیں۔ و اور ی۔ ان میں سے ی کے حرف کو استعمال کیا گیا۔

◆..... مزے کی بات یہ ہے کہ حروفِ مقطعات کو تین جگہ مفرد لایا گیا۔ جیسے:

ص، ق اور ن

اس میں اشارہ ہے کہ حروفِ مفردہ اسم، فعل اور حرف، تینوں جگہ پائے جاتے ہیں۔ مثال کے طور پر:

☆ فعل..... جیسے: قِ۔ یہ امر ہے وَقِيَ يَقِيُّ سے۔ اور ل۔ یہ امر ہے وَلِيَّ يَلِيُّ سے۔

☆ حرف..... جیسے: بائے جر اور كاف تشبیہ

◆..... بعض حروفِ مقطعات دو دو مل کر چار طرح آئے ہیں۔ جیسے: ظه، طس، یس، اور لحم۔ اس میں عجیب اشارہ ہے:

○ حرف میں دو کا مجموعہ بغیر حذف کے بھی ہوتا ہے۔ جیسے: بَلُّ یہ حرف ہے اور بغیر حذف کے ہے۔

○ فعل کا مجموعہ بحذف ہوتا ہے۔ جیسے: قُلُّ۔ یہ اصل میں اَقُولُ تھا، مگر حذف کرنے کے بعد یہ قُلُّ بن گیا۔

○ اسم میں دو کا مجموعہ دونوں طرح سے ہوتا ہے۔ حذف کے ساتھ بھی اور بغیر حذف کے بھی۔ چنانچہ بغیر حذف کے، جیسے: مَنْ۔ اور حذف کے ساتھ جیسے

دَمٌ..... یہ اصل میں دَمُوْتھا۔ حذف کر کے دَمٌ بن گیا۔

۸..... حروف مقطعات میں دو کا مجموعہ نو سورتوں کے شروع میں آیا ہے۔ یعنی دو دو

حرف نو سورتوں میں آئے ہیں۔ اس میں اشارہ یہ ہے کہ دو کا مجموعہ اسم میں، فعل میں اور حرف میں فتح، کسرہ اور ضمہ تینوں کے ساتھ آتا ہے۔ مثال کے طور پر:

○ اسم میں اِذْ، ذُوْ، مَنْ..... ان میں فتح، کسرہ اور ضمہ تینوں ہیں۔

○ فعل میں قُلْ، يَعْ، خَفْ..... ان میں بھی فتح، کسرہ اور ضمہ تینوں ہیں۔

○ حرف میں اِنْ، اَنْ، مُذْ..... ان میں بھی فتح، کسرہ اور ضمہ تینوں ہیں۔

یہ تین اسم کے، تین فعل کے اور تین حرف کے، کل نو بنے۔

اللہ تعالیٰ نے نو سورتوں میں دو حروف والے حروف مقطعات استعمال فرمائے

ہیں۔

۹..... حروف مقطعات میں حروف کے مجموعے تیرہ عدد ہیں۔ ان تیرہ کو لانے میں

حکمت یہ تھی کہ ثلاثی مجرد کے اوزان تیرہ عدد ہیں، جو لغت عرب میں زیادہ استعمال ہوتے ہیں۔ مثلاً:

○ اسم ثلاثی مجرد کے دس ہیں:

فَلْسٌ، فَرَسٌ، كَيْفٌ، عَصْدٌ، حُمْرٌ، عِنَبٌ، اِبِلٌ، قُفْلٌ، صُرْدٌ
عُنُقٌ۔

○ فعل ماضی کے تین ہیں۔ جیسے: نَصَرَ، عَلِمَ، شَرَفَ

یہ کل تیرہ عدد ہوئے۔ اور تیرہ سورتوں سے پہلے تین حروف آئے ہیں۔

۱۰..... حروف مقطعات میں چار کے مجموعے دو عدد ہیں اور پانچ کے مجموعے بھی دو عدد

ہیں۔ چار حروف کے مجموعے والے حروف مقطعات الْمَرَّ اور الْمَصَّ ہیں اور

پانچ حروف والے حروف مقطعات: کھایَعَصَ اور لحم عَسَقَ ہیں۔ اس میں یہ اشارہ ہے کہ رباعی اور خماسی کے وزن دودو ہوتے ہیں۔

○ ایک اصلی.....جیسے: جَعْفَرٌ اور مَفْرَجٌ

○ ایک ملحق.....جیسے: قَرَدٌ اور حَجَنْفَلٌ

بتانے کا مقصد یہ ہے کہ انسان جتنا غور کرتا چلا جائے، یہ اللہ تعالیٰ کا ایسا کلام ہے کہ انسان پر اس کے معارف کھلتے چلے جاتے ہیں، اور ایسا لگتا ہے کہ یہ ایک ایسا سمندر ہے کہ جس کی گہرائیوں کا کوئی اندازہ ہی نہیں لگا سکتا۔

لیکن علماء نے ہم عوام الناس کو ایک ہی بات بتائی کہ یہ حروف مقطعات اللہ اور اس کے حبیب ﷺ کے درمیان راز ہیں، لہذا کفار کے لیے یہ چیلنج ہے کہ اگر ان حروف سے اس جیسا کلام بنا سکتے ہو تو بنا کے دکھا دو۔ قرآن کا یہ چیلنج قیامت تک باقی رہے گا اور کوئی آدمی قرآن مجید کی ایک آیت جیسی بھی کوئی آیت نہیں بنا سکے گا۔

تر بیت کی طرف اشارہ:

اس سورت کے شروع میں التّٰی کے بارے میں علماء نے لکھا ہے کہ یہاں

◎.....الف سے مراد، اللہ

◎.....لام سے مراد، لیٰ

◎.....را سے مراد، ربوبیت ہے۔

یعنی اللہ تعالیٰ فرما رہے ہیں کہ ”ربوبیت میرے ہی لیے ہے“۔ کیونکہ اس سورت کے اندر حضرت یوسف علیہ السلام کی تربیت کا پورا واقعہ ہے کہ اللہ رب العزت نے کیسے بچپن میں ان کو ایک آزمائش میں ڈالا، پھر وہ کیسے کامیاب ہوئے، پھر ان کو اللہ تعالیٰ نے حکمت اور علم عطا فرمایا، پھر نبوت سے سرفراز فرمایا، پھر ان کو تاج و تخت

ملا۔ یہ سب کچھ تربیت کے ضمن میں آتا ہے اور ان سب چیزوں کا بیان اس سورت کے اندر ہے۔ اس کے علاوہ چونکہ والدین نے بھی اپنی اولاد کی تربیت کرنی ہوتی ہے، اس لیے اس سورت میں ان کو بھی سمجھایا گیا کہ تم نے اپنے بچوں کی تربیت کیسے کرنی ہے۔ تو چونکہ اس پوری سورت میں تربیت کا مضمون تھا، اس لیے اللہ تعالیٰ نے اس سورت کے شروع میں السرا حروف کو نازل کر کے بتا دیا: دیکھو! اصل مربی تو میں ہوں، تم نے اگر تربیت پانی ہے تو میرے کلام سے تربیت پانا سیکھو۔

الرَّفِئَةُ تِلْكَ آيَةُ الْكِتَابِ الْمُبِينِ ①

”یہ اس کتاب کی آیتیں ہیں جو حق واضح کرنے والی ہے“

قرآن مجید کتابِ مبین کیسے؟

اس کتاب کو اللہ تعالیٰ نے کتابِ مبین کیوں فرمایا؟ اس لیے کہ

①..... یہ حلال اور حرام کو واضح کرتی ہے۔

②..... حدود اور احکام کو خوب کھول کر بیان کرتی ہے۔

③..... ایک وجہ یہ بھی ہے کہ اس سے یہودیوں کے دماغ کھل جائیں۔

واقعی! قرآن مجید نے اس سورت میں حضرت یوسف علیہ السلام کے واقعے کو اس

طرح کھول کر بیان کیا کہ اب ان یہود کے پاس اس کتاب کی حقانیت تسلیم کرنے اور اس کو کلامِ خدا ماننے کے سوا کوئی چارہ نہیں تھا۔

قُرْآنًا

”قرآن مجید“

قرآن مجید کے اسمائے مبارک:

قرآن مجید کے اور بھی کئی نام ہیں، جو خود قرآن مجید میں استعمال ہوئے ہیں۔

مثلاً:

- ﴿تَبَارَكَ الَّذِي نَزَّلَ الْفُرْقَانَ﴾..... یہ فرقان قرآن مجید کا نام ہے۔
- ﴿أَنْزَلَ عَلَى عَبْدِهِ الْكِتَابَ﴾..... کتاب بھی قرآن مجید کا نام ہے۔
- ﴿يَسَّ وَالْقُرْآنَ الْحَكِيمَ﴾..... حکیم بھی قرآن مجید کا نام ہے۔
- ﴿بَلْ هُوَ قُرْآنٌ مَّجِيدٌ﴾..... مجید بھی قرآن مجید کا نام ہے۔
- ﴿إِنَّهُ لَكِتَابٌ عَزِيزٌ﴾..... عزیز بھی قرآن مجید کا نام ہے۔
- ﴿أَنْزَلْنَا إِلَيْكُمْ نُورًا مُبِينًا﴾..... نور بھی قرآن مجید کا نام ہے۔

عَرَبِيًّا

”عربی زبان میں“

یعنی بِلُغَتِكُمْ۔ بتانے کا مقصد یہ تھا کہ یہ کسی اور زبان میں نازل نہیں ہوا، تاکہ تم یہ نہ کہہ سکو کہ ہم تو اس کو سمجھ ہی نہیں سکتے، ہمیں کیا پتہ کہ اس میں کیا باتیں ہیں۔ چنانچہ فرمایا: ہم نے تمہاری زبان میں ہی اس قرآن کو نازل کیا۔

عربی زبان کی اہمیت:

ایک حدیث مبارکہ میں ہے:

تم عربی زبان سے تین وجوہات کی بنیاد پر محبت کرو۔

○ ایک تو یہ کہ میری زبان عربی ہے۔

● دوسرا یہ کہ قرآن مجید کی زبان عربی ہے۔

● تیسرا یہ کہ جنت میں جنتیوں کی زبان بھی عربی ہوگی۔

ان تین وجوہات کی بنا پر ہر مسلمان کو عربی زبان سے محبت ہونی چاہیے۔ آج کل نوجوانوں کو دیکھتے ہیں کہ ان کو انگریزی سے بہت محبت ہے اور یہ محبت بڑھتی جا رہی ہے۔ اس پر کسی شاعر نے شعر لکھا:۔

سنا ہے وہاں ہو گی بولی عرب کی
مگر ہم نے سیکھی ہے انگلش غضب کی

سکولوں اور کالجوں میں پڑھنے والے انگلش زبان سیکھنے پر ناز مت کریں۔ یہ ایک واسطے کی زبان ہے جس کا تعلق فقط اسی دنیا سے ہے۔ ہاں! عربی زبان کو سیکھنے کی تمنا کریں، کوشش کریں، اس لیے کہ یہ قرآن مجید کی زبان ہے، ہمارے آقا صلی اللہ علیہ وسلم کی زبان ہے اور جنت میں جنتیوں کی زبان ہوگی۔

بعض لوگوں کو دیکھا ہے، وہ کہتے ہیں: جی! ہمیں عربی نہ پڑھائیں، بس ترجمہ پڑھادیں۔ بھائی جب زبان نہیں سیکھیں گے تو پھر ترجمہ کیسے جانیں گے؟ عربی زبان سیکھنے میں گھبرانے کی ضرورت نہیں۔ آپ بچوں کو سکھانا شروع کریں تو وہ بھی آسانی سے سیکھ سکتے ہیں۔ آخر جب بچہ پیدا ہوتا ہے تو اس کو پشتو کون سکھاتا ہے؟ ماں باپ ہی سکھاتے ہیں نا۔ ہم تو حیران ہوتے ہیں کہ اتنی مشکل زبان بھی بچے سیکھ جاتے ہیں۔ تو معلوم ہوا کہ ماں باپ بچوں کو جو زبان سکھائیں، وہ سیکھ جاتے ہیں۔

ہمارے بچے اگر عربی نہیں سیکھ پاتے ہیں تو اس میں تصور ماں باپ کا ہے۔ اگر خود نہیں سکھا سکتے تو پھر استاد کے پاس بھیجیں۔ اور اگر نہ تو خود سکھائیں گے اور نہ ہی استاد کے پاس بھیجیں گے تو غفلت کے مرتکب ہو جائیں گے۔ بھئی! عربی زبان کا

سیکھنا ہماری زندگی کا شوق ہونا چاہیے، تاکہ ہم بھی قرآن مجید کو پڑھ سکیں اور سمجھ سکیں۔

لَعَلَّكُمْ تَعْقِلُونَ ﴿۱﴾

”تاکہ تم سمجھ سکو“

یعنی ”تاکہ تم ایمان لاسکو“۔

عقل کو استعمال کرنے کا حکم:

یہ دین اسلام، اتنا پیارا دین ہے کہ جس نے انسان کو عقل سے ایک طرف ہٹایا نہیں ہے۔ یہ نہیں کہا کہ دین کو سیکھنے کے لیے عقل کو ایک طرف رکھ دو۔ نہیں، بلکہ دین اسلام کی جتنی بھی باتیں ہیں، وہ عقلمند انسان کو سمجھ آتی ہیں۔ اس لیے کہ یہ دین، دینِ فطرت ہے۔ ہاں! عقل تو ہو، مگر سلیم ہو۔ اگر عیار ہو جائے تو پھر سمجھنے کی ضرورت ہی نہیں۔ اگر عقل سلیم ہوگی تو اسے دین کی ہر بات کے اندر معارف اور حکمت نظر آئے گی۔

اس لیے دین اسلام یہ نہیں کہتا کہ آنکھیں بند کر لو اور فقط دین کو سیکھو۔ نہیں، بلکہ شریعت کہتی ہے: آنکھیں کھولو، آسمان کو دیکھو، زمین کو دیکھو، اللہ کی نشانیوں کو دیکھو۔ اَنْظُرُوا..... اَلَمْ تَرَوْا..... اَلَمْ تَرَوْا..... یہ الفاظ بتا رہے ہیں کہ دین اپنی پیروی کرنے والوں کو آنکھیں بند کرنے کا حکم نہیں دے رہا، بلکہ آنکھیں کھولنے کا حکم دے رہا ہے۔ قرآن حکم دے رہا ہے: آنکھیں کھولو اور دیکھو۔ یہ اللہ کا بنایا ہوا نظام ہے، اور اسی اللہ کی بھیجی ہوئی یہ کتاب ہے۔ اگر تم عقل سے کام لو گے اور آنکھوں سے دیکھو گے تو تم جگہ جگہ پر اس مالک الملک کی نشانیوں کو اپنے سامنے پاؤ گے۔

عقلِ سلیم رکھنے والے خوش نصیب:

حضرت یوسف علیہ السلام کے اس واقعے کو سن کر واقعی کچھ لوگ ایمان لائے۔ جیسے، ابن امین، عبداللہ بن سلام اور ابو عبیدہ یمانی۔ یہ تینوں حضرات یہود کے بڑے بڑے علما تھے۔ ان کی عقل سلیم تھی اور طبیعت کے اندر سچ کی تلاش تھی، اس لیے جب انہوں نے اس واقعے کی تفصیلات سنیں تو اللہ تعالیٰ نے انہیں ایمان لانے کی توفیق عطا فرمادی۔

نَحْنُ نَقُصُّ عَلَيْكَ أَحْسَنَ الْقَصَصِ

”ہم تمہیں ایک بہترین واقعہ سناتے ہیں“

کن چیزوں کو احسن کہا گیا؟

أَحْسَنُ كَالْفِظِ اللّٰهِ تَعَالَىٰ نَے چند چیزوں کے بارے میں استعمال فرمایا۔ مثال

کے طور پر:

(۱)..... قرآن مجید کو أَحْسَنُ الْحَدِيثِ کہا۔ اس لیے کہ اس کے اندر بہت زیادہ سبق

کی باتیں ہیں۔ چنانچہ قرآن مجید میں

..... امر بھی ہے، نہی بھی ہے

..... تذکر بھی ہے اور تفکر بھی ہے

..... عتاب بھی ہے، حساب بھی ہے

..... ثواب بھی ہے، عذاب بھی ہے

..... حیرت بھی ہے، حسرت بھی ہے

..... دین بھی ہے، دنیا بھی ہے

..... لطافت بھی ہے، کثافت بھی ہے

..... حلال کا علم بھی ہے، حرام کا علم بھی ہے

یعنی قرآن مجید میں ان سب چیزوں سے متعلقہ مضامین ہیں۔

(۲)..... انسان کو أَحْسَن تَقْوِيم کہا۔ اس کی وجہ یہ ہے کہ انسان، نہ تو پانی سے تصویر بنا سکتا ہے، نہ آگ سے تصویر بنا سکتا ہے اور نہ ہی ہوا سے تصویر بنا سکتا ہے۔ اور اللہ رب العزت نے ان تینوں سے تصویر بنائی۔

..... آگ سے جنوں کی تصویر

..... ہوا سے حضرت عیسیٰ عَلَیْہِ السَّلَام کی تصویر..... اس لیے کہ ان کے بارے میں روح کا لفظ ارشاد فرمایا۔

..... پانی سے اولادِ آدم کی تصویر..... واقعی! انسان پانی سے پیدا ہوا ہے۔

دیکھیے! اللہ رب العزت وہ ذات ہے جس نے ان تینوں پر تصویر بنا کر دکھادی اس لیے فرمادیا: اے دنیا کے مصورو!

﴿لَقَدْ خَلَقْنَا الْإِنْسَانَ فِي أَحْسَن تَقْوِيمٍ﴾

(۳)..... دین کو بھی أَحْسَن فرمایا گیا۔ اس لیے کہ تمام انبیاء پر جو چیزیں نازل ہوئیں، اللہ رب العزت نے ان تمام کا مجموعہ دین اسلام میں نازل فرمادیا۔ چنانچہ یہ دین تمام ادیان سے احسن دین بن گیا۔

(۴)..... حدیث مبارکہ میں مؤذن کی آواز کو تمام آوازوں سے أَحْسَن فرمایا گیا۔ اس کی وجہ یہ ہے کہ اللہ رب العزت کو یہ آواز بہت محبوب ہے کہ بندے اس کی کبریائی بیان کریں۔ اس کے علاوہ بھی حدیث مبارکہ میں اذان دینے کے بہت زیادہ فضائل بیان کیے گئے ہیں۔ مثال کے طور پر:

○ انبیاء، علماء اور شہداء کے بعد مؤذن جنت میں سب سے زیادہ منور چہرے والے

لوگ ہوں گے۔

○ مؤذن کے لیے مچھلیاں بھی استغفار کرتی ہیں۔

○ اللہ تعالیٰ مؤذن کو موت کی سختی سے بھی محفوظ فرمائیں گے۔

○ اللہ تعالیٰ مؤذن کو قیامت کے دن نور کے منبروں پر بٹھائیں گے۔

(۵)..... اللہ تعالیٰ نے حضرت یوسف علیہ السلام کے اس قصے کے لیے بھی أَحْسَن کا لفظ استعمال فرمایا۔

قصہ یوسف علیہ السلام احسن القصص کیسے؟

مفسرین نے اس کی کئی وجوہات لکھی ہیں۔ مثال کے طور پر:

○..... اللہ تعالیٰ نے اس قصے کے لیے اس لیے أَحْسَن کا لفظ فرمایا کہ صاحبِ قصہ

(حضرت یوسف علیہ السلام) بہت حسین تھے۔ اللہ رب العزت نے انہیں حسن میں صباحت عطا فرمائی تھی اور وہ اپنی مثال آپ تھے۔

○..... یہ قصہ تمام کہانیوں اور قصوں سے زیادہ کامل ہے۔ چیز تبھی اچھی ہوتی ہے جب کامل ہو۔ دیکھیں! اس ایک قصے کے اندر کتنے مضامین ہیں۔

..... دین کے مضامین بھی ہیں، دنیا کے بھی

..... سیرت کے بھی ہیں، سوانح کے بھی

..... رموز سیاست کے بھی ہیں، اور حکومت کے بھی

..... معاشی خوش حالی کی تدبیریں بھی

..... حسن و عشق کی حشر سامانیاں بھی

..... زہد و تقویٰ کی دستگیری بھی

..... انبیا اور صالحین کا تذکرہ بھی

..... ملائکہ اور پرندوں کا تذکرہ بھی
 جنوں اور انسانوں کا تذکرہ بھی
 چوپایوں اور شیاطین کا تذکرہ بھی
 بادشاہوں، تاجروں، عالموں اور جاہلوں کے حالات بھی
 غربت کا تذکرہ بھی، امیری کا بھی
 عزت کا تذکرہ بھی، ذلت کا بھی
 صبر و استقامت کا تذکرہ بھی
 انسانوں کی مکازی کا تذکرہ بھی
 نیک لوگوں کی نیکو کاری کا تذکرہ بھی

چونکہ یہ تمام مضامین اس ایک واقعہ کے اندر ہیں، اس لیے اللہ تعالیٰ نے اسے
 أَحْسَنُ الْقِصَصِ فرمادیا۔ یعنی یہ قصوں میں سے ایک بہترین قصہ ہے۔

لَمِنَ الْغٰفِلِيْنَ ﴿۷۰﴾

”(یعنی ہمارے بیان کرنے سے پہلے) آپ اس قصے سے بالکل بے خبر تھے“

غفلت کسے کہتے ہیں؟

غفلت، پردے کا دوسرا نام ہے۔ اس لیے جب دل میں غفلت آتی ہے تو دل پر
 پردہ آجاتا ہے۔ انسان کا دل غفلتوں سے بھرا ہوا ہے اور زمین کا پیٹ حسرتوں سے
 بھرا ہوا ہے۔ اب یہ معلوم نہیں کہ زندوں کی غفلتیں زیادہ ہیں یا مردوں کی حسرتیں
 زیادہ ہیں۔



إِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كَوْكَبًا
 وَالشَّمْسَ وَالْقَمَرَ رَأَيْتُهُمْ لِي سَاجِدِينَ ۝ قَالَ يَبْنَىٰ لَا تَقْصُصْ
 رُؤْيَاكَ عَلَىٰ إِخْوَتِكَ فَيَكِيدُوا لَكَ كَيْدًا إِنَّ الشَّيْطَانَ لِلْإِنْسَانِ
 عَدُوٌّ مُّبِينٌ ۝

[یہ اس وقت کی بات ہے) جب یوسف نے اپنے والد (یعقوب علیہ السلام) سے کہا تھا: ”ابا جان! میں نے (خواب میں) گیارہ ستاروں اور سورج اور چاند کو دیکھا ہے۔ میں نے دیکھا ہے کہ یہ سب مجھے سجدہ کر رہے ہیں۔“ انہوں نے کہا: بیٹا! اپنا یہ خواب اپنے بھائیوں کو نہ بتانا، کہیں ایسا نہ ہو کہ وہ تمہارے لیے کوئی سازش تیار کریں، کیونکہ شیطان انسان کا کھلا دشمن ہے“]

يَا أَبَتِ

”اے ابا جان!“

فائدہ 1

قریبی رشتوں میں محبت کا اظہار ہونا چاہیے

اس ”ابا جان“ کے لفظ میں ادب بھی ہے اور محبت بھی ہے۔ گویا قرآن مجید سے ہمیں یہ تعلیم ملی کہ جہاں جتنے قریبی رشتے ہوں، وہاں محبت کا اظہار بھی ہونا چاہیے اور ادب کا اظہار بھی ہونا چاہیے۔ جیسے: ایک لفظ ہے: ابو۔ اس میں ادب بھی ہے اور محبت بھی ہے۔ قرآن مجید میں بھی یہ لفظ استعمال ہوا ہے۔ اللہ تعالیٰ نے ارشاد فرمایا:

﴿وَكَانَ أَبُوهُمَا صَالِحًا﴾

بعض لوگ اپنے والد کو پاپا کہتے ہیں، ڈیڈی بھی کہتے ہیں، اب آپ خود دیکھیں کہ پاپا اور ڈیڈی کے الفاظ سے کیا محبت ظاہر ہوگی۔ اس لیے ہمارے حضرت ﷺ فرمایا کرتے تھے یہ نوجوان نسل اپنے باپ سے ایسے نفرت کرتی ہے جیسے کوئی پاپ سے نفرت کرتا ہے۔ شاید پاپ سے ہی پاپا کا لفظ بنا لیا ہوگا۔ بہر حال! والد کے لیے ابو اور ابا جان کے الفاظ زیادہ محبت اور ادب کو ظاہر کرتے ہیں۔

اپنی رایت

”میں نے دیکھا“

فائدہ 2

چار الفاظ کے استعمال سے پچنا چاہیے

ہمارے مشائخ چار الفاظ استعمال کرنے سے بہت گھبراتے ہیں۔ بلکہ وہ تلقین کرتے ہیں کہ یہ الفاظ استعمال ہی نہ کرو۔ وہ چار الفاظ یہ ہیں:

أَنَا ”میں“..... لِي ”میرا“..... عِنْدِي ”میرے پاس“..... نَحْنُ ”ہم“

ان چار الفاظ کو استعمال کرنے سے گھبرانے کی وجہ یہ ہے کہ یہ چاروں الفاظ قرآن مجید میں استعمال ہوئے ہیں۔ اور جن لوگوں نے استعمال کیے انہوں نے اس کی سزا بھگتی۔ مثال کے طور پر:

①..... أَنَا كَالْفِظِ ابْلِيسَ نِي اسْتَعْمَالَ كِيَا۔ اس نے کہا:

﴿أَنَا خَيْرٌ مِنْهُ﴾

وہ أَنَا كَالْفِظِ اسْتَعْمَالَ كَرْنِي كِيَا بَعْدَ مَرْدُودِ هُوَ كِيَا۔

◉..... لِيْ كَالْفَرْعُونَ نے استعمال کیا۔ اس نے کہا:

﴿ يَا قَوْمِ أَلَيْسَ لِيْ مُلْكُ مِصْرَ وَهَذِهِ الْأَنْهَارُ تَجْرِيْ مِنْ تَحْتِيْ ﴾

اس کو اپنے دریاؤں کے نظام پر بڑا مان تھا، اس لیے اس نے لِيْ كَالْفَرْعُونَ استعمال کیا اور اللہ تعالیٰ نے اسے دریا ہی میں ڈبو کے مارا۔ گویا فرما دیا کہ جس چیز پر تجھے ناز تھا، تیرا انجام بھی اسی میں ہوگا اور تمہیں پتہ چلے گا کہ یہ دریا تمہارے ہیں یا کسی اور کے ہیں۔

◉..... عِنْدِيْ كَالْفَرْعُونَ نے استعمال کیا۔ اس نے کہا:

﴿ إِنَّمَا أُوتِيْتُهُ عَلٰی عِلْمٍ عِنْدِيْ ﴾

کہ میرے پاس جو مال ہے یہ میرے خون پسینے کی کمائی ہے۔

میں اتنا اچھا بزنس مین ہوں، میں نے فلاں ڈیل کی، مجھے اتنا منافع ہوا، کوئی درختوں سے اتارا ہوا پیسہ تو نہیں۔ اس نے کہا: میں نے اپنے اس علم کے ذریعے کمایا جو میرے پاس ہے۔ اس نے بھی عِنْدِيْ كَالْفَرْعُونَ استعمال کیا اور اللہ تعالیٰ نے اس کے خزانے کو اسی کے سر پر رکھ کر زمین کے اندر ہمیشہ کے لیے دھنسا دیا۔

◉..... نَحْنُ كَالْفَرْعُونَ نے استعمال کیا، انہوں نے کہا:

﴿ نَحْنُ عَصَبَةٌ ﴾ ”ہم ایک جماعت ہیں“

اخوان یوسف كَالْفَرْعُونَ استعمال کرنے پر شرمندہ ہونا پڑا، معافی بھی مانگی اور غلطی سے رجوع بھی کرنا پڑا۔

ہمارے مشائخ فرماتے ہیں کہ جب ان الفاظ کے استعمال پر پھنسا ہی ہے تو پھر استعمال ہی نہ کرو۔ اس لیے جو لوگ ہمارے اکابر کے پاس جاتے تھے وہ ان کو ”میں“ کا لفظ استعمال نہیں کرنے دیتے تھے کہ میں نے یہ کیا، میں گیا وغیرہ، بلکہ وہ

سمجھاتے تھے کہ یوں کہو: فقیر نے یہ کیا، فقیر گیا، وغیرہ۔ کیونکہ اللہ نے ہی تو انسان کے بارے میں فقیر کا لفظ استعمال فرمایا ہے ارشاد فرمایا:

﴿يَا أَيُّهَا النَّاسُ أَنْتُمُ الْفُقَرَاءُ﴾

جب اللہ نے ہی اپنے بندوں کو یہ نام دیا ہے تو بہت اچھی بات ہے، یہی نام استعمال کرنا چاہیے۔ تو جو بندہ ”میں“ کا لفظ استعمال کرے گا وہ ضرور بالضرور کسی نہ کسی مصیبت میں پھنسے گا۔

لَا تَقْصُصْ رُؤْيَاكَ عَلَىٰ إِخْوَتِكَ

”اپنا یہ خواب اپنے بھائیوں کو نہ بتانا“

تعبیر بتانا فتویٰ دینے کی مانند ہے:

خواب کا علم بھی، مستقل ایک علم ہے۔ ہر بندہ خواب کی تعبیر کا علم نہیں رکھتا، اس لیے اسے زیب بھی نہیں دیتا کہ وہ خوابوں کی تعبیر بیان کرے۔ علمائے لکھا ہے کہ خواب کی تعبیر بتانا ایسا ہی ہے جیسے مفتی کا فتویٰ دینا۔ تو جیسے ہر بندہ فتویٰ نہیں دے سکتا اسی طرح ہر بندہ خواب کی تعبیر بھی نہیں بتا سکتا۔ ہاں! اگر کسی کتاب میں سے تعبیر پڑھی ہو یا کسی عالم سے سنی ہو تو سبق کے طور پر سنا دینا، الگ بات ہوتی ہے۔ کچھ لوگوں کو خواب کی تعبیر بتانے کا شوق ہوتا ہے۔ ایسا نہیں کرنا چاہیے۔

خوابوں کی تعبیر کا علم:

خوابوں کی تعبیر کا علم اللہ تعالیٰ نے حضرت یوسف علیہ السلام کو عطا فرمایا۔ پھر اس کے بعد اس امت کے علما کو بھی یہ علم ملا۔ ابن سیرین رحمۃ اللہ علیہ اس امت کے وہ عالم ہیں جن

کو اللہ تعالیٰ نے خوابوں کی تعبیر کا علم دیا۔ انہوں نے ”تعبیر الرؤیا“ نامی ایک کتاب بھی لکھی ہے، جس میں انہوں نے خوابوں کی ایسی عجیب و غریب تعبیریں بیان کی ہیں کہ انسان پڑھ کر حیران ہوتا ہے۔

دو خوابوں کی حیران کن تعبیریں:

ان کے پاس ایک بندہ آیا۔ اس نے کہا: حضرت! میں نے خواب میں آگ دیکھی ہے۔ انہوں نے فرمایا: تمہیں نفع ملے گا۔ کچھ عرصے کے بعد ایک اور آدمی آیا اور اس نے کہا: حضرت! میں نے خواب میں آگ دیکھی ہے، انہوں نے جواب دیا: تمہیں نقصان ہوگا۔ ایک شاگرد دونوں مرتبہ موجود تھا۔ وہ بڑا حیران ہوا اور کہنے لگا: حضرت! یہ کیا ماجرا ہے کہ پہلے کو تو خوشخبری سنائی اور دوسرے کو آپ نے پریشانی کی بات سنا دی۔ حضرت نے جواب دیا: پہلے آدمی نے خواب میں سردی کے موسم میں آگ دیکھی اور سردی میں آگ کو دیکھنا انسان کو راحت دیتا ہے، اس لیے میں نے اسے کہا کہ تمہیں خوشی ملے گی۔ اور دوسرے نے آگ گرمی کے موسم میں دیکھی تھی اور گرمی میں آگ انسان کو تکلیف پہنچاتی ہے، اس لیے میں نے اسے تعبیر بتائی کہ اس کو کوئی مصیبت آئے گی۔

اب اتنی باریکی ہم میں سے کون جانتا ہے۔ اس لیے ایک آسان سا کام ہے کہ جب کوئی آکر خواب سنائے تو اس سے کہو: بھئی! خوابوں کے شہزادے مت بنو۔ اگر خواب میں کوئی بندہ یہ دیکھے کہ وہ ملک کا صدر بن گیا ہے تو کیا وہ ملک کا صدر بن جاتا ہے؟ جیسے سویا تھا، اب اٹھنے کے بعد بھی ویسا ہی ہے۔ تو کیا فائدہ ان خوابوں کے پیچھے بھاگتے پھرنے کا؟

سچے خواب کی کہانی:

اگر کوئی کہے کہ خواب سچے بھی ہوتے ہیں۔ تو پھر سچے خواب کی کہانی بھی سنو۔
حضرت یوسف علیہ السلام نے سچا خواب دیکھا، پھر والد گرامی نے اس کی تعبیر بھی دے دی
کہ یہ اچھا خواب ہے، مگر اس کی تعبیر ظاہر ہونے سے پہلے

.....کنویں میں جانا پڑا

.....مصر کے بازار میں بلکنا پڑا

.....محل کے اندر غلام بن کر رہنا پڑا

.....آزمائش میں سے گزرنا پڑا

.....پھر جیل کا ثنی پڑی

تب جا کر سالوں کے بعد اللہ تعالیٰ نے ان کو تخت و تاج عطا فرمایا۔ کیا اتنا مجاہدہ
کرنے کے لیے کوئی تیار ہے؟ پوری زندگی اسی میں گزر جائے گی۔

سچا خواب، نبوت کا چھیا لیسواں حصہ کیوں؟

ہاں! حدیث پاک میں ہے کہ سچے خواب نبوت کا چھیا لیسواں حصہ ہیں۔ کبھی
سوچا کہ ان کو نبوت کا چھیا لیسواں حصہ کیوں کہا گیا؟

نبوت کی زندگی تیسیس سال تھی، ان تیسیس سالوں کی چھیا لیس ششماہیاں بنتی
ہیں۔ اور قرآن مجید اترنے سے پہلے نبی علیہ السلام جب غار حرا میں جاتے تھے تو چھ مہینے
تک رویائے صادقہ نظر آتے رہے۔ وہ چھ مہینے نبوت کا چھیا لیسواں حصہ بنے۔ اس
لیے سچے خوابوں کو نبوت کا چھیا لیسواں حصہ فرمایا گیا۔

فائدہ 3

حاسد کے شر سے بچنے کیلئے نعمت کا چھپانا بہتر ہے

حضرت یعقوب علیہ السلام نے حضرت یوسف علیہ السلام کو جو یہ فرمایا کہ اپنے خواب کو اپنے بھائیوں کے سامنے ظاہر نہ کرنا، اس کی وجہ کیا تھی؟

اس کی وجہ یہ ہے کہ جب بندے کو نعمت ملے اور غالب گمان ہو کہ اگلے بندے کو اس سے حسد ہوگا تو ایسی صورت حال میں اس نعمت کو چھپانا ضروری ہوتا ہے۔ ورنہ حاسد انسان کا جینا دو بھر کر دیتے ہیں۔ اور جہاں امن ہو، وہاں تحدیثِ نعمت کے طور پر بتانا ضروری ہوتا ہے۔ یعنی جب نعمت ملے تو پھر دو صورتیں ممکن ہوتی ہیں۔

①..... ایک یہ کہ جب نعمت بھی ملے اور امن بھی ہو تو اس وقت اس نعمت کا ظاہر کرنا بہتر ہوگا۔

②..... اور دوسری صورت یہ ہے کہ جب نعمت کے ظاہر کرنے سے لوگ فتنے میں پڑیں تو ایسی صورت حال میں اس نعمت کا چھپانا ضروری ہوگا۔

آج کے دور میں شاید فتنے میں پڑنے کا ماحول زیادہ ہے، اس لیے اگر اللہ تعالیٰ کسی کو نعمت دے تو اس کو چاہیے کہ وہ عام طور پر اس کو ادھر ادھر بیان نہ کرے۔ حتیٰ کہ اپنے احوال و کیفیات کو بھی اپنے شیخ کے علاوہ کسی پر ظاہر نہ کرے۔ کیونکہ لوگ تو خواب سن کے حسد کرنے لگ جاتے ہیں، اگر کیفیات بیان کریں گے تو کتنا حسد کریں گے۔ اس لیے ذرا Low profile رہنا سیکھنا چاہیے۔ شیطان ایسے موقع سے فائدہ اٹھاتا ہے اور لوگوں کے دل میں حسد پیدا کر دیتا ہے۔ اب سوچئے کہ اگر سگے بھائیوں کے دلوں میں شیطان حسد پیدا کر دیتا ہے تو پرانے بندوں کے سامنے

بڑھکیں مارنے پر کتنا حسد پیدا کرے گا۔

اس لیے حضرت یعقوب عَلَيْهِ السَّلَام نے مناسب سمجھا کہ اللہ نے ان کے اس بیٹے کو جو نعمت دی ہے، یہ اس کو اپنے تک محدود رکھے اور دوسرے بھائیوں کو نہ بتائے، تاکہ وہ کہیں فتنے میں نہ پڑ جائیں۔

یہاں سے ہمیں کچھ اور اشارات بھی ملتے ہیں۔

صاحبِ صفات بچے سے فطری محبت

والدین اپنی اولاد کی تربیت کرتے ہوئے اس بات کا خیال رکھیں کہ کسی وجہ سے ایک بچے کی محبت دوسروں کو فتنے میں نہ ڈال دے۔

والد کو اپنی اولاد سے عمومی محبت ہوتی ہے۔ لیکن جو اولاد صاحبِ صفات ہو اس سے فطری محبت ہوتی ہے۔ یعنی عمومی محبت تو باپ کو ساری اولاد سے ہوتی ہے، مگر جس میں جتنی صفات زیادہ ہوتی چلی جائیں گی اس سے اتنی محبت بڑھتی چلی جائے گی۔

منظورِ نظر سالک کون؟

یہی وجہ ہے کہ جو تعلق رکھنے والے سالکین ہوتے ہیں، ان کا شیخ کے ساتھ ایک عمومی تعلق ہوتا ہے مگر جس میں جتنا

..... سچ زیادہ ہو

..... تقویٰ زیادہ ہو

..... توکل زیادہ ہو

..... زہد زیادہ ہو

..... اتباع سنت زیادہ ہو

..... پاکدامنی زیادہ ہو

وہ اتنا منظور نظر بنتا چلا جائے گا۔ اتنا وہ آنکھوں کی ٹھنڈک بنتا چلا جائے گا۔ تو یہ ایک فطری سی بات ہے کہ صفات سے انسان کو ہمیشہ پیار ہوتا ہے۔

اولاد سے عمومی محبت:

عمومی محبت تو ہر ماں باپ کو اولاد سے ہوتی ہے۔ بچہ خوبصورت ہو تو بھی پیارا، اور بدصورت ہو تو بھی پیارا۔ کمزور ہو تو بھی پیارا، صحت مند ہو تو بھی پیارا۔ اپنا جو ہوتا ہے۔ ایک بادشاہ نے اپنے وزیر سے کہا: کل کسی خوبصورت بچے کو لے آنا۔ وہ اپنے ہی بیٹے کو اٹھا کے لے آیا۔ وہ رنگ کا کالا تھا۔ بادشاہ نے پوچھا: تمہیں یہی بچہ خوبصورت ملا ہے؟ وزیر نے کہا: جی! اگر آپ میری آنکھوں سے دیکھیں تو دنیا میں اس سے زیادہ کوئی بچہ خوبصورت نہیں ہے۔

سیدنا حسن رضی اللہ عنہ نے اپنی بیٹی سے سوال کیا: بیٹی! تمہیں اپنی اولاد میں سے کس سے محبت زیادہ ہے؟ اس نے عجیب جواب دیا۔ کہنے لگی:

..... چھوٹے سے، جب تک بڑا نہ ہو جائے

..... غائب سے، جب تک واپس نہ آجائے، اور

..... بیمار سے، جب تک تندرست نہ ہو جائے۔

سبحان اللہ! وہ ماں تھی اور اس نے عجیب جواب دیا۔ واقعی! ماں کو چھوٹے بچے سے محبت زیادہ ہوگی، جو دور ہوگا اس پر ماں کی شفقت زیادہ ہوگی اور جو بیمار ہوگا اس سے محبت زیادہ ہوگی۔ اب اس کا مطلب یہ نہیں ہے کہ باقیوں سے محبت نہیں ہوگی۔ انسان فطرتاً ایسے بچے کی طرف کھینچ رہا ہوتا ہے۔

فائدہ 4

ساکین اپنی کیفیات پوشیدہ رکھیں

جس طرح حضرت یعقوب علیہ السلام نے اپنے بیٹے سے فرمایا: تم اپنا خواب بھائیوں کو نہ سنانا، اسی طرح ساکین کو بھی چاہیے کہ وہ اپنے احوال اور کیفیات عام لوگوں کے سامنے مت بیان کیا کریں۔ ایسی سب باتیں شیخ کو بتانی چاہئیں۔ اور بتاتے ہوئے کمی بیشی نہیں کرنی چاہیے۔ آج کل تو ایسی صورت حال ہے کہ خواب دیکھتے ہیں تو خواب کا وہ حصہ جو زیادہ اچھا ہوتا ہے، وہ سنا دیتے ہیں اور باقی آدھا نہیں بتاتے۔ آگے ایسی صورت تو نہیں ہوتی کہ سننے والا اتنا بے بصیرت ہوتا ہے کہ اس کو پتہ ہی نہ چلے۔ اب سوچئے کہ جب اللہ تعالیٰ یہ چاہتے ہیں کہ جو کیفیات میں بندے کو عطا کروں، وہ میرے اور بندے کے درمیان راز ہے اور راز ہی رہنا چاہیے، بندہ اس کو ہرگز نہ کھولے، تو اس کو کھولنے سے پرہیز کرنا چاہیے۔ کیونکہ اس سے بندے کا اپنا نقصان ہوتا ہے۔ چنانچہ کتنے لوگ ہیں جو کہتے ہیں جی بڑے لطائف جاری تھے، ہم نے کسی کے سامنے تذکرہ کر دیا اور وہ اب ختم ہو گئے ہیں، بھئی! یہ بندے اور اللہ کے درمیان راز تھا، آپ نے کیوں کھولا؟ نہیں کھولنا چاہیے تھا۔

دوسروں کے عیوب پر پردہ ڈالیں:

ایک اور نکتے پر غور کیجئے.....! جو پروردگار اپنے اور بندوں کے درمیان کے راز کو دنیا میں کھولنا پسند نہیں کرتا، وہ قیامت کے دن بندوں کے گناہوں کو دوسروں کے سامنے کھولنا کیسے پسند فرمائے گا۔ وہ بھی تو بندے اور اللہ کا معاملہ ہے نا۔ اسی لیے اللہ تعالیٰ نے فرما دیا: اگر میرے کسی بندے سے گناہ ہو بھی گیا تو تم اسے دنیا میں رسوا نہ

کرو، بلکہ پردہ ڈالو۔ چنانچہ نبی ﷺ نے ارشاد فرمایا:

((مَنْ سَتَرَ مُؤْمِنًا سَتَرَهُ اللَّهُ يَوْمَ الْقِيَامَةِ))

”جس نے کسی مؤمن کے گناہ پر پردہ ڈالا، اللہ تعالیٰ قیامت کے دن اس

کے گناہوں پر پردہ ڈالے گا۔“

دیکھیں! پروردگار کتنا کریم ہے.....!!

فائدہ 5

ہر بات نقل کرنا خلاف حکمت ہے

یہاں سے ایک بات یہ بھی سمجھ میں آئی کہ ہر بات کا دوسروں کے سامنے نقل کرنا

بھی حکمت کے خلاف ہوتا ہے۔ نبی ﷺ نے ارشاد فرمایا:

((كَلِمُوا النَّاسَ عَلَى قَدْرِ عُقُولِهِمْ))

”لوگوں سے ان کی سمجھ کے مطابق بات کرو“

اب جو بات دوسرے کی سمجھ میں آ ہی نہیں سکتی، ایسی بات کرنے کا کیا فائدہ؟ یہ

بات کرنے والے پر منحصر ہوتا ہے کہ وہ کونسی بات کرے اور کونسی نہ کرے۔ اس لیے

آپ دیکھیں گے کہ ہمارے مشائخ اکثر و بیشتر خاموش رہتے ہیں۔ جو جتنا زیادہ

بولے گا وہ اتنی زیادہ غلطیاں کرے گا۔ چنانچہ ہر وقت ٹرٹر کرنے کی عادت انسان کو

مصیبت میں ڈال دیتی ہے۔ اس لیے خاموش رہنے کی عادت اپنانی چاہیے۔ اس کے

علاوہ بات سوچ سمجھ کے کرنی چاہیے تاکہ اگلا بندہ سمجھ بھی سکے۔ اگر سمجھ ہی نہ سکے تو پھر

بتانے کی کیا ضرورت ہے؟

یہی وجہ ہے کہ نبی ﷺ نے بھی ایک بات اپنی بیوی کو نہ بتائی۔ چنانچہ قرآن

مجید میں ہے:

﴿وَإِذْ أَسْرَأَ النَّبِيُّ إِلَىٰ بَعْضِ أَزْوَاجِهِ حَدِيثًا﴾

فَيْكَيْدُ وَالْكَ كَيْدًا

”ایسا نہ ہو کہ وہ تمہارے لیے کوئی سازش تیار کریں“

جب حضرت یعقوب علیہ السلام نے خواب بتانے سے منع فرمایا تو پھر آگے وجہ بھی بیان کر دی، کہیں ایسا نہ ہو کہ وہ تمہارے لیے کوئی سازش تیار کریں۔ یہاں پر کچھ باتیں سمجھنے کی ہیں۔

حسد گناہ کبیرہ ہے:

جب باتیں عام کر دی جاتی ہیں تو دوسروں کے دل میں حسد آ جاتا ہے۔ یہ حسد کبیرہ گناہوں میں سے ہے۔ آسمانوں پہ سب سے پہلا گناہ حسد کی وجہ سے ہوا۔ شیطان ملعون نے حضرت آدم علیہ السلام سے حسد کیا اور گناہ کا مرتکب ہوا۔ اور زمین پر بھی سب سے پہلا گناہ حسد کی وجہ سے ہوا۔ دو بھائی تھے، ان میں سے ایک کی بیوی زیادہ خوبصورت تھی اور دوسرے کی زیادہ خوبصورت نہیں تھی۔ اس کو حسد ہوا اور اس نے حسد کی وجہ سے اپنے بھائی کو قتل کر دیا۔

حسد سے بچنے کی تعلیم:

نبی علیہ السلام نے تعلیم دی:

«وَلَا تَحَاسَدُوا»

”تم حسد نہ کرو“

ایک اور حدیث پاک سن لیجیے۔ ذرا غور کرنے کی بات ہے۔ نبی صلی اللہ علیہ وسلم نے ارشاد فرمایا:

«لَا يَجْتَمِعُ فِي جَوْفِ عَبْدٍ الْإِيمَانُ وَالْحَسَدُ»

”بندے کے دل میں دو چیزیں جمع نہیں ہو سکتیں، ایمان اور حسد“
جب دل میں حسد آتا ہے تو ایمان رخصت ہو جاتا ہے۔ یہ دو چیزیں کبھی اکٹھی نہیں ہو سکتیں۔ لہذا جو اپنے دل میں حسد محسوس کرتے ہیں وہ اپنے ایمان کی خیر منائیں۔ نبی اکرم صلی اللہ علیہ وسلم نے یہ بھی ارشاد فرمایا:

«الْحَسَدُ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ»

”جس طرح آگ خشک لکڑی کو کھا لیتی ہے، اسی طرح حسد انسان کی نیکیوں کو کھا جاتا ہے“

حسد کرنے سے اپنی نیکیاں جاتی ہیں۔ یہ کتنا بڑا نقصان ہے۔

حسد کیوں ہوتا ہے؟

حسد کیوں ہوتا ہے؟ اس لیے کہ اللہ تعالیٰ دوسرے کو کسی نعمت سے نوازتا ہے اور حاسد کو اس پر تکلیف ہو رہی ہوتی ہے۔ لوگوں کو دوسرے کے

..... مال سے حسد ہوتا ہے

..... حسن و جمال سے حسد ہوتا ہے

..... فضل و کمال سے حسد ہوتا ہے

دوسرے کے پاس کوئی نہ کوئی نعمت ہوتی ہے جس کی وجہ سے اس کو حسد ہوتا

ہے۔

تقسیمِ خداوندی پر اعتراض:

حسد کرنے والا گویا اللہ تعالیٰ کی تقسیم پر راضی نہیں ہوتا۔ اس کو تقدیر پہ شکوہ ہوتا ہے کہ اس کو کیوں ملا، یہ مجھے ملنا چاہیے تھا۔ جو بندہ اللہ کی تقدیر پہ راضی نہ ہو، اللہ تعالیٰ اس بندے سے بہت ناراض ہوتے ہیں۔

جب اللہ تعالیٰ نے لوح و قلم کو پیدا کیا تو قلم کو حکم دیا: اے قلم! لکھ۔ قلم نے اللہ تعالیٰ کی طرف سے لکھا:

لَا إِلَهَ إِلَّا أَنَا مُحَمَّدٌ رَسُولِي مَنْ لَمْ يَسْتَسْلِمْ بِقَضَائِيْ وَلَمْ يَصْبِرْ
عَلَىٰ بَلَائِيْ وَلَمْ يَشْكُرْ عَلَيَّ نِعْمَائِيْ فَلْيَتَّخِذْ رَبًّا سِوَانِيْ

”میرے سوا کوئی معبود نہیں، محمد ﷺ میرے رسول ہیں، جو میری قضا کو تسلیم نہیں کرتا اور جو میری (بھیجی ہوئی) بلاؤں پر صبر نہیں کرتا اور جو میری نعمتوں پر شکر ادا نہیں کرتا۔ اس کو چاہیے کہ وہ میرے سوا کسی اور کو اپنا رب بنا لے۔“

اس لیے ہمیں چاہیے کہ ہم اللہ کی تقدیر پر راضی رہیں، اللہ نے جس کو جو عطا کیا ہے وہی اچھا ہے۔ لہذا دل میں حسد پیدا ہی نہ ہونے دیں۔

﴿أَمْ يَحْسُدُونَ النَّاسَ عَلَىٰ مَا آتَاهُمُ اللَّهُ مِنْ فَضْلِهِ﴾

حسد کرنے والا گویا اللہ تعالیٰ کی تقسیم پر راضی نہیں ہوتا۔ اس لیے کہ
الْحَسَدُ اعْتِرَاضٌ عَلَىٰ قَدْرِ اللَّهِ

”حسد اللہ تعالیٰ کی تقسیم پر اعتراض ہوتا ہے“

اس کو تقدیر پر شکوہ ہوتا ہے کہ اس کو کیوں ملا، یہ مجھے ملنا چاہیے تھا۔

حسد کا انجام:

حسد کا انجام کیا ہوتا ہے؟

لِلّٰهِ دَرُّ الْحَسَدِ مَا اَعْدَلَهُ بَدَا لِصَاحِبِهِ فَقَتَلَهُ

”حسد جس بندے سے شروع ہوتا ہے، اس بندے کو قتل کر کے رکھ دیتا ہے“

حسد کرنے والا اپنی آگ میں خود جلتا ہے۔ جس کو اللہ نے نعمت دی ہوتی ہے وہ تو مزے کی نیند سو رہا ہوتا ہے۔ جبکہ حسد کرنے والا جاگ رہا ہوتا ہے، وہ کروٹیں بدل رہا ہوتا ہے، اسی کو بے چینی ہوتی ہے۔ اس لیے کسی نے کہا:

بِحَسَدِنَا نَطْعِمُ اَنفُسَنَا لِحَوْمَانَا وَ نَسْقِي الْقَمَمَ دِمَانَنَا وَ نُوَزِعُ نَوْمَ جُفُونِنَا عَلٰى الْاٰخِرِيْنَ

”حسد کی وجہ سے ہم اپنے غم کو گوشت کھلاتے ہیں، ہم اپنے منہ کو اپنا خون پلاتے ہیں اور ہم اپنی پلکوں کی نیند کو دوسرے لوگوں میں تقسیم کر دیتے ہیں“
ہم جاگ رہے ہوتے ہیں اور دوسرے میٹھی نیند سو رہے ہوتے ہیں۔ اس لیے کبھی کسی کو حسد کی نگاہ سے نہ دیکھیں۔

فَلَا تُرَاقِبْ بِعَيْنِ الْحَسْرَةِ اَوْ الْفُضُولِ مَا عِنْدَ الْاٰخِرِيْنَ فَاِنَّهُ
يُوْرِثُ الْحَسَدَ

حسد کا علاج:

حسد کا علاج کیا ہے؟

①..... ایک دعا ایسی ہے جو حسد کی ریمیڈی (دوائی) ہے۔ یہ ایسی دوائی ہے، جس

کے استعمال سے بیماری جڑ سے ہی ختم ہو جاتی ہے۔ وہ دعا حدیث پاک میں آئی ہے:

« اَللّٰهُمَّ مَا اَصْبَحُ بِى مِنْ نِعْمَةٍ اَوْ بِاَحَدٍ مِنْ خَلْقِكَ فَمِنْكَ وَحَدِّكَ فَلَكَ الْحَمْدُ »

”اے اللہ! جو نعمتیں آپ نے مجھے عطا فرمائیں یا اپنی مخلوق میں سے کسی کو عطا فرمائیں، وہ آپ ہی کی طرف سے ہیں، تو ایک ہے، پس میں تیری تعریف بیان کرتا ہوں“

جس بندے نے دوسرے پر نعمتیں دیکھنے کے بعد اس دعا کو پڑھا، اللہ تعالیٰ اس

کو حسد کے جراثیم سے محفوظ فرما لیتے ہیں۔ جیسے آج کل ویکسینیں آگئی ہیں، کہ

..... ویکسین لگا لو، ٹی بی ختم ہو جائے گی

..... ویکسین لگا لو، پپاٹا ٹینٹس نہیں ہوگا

اسی طرح یہ بھی حسد کی ویکسین ہے جو اللہ کے پیارے حبیب ﷺ نے عطا

فرمادی ہے۔ کہ جب کسی کے پاس جمال دیکھو، کمال دیکھو، مال و منال دیکھو، یا کوئی

بھی نعمت دیکھو، تو حسد نہ کرو، بلکہ یہ دعا پڑھ لو، اس دعا کی برکت سے اللہ تعالیٰ حسد

کے جراثیم کو اندر پیدا ہونے سے محفوظ فرما دیں گے۔

۲..... ایک حدیث مبارکہ میں ایک اور دعا بھی بتائی گئی ہے۔ جب انسان اپنے

اندر حسد محسوس کرے تو کہے:

« اَللّٰهُمَّ اِنِّىْ اَعُوْذُ بِكَ مِنْ شَرِّ نَفْسِىْ »

اس لیے کہ شیطان بھی حسد پیدا کرتا ہے اور نفس بھی حسد پیدا کرتا ہے، پس یہ دعا

مانگیں، اللہ تعالیٰ حسد سے بچالیں گے۔

۳..... ہمارے مشائخ نے اس کا ایک آسان علاج بتایا ہے۔ وہ یہ کہ جس سے حسد

محسوس ہو، انسان اسی کے لیے دعا مانگنا شروع کر دے۔ چالیس دن نہیں گزرتے کہ یہ بیماری جان چھوڑ دیتی ہے۔ بلکہ ہمارا تجربہ تو یہ ہے کہ تین دن بھی نہیں گزرتے اور اس بیماری سے نجات مل جاتی ہے۔ بہت لوگ آتے ہیں اور کہتے ہیں: جی! فلاں سے بڑا حسد ہوتا ہے۔ ہم کہتے ہیں: بھئی! جس سے آپ کو حسد ہے اس بندے کے لیے تین دن تک دعا مانگیں۔

دراصل جس کے بارے میں دل میں اتنا حسد اور اتنا کینہ ہوتا ہے اس کے بارے میں زبان سے دعا کہاں سے نکلے؟..... بہر حال! اگر اس کو مجبور کریں کہ اس کے لیے دعا مانگو! تو بس دعا نکلنے ہی لگتی ہے تو شیطان بد بخت کی شیطانت بھی ختم ہو جاتی ہے۔ تین دن سے پہلے پہلے اللہ تعالیٰ اس بندے کے بارے میں دل کے اندر محبت ڈال دیتے ہیں۔ یہ مجرب نسخہ ہے استعمال کر کے دیکھ لیں۔ اگر کوئی بھی آپ کے سامنے کہے کہ میرے اندر حسد ہے تو آپ اس کو یہ نسخہ تجویز کر سکتے ہیں کہ جس کے بارے میں حسد ہے اس کے لیے دعا کرو، تین دن سے پہلے اللہ تعالیٰ حسد کی بیماری سے شفا عطا فرمادیں گے۔

اس آیت میں ہم لوگوں کے لیے سبق ہے۔

حسد کرنا زوال کا سبب ہے:

ایک سبق تو یہ ہے کہ انسان اپنے آپ کو حسد اور کینہ سے بچائے۔ کیونکہ یہ چیز انسان کی ذلت اور زوال کا سبب بنتی ہے۔ بھائیوں نے حسد کیا اور بالآخر انہیں شرمندگی اٹھانی پڑی۔ یہ اپنی ذات کے لیے ایک سبق ہے۔

بات ہمیشہ سمجھا کر کریں

ایک سبق ماں باپ کے لیے بھی ہے۔ وہ یہ کہ جب بچوں سے بات کریں تو ہمیشہ ان کو سمجھا کر بات کریں..... نکتہ سمجھیے!..... حضرت یعقوب علیہ السلام یہ بھی تو کہہ سکتے تھے:

﴿لَا تَقْصُصْ رُؤْيَاكَ عَلَىٰ إِخْوَتِكَ﴾

یہاں تک بھی بات پوری ہو سکتی تھی، کیونکہ والد تھے اور حکم کر سکتے تھے۔ مگر آپ نے فقط حکم نہیں کیا، بلکہ آگے تفصیل بھی کھولی، فرمایا:

﴿فِيكَيدٍ وَالكَ كَيْدًا﴾

قرآن مجید کے یہ الفاظ بتا رہے ہیں کہ مربی کو اگر تربیت کرنی ہو تو بندے کو فقط آرڈر ہی نہیں کرنا ہوتا، بلکہ کچھ سمجھانا بھی ہوتا ہے۔ مثلاً کام کرنے کے فائدے بھی بتا دیں اور نہ کرنے کے نقصانات بھی کھول دیں۔ اس طرح اگلے بندے کے لیے آسانی ہوگی۔

اصلاح ہو تو ایسے!

ایک نوجوان صحابی تھے۔ وہ کہتے ہیں: میری عادت تھی کہ مجھے جس کھجور کا پھل پسند ہوتا، میں اس پہ چڑھ جاتا اور خوشہ توڑ کر کھجوریں کھاتا تھا۔ ایک دفعہ مالک نے مجھے پکڑ لیا۔ وہ مجھے نبی علیہ السلام کے پاس لایا۔ شروع میں تو میں بڑا گھبرا یا کہ پتہ نہیں، میرے ہاتھ کٹیں گے یا کیا ہوگا۔ جب نبی علیہ السلام کے پاس آیا تو آقا صلی اللہ علیہ وسلم نے میری طرف دیکھا اور اس کی بات سن کر مجھے اپنے قریب بلایا، پھر میرے سر کے اوپر شفقت

کا ہاتھ رکھا۔ میرا آدھا ڈرتو اسی وقت ختم ہو گیا۔ کیونکہ اس کی وجہ سے مجھے شفقت محسوس ہوئی اور سایہ محسوس ہوا۔ مجھے نبی علیہ السلام کے اس عمل میں اپنائیت محسوس ہوئی۔ پھر نبی علیہ السلام نے مجھ سے پوچھا: لوگوں کی کھجوریں توڑ کر کیوں کھاتے ہو؟ میں نے بتایا: اے اللہ کے نبی صلی اللہ علیہ وسلم! مجھے بھوک لگی ہوتی ہے اور مجھے جو کھجور اچھی لگتی ہے میں اس سے توڑ کر کھا لیتا ہوں۔ پھر نبی علیہ السلام نے مجھے مسئلہ سمجھایا: بھئی! جو کھجوریں نیچے گری پڑی ہوں، ان کے لیے اذن عام ہوتا ہے، وہ نیچے پڑی ہوئی کھجوریں اٹھا کر کھا بھی لیں تو اس میں کوئی حرج نہیں ہوتا، البتہ جو درخت کے اوپر لگی ہوئی ہوں، وہ مالک کی اجازت کے بغیر نہیں کھا سکتے۔ اس کے بعد نبی علیہ السلام نے مجھے دعادی: ”اللہ! اس بچے کی بھوک کو ختم کر دے اور اس کے رزق میں برکت عطا فرمادے“۔ اس کے بعد پوری زندگی میں نے کسی بندے کی کوئی بھی چیز اس کی اجازت کے بغیر استعمال نہیں کی۔

مرہی محبت سے تربیت کرے:

اس میں مرتبین کے لیے بھی نکتہ ہے۔ تربیت اس کو نہیں کہتے:

”او تو سندا نئیں، تینوں میں پہلے وی آکھیا سی“

تفقید نہیں چاہیے، بلکہ محبت چاہیے۔ بہر حال! تربیت کرنے کے دوران حکم کرتے وقت بات سمجھانی بھی چاہیے۔

زوجین کے جھگڑوں کی ایک وجہ:

کئی خاوندوں اور بیویوں میں جھگڑا ہی اسی لیے ہوتا ہے کہ خاوند آدھی بات کرتا ہے اور سمجھتا ہے کہ میں نے پوری وضاحت سے بات کر دی ہے، جبکہ بیوی یہ بھی نہیں

سمجھ پاتی کہ مجھے کرنے کو کہا کیا ہے، اور پھر توقع یہ کرتا ہے کہ کام ٹھیک ہونا چاہیے۔ میرے پاس بیرون ملک سے میاں بیوی کا ایک جھگڑا آیا۔ دونوں لکھے پڑھے، دونوں نیکو کار، دونوں تہجد گزار..... اور مسئلہ کیا تھا؟..... مسئلہ یہ تھا کہ خاوند فون پر صرف ایک لفظ بولتا تھا اور اس ایک لفظ سے بیوی کو یہ سمجھ نہیں آتا تھا کہ اسے کرنا کیا ہے۔ وہ بے چاری اپنی سمجھ سے کر لیتی تھی۔ اگر ٹھیک کام ہوتا تو تعریف نہیں ہوتی تھی اور اگر نہ کرتی تو اسے ڈانٹ پڑ جاتی تھی۔ بھئی! ایسی صورت میں جھگڑے ہی ہونے ہیں نا۔ تو شریعت ہمیں حکم دیتی ہے کہ اگر ہم کوئی بات کریں تو سمجھا کے بات کریں۔

بچوں کو نماز پر کیسے لگائیں؟

اگر بچہ نماز نہیں پڑھتا تو ڈانٹ ڈپٹ کرنے کے بجائے سمجھانے کے انداز میں بات کریں۔ فجر میں آپ نے بچے کو جگایا، رضائی بھی ہٹا دی، لیکن وہ اٹھ کر نماز نہیں پڑھتا تو تربیت کرنے والے کو یہ زیب نہیں دیتا کہ وہ آکر بچے سے یہ کہے کہ تجھے شرم نہیں آتی، بیل کی طرح کھاتا ہے، مرا پڑا ہے، نماز بھی نہیں پڑھتا، بھئی! ایسا کہنے کی ضرورت نہیں ہے، بلکہ اس کو سمجھائیں کہ تو نوجوان ہے، تیرے لیے اٹھنا مشکل ہے، لیکن بیٹا! اگر تو ہمت کر کے اٹھ جائے اور نماز پڑھ لے تو تو یوڑھے باپ کے دل سے دعائیں لے گا اور اپنے اللہ کو راضی کرے گا۔ اگر اس طرح سمجھا کر بات کریں گے تو وہ بچہ فجر کیا، تہجد پڑھنے کے لیے بھی اٹھ جائے گا۔

فائدہ 7

فقط ڈانٹ ڈپٹ بغاوت کا سبب بنتی ہے

آج ہمارے ماحول معاشرے میں اس چیز کی بڑی کمی ہے کہ تربیت کرنے

والے سمجھا کر بات نہیں کرتے، فقط ڈانٹ ڈپٹ سے کام لے رہے ہوتے ہیں۔ اس لیے اکثر ماں باپ اپنے بچوں کی تربیت نہیں کر پاتے۔

آپ سمجھتے ہیں کہ بچہ ابھی چھوٹا ہے اور ڈانٹ ڈپٹ سے کام چل جائے گا۔ بھئی! ڈانٹ ڈپٹ سے کام نہیں چلتا، ڈانٹ ڈپٹ سے بچہ سہم جاتا ہے، سدھر نہیں جاتا۔ سہم جانا اور چیز ہے، سدھر جانا اور چیز ہے۔ اگر ہم فقط ڈانٹ ڈپٹ کریں گے تو بچہ سہم کر چپ ہو جائے گا اور اس کا سہم جانا اس بات کی دلیل ہوتی ہے کہ اب آپ نے اس کی کھوپڑی میں دو دماغ بنا دیے۔ ایک دماغ وہ ہے جو آپ سے باغی ہے اور ایک دماغ وہ ہے جو آپ کے سامنے چپ ہے اور جو آپ کہہ رہے ہیں وہ کر رہا ہے۔ جب وہ جوانی کی عمر کو پہنچے گا تو اس کی بغاوت سامنے آ جائے گی۔

شریعت کتنی خوبصورت ہے، اللہ کا کلام کتنا پیارا ہے، ہمیں سمجھا رہا ہے: کہ دیکھو! تربیت کرنی ہے تو تم اپنے بچے کو ایک کام کا امر بھی کرو، مگر ساتھ سمجھا بھی دو کہ میرا مقصد کیا ہے۔

بدگمانی سے بچاؤ:

حضرت یعقوب علیہ السلام نے اپنے بیٹے حضرت یوسف علیہ السلام کو فرمایا:

﴿لَا تَقْصُصْ رُؤْيَاكَ عَلَىٰ إِخْوَتِكَ فَيَكِيدُوا لَكَ كَيْدًا﴾

اگر حضرت یعقوب علیہ السلام صرف اتنا ہی کہہ دیتے تو حضرت یوسف علیہ السلام کے دل میں بھائیوں کے بارے میں پھر بھی بدگمانی آسکتی تھی۔ وہ اس طرح کہ باپ کے منع کرنے پر حضرت یوسف علیہ السلام بھائیوں کو تو نہ بتاتے اور نہ ہی بھائی حسد کر سکتے، لیکن حضرت یوسف علیہ السلام کے دل میں تو بھائیوں کے بارے میں یہ بات آسکتی تھی کہ یہ مجھ سے حسد کرنے والے ہیں اور یہ میرے رفیق نہیں، بلکہ فریق ہیں۔ چنانچہ حضرت

یعقوب علیہ السلام نے اور بھی پتا صاف کر دیا۔ فرمایا:

﴿إِنَّ الشَّيْطَانَ لِلْإِنْسَانِ عَدُوٌّ مُّبِينٌ﴾

”بے شک شیطان انسان کا کھلا دشمن ہے“

یعنی بیٹا! بھائی تیرے دشمن نہیں، شیطان ان کے دلوں میں تیرے لیے حسد پیدا کر دے گا..... اس طرح برائی شیطان کی طرف منسوب ہو گئی اور حضرت یوسف علیہ السلام کے دل میں بھی بھائیوں کے بارے میں کوئی ایسی بات نہ آئی۔
سبحان اللہ! قرآن مجید کا ایک ایک لفظ انسان کو کیا عجیب سبق دیتا ہے۔

فائدہ 8

چھوٹے ”ناں“ سننے کی عادت بھی ڈالیں

اس آیت سے ہمیں ذاتی طور پر بھی سبق ملا کہ ہم نے حسد نہیں کرنا اور جو تربیت کرنے والے ماں باپ، اساتذہ اور بڑے ہیں، ان کو بھی سبق ملا..... اس کے ساتھ ساتھ ایک سبق چھوٹوں کو بھی ملا... وہ کیا؟

وہ سبق یہ ہے کہ کئی دفعہ چھوٹوں کی یہ توقع ہوتی ہے کہ ہماری ہر بات کو پورا کر دیا جائے۔ ان کی نظر میں وہی ماں باپ اچھے ہوتے ہیں جو بچوں کی ہر بات کو مانیں۔ جو کہا لے کے دیں، جہاں کہا لے کے جائیں۔ بچے سمجھتے ہیں کہ جو کچھ ہم کہہ رہے ہیں اگر ماں باپ اسی طرح کریں تو وہ بہت اچھے ہیں۔

نہیں! شریعت ہمیں یہاں بتا رہی ہے کہ جب والد نے: ﴿لَا تَقْصُصْ رُؤْيَاكَ﴾ کہہ کر ایک بات سے منع کر دیا تو اب چھوٹوں کو سمجھنا چاہیے کہ جب کسی بات سے منع کر رہے ہیں تو اس سے رک جانے میں ہی ہمارا فائدہ ہے۔ اس لیے چھوٹوں کو

چاہیے کہ وہ ”ناں“ سننے کی بھی عادت ڈالیں۔..... یہ ایک عجیب نکتہ ہے..... اب بیوی ”ناں“ سنا تو پسند نہیں کرتی۔ پھر اسی پر جھگڑے بھی ہوتے ہیں۔ یہ تو ضروری نہیں ہوتا کہ ہر بات پہ ہی ہاں ہو۔ کبھی ناناں بھی ہو سکتی ہے۔ اس میں بھی کوئی وجہ اور حکمت ہوتی ہے۔ ہاں! ضد کی وجہ سے ناناں نہ کرے۔ کیونکہ کچھ لوگوں نے عادت ہی بنالی ہوتی ہے کہ ہر بات پر ناناں ہی کرنی ہے۔ ایسا ہرگز نہیں ہونا چاہیے۔ اگر کوئی معتدل مزاج والا بندہ ہے اور وہ صحیح شخصیت ہے، اور وہ اگر کبھی چھوٹے کو کہہ بھی دیتا ہے کہ ایسا نہ کرو، تو یہ بات یاد رکھو کہ اس نے دھوپ میں بال سفید نہیں کیے ہوتے، اس کو زندگی کا تجربہ ہوتا ہے، اس لیے اس کو بات مان لینا چاہیے۔

اس بات کا آپ کو اس وقت احساس ہوگا جب بیٹا کہے گا: ابو! فلاں جگہ شادی کرنی ہے۔ جواب میں ماں باپ دونوں کہتے ہیں: بیٹا! یہ رشتہ تمہارے لیے اچھا نہیں ہے۔ اب نوجوان کی سمجھ میں نہیں آتا۔ وہ صرف شکل و صورت دیکھ رہا ہوتا ہے۔ وہ یہ نہیں دیکھ رہا ہوتا کہ

..... اس میں تو دین کی رتی نہیں ہے
..... یہ بے پردہ قسم کی لڑکی کل میری ماں کو کتنا ذلیل کرے گی
..... یہ مجھے دین سے کتنا دور کرے گی
..... یہ مجھے اللہ سے کتنا دور لے جائے گی

وہ صرف ایک چیز دیکھ رہا ہوتا ہے کہ اس کی شکل خوبصورت ہے۔

بچیوں کے معاملے میں بھی اسی طرح کی صورت حال پیش آتی ہے۔ اگر کسی بچی کا دھیان کسی طرف ہو جاتا ہے اور ماں باپ سمجھاتے ہیں کہ نہیں، یہاں کے بجائے فلاں جگہ تمہارا رشتہ بہتر ہے تو بس وہ رونا شروع کر دیتی ہے اور کھانا پینا چھوڑ دیتی

ہے۔ یاد رکھیں! نوجوان بچے اتنا تجربہ نہیں رکھتے، جتنا ماں باپ رکھتے ہیں۔ ماں باپ کی پختگی زیادہ ہوتی ہے، انہوں نے عمر گزاری ہوتی ہے۔ اس لیے ان کی بات ماں لینے میں فائدہ ہوتا ہے۔ یہی وجہ ہے کہ جو نوجوان اپنے ماں باپ کی بات نہیں مانتے، وہ ٹھوکریں کھاتے ہیں۔

پھر شیطان بچوں کے ذہن میں ایک عجیب بات ڈالتا ہے۔ وہ کہتے ہیں: اگر تم میری بات نہیں مانو گے تو میں گھر چھوڑ جاؤں گا۔ بھئی! گھر چھوڑ کر چلے جاؤ گے تو نقصان کس کا ہوگا؟ دیکھیں! اگر بازو یہ سوچے کہ میں تو جسم کے ساتھ رہ کر بندھا ہوا ہوں، میں قید ہوں، بس میں آزاد ہونا چاہتا ہوں، تو یاد رکھیں! اگر یہ بازو جسم سے جدا ہوگا تو یہ مردہ بنے گا، اس میں تعفن پیدا ہوگا، اس کو گلیوں کے کتے چوسیں گے، چچوڑیں گے اور کھینچ کے لے جائیں گے۔ اسی طرح جو بیٹا اپنے ماں باپ اور فیملی سے ٹوٹتا ہے، اسے بھی پھر گلیوں کے کتے چوستے ہیں اور چچوڑتے ہیں۔ وہ جو بڑے جن بن کے آئے ہوتے ہیں وہی عزتیں خراب کرتے ہیں۔ پھر عزتیں لوٹنے کے بعد وہی اس کو گولیاں مار کر زمین پر لٹا دیتے ہیں۔ ایسے تعلق کا کیا فائدہ؟..... جو خیر خواہی ماں باپ میں ہوتی ہے وہ خیر خواہی کسی اور میں تو نہیں ہو سکتی۔ یہ انسان کی فطرت ہے کہ وہ اپنے بچوں کے اندر اچھائی چاہتا ہے۔

یاد رکھیں! کئی مرتبہ ناں بھی انسان کے لیے رحمت بن جایا کرتی ہے۔ اگر ایک چھوٹا بچہ ہاتھ میں انگارہ اٹھانا چاہے تو ماں تو اس کو روکے گی۔ کیا اس کا یہ مطلب ہے کہ بچہ یہ سوچنا شروع کر دے کہ ماں کو اس سے محبت نہیں ہے؟ بھئی! وہ محبت کی وجہ ہی سے تو تمہارا ہاتھ پکڑ رہی ہے۔..... اگر بچہ نجاست میں لتھڑا ہوا ہے اور ماں اس کو نہلا رہی ہے، پانی ڈالنے اور صابن لگانے سے تو بچہ رورہا ہوتا ہے، لیکن ماں کا یہ کام

کرنا بچے کے ساتھ دشمنی کی وجہ سے نہیں بلکہ محبت کی وجہ سے ہوتا ہے۔ تو اس آیت سے چھوٹوں کو یہ سبق ملا کہ اگر کبھی کسی بات پر بڑا ناں کہہ دے تو وہ اس کی بات تسلیم کر لیں۔

یہاں طلبا بھی بیٹھے ہیں۔ وہ بھی ذرا توجہ دیں کہ اگر کبھی ناظم صاحب کوئی بات کر دیں کہ بھئی! یہ کام نہیں کرنا، تو اس سے رک جانا چاہیے۔ لیکن ہوتا یہ ہے کہ طلبا بہانے ڈھونڈتے ہیں کہ اس کام کو اب دوسرے طریقے سے کیسے کرنا ہے۔ ایسا نہیں کرنا چاہیے۔ کیونکہ تربیت میں ہاں بھی ہوتی ہے، ناں بھی ہوتی ہے۔ اللہ تعالیٰ ہمیں اتنے اچھے اخلاق عطا فرمائے کہ جہاں ہاں کی توقع رہتی ہے، وہاں ہم ناں کو سن کر بھی خوش رہیں اور اسی میں اپنا فائدہ سمجھیں۔

قرآن فہمی کے لیے استاد کی ضرورت:

کچھ لوگ کہتے ہیں: استادوں کی کیا ضرورت ہے، ترجمہ پڑھ کے قرآن مجید کو سمجھ لو۔ بھئی! آپ ہی بتائیں کہ کیا آپ ترجمہ پڑھ کے ان آیات سے اتنے مضامین سمجھ سکتے تھے؟ نہیں سمجھ سکتے تھے۔ اس سے معلوم ہوا کہ استاد کی ضرورت ہوتی ہے۔

جائے استاد خالیست ”استاد کی جگہ خالی ہوتی ہے“

الحمد للہ! اس عاجز نے بھی اپنے استاد حضرت مولانا خلیل احمد سے متواتر دو سال تک فجر کے بعد قرآن مجید کا ترجمہ اور تفسیر پڑھی ہے۔ جو لوگ یہ کہتے ہیں کہ استاد کی ضرورت نہیں ہے بس ترجمہ پڑھ کے سمجھ لو، وہ صحیح معنوں میں رہنمائی نہیں کر رہے۔



وَكذٰلِكَ يَجْتَبِيْكَ رَبُّكَ وَيُعَلِّمُكَ مِنْ تَاْوِيْلِ الْاَحَادِيْثِ
وَيُتِمُّ نِعْمَتَهُ عَلَيْكَ وَعَلَىٰ اٰلِ يٰعْقُوْبَ كَمَا اَتٰهَا عَلٰى
اَبُوَيْكَ مِنْ قَبْلُ اِبْرٰهِيْمَ وَاِسْحٰقَ اِنَّ رَبَّكَ عَلِيْمٌ حَكِيْمٌ ۝۱

[اور اسی طرح تمہارا پروردگار تمہیں (نبوت کے لیے) منتخب کرے گا اور تمہیں تمام باتوں کا صحیح مطلب نکالنا سکھائے گا (جس میں خوابوں کی تعبیر کا علم بھی ہے) اور تم پر اور یعقوب کی اولاد پر اپنی نعمت اسی طرح پوری کرے گا جیسے اس نے اس سے پہلے تمہارے ماں باپ پر اور ابراہیم اور اسحاق پر پوری کی تھی۔ یقیناً تمہارا پروردگار علم کا بھی مالک ہے، حکمت کا بھی مالک۔]

حضرت یعقوب علیہ السلام جانتے تھے کہ بیٹے نے جو خواب دیکھا ہے، وہ سچا خواب ہے اور اس خواب سے یہ معلوم ہوتا ہے کہ اللہ تعالیٰ ان پر اپنی نعمتیں ضرور اتارے گا۔ چنانچہ انہوں نے حضرت یوسف علیہ السلام کو خوشخبری دے دی۔ فرمایا:

وَكذٰلِكَ يَجْتَبِيْكَ رَبُّكَ

”اور اسی طرح تمہارا پروردگار تمہیں (نبوت کے لیے) چن لے گا“

﴿يَجْتَبِيْكَ﴾

”تمہیں چن لے گا“

یہ مضارع کا صیغہ ہے۔ مضارع کا صیغہ حال کا معنی بھی دیتا ہے اور مستقبل کا بھی۔ یہاں **يَجْتَبِيْكَ** کا لفظ مستقبل کے لیے آیا ہے۔ کیونکہ جس وقت حضرت یعقوب علیہ السلام نے یہ فرمایا، اس وقت حضرت یوسف علیہ السلام بچے تھے اور ابھی نبوت بھی

نہیں ملی تھی، بلکہ آنے والے وقت میں ملنی تھی۔ اس لیے فرمایا کہ تیرا رب تجھے چن لے گا۔ یہ اللہ رب العزت کا چناؤ ہے، وہ جس کو چاہے چن لے۔

فائدہ 9

اللہ رب العزت کا چناؤ

عام طور پر ذہن میں یہ بات ہوتی ہے کہ اللہ کا چناؤ بہت خاص لوگوں کے ساتھ مخصوص ہے، جبکہ یہ چناؤ عام بھی ہے اور خاص بھی ہے۔ مثال کے طور پر:

اللہ تعالیٰ نے ہمیں بھی چنا ہے۔ کیسے؟ وہ اس طرح کہ اس نے ہمیں انسان بنایا۔ یہ اس کی پسند ہے۔ ہمارا حق نہیں تھا۔ ہم نے کوئی درخواست نہیں دی تھی۔ یہ اللہ رب العزت کا ہم پر کرم ہوا کہ اس نے ہمیں انسان پیدا فرمایا۔ وہ ہمیں گدھا بنا سکتے تھے، بندر بنا سکتے تھے، خنزیر بنا سکتے تھے، کوئی چوپایہ بنا سکتے تھے۔ مگر اللہ رب العزت نے ہمیں انسان بنایا۔ یہ اللہ تعالیٰ کا چناؤ ہے۔

پھر اور دیکھیے کہ اللہ رب العزت نے ہمیں ایمان کی نعمت عطا فرمائی۔ کتنے انسان ایسے ہیں جو شکل میں ہم سے اچھے ہیں، عقل میں ہم سے اچھے ہیں، مال میں ہم سے اچھے ہیں، تعلیم میں ہم سے اچھے ہیں، مگر ایمان سے محروم ہیں۔ تو یہ اللہ رب العزت نے جو ایمان کی نعمت عطا فرمائی، یہ اللہ تعالیٰ کا چناؤ ہے۔

مزید دیکھیے! پھر اللہ رب العزت نے ہمیں نبی آخر الزمان حضرت محمد ﷺ کی امت میں سے بنایا۔ اس امت میں پیدا ہونے کے لیے پہلے انبیاء ﷺ نے دعائیں مانگیں اور اللہ تعالیٰ نے حضرت عیسیٰ ﷺ کی دعا کو قبول بھی کر لیا۔ چنانچہ قرب قیامت میں وہ اس امت میں آئیں گے اور دین اسلام کی پیروی کریں گے۔ تو جس امت

میں پیدا ہونے کے لیے انبیاء علیہم السلام نے دعائیں مانگیں، اس امت کو اللہ نے کیا شان دی! اس امت میں اللہ تعالیٰ نے ہمیں پیدا فرما دیا۔ یہ اللہ رب العزت کا چناؤ ہے۔

امت محمدیہ میں انبیائے کرام والے تمیں اوصاف

اس امت محمدیہ پر اللہ تعالیٰ کی اتنی نعمتیں ہیں کہ ان کو دیکھ کر انسان حیران رہ جاتا ہے۔ مفسرین نے لکھا ہے کہ اس امت کو اللہ تعالیٰ نے تمیں صفات ایسی بخشی ہیں جو انبیاء علیہم السلام کی صفات ہیں۔ یہ تمیں صفات گویا تمیں انعامات ہیں۔

ان میں سے

..... دس انعامات وہ دیے جو حضرت ابراہیم خلیل اللہ علیہ السلام کو ملے

..... دس انعامات وہ دیے جو حضرت موسیٰ کلیم اللہ علیہ السلام کو ملے

..... دس انعامات وہ دیے جو حضرت محمد رسول اللہ صلی اللہ علیہ وسلم کو ملے

وہ انعامات ذرا مختصر اسن لیجیے، تاکہ اس بات کا احساس ہو کہ اس امت میں

سے پیدا ہونا کتنی بڑی نعمت ہے۔

حضرت ابراہیم علیہ السلام والے اوصاف:

وہ اوصاف جو حضرت ابراہیم علیہ السلام کو بھی ملے اور اس امت کو بھی ملے، وہ یہ

ہیں:

①..... حضرت ابراہیم خلیل اللہ علیہ السلام کے بارے میں اللہ تعالیٰ نے فرمایا:

﴿وَلَقَدْ اصْطَفَيْنَاهُ فِي الدُّنْيَا﴾ (البقرة: ۱۳۰)

یہی لفظ اللہ نے اس امت کے لیے بھی استعمال کیا۔ فرمایا:

﴿ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا﴾ (فاطر: ۳۲)

۲..... حضرت ابراہیم علیہ السلام کے بارے میں فرمایا:

﴿شَاكِرًا لِّأَنْعُمِهِ اجْتَبَاهُ﴾ (النحل: ۱۲۱)

یہی اجتبی کا لفظ اللہ نے اس امت کے لیے استعمال کیا۔ فرمایا:

﴿هُوَ اجْتَبَاكُمْ﴾ (الحج: ۷۸)

۳..... حضرت ابراہیم علیہ السلام کے بارے میں اللہ تعالیٰ فرماتے ہیں:

﴿وَأَنَّهُ فِي الْآخِرَةِ لَمِنَ الصَّالِحِينَ﴾ (البقرہ: ۱۳۰)

اور اس امت کے بارے میں اللہ تعالیٰ فرماتے ہیں:

﴿يُرِثُهَا عِبَادِيَ الصَّالِحُونَ﴾ (الانبیاء: ۱۰۵)

۴..... حضرت ابراہیم علیہ السلام کے بارے میں اللہ تعالیٰ فرماتے ہیں:

﴿وَهَدَاهُ إِلَى صِرَاطٍ مُسْتَقِيمٍ﴾ (النحل: ۱۲۱)

یہی ہدایت کا لفظ اس امت کے لیے بھی استعمال کیا۔ فرمایا:

﴿وَإِنَّ اللَّهَ لَهَادِ الَّذِينَ آمَنُوا﴾ (الحج: ۵۳)

۵..... حضرت ابراہیم علیہ السلام کے لیے اللہ تعالیٰ فرماتے ہیں:

﴿سَلَّمَ عَلَيَّ إِبرَاهِيمَ﴾ (الصف: ۱۰۹)

اور اس امت کے لیے اللہ تعالیٰ فرماتے ہیں:

﴿وَسَلَّمَ عَلَيَّ الَّذِينَ اصْطَفَى﴾ (النمل: ۵۹)

۶..... حضرت ابراہیم علیہ السلام کے لیے اللہ تعالیٰ فرماتے ہیں:

﴿يُنَادِرُ كُونِي بَرْدًا وَسَلَامًا عَلَيَّ إِبرَاهِيمَ﴾ (الانبیاء: ۶۹)

اور اس امت کے بارے میں اللہ تعالیٰ فرماتے ہیں:

﴿وَكُنْتُمْ عَلَىٰ شَفَا حُفْرَةٍ مِّنَ النَّارِ فَأَنْقَذَكُم مِّنْهَا﴾ (آل عمران: ۱۰۳)

۷..... حضرت ابراہیم علیہ السلام کے بارے میں اللہ تعالیٰ فرماتے ہیں:

﴿إِنَّهُ مِنُ عِبَادِنَا الْمُؤْمِنِينَ﴾ (الصفۃ: ۱۱۱)

اور اس امت کے لیے اللہ تعالیٰ فرماتے ہیں:

﴿قُلْ لِعِبَادِيَ الَّذِينَ آمَنُوا﴾ (ابراہیم: ۳۱)

۸..... حضرت ابراہیم علیہ السلام کے بارے میں اللہ فرماتے ہیں:

﴿وَتُبَّ عَلَيْنَا﴾ (الاحزاب: ۱۲۸)

اور اس امت کے لیے اللہ تعالیٰ فرماتے ہیں:

﴿وَيَتُوبَ اللَّهُ عَلَى الْمُؤْمِنِينَ وَالْمُؤْمِنَاتِ﴾ (الاحزاب: ۷۳)

۹..... حضرت ابراہیم علیہ السلام نے دعا مانگی:

﴿رَبَّنَا تَقَبَّلْ مِنَّا﴾ (البقرۃ: ۱۲۷)

اور اس امت کے بارے میں اللہ تعالیٰ فرماتے ہیں:

﴿أُولَٰئِكَ الَّذِينَ نَتَقَبَّلُ عَنْهُمْ أَحْسَنَ مَا عَمِلُوا﴾ (الاحقاف: ۱۶)

۱۰..... حضرت ابراہیم علیہ السلام کے بارے میں اللہ تعالیٰ فرماتے ہیں:

﴿فَبَشِّرْهُ بِغُلْمٍ حَلِيمٍ﴾ (الصفۃ: ۱۰۱)

اور اس امت کے بارے میں اللہ تعالیٰ فرماتے ہیں:

﴿وَبَشِّرِ الَّذِينَ آمَنُوا أَنَّ لَهُمْ قَدَمَ صِدْقٍ﴾ (یونس: ۲)

حضرت موسیٰ علیہ السلام والے اوصاف:

اس امت کو اللہ تعالیٰ نے حضرت موسیٰ علیہ السلام والے دس اوصاف بھی عطا فرمائے:

۱..... حضرت موسیٰ علیہ السلام نے دعا مانگی:

﴿رَبِّ اشْرَحْ لِي صَدْرِي﴾ (طہ: ۲۵)

اور اس امت کے لیے اللہ تعالیٰ فرماتے ہیں:

﴿أَفَمَنْ شَرَحَ اللَّهُ صَدْرَهُ لِلْإِسْلَامِ﴾ (الزمر: ۲۲)

۲..... حضرت موسیٰ علیہ السلام نے دعا مانگی:

﴿وَيَسِّرْ لِي أَمْرِي﴾ (طہ: ۲۶)

اور اس امت کے لیے اللہ تعالیٰ فرماتے ہیں:

﴿يُرِيدُ اللَّهُ بِكُمُ الْيُسْرَ﴾ (البقرة: ۱۸۵)

۳..... حضرت موسیٰ علیہ السلام کے بارے میں فرمایا:

﴿وَلَقَدْ مَنَّا عَلَىٰ مُوسَىٰ وَهَارُونَ﴾ (الطفت: ۱۱۳)

اور اس امت کے لیے اللہ تعالیٰ فرماتے ہیں:

﴿لَقَدْ مَنَّ اللَّهُ عَلَى الْمُؤْمِنِينَ﴾ (ال عمران: ۱۶۴)

۴..... حضرت موسیٰ علیہ السلام کا اپنا کلام تھا:

﴿إِنَّمَا مَعِيَ رَبِّي سَيِّدِي﴾ (الشعرا: ۶۲)

اور اس امت کے لیے اللہ تعالیٰ فرماتے ہیں:

﴿إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ﴾ (النحل: ۱۲۸)

۵..... حضرت موسیٰ علیہ السلام کو اللہ تعالیٰ فرماتے ہیں:

﴿قَدْ أُجِيبَت دَعْوَتُكُمَا﴾ (یونس: ۸۹)

اور اس امت کے بارے میں اللہ تعالیٰ فرماتے ہیں:

﴿وَيَسْتَجِيبُ الَّذِينَ آمَنُوا﴾ (الشوری: ۲۶)

۶..... حضرت موسیٰ علیہ السلام کے بارے میں اللہ تعالیٰ فرماتے ہیں:

﴿لَا تَخَفُ إِنَّكَ أَنْتَ الْأَعْلَىٰ﴾ (طہ: ۶۸)

اور اس امت کے لیے اللہ تعالیٰ فرماتے ہیں:

﴿وَلَا تَهِنُوا وَلَا تَحْزَنُوا وَأَنْتُمُ الْأَعْلَوْنَ إِنْ كُنْتُمْ مُؤْمِنِينَ﴾

(آل عمران: ۱۳۹)

۷..... حضرت موسیٰ علیہ السلام کے بارے میں فرماتے ہیں:

﴿وَأَقِمْتُ عَلَيْكَ مَحَبَّةً مِّنِّي﴾ (طہ: ۳۹)

اللہ تعالیٰ نے محبت کا تذکرہ کیا۔

اور اس امت کے لیے اللہ تعالیٰ فرماتے ہیں:

﴿سَيَجْعَلُ لَهُمُ الرَّحْمَنُ وُدًّا﴾ (مریم: ۹۶)

ود محبت کو کہتے ہیں۔

۸..... حضرت موسیٰ علیہ السلام کے بارے میں اللہ تعالیٰ نے فرمایا:

﴿وَلَا تَخَفُ إِنَّكَ مِنَ الْأَمِينِينَ﴾ (القصص: ۳۱)

اور اس امت کے لیے اللہ تعالیٰ فرماتے ہیں:

﴿أُولَئِكَ لَهُمُ الْأَمْنُ وَهُمْ مُهْتَدُونَ﴾ (الانعام: ۸۴)

۹..... حضرت موسیٰ علیہ السلام کے بارے میں اللہ تعالیٰ فرماتے ہیں:

﴿قَدْ أُجِيبَت دَعْوَتُكُمَا﴾ (یونس: ۸۹)

اور اس امت کے لیے اللہ تعالیٰ فرماتے ہیں:

﴿أُجِيبُ دَعْوَةَ الدَّاعِ إِذَا دَعَانِ﴾ (البقرہ: ۱۸۶)

۱۰..... حضرت موسیٰ علیہ السلام نے ایک دعا مانگی تھی۔ اللہ تعالیٰ نے اس کا جواب دیا:

﴿إِنِّي ظَلَمْتُ نَفْسِي فَاغْفِرْ لِي فَغَفَرْتَهُ﴾ (القصص: ۱۶)

اور اس امت کے لیے اللہ تعالیٰ فرماتے ہیں:

﴿إِنَّ اللَّهَ يَغْفِرُ الذُّنُوبَ جَمِيعًا﴾ (الزمر: ۵۳)

حبیب کبریا حضرت محمد ﷺ والے اوصاف:

دس اوصاف ایسے ہیں جو اللہ تعالیٰ نے اپنے حبیب ﷺ کو عطا فرمائے۔ ہو بہو

وہی اوصاف اللہ تعالیٰ نے اس امت کو بھی عطا فرمائے۔

❶ نبی ﷺ کے بارے میں اللہ تعالیٰ نے فرمایا:

﴿مَا كَانَ عَلَى النَّبِيِّ مِنْ حَرَجٍ﴾ (الاحزاب: ۳۸)

اور اس امت کے بارے میں فرمایا:

﴿وَمَا جَعَلْ عَلَيْكُمْ فِي الدِّينِ مِنْ حَرَجٍ﴾ (الحج: ۷۸)

❷ نبی ﷺ کے بارے میں اللہ تعالیٰ نے فرمایا:

﴿لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ﴾ (الفتح: ۲)

اور اس امت کے بارے میں فرمایا:

﴿وَيَغْفِرْ لَكُمْ ذُنُوبَكُمْ﴾ (آل عمران: ۳۱)

❸ نبی ﷺ کے بارے میں اللہ تعالیٰ نے فرمایا:

﴿وَيَتِمَّ نِعْمَتَهُ عَلَيْكَ وَيَهْدِيكَ صِرَاطًا مُسْتَقِيمًا﴾ (الفتح: ۲)

اور اس امت کے بارے میں فرمایا:

﴿وَأَتِمَّتْ عَلَيْكُمْ نِعْمَتِي﴾ (المائدہ: ۳)

❹ نبی ﷺ کے بارے میں فرمایا:

﴿وَيَهْدِيكَ صِرَاطًا مُسْتَقِيمًا﴾ (الف: ۲)

اور اس امت کے بارے میں فرمایا:

﴿وَإِنَّ اللَّهَ لَهَادِ الَّذِينَ آمَنُوا﴾ (الحج: ۵۳)

۵ نبی علیہ السلام کے بارے میں فرمایا:

﴿وَيَنْصُرَكَ اللَّهُ نَصْرًا عَزِيمًا﴾ (الف: ۳)

اپنی مدد کے بارے میں فرمایا:

﴿وَكَانَ حَقًّا عَلَيْنَا نَصْرُ الْمُؤْمِنِينَ﴾ (الروم: ۴۷)

۶ نبی علیہ السلام کے بارے میں فرمایا:

﴿وَلَوْ لَا أَنْ تَبْتَنِكَ﴾ (بنی اسرائیل: ۷۴)

ثابت قدم رکھنے کے بارے میں ہے۔

اور اس امت کے بارے میں فرمایا:

﴿يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ﴾ (ابراہیم: ۲۷)

۷ نبی علیہ السلام کے بارے میں فرمایا:

﴿وَلَسَوْفَ يُعْطِيكَ رَبُّكَ فَتَرْضَى﴾ (الضحی: ۵)

رضا کے بارے میں، کہ تیرا رب تجھے اتنا دے گا کہ تو راضی ہو جائے گا۔

اور اس امت کے بارے میں فرمایا:

﴿لِيَدْخُلْنَهُمْ مَدْخَلًا يُرْضَوْنَ﴾ (الحج: ۵۹)

۸ نبی علیہ السلام کے بارے میں فرمایا:

﴿الْمُ نَشْرَحُ لَكَ صَدُوكَ﴾ (الانشراح: ۱)

اور اس امت کے بارے میں فرمایا:

﴿فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ﴾ (الانعام: ۱۲۵)

۹ اللہ تعالیٰ اپنے حبیب ﷺ کو فرماتے ہیں:

﴿وَإِنَّ لَكَ لَأَجْرًا غَيْرَ مَمْنُونٍ﴾ (القلم: ۳)

اور اس امت کے بارے میں فرماتے ہیں:

﴿فَلَهُمْ أَجْرٌ غَيْرَ مَمْنُونٍ﴾ (التین: ۶)

۱۰ گواہی کے بارے میں فرمایا:

﴿وَجِئْنَا بِكَ عَلَىٰ هَؤُلَاءِ شَهِيدًا﴾ (النساء: ۴۱)

اور اس امت کے بارے میں فرمایا:

﴿لَتَكُونُوا شُهَدَاءَ عَلَى النَّاسِ﴾ (البقرة: ۱۴۳)

اس کے علاوہ ایک گیارہویں بات بھی سن کیجیے: اللہ تعالیٰ نے اپنے حبیب ﷺ

کے بارے میں فرمایا:

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾

”بے شک اللہ تعالیٰ اور فرشتے نبی ﷺ پر درود بھیجتے ہیں“

اور اس امت کے بارے میں فرمایا:

﴿هُوَ الَّذِي يُصَلِّيٰ عَلَيْكُمْ وَمَلَائِكَتُهُ﴾ (الاحزاب: ۴۳)

سبحان اللہ!..... اللہ تعالیٰ نے اس امت کو کیا شان بخشی کہ جو اوصاف اپنے

انبیاء کو دیے، وہی اوصاف اس امت کے اولیاء کو بھی عطا فرما دیے۔ یہ اللہ رب

العزت کا چناؤ ہے کہ اللہ تعالیٰ نے ہمیں اس امت میں پیدا فرما دیا۔ اس پر ہم اللہ

رب العزت کا جتنا شکر ادا کریں، کم ہے۔ ہم تو فقط مال و دولت کو دیکھتے ہیں۔ کبھی اس

نعمت پر بھی غور کیا کہ اللہ تعالیٰ نے ہمیں یہ کتنی بڑی نعمت بغیر استحقاق کے عطا فرمائی

ہوئی ہے۔ اگر ہم ساری زندگی سجدے میں پڑے رہیں تو ہم اس نعمت کا شکر ادا نہیں کر سکتے۔

اللہ رب العزت نے اس امت کو جو اتنے انبیا کے اوصاف عطا فرمائے، اس کو ”اجتہائیت“ کہتے ہیں۔ اس کا مطلب ہے ”کسی کو چن لینا“..... ”کسی کو پسند کر لینا“ اللہ رب العزت نے گویا اس امت بیضا کو چن لیا، پسند فرمایا۔

دس انبیا کو دس علوم ملے:

اللہ رب العزت نے دس انبیا ﷺ کو دس علوم کے لیے چنا۔

- حضرت آدم علیہ السلام کو علم الاسما عطا فرمایا
- حضرت ادریس علیہ السلام کو علم قلم عطا فرمایا
- حضرت نوح علیہ السلام کو حلال و حرام کا علم عطا فرمایا
- حضرت ابرہیم علیہ السلام کو علم مناظرہ عطا فرمایا
- حضرت داؤد علیہ السلام کو فصل الخطاب کا علم عطا فرمایا
- حضرت سلیمان علیہ السلام کو علم منطق الطیر عطا فرمایا
- حضرت موسیٰ علیہ السلام کو علم مناجات عطا فرمایا
- حضرت یوسف علیہ السلام کو تعبیر الرویا کا علم عطا فرمایا
- حضرت عیسیٰ علیہ السلام کو علم حکمت عطا فرمایا
- سیدنا رسول اللہ ﷺ کو اللہ تعالیٰ نے علم الاولین والآخرین عطا فرمایا:

﴿وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ اللَّهِ عَلَيْكَ عَظِيمًا﴾

ایک عجیب بات:

اب یہاں ایک عجیب بات سنئے!..... اس آیت میں حضرت یوسف علیہ السلام کے لیے يَجْتَبِيكَ کا جو لفظ استعمال ہوا ہے، وہ مستقبل کی طرف اشارہ کر رہا ہے، کہ آنے والے وقت میں تیرا رب تجھے چن لے گا۔ جبکہ اللہ تعالیٰ نے اس امت کے لیے ماضی کا صیغہ استعمال فرمایا۔ ارشاد فرمایا:

﴿وَأَجْتَبِينَاهُمْ﴾ ”ہم ان کو چن چکے ہیں“

كَمَا آتَيْنَاهَا عَلَىٰ أَبِيكَ مِنْ قَبْلُ إِبْرَاهِيمَ وَاسْحَاقَ

”جیسے اس نے اس سے پہلے تمہارے ماں باپ اور ابراہیم اور اسحاق پر (اپنی نعمت) پوری کی تھی۔“

فائدہ 10

باپ دادا کا معزز ہونا اعزاز کی بات ہے

اگر باپ دادا معزز ہوں تو یہ بھی عزت کی بات ہوتی ہے۔ جیسے نبی علیہ السلام نے غزوہ حنین کے موقع پر فرمایا:

أَنَا النَّبِيُّ لَا كَذِبُ أَنَا ابْنُ عَبْدِ الْمُطَّلِبِ

آپ صلی اللہ علیہ وسلم نے اپنے دادا کا تذکرہ اس لیے کیا کہ وہ اپنے قبیلے کے سردار تھے اور ایک معزز آدمی تھے۔

حضرت یوسف علیہ السلام کے باپ دادا تو انبیاء تھے۔

..... حضرت یعقوب علیہ السلام والد تھے اور نبی بھی تھے

..... حضرت اسحاق علیہ السلام دادا تھے اور نبی بھی تھے

..... حضرت ابراہیم علیہ السلام پر دادا تھے اور نبی بھی تھے

چونکہ حضرت یوسف علیہ السلام نبیوں کی اولاد تھے، اس لیے یہ ان کے لیے بہت اعزاز کی بات تھی۔ یہ سارے کا سارا گھرانہ منور تھا۔

اس خانہ ہمہ آفتاب است
”اس گھر کا ہر فرد سورج کی مانند ہے“

ایک اصول یاد رکھیں!

”بیت الطیب سے ہی ابن الطیب نکلتا ہے“

چنانچہ ذرا غور فرمائیے!

..... حضرت ابراہیم علیہ السلام کے گھر میں حضرت اسماعیل علیہ السلام جیسے بیٹے پیدا ہوئے

..... سیدنا علی رضی اللہ عنہ کے گھر سیدنا حسن رضی اللہ عنہ اور سیدنا حسین رضی اللہ عنہ جیسے کریمین پیدا ہوئے

..... عبداللہ بن مبارک رضی اللہ عنہ کے ماں باپ بہت ہی نیک اور تہجد گزار تھے۔

..... سیدنا امام ابوحنیفہ رضی اللہ عنہ کے ماں باپ، دونوں بہت زیادہ نیک تھے، علم والے

اور عمل والے تھے۔

اس سے پتہ چلا کہ جب ماں باپ نیک ہوتے ہیں تو عمومی طور پر اللہ تعالیٰ اولاد

کو بھی انہی کی صفات عطا فرمادیتے ہیں۔ اس لیے اگر ہم بھی یہ چاہتے ہیں کہ ہماری

اولاد بھی نیک بنے تو اس سے پہلے ہمیں خود نیک بننا پڑے گا۔ فقط تمنا رکھنا کہ میں تو

جیسا ہوں، ایسا ہی رہوں اور اولاد نیک ہو جائے، یہ کمزور تمنا ہے۔ بہتر یہ ہے کہ

انسان پہلے اپنے آپ کی اصلاح کی فکر کرے اور پھر اپنی اولاد کے نیک بننے کی دعا

مانگے، اللہ رب العزت ایسے بندے کی دعا کو رد نہیں فرماتے۔



لَقَدْ كَانَ فِي يُوسُفَ وَإِخْوَتِهِ آيَاتٍ لِّلسَّاعِدِينَ ۝۷ اِذْ قَالُوا
 لِيُوسُفُ وَاخُوهُ اَحَبُّ اِلَىٰ اٰبِنَا مِمَّا وَاوْنَحْنُ عَصَبَةٌ اِنَّا اَبْنَا
 لِفِي ضَلٰلٍ مُّبِيْنٍ ۝۸ اِقْتُلُوْا يُوْسُفَ وَاَطْرَحُوْهُ اَرْضًا يَخْلُ لَكُمْ
 وَجْهٌ اَبْيَكُمْ وَتَكُوْنُوْنَ مِنْ بَعْدِهِ قَوْمًا صٰلِحِيْنَ ۝۹ قَالَ قٰبِلٌ
 مِّنْهُمْ لَا تَقْتُلُوْا يُوْسُفَ وَاَلْقُوْهُ فِيْ غِيْبَتِ الْبَحْرِ يَلْتَقِطُهٗ بَعْضُ
 السَّيٰرَةِ اِنْ كُنْتُمْ فَعٰلِيْنَ ۝۱۰

[حقیقت یہ ہے کہ جو لوگ (تم سے یہ واقعہ) پوچھ رہے ہیں، ان کے لیے یوسف اور ان کے بھائیوں (کے حالات میں) بڑی نشانیاں ہیں۔ (یہ اس وقت کا واقعہ ہے) جب یوسف کے ان (سوتیلے) بھائیوں نے (آپس میں) کہا تھا: ”یقینی طور پر ہمارے والد کو ہمارے مقابلے میں یوسف اور اس کے (حقیقی) بھائی (بنیامین) سے زیادہ محبت ہے، حالانکہ ہم (ان کے لیے) ایک مضبوط جتھہ بنے ہوئے ہیں۔ ہمیں یقین ہے کہ ہمارے والد کسی کھلی غلطی میں مبتلا ہیں۔ (اب اس کا حل یہ ہے کہ) یوسف کو قتل ہی کر ڈالو، یا اسے کسی اور سرزمین میں پھینک آؤ، تاکہ تمہارے والد کی ساری توجہ خالص تمہاری طرف ہو جائے، اور یہ سب کرنے کے بعد پھر (تو بہ کر کے) نیک بن جاؤ“ انہی میں سے ایک کہنے والے نے کہا: ”یوسف کو قتل تو نہ کرو، البتہ اگر تمہیں کچھ کرنا ہی ہے تو اسے کسی اندھے کنویں میں پھینک آؤ، تاکہ کوئی قافلہ اسے اٹھا کر لے جائے“

آيَةُ لِّلْمُتَّكِلِيْنَ

”نشائیاں ہیں پوچھنے والوں کے لیے“

یہود اور مشرکین کے لیے عبرت کی باتیں:

پوچھنے والے کون تھے؟..... اصل میں تو پوچھنے والے یہود تھے اور ظاہر میں پوچھنے والے مشرکین مکہ تھے..... اس واقعہ میں دونوں کے لیے سبق تھا۔
○..... یہود کے لیے اس میں نشانیاں تھیں۔

○..... مشرکین مکہ کے لیے اس میں عبرت کی باتیں تھیں۔

مشرکین مکہ کے لیے عبرت کی باتیں کیا تھیں؟..... وہ یہ کہ جیسے حضرت یوسف علیہ السلام کے واقعے میں حضرت یوسف علیہ السلام گھر سے نکلے، ظاہر میں ان کو پریشانی ملی، مگر وہی پریشانی ان کے لیے عزت کا سبب بن گئی۔ اسی طرح آنے والے وقت میں میرے حبیب صلی اللہ علیہ وسلم بھی اپنے گھر سے نکلیں گے، ہجرت کرنی پڑے گی، ظاہر میں پریشانی ہوگی، مگر یہی پریشانی ان کے لیے عزتوں کا سبب بن جائے گی۔ گویا ان کو بتا دیا:

”اے مشرکین مکہ! دیکھو، اخوانِ یوسف نے بھائی کے ساتھ جو کیا تھا، ایک وقت آیا کہ ان کو ان سے معافی مانگنی پڑی، اگر تم بھی میرے حبیب صلی اللہ علیہ وسلم کے ساتھ وہی کچھ کرو گے تو ایک وقت آئے گا کہ تمہیں بھی ان کے سامنے اسی طرح جھک کر اپنی غلطی کو تسلیم کرنا پڑے گا۔“

أَحَبُّ إِلَىٰ آبِنَا مَنَا

”ہمارے والد کو ہمارے مقابلے میں (یوسف اور بنیامین سے) زیادہ محبت

فائدہ 11

اپنے کام سے کام رکھو

یہاں ایک خاص بات دیکھیں!..... حضرت یعقوب علیہ السلام نے حضرت یوسف علیہ السلام کو خواب کی تعبیر نہیں بتائی کہ چاند کا یہ مطلب، سورج کا یہ مطلب اور ستاروں کا یہ مطلب۔ اس سے معلوم یہ ہوا کہ قرآن مجید کی تعلیم یہ ہے کہ ”اپنے کام سے کام رکھو“۔ خواہ مخواہ کی تفصیلات میں جا کر اپنے وقت کو ضائع مت کرتے پھر..... کچھ لوگوں کو دیکھا کہ وہ خواب دیکھ لیتے ہیں اور پھر ایک وقت میں آٹھ دس بندوں سے اس کی تعبیر پوچھتے ہیں۔ اس کے بعد وہ Comparison (موازنہ) کرتے پھر رہے ہوتے ہیں۔..... قرآنی تعلیمات ایسی نہیں ہیں۔ آگے قرآن نے بات بتادی۔ قصہ پوچھا تھا اور قرآن نے آگے قصہ سنا دیا۔ چنانچہ آگے فرمایا:

إِذْ قَالُوا لِيُوسُفُ وَأَخُوهُ أَحَبُّ إِلَيْنَا مِمَّا نَحْنُ عُصْبَةٌ

”(یہ اس وقت کا واقعہ ہے) جب یوسف کے ان (سوتیلے) بھائیوں نے (آپس میں) کہا تھا: ”یقینی طور پر ہمارے والد کو ہمارے مقابلے میں یوسف اور اس کے حقیقی بھائی (بنیامین) سے زیادہ محبت ہے، حالانکہ ہم (ان کے لیے) ایک مضبوط جتھہ بنے ہوئے ہیں“

إِنَّ أَبَانَا لَفِي ضَلَالٍ مُّبِينٍ

”ہمیں یقین ہے کہ ہمارے والد کسی کھلی غلط فہمی میں مبتلا ہیں“

ضلال سے مراد یہاں ”گمراہی“ نہیں، ورنہ تو کفر ہو جاتا۔ چنانچہ یہاں اس

سے مراد یہ ہے کہ ان کو غلط فہمی ہو گئی ہے، ان کو بھول لگ گئی ہے، ان کا رویہ ٹھیک نہیں ہے۔

بھائیوں کی بیزاری کی اصل وجہ:

اصل میں دو بھائی (حضرت یوسف علیہ السلام اور بنیامین) الگ ماں سے تھے اور باقی بھائی الگ ماں سے تھے۔ وہ دونوں بھائی چھوٹے تھے۔ حضرت یعقوب علیہ السلام کو ان چھوٹے بیٹوں سے محبت اور شفقت زیادہ تھی۔ اس کے علاوہ ان کی صفات بھی بہت تھیں۔ بڑے بھائی اس رویے کی وجہ سے دل میں تنگی محسوس کرتے تھے اور کہتے تھے کہ جو محبت ان کو ملتی ہے اس سے زیادہ ہمیں ملنی چاہیے۔

ان کو اپنے زیادہ ہونے پر بڑا ناز تھا۔ اسی لیے تو وہ کہتے تھے:

﴿نَحْنُ عُصْبَةٌ﴾ ”ہم ایک مضبوط جتھہ (گروپ) بنے ہوئے ہیں“

فائدہ 12

زیادہ محبت امتحان کا سبب بنتی ہے

کسی سے زیادہ محبت کا ہونا، اللہ تعالیٰ کے ہاں امتحان کا سبب بن جاتا ہے۔ محبت کرنے والا خود بھی امتحان میں پڑے گا اور جس سے محبت ہوگی وہ بھی امتحان میں پڑے گا۔ چنانچہ آپ غور کریں:

..... حضرت آدم علیہ السلام کو ہابیل سے محبت تھی، قابیل نے اسے قتل کر دیا۔

..... حضرت یوسف علیہ السلام سے ان کے والد کو محبت تھی، بھائیوں نے انہیں کنویں میں

ڈال دیا۔

..... نبی علیہ السلام کو سیدنا حسن و حسین رضی اللہ عنہما سے محبت تھی، پھر دیکھیے ان پر کیا آزمائشیں آئیں۔

آج کے دور میں بھی اگر کوئی زیادہ محبت کا اظہار کرے تو اسے روکو۔ اِلَّا یہ کہ خاوند اور بیوی کا معاملہ ہو۔ وہ الگ بات ہے۔ اس میں تو شریعت کہتی ہے کہ جتنا محبت کا اظہار ہو، اتنا کم ہے۔ اس میں تو شریعت نے خود اجازت دی ہے، بلکہ حکم دیا ہے۔ فرمایا:

((خَيْرُكُمْ خَيْرُكُمْ لِأَهْلِهِ))

اس تعلق کے علاوہ اگر محبت ہو بھی سہی تو اظہار نہ کریں۔ بلکہ اظہار تو اللہ تعالیٰ کی محبت کا کرنا چاہیے۔ وہ اس بات کو پسند کرتا ہے کہ أَحَبُّ ذَاتِ اِسِي كِي هِي۔ اسی لیے فرمایا:

﴿قُلْ اِنْ كَانَ اَبَاؤُكُمْ وَاَبْنَاؤُكُمْ وَاِخْوَانُكُمْ وَاَزْوَاجُكُمْ وَعَشِيرَتُكُمْ وَاَمْوَالٌ اٰقْتَرَفْتُمُوَهَا وَتِجَارَةٌ تَخْشَوْنَ كَسَادَهَا وَمَسَاكِنُ تَرْضَوْنَهَا احَبَّ اِلَيْكُمْ مِّنَ اللّٰهِ وَرَسُوْلِهِ وَجِهَادٍ فِيْ سَبِيْلِهِ فَتَرْبَصُوا﴾

(التوبہ: ۲۴)

گویا أَحَبُّ تو اللہ کی ذات ہے۔ یعنی سب محبتوں پر غالب محبت اللہ رب العزت کی ہونی چاہیے اور باقی نسبتیں اس کی وجہ سے ہونی چاہئیں۔

اَقْتُلُوْا يُوْسُفَ

”یوسف کو قتل ہی کر ڈالو“

بھائیوں کا مشورہ:

بھائیوں نے آپس میں مشورہ کیا: ہم کس طرح اپنے والد کے منظور نظر بن سکتے ہیں۔ چنانچہ انہوں نے اس کا یہ حل نکالا کہ یوسف کو قتل ہی کر ڈالو، یا کسی اور سرزمین میں پھینک آؤ تا کہ تمہارے والد کی پوری توجہ خالصتاً تمہاری طرف ہو جائے، اور یہ سب کچھ کرنے کے بعد پھر توبہ کر کے نیک بن جانا۔

دو قابل غور باتیں:

اب یہاں دو باتیں قابل غور ہیں۔

①..... بھائیوں نے فیصلہ کیا کہ یوسف کو قتل کر دیں..... واقعی! حسد ایسی بیماری ہے کہ انسان پھر دوسرے کا وجود برداشت نہیں کر سکتا۔ اس کا جی چاہتا ہے کہ یہ روئے زمین کے بجائے زیر زمین چلا جائے..... حاسد دوسرے کو قتل کرنے کے ہی درپے ہوتا ہے۔ ذرا غور کیجیے:

○..... حضرت نوح علیہ السلام کے بارے میں قوم کے سرداروں نے کیا کہا تھا؟ انہوں نے کہا تھا: ہم تمہیں اتنے پتھر ماریں گے کہ تمہیں مار ہی ڈالیں گے۔

○..... حضرت ابراہیم علیہ السلام کو قوم نے کیا کہا تھا؟

﴿قَالُوا احْرَقُوْهُ﴾ ”انہوں نے کہا تھا: انہیں آگ میں جلا دو۔“

○..... حضرت موسیٰ علیہ السلام کو فرعون نے کیا کہا تھا؟

﴿اِنَّ الْمَلَآِئِیْمٰتِیْنَ یَاْتِمِرُوْنَ بِكَ لَیَقْتُلُوْكَ﴾

اسمبلی کے ممبروں نے قتل کی دھمکی دی تھی۔

○..... حضرت عیسیٰ علیہ السلام کے ساتھ یہود نے یہی کچھ کیا۔ انہوں نے اپنی طرف سے

پوری کوشش کی کہ ان کو قتل کر ڈالیں، مگر اللہ تعالیٰ فرماتے ہیں:

﴿وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ﴾

اور آگے فرمایا: ﴿بَلْ رَفَعَهُ اللَّهُ إِلَيْهِ﴾

○..... نبی ﷺ کے ساتھ بھی یہی ہوا۔ اللہ تعالیٰ ارشاد فرماتے ہیں:

﴿وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ﴾

کافروں نے یہ منصوبہ بنایا تھا کہ ان کو یا تو جس بے جا میں رکھیں، یا پھر ان کو شہید کر کے ہمیشہ کے لیے جان چھڑائیں، یا دیس نکالا دے دیں۔

اس سے معلوم یہ ہوا کہ حاسد ہمیشہ محسود کو قتل کرنے کے درپے ہوتا ہے۔ اسی لیے وہ اس کو ایسی نظروں سے دیکھتا ہے کہ جیسے وہ اسے نظروں سے گرا سکتا ہو تو گرا کے دکھا دے۔

۲..... لیکن ایک عجیب نکتے کی بات سنئے کہ اگر محسود جو ابی کار روائی نہ کرے اور معاملہ اللہ کی ذات پر چھوڑ دے اور اللہ ہی کو اپنا مددگار بنا لے تو عزتیں ہمیشہ محسود کو ہی ملتی ہیں۔ یعنی اللہ کی نظر میں اسی کی شان بلند ہوتی ہے جس کے ساتھ حسد کیا جاتا ہے۔ ذرا غور کیجیے:

..... حضرت نوح علیہ السلام نجی اللہ بن گئے

..... حضرت ابراہیم علیہ السلام خلیل اللہ بن گئے

..... حضرت موسیٰ علیہ السلام کلیم اللہ بن گئے

..... حضرت عیسیٰ علیہ السلام روح اللہ بن گئے، اور

..... حضرت محمد ﷺ رسول اللہ بن گئے

حسد کرنے والے اپنی آگ میں خود جلتے رہے اور اللہ نے ان حضرات کو جن کو صفات سے نوازا تھا ان کو اپنی رحمت سے اتنا بلند مقام عطا فرما دیا۔ چنانچہ اگر کوئی

بندہ کسی سے حسد کرے بھی سہی تو جس سے حسد کیا جائے اس کو چاہیے کہ وہ صبر کرے، معاملہ اللہ تعالیٰ پر چھوڑ دے اور اسی کو اپنا وکیل بنالے۔ اس طرح اللہ تعالیٰ حاسد کو اس کی اپنی آگ میں بھی جلائیں گے اور اس بندے کو اللہ تعالیٰ عزتوں سے بھی نواز دیں گے۔

وَتَكُونُوا مِنْ بَعْدِهِ قَوْمًا صَالِحِينَ

”اس کے بعد پھر (توبہ کر کے) نیک بن جاؤ“

فائدہ 13

شیطان کا عجیب داؤ

یہ شیطان کا پکا حملہ ہوتا ہے کہ جب وہ بندے کے ذہن میں گناہ کا خیال ڈالتا ہے تو ساتھ یہ بات بھی ڈالتا ہے..... ”بس ایک دفعہ“..... ”بس ایک دفعہ“..... ”بس آخری دفعہ“..... ”پھر تم اچھے بن جانا“..... آج بھی شیطان کا یہی داؤ چلتا ہے کہ تم ایک دفعہ گناہ کر لو، بس ایک دفعہ یہ کر لو، پھر توبہ کر لینا۔ یار رکھیں! جو بندہ اس خیال میں رہا کہ بس میں ایک دفعہ یہ گناہ کر لیتا ہوں، تو اس کا مطلب یہ ہے کہ شیطان اس کی کبھی جان نہیں چھوڑے گا، بلکہ وہ گناہوں میں دھنس جائے گا۔ اس لیے گناہ سے بچنے کا ایک ہی طریقہ ہے کہ گناہ ایک دفعہ بھی نہیں کرنا۔ جو لوگ یہ کہتے ہیں کہ بعد میں توبہ کر لیں گے، ان کی یہ توبہ ”توبہ فاسدہ“ ہوا کرتی ہے۔

رند کے رند رہے ہاتھ سے جنت نہ گئی

شیطان ملمع کاری کرتا ہے اور گناہوں کو مزین کر کے پیش کرتا ہے اور کہتا ہے:

بس ایک دفعہ کر لو پھر توبہ کر لینا۔ اس سے بچنے کی ضرورت ہے۔

فائدہ 14

توبہ کی نیت نہ ہونے پر کفر کا اندیشہ

ایک علمی نکتہ سمجھیے..... کچھ لوگ ایسے ہوتے ہیں کہ وہ گناہ تو کرتے ہیں مگر اس کے بعد ان کی توبہ کرنے کی نیت ہی نہیں ہوتی۔ ایسا گناہ بندے کو کفر تک پہنچا دیتا ہے۔ گویا یہ محروم قسمت ہونے کا سبب بن جاتا ہے۔

یا کچھ ایسے لوگ ہوتے ہیں جو گناہ بھی کرتے ہیں اور پھر اس پر خوش بھی ہوتے ہیں کہ میں نے فلاں کو ایسے بے وقوف بنایا، میں نے فلاں کے ساتھ ایسے مکر کیا، میں نے فلاں سے یوں اپنا تعلق جوڑا، تو ایسا کرنا ایمان کے سلب ہونے کی وجہ بھی بن جاتا ہے۔

حسن نیت پر اخوانِ یوسف کو نبوت ملنا:

اور ایک یہ ہے کہ بندے کے اوپر نفس غالب ہو، شیطان غالب ہو، یا ماحول غالب آجائے اور بندہ نفس سے مجبور ہو کر گناہ کر لے، مگر اپنے آپ کو مجرم سمجھ رہا ہو، یہ پھر بھی نسبتاً ہلکی بات ہے..... کیوں؟..... اس لیے کہ حضرت یوسف علیہ السلام کے بھائیوں نے یہی تو کیا تھا۔ وہ سمجھ تو رہے تھے کہ بات گڑ بڑ ہے کہ بھائی کو قتل کرنا ٹھیک نہیں، مگر حسد بھی تھا اور کینہ بھی تھا، اور اسی وجہ سے انہوں نے فیصلہ تو کر لیا تھا کہ ﴿اُقْتُلُوا﴾ ”اس کو قتل ہی کر ڈالو“۔ مگر ساتھ یہ بھی نیت تھی کہ ﴿وَتَكُونُوا مِنْ بَعْدِهِ قَوْمًا صَالِحِينَ﴾ ”پھر اس کے بعد تم نیک بن جانا“۔ اس توبہ کی نیت کی برکت دیکھ لیجیے کہ بعد میں ایک وقت ایسا بھی آیا کہ جب انہوں نے حضرت یوسف علیہ السلام کے سامنے اپنے گناہ کا اقرار کیا، معافی مانگی اور حضرت یوسف علیہ السلام نے ان کو معاف کر

دیا۔ نہ صرف یہ ہوا بلکہ اللہ تعالیٰ نے ان کے بھائیوں کو بھی نبوت عطا فرمادی۔
 مفسرین نے لکھا ہے کہ حضرت یعقوب علیہ السلام نے جو یہ کہا تھا: ﴿إِلٰی یَعْقُوبَ﴾ تو انہوں نے خواب کی تعبیر سمجھ لی تھی کہ میرے دوسرے بیٹوں کو انہوں نے ستاروں کی طرح دیکھا ہے اور ستارے منور (نور والے) ہوتے ہیں، ان میں ظلمت نہیں ہوتی اس کا مطلب یہ ہے کہ اگر اللہ تعالیٰ حضرت یوسف علیہ السلام کو بلند درجہ دے گا تو باقی بھائی بھی ستارے تو بنیں گے ہی سہی۔ اس لیے فرمایا کہ آل یعقوب پر اللہ اپنی نعمت مکمل کرے گا۔ چنانچہ کئی تفاسیر کے اندر یہ بات لکھی ہے کہ اللہ رب العزت نے حضرت یوسف علیہ السلام کے بھائیوں کو بھی نبوت سے سرفراز فرمایا تھا۔

وَالْقُوَّةُ فِي غَيْبَتِ الْجَبِّ

”اور اسے کسی اندھے کنویں میں پھینک دو“

بھائیوں کا حتمی فیصلہ:

جب بھائیوں نے حضرت یوسف علیہ السلام کو قتل کرنے کا مشورہ کر لیا تو ان میں سے ایک بھائی کہنے لگا: بھئی! اگر تم نے کچھ کرنا ہی ہے تو اسے قتل نہ کرو، البتہ اسے کسی اندھے کنویں میں ڈال دو۔ یعنی کسی گننام کنویں میں۔ وہاں سے کسی قافلے کے مسافر اس کو اٹھا کر لے جائیں گے۔ اس طرح یہ تمہاری نگاہوں سے دور ہو جائے گا، تمہارا تو مطلب اس سے بھی پورا ہو جائے گا کہ پھر والد صاحب کے سامنے وہ نہیں ہوگا۔ بلکہ تم ہی ہو گے اور ساری محبتیں تم ہی انجوائے کرو گے۔ چنانچہ بھائیوں نے اسی بات کو حتمی قرار دیا اور حضرت یعقوب علیہ السلام کے پاس آ گئے۔



قَالُوا يَا أَبَانَا مَا لَكَ لَا تَأْمُرُنَا عَلَىٰ يَوْسُفَ وَإِنَّا لَهُ لَنَاصِحُونَ ﴿١١﴾
 لَنَاصِحُونَ ﴿١٢﴾ أَرْسَلَهُ مَعَنَا غَدًا يَرْتَعُ وَيَلْعَبُ وَإِنَّا لَهُ لَحَافِظُونَ ﴿١٣﴾
 قَالَ إِنِّي لَيَحْزُنُنِي أَنَّ تَذْهَبُوا بِهِ وَأَخَافُ أَنْ يَأْكُلَهُ الذِّئْبُ
 وَأَنْتُمْ عَنْهُ غَافِلُونَ ﴿١٤﴾ قَالُوا لَئِنْ أَكَلَهُ الذِّئْبُ وَنَحْنُ
 عُصْبَةٌ إِنَّا إِذًا الْخَاسِرُونَ ﴿١٥﴾ فَلَمَّا ذَهَبُوا بِهِ وَاجْتَمَعُوا أَن
 يُجْعَلُوهُ فِي غَيْبَتِ الْجُبِّ وَأَوْحَيْنَا إِلَيْهِ لَتُنَبِّئَنَّهُمْ بِأَمْرِهِمْ
 هَذَا وَهُمْ لَا يَشْعُرُونَ ﴿١٦﴾

[ان بھائیوں نے (اپنے والد سے) کہا: ”ابا! یہ آپ کو کیا ہو گیا ہے کہ آپ یوسف کے معاملے میں ہم پر اطمینان نہیں کرتے؟ حالانکہ اس میں کوئی شک نہ ہونا چاہیے کہ ہم اس کے پکے خیر خواہ ہیں، کل آپ اسے ہمارے ساتھ (تفریح کے لیے) بھیج دیجیے، تاکہ وہ کھائے پیئے اور کچھ کھیل کود لے۔ اور یقین رکھیے کہ ہم اس کی پوری حفاظت کریں گے“ یعقوب نے کہا: ”تم اسے لے جاؤ گے تو مجھے (اس کی جدائی کا) غم ہوگا، اور مجھے اندیشہ بھی ہے کہ کسی وقت جب تم اس کی طرف سے غافل ہو تو کوئی بھیڑیا اسے کھا جائے“ وہ بولے ”ہم ایک مضبوط جتھے کی شکل میں ہیں، اگر پھر بھی بھیڑیا اسے کھا جائے تو ہم تو بالکل ہی گئے گزرے ہوئے۔“ پھر ہوا یہ کہ جب وہ ان کو ساتھ لے گئے اور انہوں نے یہ طے کر ہی رکھا تھا کہ انہیں ایک اندھے کنویں میں ڈال دیں گے، (چنانچہ ڈال بھی دیا) تو ہم نے یوسف پر وحی بھیجی کہ (ایک وقت آئے گا جب) تم ان سب کو جتلاؤ گے کہ

انہوں نے یہ کیا کام کیا تھا، اور اس وقت انہیں پتہ بھی نہ ہوگا (کہ تم کون ہو؟) [

وَإِنَّا لَهُ لَنَاصِحُونَ

”اور بے شک ہم اس کے بچے خیر خواہ ہیں“

فائدہ 15

ہر گمراہ کرنے والا، خیر خواہ کے روپ میں آتا ہے

یہ بات ذہن میں رکھیے گا کہ ہر گمراہ کرنے والا ہمیشہ خیر خواہ بن کے آتا ہے۔ کوئی عقیدے کا فساد پھیلانے یا عمل کا فساد پھیلانے، وہ بن کر ناصح ہی آئے گا۔ دیکھیں! شیطان حضرت آدم علیہ السلام اور اماں حوا کے پاس ناصح ہی تو بن کے آیا تھا۔ اس نے دونوں کے سامنے قسمیں کھائیں اور کہا:

﴿إِنِّي لَكُمْ مِنَ النَّاصِحِينَ﴾

”بے شک میں تم دونوں کا بڑا خیر خواہ ہوں“

اس نے خیر خواہی کے رنگ میں آ کے بدخواہی کی۔

آج کے دور میں بھی اسی طرح ہوتا ہے۔ ایک نیک نوجوان کو جو دوست برے راستے پر لے جاتے ہیں، وہ اصل میں اس کے خیر خواہ بنتے ہیں اور کہتے ہیں کہ تمہارے اصل دوست تو ہم ہیں، تب دوسرا اس پر اعتماد کرتا ہے اور گمراہ ہو جاتا ہے۔ اسی طرح جو نیک بچیوں کو برائی کی طرف لے جاتے ہیں، وہ بھی شروع میں خیر خواہ بن کے آتے ہیں اور کہتے ہیں: ہم تو نکاح کرنا چاہتے ہیں، ہم تمہیں اپنانا چاہتے ہیں

اور بچی کے لیے یہ ایسا ٹریپ ہوتا ہے کہ وہ اعتماد کر جاتی ہے اور پھر اس کے بعد وہ راستے سے بھٹک جاتی ہے۔

خیر خواہ اور بد خواہ کی پہچان:

یہاں ایک سوال پیدا ہوتا ہے کہ نیکی کی بات کرنے والا بھی خیر خواہ بن کے آتا ہے اور برائی کی بات کرنے والا بھی خیر خواہ کی شکل میں آتا ہے، اب پتہ کیسے چلے کہ ان میں سے حقیقی خیر خواہ کون ہے اور بد خواہی کرنے والا کون ہے؟

قرآن پاک نے فیصلہ دے دیا کہ تمہارے اصل خیر خواہ انبیاء علیہم السلام تھے، جنہوں نے آکر اپنی قوم سے کہا تھا:

﴿أَنَا لَكُمْ نَاصِحٌ أَمِينٌ﴾

”میں خیر خواہ ہوں اور امین بھی ہوں“

اس سے پتہ چلا کہ جو خیر خواہ تو بنے، مگر ہو بد دیانت بھی ہو، اس کا مطلب یہ ہے کہ وہ گمراہ کرنے والا بندہ ہے۔

قرآن مجید کے ان دو الفاظ ﴿نَاصِحٌ أَمِينٌ﴾ سے بات نکھر کے سامنے آگئی کہ جو خیر خواہی کا دعویٰ کرے تو یہ دیکھو کہ وہ کرنے کو کیا کہہ رہا ہے۔ اگر وہ راستے سے بھٹکا رہا ہے، نشہ آور چیزوں پہ لگا رہا ہے، تعلیم سے ہٹا کر برے کاموں میں لگا رہا ہے تو اس کا یہ مطلب ہے کہ وہ خائن ہے، امین نہیں ہے۔

حضرت یوسف علیہ السلام کے بھائیوں نے بھی کہا:

﴿وَأَنَا لَهُ لَنَاصِحُونَ﴾

حالانکہ ان کے دلوں میں خیانت تھی اور زبان پر بظاہر نصیحت تھی۔

يُرْتَعُ وَيَلْعَبُ

”تا کہ وہ کھائے اور کچھ کھیل کود لے“

فائدہ 16

کھیل کود کی شرعی حیثیت

کھیلنے کے بارے میں شریعت نے حدود متعین کی ہیں..... چونکہ یہ ایک ایسا مسئلہ ہے جو ذہنوں میں کلیئر نہیں ہوتا، اس لیے اس کی وضاحت کرنا ضروری ہے..... بعض لوگ یہ سمجھتے ہیں کہ دین اسلام میں کھیل کود کرنا ہے ہی نہیں، اور بعض لوگ یہ سمجھتے ہیں کہ ہر چیز ہی جائز ہے۔ یہ دونوں باتیں غلط ہیں۔ شریعت نے جائز چیز کو جائز اور ناجائز کو ناجائز کہا ہے۔

کھیل کود جائز ہونے کی شرائط

کھیل کود کے جائز ہونے کی پانچ شرائط ہیں۔

- ①..... ستر کھلا ہوا نہیں ہونا چاہیے۔ چنانچہ ہر وہ کھیل کود جس کے اندر انسان کا ستر ننگا ہوتا ہو، وہ حرام ہے۔ مثلاً فٹ بال کھیل رہے ہیں اور کچھا پہنا ہوا ہے اور آدھی رانیں ننگی ہیں، تو یہ حرام ہے۔ اسی طرح سومنگ (تیراکی) کر رہے ہیں اور ایسے کپڑے پہنے ہوئے ہیں کہ ستر ہی ننگا ہو رہا ہے، تو یہ بھی حرام ہے۔
- ②..... وہ مخلوط کھیل نہیں ہونا چاہیے۔ اب یہ نہیں ہے کہ اگر سومنگ ہو رہی ہے تو اس میں مرد بھی حصہ لے رہے ہوں اور عورتیں بھی۔ اگر مخلوط کھیل ہوگا تو وہ ناجائز ہوگا۔
- ③..... کھیل میں موسیقی کا استعمال نہیں ہونا چاہیے۔ اگر موسیقی کا استعمال ہوگا تو وہ

کھیل بھی حرام ہوگا۔

۴..... ناچنا کودنا نہیں ہونا چاہیے۔ اگر کھیل میں ناچنا کودنا شامل ہوگا تو بھی وہ حرام ہوگا۔

۵..... اگر کھیل میں فقط کفار کی نقالی ہوگی تو ((مَنْ تَشَبَهَ بِقَوْمٍ فَهُوَ مِنْهُمْ)) کے مصداق وہ بھی حرام ہوگا۔

یہ ایسے پانچ اصول ہیں کہ جن کی بنیاد پر پرکھ کر یہ فیصلہ کر سکتے ہیں کہ فلاں کھیل جائز ہے یا فلاں کھیل ناجائز ہے۔

کھیل کود کے زریں اصول:

اب چند اصول سمجھ لیجیے۔

۱..... اگر تو کسی کھیل میں نہ دین کا فائدہ ہو نہ دنیا کا، تو شریعت نے اس کو لہو کہہ کر منع فرما دیا، کہ یہ جائز نہیں ہے۔

۲..... اگر دین اور دنیا کا فائدہ تو ہو مگر اس کی وجہ سے اعمال میں غفلت ہو جاتی ہو، تو یہ بھی ناجائز ہو جائے گا۔ مثلاً: کرکٹ کا میچ دیکھنے کے لیے بیٹھے ہیں اور اس کی وجہ سے نماز قضا ہو گئی۔ اگرچہ کھیل تو جائز دیکھ رہے تھے مگر اعمال میں غفلت ہو جانے کی وجہ سے ایسا کھیل دیکھنا ناجائز ہو جائے گا۔

۳..... اگر دین اور دنیا کا فائدہ تو ہو مگر شریعت کے احکام کے خلاف ہو تو پھر بھی ناجائز ہے۔

ہم ہر کھیل کو ان اصولوں کے مطابق جانچیں گے اور دیکھیں گے کہ کون سا کھیل جائز ہے اور کون سا کھیل ناجائز ہے۔ قیامت تک نئے کھیل آتے رہیں گے۔ دین اسلام کا حسن دیکھیے کہ ہم دین اسلام کے اصولوں کے مطابق ان کھیلوں کو ناپ تول

کریں گے، اگر ان اصولوں پر پورا اتریں گے تو جائز اور اگر پورے نہیں اتریں گے تو ناجائز ہوں گے۔ مثال کے طور پر: اگر پورے کپڑوں کے ساتھ فٹ بال کھیلتے ہیں تو یہ جائز ہے، مگر

..... نماز قضا نہ ہو۔

..... مخلوط مجمع نہ ہو۔

..... موسیقی نہ ہو۔

..... ناچ نہ ہو۔

یہ سب چیزیں نہ ہوں، فقط فٹ بال کا میچ کھیل رہے ہوں تو وہ جائز ہے۔ اسی

طرح

..... ہاکی کھیلنا جائز ہے۔

..... والی بال کھیلنا جائز ہے۔

..... ٹینس کھیلنا جائز ہے۔

..... بیڈمنٹن کھیلنا جائز ہے۔

..... باسکٹ بال کھیلنا جائز ہے۔

..... کشتی کھیلنا جائز ہے۔

..... کبڈی کھیلنا جائز ہے۔

..... تیراکی (سومنگ) جائز ہے۔

..... دوڑ کا مقابلہ کرنا جائز ہے۔

..... تیراندازی کرنا جائز ہے۔

..... گھڑ سواری کا مقابلہ کرنا جائز ہے۔

..... نیزہ بازی کا مقابلہ کرنا جائز ہے۔

یہ سب امور جائز ہیں مگر اصول اپنی جگہ رہیں گے کہ ان کھیلوں کے دوران نہ تو احکام شریعت ٹوٹنے چاہئیں اور نہ ہی احکام شریعت چھوٹنے چاہئیں۔
شطرنج ایک کھیل تھا، اس میں لوگ اتنا مصروف ہو جاتے تھے کہ ان کو نمازوں کا پتہ ہی نہیں چلتا تھا۔ چنانچہ حنفیہ نے تو اس کو مکروہ کہا، مگر مالکیہ نے اسے اس شرط کے ساتھ جائز قرار دیا کہ نماز قضا نہ ہو۔

اس شطرنج پر آج کی کمپیوٹر گیمز کو قیاس کریں گے۔ کمپیوٹر گیمز میں ورزش تو ہے نہیں، جس سے جسم کا فائدہ ہوتا۔ ہاں ایہ کہہ سکتے ہیں کہ یہ ایک ذہنی گیم ہے اور اس سے ذہنی ورزش ہو جاتی ہے۔ اس سے معلوم ہوا کہ یہ بھی شطرنج کی طرح ہی کی ایک گیم ہے۔ یہ بھی اس وقت تک جائز ہے جب تک احکام شریعت چھوٹے بھی نہیں اور احکام شریعت ٹوٹے بھی نہیں۔ اگر احکام شریعت چھوٹ جائیں گے یا ٹوٹ جائیں گے تو یہ کمپیوٹر گیمز بھی ناجائز ہو جائیں گی۔

اسی طرح ایسی گیمز جن میں عورتوں کے ننگے جسم ہوں تو بھی وہ ناجائز ہو جائیں گی۔ یعنی ہر وہ چیز جس کو شریعت نے گناہ کہا ہو، وہ گیمز میں نہیں ہونی چاہیے۔

صحت افزا تفریح کی حوصلہ افزائی:

دین اسلام نے ورزش والے اور جسم کو نفع پہنچانے والے تمام کھیل کھیلنے کی اجازت دی ہے۔ اور ایسے کھیل ہی فائدہ دیتے ہیں۔ اسی لیے آپ دیکھیں گے کہ مدارس کے اندر طلبا سا رادن پڑھتے ہیں اور عصر کے بعد اساتذہ کی نگرانی میں اور ان کی ہمراہی میں وہ اپنے کھیل بھی کھیلتے ہیں۔ یہ اچھی بات ہے۔ اس سے جسم کی ورزش ہو جاتی ہے۔ بھئی! ہم نے اپنی قوم کو لنگڑا لولا تو نہیں بنانا، عضو معطل تو نہیں بنانا کہ ان

کو یہ کہیں کہ تم نے ایک قدم بھی نہیں بھاگنا۔ یہ کام کرنے چاہئیں تاکہ اچھی صحت حاصل ہو سکے۔ مگر ان کاموں کے کرنے میں شریعت کے احکام مقدم ہوں گے۔ یاد رکھیں! اچھی صحت کی وجہ سے دماغ بھی اچھا کام کرتا ہے۔ انگریزی کا مقولہ ہے:

A sound mind is in a sound body.

”ایک صحت مند دماغ، صحت مند جسم میں ہوتا ہے“

رَأَيْتُ لِيَحْزُنُنِي أَنْ تَذْهَبُوا بِهِ

”تم اسے لے جاؤ گے تو مجھے غم ہوگا“

غم پہنچنے سے قبل اندیشہ غم:

جب بھائیوں نے کہا: ہمارے ساتھ یوسف کو بھیجیں، ہم کھیلیں گے، کھائیں پئیں گے اور اس کی حفاظت کریں گے، تو حضرت یعقوب عليه السلام ان کی نیت کو پہچان گئے۔ اس لیے کہ اللہ تعالیٰ نے ان کو فراست مومنانہ عطا کی ہوئی تھی۔ چنانچہ فرمایا: اگر تم اسے لے جاؤ گے تو مجھے اس کی جدائی کا غم ہوگا اور مجھے یہ اندیشہ بھی ہے کہ کسی وقت جب تم اس کی طرف سے غافل ہو تو کوئی بھیڑیا اسے کھا جائے۔

عام طور پر ایسا ہوتا ہے کہ بڑوں کے ساتھ چھوٹے جاتے ہیں تو بڑے تھوڑی دیر کے لیے تو ان کا خیال رکھتے ہیں اور پھر اپنے کھانے پینے، بھاگنے دوڑنے کی وجہ سے چھوٹوں کی طرف دھیان نہیں رہتا۔ حضرت یعقوب عليه السلام اس بات کو پہلے ہی سمجھ گئے کہ یہ اپنے بھائی سے غافل ہو سکتے ہیں۔ جس کے نتیجے میں ہو سکتا ہے کہ کوئی بھیڑیا اس کو کھا جائے۔ اس لیے فرمایا:

﴿رَأَيْتُ لِيَحْزُنُنِي﴾ ”مجھے غم ہوگا“

اگر محبوب کو غم پہنچے تو بھی غم ہوتا ہے، اور اگر غم پہنچنے کی توقع ہو تو بھی دل مغموم ہوتا ہے۔ یہی وجہ ہوتی ہے کہ ماں پریشان ہو کر کہتی ہے: جی! میرا بچہ کھاپی نہیں رہا، کہیں یہ بیمار نہ ہو جائے۔ ابھی بیماری شروع نہیں ہوئی ہوتی اور وہ پہلے ہی پریشان ہو جاتی ہے۔ یہ حزن کہلاتا ہے۔

فائدہ 17

ایک غلط استدلال کی وضاحت

یہاں پر ایک نکتے کی بات سن لیجیے۔..... جب سیدنا صدیق اکبر رضی اللہ عنہ نبی اکرم صلی اللہ علیہ وسلم کی معیت میں غار ثور میں گئے تو اس وقت ان کے دل میں ایک غم تھا کہ کہیں کفار پکڑ نہ لیں اور میرے آقا صلی اللہ علیہ وسلم کو ایذا نہ پہنچائیں۔ ان کے اس غم کی کیفیت کو دیکھ کر نبی صلی اللہ علیہ وسلم نے فرمایا تھا:

﴿لَا تَحْزَنْ إِنَّ اللَّهَ مَعَنَا﴾ ”تو ڈر نہیں، اللہ ہمارے ساتھ ہے“

اہل تشیع حضرات اس آیت کو سامنے رکھ کر کہتے ہیں: صدیق اکبر رضی اللہ عنہ معاذ اللہ بزدل تھے، چھوٹے دل والے تھے۔ جبکہ حضرت علی رضی اللہ عنہ بہت بہادر تھے۔ وہ اس حزن کے لفظ سے ”بزدلی والا“ مطلب نکالتے ہیں۔ حالانکہ یہ بات کا غلط مطلب نکلنے والی بات ہے۔ کیونکہ محبوب کی جدائی ہو، یا محبوب سے بعد ہو، یا محبوب کو تکلیف پہنچے، تو غم کا ملنا، یہ فطری چیز ہے۔

ہم اس سلسلے میں چند احادیث مبارکہ پیش کرتے ہیں۔

◎..... خاتونِ جنت سیدہ فاطمہ الزہراء رضی اللہ عنہا جو ان کے نزدیک شاید نبوت سے بھی بلند درجہ رکھنے والی خاتون ہیں، ان کو بھی حزن ہوا..... وہ کیسے؟..... وہ اس طرح کہ جب

اللہ تعالیٰ کے حبیب ﷺ کی وفات ہوئی تو سیدہ فاطمہ الزہراءؑ پر اس صدمے کا شدید اثر ہوا۔ حدیث پاک میں ہے:

كَانَتْ أَشَدَّ النَّاسِ تَوْجَعًا لَوْفَاةِ رَسُولِ اللَّهِ ﷺ، حَيْثُ حَزِنَتْ
لِفِرَاقِ وَالِدِهَا ﷺ حُزْنًا شَدِيدًا وَ أَخَذَتْ تَذْبُلُ رِضْوَانَ اللَّهِ
عَلَيْهَا مِنْ جَرَاءِ ذَلِكَ يَوْمًا بَعْدَ يَوْمٍ حَتَّى تُوُفِّيَتْ بَعْدَ سِتَّةِ أَشْهُرٍ
مِنْ وِفَاةِ رَسُولِ اللَّهِ ﷺ

”نبی ﷺ کی وفات پر فاطمہ الزہراءؑ سب سے زیادہ درد مند اور پر غم تھیں، اس لیے کہ والد گرامی کی وفات پر ان کو حزن ہوا، اور یہ حزن بھی بڑا شدید تھا۔ اور وہ (اس غم میں) پھلنے لگ گئیں۔ وہ ہر دن اس غم کے اندر پکھل رہی تھیں۔ حتیٰ کہ نبی ﷺ کی وفات کے چھ مہینے بعد وہ اس دنیا سے پردہ فرما گئیں“

اب یہاں بھی تو ”حزن“ کا لفظ استعمال ہوا ہے۔ تو کیا حزن کا ترجمہ یہاں بھی بزدلی کریں گے؟

○..... ایک روایت اور بھی سنیے! حدیث پاک میں ہے:

لَمَّا تُوفِّيَ النَّبِيُّ ﷺ حَزِنَتْ عَلَيْهِ وَ بَكَتُهُ وَ قَالَتْ يَا أَبَتَاهُ! إِلَى
جِبْرِئِيلَ نُنْعَاهُ! يَا أَبَتَاهُ! أَجَابَ رَبًّا دَعَاهُ! يَا أَبَتَاهُ! جَنَّةُ الْفِرْدَوْسِ
مَاوَاهُ! وَ قَالَتْ بَعْدَ دَفْنِهِ: يَا أَنَسُ! كَيْفَ طَابَتْ أَنْفُسُكُمْ أَنْ
تَحْتُوا التُّرَابَ عَلَى رَسُولِ اللَّهِ ﷺ

”جب نبی ﷺ کی وفات ہوئی تو سیدہ فاطمہ الزہراءؑ بہت غم زدہ ہوئیں، اور روئیں اور کہنے لگیں: يَا أَبَتَاهُ إِلَى جِبْرِئِيلَ نُنْعَاهُ يَا أَبَتَاهُ! أَجَابَ رَبًّا

دَعَاہُ يَا اَبَتَاهُ اَجَنَّةُ الْفِرْدَوْسِ مَا وَاہِ اور جب نبی ﷺ کو دفن کر دیا گیا تو انہوں نے حضرت انس رضی اللہ عنہ سے کہا: اے انس! تمہارے دلوں نے یہ کیسے گورا کر لیا کہ تم اللہ کے حبیب ﷺ کی قبر پر مٹی ڈالو!“

یہ محبوب سے جدائی کا ایک فطری غم ہوتا ہے۔ حتیٰ کہ محبوب پر کسی پریشانی کے آنے کا بھی غم ہوتا ہے۔

نبی و رحمت ﷺ کے لیے حزن کا لفظ:

یہی لفظ نبی ﷺ کے لیے بھی استعمال ہوا۔ اللہ تعالیٰ قرآن مجید فرماتے ہیں:

اے میرے محبوب ﷺ! اگرچہ ان کافروں نے آپ کے ساتھ مکر کیا، اس پر صبر کیجیے، آپ غم زدہ نہ ہو جانا۔

◎..... جب نبی ﷺ نے اپنے بیٹے حضرت ابراہیم رضی اللہ عنہ کو دفن فرمایا تو آپ ﷺ کی مبارک آنکھوں میں آنسو تھے۔ صحابہ کرام رضی اللہ عنہم نے پوچھا: اے اللہ کے نبی ﷺ! آپ بھی رورہے ہیں؟ فرمایا:

«الْقَلْبُ يَحْزَنُ وَالْعَيْنُ تَدْمَعُ وَاِنَّا بِفِرَاقِكَ يَا اِبْرَاهِيْمُ
لَمَحْزُوْنُوْنَ»

”دل مغموم ہے اور آنکھ رورہی ہے، اے ابراہیم! تیرے فراق میں ہم بڑے غم زدہ ہیں“

یہ اللہ کے حبیب ﷺ کا غمزدہ ہونا، کس بات کی علامت تھی؟ اس سے کوئی معاذ اللہ یہ کہہ سکتا ہے کہ ان کے اندر جو انمردی نہیں تھی، یا بہادری نہیں تھی، یا جرأت نہیں تھی؟ یہ غم کا آجانا ایک فطری چیز ہوتی ہے۔

①..... ایک صحابی رضی اللہ عنہ تھے۔ وہ اونچا ذکر کرتے تھے۔ جب وہ قرآن پڑھتے تھے تو دوسرے صحابہ حیران ہوتے تھے۔ ان کی وفات ہو گئی۔ نبی علیہ السلام نے انہیں خود اپنے مبارک ہاتھوں سے دفن کیا اور دعا مانگی:

«أَوْسَعَ اللَّهُ عَلَيْهِ»

یہ دعا سن کر بعض صحابہ رضی اللہ عنہم نے پوچھا:

يَا رَسُولَ اللَّهِ! لَقَدْ حَزِنْتَ عَلَيْهِ؟

”اے اللہ کے رسول! کیا آپ ان کی وفات پر بہت زیادہ غم زدہ ہوئے؟“

نبی علیہ السلام نے فرمایا:

«أَجَلٌ إِنَّهُ كَانَ يُحِبُّ اللَّهَ وَرَسُولَهُ»

”ہاں یہ اللہ اور اس کے رسول سے محبت کرتا تھا (اس کو دفن کرتے ہوئے

مجھے بہت صدمہ ہوا ہے)“

حضرت یعقوب علیہ السلام نے ﴿لَيَحْزُنُنِي﴾ کا لفظ استعمال فرمایا..... یہ بہادر

لوگوں کے لیے بھی استعمال ہو سکتا ہے..... یہی لفظ حضرت ابو بکر صدیق رضی اللہ عنہ کے لیے

بھی استعمال ہوا۔ نبی علیہ السلام نے حضرت صدیق اکبر رضی اللہ عنہ کو جو فرمایا: ﴿لَا تَحْزَنْ

إِنَّ اللَّهَ مَعَنَا﴾ یہ تسلی دینے کے لیے تھا۔

فراق کا غم:

یہ فراق بڑی عجیب چیز ہوتی ہے۔ اللہ تعالیٰ کسی عاشق کو فراق میں مبتلا نہ کرے۔

ویسے دل تو چاہتا ہے کہ کبھی یہ فراق مل جائے تو ہم اسے فراق کا مزہ چکھا دیں

..... موت کی گھڑی کا غم تو تھوڑی دیر کا ہوتا ہے اور فراق کا غم تو عاشق کے لیے ہمیشہ کا

ہوا کرتا ہے۔

وَأَخَافُ أَنْ يَأْكُلَهُ الذِّئْبُ

”مجھے اندیشہ ہے کہ اس کو کہیں بھیڑیا نہ کھالے“

حضرت یعقوب علیہ السلام کی فراست:

حضرت یعقوب علیہ السلام نے یہ اپنی فراست کی وجہ سے پہچان لیا تھا۔
یہ فراست مومن کو تقویٰ کی وجہ سے عطا ہوتی ہے۔ اس لیے نبی صلی اللہ علیہ وسلم نے فرمایا:

((اتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ))

”مومن کی فراست سے ڈرو، وہ اللہ کے نور سے دیکھتا ہے“

صاحبِ فراست ہستیاں

کتابوں میں لکھا ہے کہ تین لوگوں کی فراست بڑی عجیب تھی۔

①..... عزیز مصر کی فراست، کہ اس نے حضرت یوسف علیہ السلام کو دیکھتے ہی پہچان لیا تھا کہ یہ بڑی صفات والا بچہ ہے۔ اس لیے اس نے اپنی بیوی سے کہا تھا کہ اسے اچھے انداز سے رکھنا، ہمیں اس سے فائدہ ہوگا۔

②..... فرعون کی بیوی کی فراست، کہ اس نے حضرت موسیٰ علیہ السلام کو دیکھ کر پہچان لیا تھا۔ اس نے کہا تھا:

﴿عَسَىٰ أَنْ يَنْفَعَنَا أَوْ نَتَّخِذَهُ وَلَدًا﴾

③..... سیدنا صدیق اکبر رضی اللہ عنہ کی فراست، کہ انہوں نے حضرت عمر رضی اللہ عنہ کو پہچان لیا تھا کہ اگر میں اپنے بعد ان کو خلیفہ بناؤں گا تو یہ اسلام کے مضبوط ہونے میں مدد دیں گے۔

واقعی ان تینوں کی فراست بڑی عجیب تھی۔ مگر اس کے ساتھ دو اور ہستیاں کی فراست بھی عجیب ہے۔ اس طرح تین اور دو پانچ ہستیاں بن جائیں گی۔

①..... حضرت شعیب علیہ السلام کی بیٹی کی فراست، کہ جب اس نے حضرت موسیٰ علیہ السلام کو دیکھا تو والد کو جا کر رپورٹ دی:

﴿إِنَّهُ قَوِيٌّ أَمِينٌ﴾

”بے شک وہ (نوجوان) بڑا قوی اور بڑا امانت دار ہے“

اس نے پہچان لیا تھا کہ اس نوجوان کے اندر کتنی پاکدامنی ہے، کتنا یہ قوی ہے، اور کتنا یہ اپنے فرائض کا احساس کرنے والا ہے، اور کتنا یہ دوسرے کی تکلیف کو بانٹنے والا ہے۔ اس نے جا کر اپنے والد حضرت شعیب علیہ السلام کو بتایا اور اللہ تعالیٰ نے اسی بچی کے ساتھ ان کا نکاح کر دیا۔

②..... ایک اور ہستی بھی تھی..... کتابوں میں لکھا ہے یا نہیں،..... اس کی فراست پہ بھی قربان جائیں..... وہ کون تھیں؟..... وہ حضرت خدیجہ الکبریٰ رضی اللہ عنہا تھیں۔ ان کی فراست نے محمد بن عبد اللہ کو پہچان لیا تھا کہ یہ آنے والے وقت میں محمد رسول اللہ صلی اللہ علیہ وسلم بن جائیں گے۔ اس لیے انہوں نے نکاح کا پیغام بھیجا تھا۔

حضرت عمر رضی اللہ عنہ کی فراست:

حضرت عمر رضی اللہ عنہ کی فراست کا واقعہ سن لیجیے۔ ایک عورت ان کے پاس آئی اور کہنے لگی: امیر المؤمنین! میرا خاوند ساری رات تہجد پڑھتا ہے اور سارا دن روزہ رکھتا ہے۔ یہ کہنے کے بعد وہ چلی گئی۔ اب لوگ بڑے حیران ہوئے کہ یہ آئی ہے اور اپنے خاوند کی تعریف کر کے چلی گئی ہے۔ امیر المؤمنین نے پہچان لیا اور فرمایا: نہیں! یہ شکوہ

کر کے گئی ہے۔ کسی نے پوچھا: وہ کیسے؟ فرمایا: اس لیے کہ اگر وہ ساری رات تہجد پڑھے گا اور سارا دن روزہ رکھے گا تو گھر والوں کے لیے وقت کب نکالے گا۔

چنانچہ انہوں نے ابی ابن کعب رضی اللہ عنہ کو جو اس وقت کے قاضی تھے، فرمایا کہ اس کا فیصلہ کرو۔ انہوں نے اس کے خاوند کو بلایا اور فرمایا: بھئی! آپ تو بڑے عبادت گزار ہیں۔ انہوں نے کہا: ہاں، کوشش کرتا ہوں۔ اس پر قاضی صاحب نے فرمایا: تین دن تک رات کو تہجد پڑھیں اور دن میں روزہ رکھیں، مگر چوتھے دن ان کاموں سے چھٹی کریں اور گھر والوں کے ساتھ ٹائم گزاریں۔

جب انہوں نے فیصلہ کر لیا تو لوگ ان کے فیصلے پر بھی حیران ہوئے اور پوچھا: جی! آپ نے یہ کہاں سے نکتہ نکالا؟ انہوں نے کہا: دیکھو! اللہ تعالیٰ نے ایک مرد کو ایک وقت میں زیادہ سے زیادہ چار شادیوں کی اجازت دی ہے۔ چنانچہ اگر کسی آدمی کی چار شادیاں ہوں تو ہر بیوی کی باری ہر چوتھے دن آئے گی۔ اس لیے میں نے کہا کہ تم تین دن تو اپنی مرضی سے گزار سکتے ہو، لیکن چوتھا دن تمہیں اپنے اہل خانہ کو دینا پڑے گا۔

اللہ اکبر! اللہ تعالیٰ یہ فراست مومنانہ انسان کو تقویٰ کی بنیاد پر عطا فرماتے ہیں۔

حضرت علی رضی اللہ عنہ کی فراست:

ایک مرتبہ حضرت علی رضی اللہ عنہ کے پاس ایک مقدمہ آیا۔ وہ مقدمہ بڑا عجیب تھا۔ ایک نوجوان لڑکا اور ایک عورت ان کے سامنے پیش ہوئے۔ لڑکا اس عورت کے بارے میں کہتا تھا ”یہ میری ماں ہے“ اور عورت کہتی تھی: ”یہ میرا بیٹا نہیں ہے“

اب سب پریشان تھے کہ عورت کہتی ہے کہ میرا بیٹا نہیں ہے اور لڑکا کہتا ہے کہ یہ میری ماں ہے۔ حضرت علی رضی اللہ عنہ نے عورت سے بار بار پوچھا، مگر وہ نہ مانی اور بیٹا

ہونے سے مسلسل انکار کرتی رہی۔ حضرت علی رضی اللہ عنہ نے عورت سے پوچھا: تیرا خاوند ہے؟ اس نے کہا: نہیں، میرا خاوند اس وقت نہیں ہے۔ انہوں نے فرمایا: اچھا میں اس لڑکے سے تیرا نکاح کرتا ہوں۔ جب انہوں نے کہا کہ میں تیرا اس لڑکے سے نکاح کرتا ہوں تو وہ کہنے لگی: ”نہیں نہیں“ یہ میرا بیٹا ہے۔

دراصل وہ پہچان گئے تھے۔ لہذا پھر ایسی بات کی کہ اس وقت حقیقت کھل کر سامنے آگئی۔

پھر حضرت علی رضی اللہ عنہ نے پوچھا: تو انکار کیوں کرتی تھی؟ اس نے جواب دیا: جی! میرے بھائی نے میرا نکاح ایک حبشی سے کر دیا تھا اور میں سفر میں اس حبشی کے ساتھ کچھ عرصہ رہی اور پھر وہ فوت ہو گیا۔ اس کے بعد میرا بیٹا ہوا۔ پھر میں اپنے گھر واپس لوٹ آئی اور میں نے وہ بیٹا کسی عورت کو دے دیا تھا۔ اب جب یہ بڑا ہوا تو یہ تلاش کرتے کرتے میرے تک پہنچا ہے، مجھے اس بات سے عار محسوس ہوتی تھی کہ ایک کالا حبشی بچہ اپنی نسبت میرے ساتھ کرے، جبکہ میرے زیادہ رشتے داروں کو اس کا پتہ ہی نہیں۔ اس لیے میں نے اسے بیٹا تسلیم کرنے سے انکار لیا تھا۔

قاضی ایاس رضی اللہ عنہ کی فراست:

قاضی ایاس رضی اللہ عنہ مشہور قاضی گزرے ہیں۔ ان کو اللہ تعالیٰ نے بڑی فراست دی تھی۔ ان کے پاس ایک مقدمہ آیا۔ ایک بندے نے دوسرے کو پیسے دینے تھے۔ دینے والے نے دے بھی دیے اور لینے والے نے لے بھی لیے، اور ساتھ مقدمہ بھی کر دیا کہ اس نے ابھی میرے پیسے دینے ہیں۔ چنانچہ اس نے مقدمہ کیا کہ اس نے میرے پیسے دینے تھے اور ابھی تک دیے نہیں۔ اور دینے والا کہتا ہے کہ میں اس کو دے چکا ہوں۔ قاضی صاحب نے پوچھا: تمہارا کوئی گواہ بھی ہے؟ اس نے کہا: جی!

گواہ تو کوئی نہیں ہے، اس نے اکیلے میں مانگے تھے اور میں نے اس کو دے دیے۔
..... ایسی صورت میں قاضی کے لیے کتنا مشکل ہوتا ہے کہ جب کوئی گواہ بھی نہ ہو۔ وہ
حقیقت کو کیسے پہچانے؟ یہاں فراست کام آتی ہے..... قاضی ایسا رحمۃ اللہ علیہ نے پوچھا:
تم نے اس کو کہاں پیسے دیے تھے؟ دینے والے نے کہا: جی! فلاں درخت کے نیچے
دیے تھے۔ قاضی صاحب نے اس کو سمجھایا کہ ہو سکتا ہے کہ تم دینے کا ارادہ رکھتے ہو
، لیکن تمہارے وہ پیسے زمین پر پڑے رہ گئے ہوں، یا کہیں گر گئے ہوں، ذرا جا کر اس
درخت کے نیچے دیکھو کہ کہیں پڑے ہی نہ ہوں۔ چنانچہ انہوں نے پیسے دینے والے کو
اس درخت کی طرف بھیج دیا اور خود جان بوجھ کر کسی اور کام میں مشغول ہو گئے۔

اس مشغولی کے دوران تھوڑی دیر کے بعد چانک وہ لینے والے شخص سے پوچھتے
ہیں کیا وہ اس درخت کے نیچے پہنچ گیا ہوگا؟ اس نے کہا نہیں۔ اس پر قاضی صاحب
کہنے لگے: اس کا مطلب یہ ہے کہ تو نے پیسے لے لیے ہیں۔ کیونکہ تجھے اس درخت کا
پتہ ہے کہ وہ درخت کون سا تھا۔

امام اعظم ابوحنیفہ رحمۃ اللہ علیہ کی فراست:

امام اعظم ابوحنیفہ رحمۃ اللہ علیہ کو بھی اللہ تعالیٰ نے بڑی فراست مومنانہ عطا کی تھی۔
ایک مرتبہ ایک عورت ان کے پاس آئی اور اس نے ایک سیب بھیجا جو ہلکے سرخ رنگ کا
تھا۔ امام اعظم رحمۃ اللہ علیہ چونکہ مجلس میں تھے اور وہاں سے اٹھ نہیں سکتے تھے، اس لیے
انہوں نے سیب کو کاٹا اور اس عورت کو واپس بھیج دیا۔

ان کے شاگرد سارا دن سوچتے رہے کہ عورت نے سیب کیوں بھجوایا اور امام
صاحب نے کاٹ کر واپس کیوں بھجوایا۔ بالآخر انہوں نے امام صاحب سے پوچھا:
حضرت! اس کی کیا وجہ ہے؟ انہوں نے فرمایا: وہ عورت مجھ سے حیض کا مسئلہ پوچھنے

آئی تھی، اس وقت مجلس لگی ہوئی تھی اس لیے وہ شرم کی وجہ سے پوچھ نہ سکی، چنانچہ اس نے مجھے سیب بھجوایا۔ اس سیب کا رنگ ہلکا سرخ تھا، جیسے ہلکا سا دھبہ ہوتا ہے۔ وہ مجھ سے پوچھنا چاہتی تھی: کیا عورت اس وقت پاک ہو سکتی ہے جب صرف دھبے تک کی نوبت آجائے۔ تو میں نے اس کے جواب میں سیب کو کاٹ کے بھیجا کہ نہیں، جب تک سیب کے اندر کی سفیدی کی طرح سفیدی نہیں ہو جاتی، اس وقت تک پاک نہیں ہو سکتی۔ فراست دیکھیے کہ اس کو ایسا جواب دیا کہ کسی کو اس کا پتہ بھی نہ چل سکا۔

جنید بغدادی رحمۃ اللہ علیہ کی فراست:

ہمارے مشائخ کے اندر بھی یہی فراست مومنانہ تھی۔ جنید بغدادی رحمۃ اللہ علیہ کے پاس ایک نوجوان آیا۔ عمامہ باندھا ہوا ہے، جبہ پہنا ہوا ہے، لمبی داڑھی ہے، اور آ کے کہتا ہے: حضرت! میں آپ سے ایک حدیث مبارکہ پوچھنے آیا ہوں۔ حضرت نے پوچھا: کون سی حدیث مبارکہ؟ اس نے کہا: حضرت! آپ اس حدیث مبارکہ کا مطلب سمجھا دیجیے:

«اتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ»

”مؤمن کی فراست سے ڈرو، وہ اللہ کے نور سے دیکھتا ہے“

جنید بغدادی رحمۃ اللہ علیہ نے اس کے چہرے پر نظر ڈالی اور فرمایا:

”اس کا مطلب یہ ہے کہ اے نصرانی کے بیٹے! کلمہ پڑھو اور مسلمان ہو جاؤ“

یہ سن کر وہ گھبرا گیا اور کہنے لگا: حضرت! آپ نے سچ کہا۔ میں عیسائی ہوں اور عیسائیوں نے مجھے مسلمانوں والے کپڑے پہنا کر بھیجا تھا کہ میں آپ سے اس حدیث کا مطلب پوچھوں اور جب آپ کہیں گے کہ یہ مطلب ہے تو میں کہوں گا کہ آپ کے اندر تو فراست کی رتی ہی نہیں، آپ تو مجھے پہچان ہی نہیں سکے کہ میں مسلمان

ہوں یا کافر۔

اللہ رب العزت نے ان کو ایسی فراست دی کہ جس کی وجہ سے انہوں نے پہچان لیا کہ اس کے دل میں ایمان کا نور نظر نہیں آ رہا۔

خواجہ بابا سماسی رحمۃ اللہ علیہ کی فراست:

حضرت خواجہ بابا سماسی رحمۃ اللہ علیہ ہمارے سلسلہ عالیہ کے بزرگ ہیں۔ وہ ایک مرتبہ بخارا آئے۔ وہاں پر ایک جگہ تھی، اس کا نام ”قصر ہندوواں“ تھا۔ وہاں ان کے ایک مرید رہتے تھے۔ جب حضرت اس کے گھر پہنچے تو وہ مرید اپنے چھوٹے سے بچے کو لے کر حضرت کے پاس آئے اور آ کر حضرت بابا سماسی رحمۃ اللہ علیہ کی گود میں ڈال دیا اور عرض کیا: حضرت! اس کے لیے دعا فرمادیں۔ بابا سماسی رحمۃ اللہ علیہ نے اس کے لیے دعا بھی کی اور ساتھ ہی بابا سماسی رحمۃ اللہ علیہ کے ایک خلیفہ حضرت امیر کلاں رحمۃ اللہ علیہ بھی تھے ان کو فرمایا:

”دیکھو! مجھے اس بچے کے ماتھے پر سعادت کا نور نظر آتا ہے، اگر میں زندہ رہا تو اس کی تربیت میں کروں گا اور اگر میری وفات ہوگئی تو پھر اس کی تربیت تم کرنا، مجھے یہ محسوس ہوتا ہے کہ اس بچے کی وجہ سے اس جگہ کا نام ”قصر ہندوواں“ کے بجائے ”قصر عارفاں“ بن جائے گا۔“

ایسا ہی ہوا کہ بابا سماسی رحمۃ اللہ علیہ کی وفات ہوگئی اور سید امیر کلاں رحمۃ اللہ علیہ نے اس بچے کی تربیت کی۔ وہ بچہ کون تھا؟ وہ بچہ بڑا ہو کر حضرت بہاؤ الدین نقشبندی بخاری رحمۃ اللہ علیہ بنا۔ وہ جس جگہ مدفون ہیں، اس جگہ کا نام آج بھی ”قصر عارفاں“ ہے۔

وَأَنْتُمْ عَنْهُ غٰفِلُونَ

”تم اس کی طرف سے غافل ہو جاؤ“

غفلت جھگڑے کا سبب بنتی ہے

یہاں ایک نکتہ سمجھیں کہ اس وقت حضرت یعقوب علیہ السلام نے یہ نہیں فرمایا کہ کہیں تم ظالم نہ بن جاؤ، بلکہ غفلت کا لفظ استعمال فرمایا۔ اس لیے کہ غفلت سے جو گناہ کیا جاتا ہے اس کی وجہ سے انسان غافل ہی کہلاتا ہے، ظالم نہیں کہلاتا۔ لیکن یاد رکھیں! غفلت ہمیشہ جھگڑے ندامت اور عذاب کا سبب بنتی ہے۔

اللہ رب العزت قرآن مجید میں فرماتے ہیں:

﴿وَلَا تَكُنْ مِنَ الْغَافِلِينَ﴾

گھریلو زندگی میں غفلت کا نقصان:

ایک اور نکتہ سمجھیں کہ جہاں محبت اور محبوب کا تعلق ہو، وہاں غفلت قابل قبول نہیں ہوتی۔ آپ دیکھیں کہ میاں بیوی کے جھگڑے کیوں ہوتے ہیں؟ بیوی کہتی ہے: ان کے پاس ہمارے لیے فرصت ہی نہیں، ہم تو ان کو یاد ہی نہیں ہوتے۔ اور کبھی خاوند، بیوی کا شکوہ کرتا ہے: کاموں میں لگی رہتی ہے، ہمارے لیے وقت ہی نہیں ہوتا۔ یہ آپس کے شکوے کیوں ہوتے ہیں؟ یہ غفلت کی وجہ سے ہی ہوتے ہیں۔

دراصل بے پروائی کو عربی زبان میں غفلت کہتے ہیں اور یہی ایک دوسرے کے ساتھ شکوے کا سبب بنتی ہے۔ اور اکثر سننے میں آتا ہے کہ جی! وہ تو ہماری پروا ہی نہیں کرتا۔ اللہ تعالیٰ بھی یہی چاہتے ہیں: میرے بندے! تم مجھ سے بے پروا نہ بن جانا۔ اور ”بے پروا نہ بن جانا“ کا عربی میں یہی ترجمہ ہے:

﴿وَلَا تَكُنْ مِنَ الْغَافِلِينَ﴾

والدین کو اولاد سے کیا شکوہ ہوتا ہے؟ یہی کہ جب سے شادی کی ہے، ہمیں تو شکل ہی نہیں دکھاتا۔

اگر بیوی کوئی کام کہے کہ گھر کے لیے یہ چاہیے اور بچے کے لیے یہ چاہیے، اور پھر جب دوبارہ پوچھے تو وہ آگے سے جواب دے: میں تو بھول گیا، تو اس وقت جھگڑا ہو جائے گا۔ اسی بھول کا نام ہی تو غفلت ہے۔ اس سے معلوم ہوا کہ غفلت، نہ تو مخلوق پسند کرتی ہے اور نہ ہی اللہ تعالیٰ پسند کرتے ہیں۔ لہذا، ہمیں چاہیے کہ ہم کسی حال میں بھی اللہ سے غافل نہ ہوں۔

لَتَنْبِتْنَهُمْ

”تم ان سب کو جتلاؤ گے“

اشارہ خداوندی:

جب بیٹوں نے حضرت یعقوب عَلَيْهِ السَّلَام سے کہا: آپ یوسف عَلَيْهِ السَّلَام کو ہمارے ساتھ بھیج دیں، اگر ہماری موجودگی میں بھیڑیا ہمارے بھائی کو کھالے گا تو پھر ہم تو واقعی گئے گزرے ہو جائیں گے، تو حضرت یعقوب عَلَيْهِ السَّلَام نے بالآخر حضرت یوسف عَلَيْهِ السَّلَام کو ان کے ساتھ بھیج دیا۔ چنانچہ جب وہ حضرت یوسف عَلَيْهِ السَّلَام کو اپنے ساتھ لے گئے تو وہ اپنے پروگرام کے مطابق ان کو کسی گنہگاروں میں ڈالنے پر متفق ہو گئے۔ اس وقت اللہ تعالیٰ نے حضرت یوسف عَلَيْهِ السَّلَام کو اشارہ کیا کہ ایک وقت ایسا بھی آئے گا جب تو اپنے بھائیوں کی یہ حرکت ان کو جتائے گا اور اس وقت وہ تمہیں پہچانیں گے بھی نہیں۔

غم ملنے سے پہلے تسلی بھرے الفاظ

یہاں ایک نکتے کی بات ہے کہ حضرت یوسف عَلَيْهِ السَّلَام کو بھائیوں نے کنویں میں ڈالنا تھا تو حضرت یوسف عَلَيْهِ السَّلَام کو صدمہ پہنچنا تھا۔ اس لیے اللہ تعالیٰ نے ان کی تسلی کے لیے یہ اشارہ فرما دیا..... جو اللہ کے پیارے ہوتے ہیں، اللہ سے تعلق رکھنے والے ہوتے ہیں، اور اللہ تعالیٰ کی فرمانبرداری کرنے والے ہوتے ہیں، اللہ تعالیٰ ان کو غم ملنے سے پہلے ہی ان کے دل کو ڈھارس بندھا دیتے ہیں، تاکہ وہ اس غم کے ملنے پر تسلی سے رہیں۔..... مثال کے طور پر:

◉..... حضرت موسیٰ عَلَيْهِ السَّلَام کی والدہ نے اپنے بیٹے کو دریا میں ڈالنا تھا، مگر ڈالنے سے پہلے اللہ تعالیٰ نے ان کو بتلادیا:

﴿وَأَوْحَيْنَا إِلَىٰ أُمِّ مُوسَىٰ﴾

”اور ہم نے موسیٰ کی والدہ کو الہام کیا“

کیا الہام فرمایا؟..... کہ اس کو دودھ پلائیے۔ اور اگر تمہیں کوئی خوف ہو تو اس کو پانی میں ڈال دیجیے، اس کے بعد اس کو وہ پکڑے گا جو اس کا بھی دشمن ہوگا اور میرا بھی دشمن ہوگا۔ لیکن یاد رکھنا!

﴿إِنَّا رَأَوُوهُ إِلَيْكَ وَجَاعِلُوهُ مِنَ الْمُرْسَلِينَ﴾

”ہم اسے لوٹائیں گے تیرے پاس اور ہم نے تو اسے رسولوں میں سے بنانا ہے“

دیکھیں! ایک طرف تو غم کی بات کہی، لیکن دوسری طرف غم ملنے سے پہلے اللہ

تعالیٰ نے ان کے دل کو تسلی دے دی۔ ایمان والوں کے ساتھ یہی معاملہ ہوتا ہے۔

○..... اصحابِ کہف کے ساتھ کیا ہوا؟..... اللہ تعالیٰ فرماتے ہیں کہ انہیں کہا:

﴿فَأْوُوا إِلَى الْكَهْفِ يَنْشُرْ لَكُمْ رَبُّكُمْ مِنْ رَحْمَتِهِ وَيَهَبِ لَكُمْ مِنْ أَمْرِكُمْ مَرْفَاقًا﴾

”پس تم ٹھکانہ پکڑو غار میں، اللہ تعالیٰ تم پر اپنی رحمت برسائے گا، اور عطا کرے گا تمہیں تمہارے کام میں نرمی“

دیکھیں! غار میں جانے سے پہلے ان کو تسلی دے دی۔ ایمان والوں کے ساتھ

یہی معاملہ ہوتا ہے۔

○..... بدر میں ایمان والوں کے لیے بہت مشکل وقت آنا تھا۔ اس لیے اللہ تعالیٰ نے

چلنے سے پہلے کیا فرما دیا؟ ارشاد فرمایا:

﴿وَإِذْ يَعِدُكُمُ اللَّهُ إِحْدَى الطَّائِفَتَيْنِ أَنَّهَا لَكُمْ﴾

”اور جب اللہ نے وعدہ کیا تم سے دو جماعتوں میں سے ایک کا، بے شک وہ تمہارے لیے ہے“

یہ دو جماعتیں کون سی ہیں؟..... یعنی یا تو تمہیں قافلہ ملے گا یا فتح کے ساتھ مال

غنیمت ملے گا..... گویا دو میں سے ایک تمہارے لیے ہے۔ دیکھیں! چلنے سے پہلے ہی

بتا دیا۔ اور پھر وہاں کتنا سخت معاملہ تھا؟

فرمایا:

﴿كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ﴾

صحابہ رضی اللہ عنہم فرماتے ہیں: ہمیں لگتا تھا کہ ہمیں موت کے منہ میں دھکیلا جا رہا ہے

اور ہم اپنی آنکھوں سے دیکھ رہے ہیں۔

⑤..... آج بھی دین کا کام کرنے والوں کے ساتھ اللہ تعالیٰ کا یہی معاملہ ہوتا ہے۔
ظاہر ان کے حالات مخالفت کے ہوتے ہیں، مشکل کے ہوتے ہیں، مگر اللہ تعالیٰ ان کے دلوں کو تسلی دے دیتا ہے۔ ان کو **Light at end of the tunnel** نظر آرہی ہوتی ہے۔

⑤..... امام احمد بن حنبل رحمۃ اللہ علیہ کو کوڑے لگنے تھے۔ اس سے پہلے امام شافعی رحمۃ اللہ علیہ نے خواب دیکھا کہ ان کو نبی اکرم صلی اللہ علیہ وسلم کی زیارت ہوئی اور آپ صلی اللہ علیہ وسلم نے فرمایا: احمد بن حنبل پہ امتحان آئے گا اور یہ اس میں کامیاب ہو جائیں گے۔

امام شافعی رحمۃ اللہ علیہ نے ایک بندے ”بشیر“ کو بھیجا کہ جا کر ان کو خوشخبری سنا آؤ۔ اس پر امام احمد بن حنبل رحمۃ اللہ علیہ اتنے خوش ہوئے کہ انہوں نے اس خوشخبری لانے والے شخص کو اپنے کپڑے ہدیے میں دے دیے۔

دیکھیں! ابھی مصیبت آئی نہیں تھی اور اللہ تعالیٰ نے خواب کے ذریعے ان کے دل کو تسلی عطا فرمادی۔ یہ اللہ رب العزت کا اپنے پیاروں کے ساتھ خصوصی معاملہ ہوتا ہے۔

اللہ تعالیٰ نے حضرت یوسف علیہ السلام کو بھی تسلی دے دی: تاکہ وہ مطمئن ہو جائیں کہ مجھے کنویں میں ڈالا تو جا رہا ہے لیکن ایک وقت ایسا بھی آئے گا کہ اللہ تعالیٰ مجھے اس میں سے نکالیں گے اور اس ذلت سے نکال کر اللہ تعالیٰ مجھے عزتیں عطا فرمادیں گے۔



وَجَاءُوا آبَاهُمْ عِشَاءً يَبْكُونَ ﴿١٦﴾ قَالُوا يَا أَبَانَا إِنَّا ذَهَبْنَا نَسْتَبِقُ
 وَتَرَكْنَا يُوسُفَ عِنْدَ مَتَاعِنَا فَأَكَلَهُ الذِّبُّ وَمَا أَنْتَ
 بِمُؤْمِنٍ لَّنَا وَ لَوْ كُنَّا صَادِقِينَ ﴿١٧﴾ وَجَاءُوا عَلَى قَبْرِهِ
 بِدَمٍ كَذِبٍ قَالَ بَلْ سَوَّلَتْ لَكُمْ أَنْفُسُكُمْ أَمْراً فَصَبْرٌ
 جَمِيلٌ وَاللَّهُ الْمُسْتَعَانُ عَلَى مَا تَصِفُونَ ﴿١٨﴾

[اور رات کو وہ سب اپنے باپ کے پاس روتے ہوئے پہنچ گئے۔ کہنے لگے:
 ”ابا جی! یقین جانیے، ہم دوڑنے کا مقابلہ کرنے چلے گئے تھے، اور ہم نے
 یوسف کو اپنے سامان کے پاس چھوڑ دیا تھا، اتنے میں ایک بھیڑیا اسے کھا
 گیا۔ اور آپ ہماری بات کا یقین نہیں کریں گے، چاہے ہم کتنے ہی سچے ہوں
 “اور وہ یوسف کی قمیص پر جھوٹ موٹ کا خون بھی لگا کر لے آئے۔ ان کے
 والد نے کہا: ”(حقیقت یہ نہیں ہے) بلکہ تمہارے دلوں نے اپنی طرف سے
 ایک بات بنالی ہے۔ اب تو میرے لیے صبر ہی بہتر ہے۔ اور جو باتیں تم بنا
 رہے ہو، ان پر اللہ ہی کی مدد درکار ہے]

يَبْكُونَ

”روتے ہوئے“

جب بھائیوں نے حضرت یوسف عليه السلام کو کنویں میں ڈال دیا تو پھر وہ رات کو
 روتے ہوئے حضرت یعقوب عليه السلام کے پاس پہنچ گئے۔

جس کا مقدمہ کمزور ہو اسی کی آواز بلند ہوتی ہے

وہ جو رور ہے تھے، وہ اس سے اپنے مقدمے کو مضبوط کر رہے تھے۔ ان کے دل میں تو چوری تھی کہ ہم نے گڑ بڑ کی ہوئی ہے۔

ایک دستور یاد رکھیں! جس کا مقدمہ کمزور ہوگا اسی کی آواز بلند ہوگی۔ یہ مقدمہ کمزور ہونے کی پہچان ہے۔ اور جس کے پاس کوئی ٹھوس دلیل ہوگی اور وہ سچ پر ہوگا، وہ تحمل کے ساتھ بات کرے گا۔

وہ رونے کو بہانہ بنا کے آئے۔ ان کا یہ رونا، سچ کا رونا نہیں تھا۔ ایسے آنسوؤں کو Crocodile tears (مگر چھ کے آنسو) کہتے ہیں۔ مرد بھی اس میں بہت تجربہ کار ہوتے ہیں، مگر عورتیں اس میں سبقت لے جاتی ہیں۔ چنانچہ وہ اپنی ہر بات منوانے کے لیے آنسو کا ہتھیار استعمال کرتی ہیں۔

یاد رکھیں! پوری دنیا میں آنسو کے قطرے سے بڑا ہتھیار کوئی نہیں ہے۔ یہ بڑے بڑوں کے دلوں کو پگھلا کے رکھ دیتا ہے

سچ کے آنسوؤں کی قدر:

اور اگر صحیح سچ کا آنسو ہو تو اللہ تعالیٰ کے ہاں بھی اس کی بڑی قدر ہے۔ یہ مخلوق کو متوجہ کرتا ہی ہے، یہ آنسو اللہ کی ذات کو بھی متوجہ کر لیتا ہے۔ اسی لیے جو سچی توبہ کرے اور اللہ کے سامنے روئے، اللہ تعالیٰ اس کے گناہوں کو معاف فرما دیتے ہیں۔ حدیث پاک میں آیا ہے کہ جبرئیل علیہ السلام نے بتلایا:

”اے اللہ کے حبیب صلی اللہ علیہ وسلم! ہم انسان کے تمام عملوں کا وزن کرتے ہیں،

سوائے اس کے آنسوؤں کے، اس لیے کہ آنسوؤں کی وجہ سے اللہ تعالیٰ آگ کے سمندر کو بجھا دیا کرتے ہیں“

ایک ایک آنسو جہنم کی آگ کے سمندر کو بجھانے کی صلاحیت رکھتا ہے۔ چنانچہ اللہ کے خوف کی وجہ سے اپنے گناہوں پہ رونا اللہ تعالیٰ کی ایک بہت بڑی نعمت ہے۔ اس لیے جب ذکر کرنے والا دل اللہ سے مانگیں تو رونے والی آنکھیں بھی اللہ سے مانگیں۔

ایک ہے عشاق کا رونا۔ محبوب کی اداسی میں رونا، جدائی میں رونا۔ آپ غور کریں کہ جب بیٹا دور ہو جائے تو ماں روتی ہے۔ اسی طرح اللہ تعالیٰ کی محبت میں رونا بھی بہت بڑا عمل ہے۔ چنانچہ جو بندہ اللہ کی محبت میں روئے اس کے چہرے کو جہنم کی آگ نہیں جلا سکتی۔

حضرت اقدس تھانوی رحمۃ اللہ علیہ کی حالات زندگی میں لکھا ہے کہ جب ان کے آنسو بہتے تھے تو وہ اپنے آنسوؤں کو پورے چہرے پر مل لیا کرتے تھے۔ کسی نے عرض کیا: حضرت! آپ کا آنسو پونچھنے کا طریقہ بڑا انوکھا ہے، باقی لوگ تو صرف آنسو پونچھتے ہیں اور آپ آنسو کو پورے چہرے پر پھیلا دیتے ہیں، اس کی کیا وجہ ہے؟ انہوں نے جواب دیا: میں نے حدیث میں پڑھا ہے کہ جو بندہ اپنے گناہوں کو یاد کر کے روئے، یا اللہ کی محبت میں روئے، اس رونے کی وجہ سے جو آنسو نکلتا ہے، وہ آنسو جس چہرے پر لگ جائے گا اللہ تعالیٰ اس چہرے کو جہنم کی آگ میں نہیں جلا لیں گے۔ کسی نے رونے کے بارے میں عجیب شعر کہے:

جیہڑا لطف ہے روون اندر اوہ وچ بیان نہ آوے
رونا دل دی میل اتارے نالے رٹھڑے یار مناوے
تے یاد خدا وچ روون والا کدیں دوزخ وچ نہ جاوے

اللہ کی یاد میں رونے والا کبھی دوزخ میں نہیں جاسکتا..... اللہ اکبر کبیرا
محبت میں تو رونا ہی ہوتا ہے۔ کسی نے کیا خوب کہا:

عاشق دا کم رونا دھونتا تے بن رون نہیں منظوری
دل رووے چاہے اکھیاں روون تے وچ عشق دے رون ضروری
کوئی تے روون دیدی خاطر تے کوئی روندے وچ حضوری
اعظم عشق وچ رونا پیندا بھانویں وصل ہووے بھانویں دوری
وصل میں بھی رونا آتا ہے اور دوری میں بھی رونا آتا ہے۔ اس لیے اللہ والوں
کی راتیں روتے ہی گزر جاتی ہیں۔ ان کے تہجد کے وقت نکلنے والے آنسو اللہ کے
ہاں بڑے ہی قیمتی ہوتے ہیں۔ اس لیے اپنی دعا میں کبھی کبھی یہ بھی کہا کریں:
”اے اللہ! آپ کو اپنے پیارے، چاہنے والے، محبت کرنے والے عشاق
کے ان گرم آنسوؤں کا واسطہ جو وہ آپ کی محبت میں تہجد کے وقت آنکھوں
سے بہاتے ہیں..... میرے اس کام کو میرے لیے آسان کر دیجیے“
اللہ تعالیٰ کو کبھی اس طرح واسطہ دے کر دیکھیں، پھر دیکھنا کیسے دعا قبول ہوتی
ہے۔

نَسْتَبِقُ

”دوڑ کا مقابلہ کرنا“

فائدہ 21

دین میں صحت افزا مقابلوں کی اجازت ہے

دین اسلام نے ایسے مقابلوں کی اجازت دی ہے جو انسان کے لیے فائدہ مند

ہوں۔ ایسے تمام کھیل جن میں دوڑنا ہو، یا کوئی ایسا عمل ہو جو صحت کے لیے فائدہ مند ہو، شریعت نے اس کی اجازت دی ہے۔ نبی ﷺ نے خود بھی ایسے کام کیے۔ حالانکہ آپ ﷺ سب سے زیادہ خشیت والے، سب سے زیادہ اللہ سے ڈرنے والے، سب سے زیادہ تقویٰ والے، سب سے زیادہ خوف خدا رکھنے والے تھے۔ مگر امت کو سکھانے کے لیے اللہ کے حبیب ﷺ نے بھی ایسے کام کیے ہیں۔

نبی ﷺ کا گھڑ دوڑ کا مقابلہ:

عَنْ أَنَسٍ رَضِيَ اللَّهُ عَنْهُ أَنَّهُ قَبِلَ لَهُ أَكُنْتُمْ تَرَاهِنُونَ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ أَوْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَرَاهِنُ؟ قَالَ: نَعَمْ، وَاللَّهِ لَقَدْ رَاهَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَى فَرَسٍ لَهُ يُقَالُ لَهُ: سُبْحَةٌ فَجَاءَتْ سَابِقَةً فَبَهَسَ لِذَلِكَ وَأَعْجَبَهُ

” (نبی ﷺ کے خادم) حضرت انس رضی اللہ عنہ سے کسی نے پوچھا: کیا تم کبھی نبی ﷺ کے زمانے میں آپس میں مقابلہ کرتے تھے، یا نبی ﷺ خود بھی مقابلہ فرمایا کرتے تھے؟ حضرت انس رضی اللہ عنہ نے جواب دیا: ہاں! اللہ کی قسم! نبی ﷺ نے بھی مقابلہ فرمایا، وہ مقابلہ ایک گھوڑے پر فرمایا، جس کا نام سُبْحَةٌ تھا۔ آپ ﷺ کا گھوڑا سب گھوڑوں سے آگے نکل گیا۔ اللہ کے حبیب ﷺ اس پر خوش ہوئے اور اللہ کے نبی ﷺ بڑے تعجب میں آگئے (کہ میرا گھوڑا سب سے آگے نکل گیا)۔“

نبی ﷺ کا دوڑ کا مقابلہ:

نبی ﷺ نے دوڑ کا بھی مقابلہ کیا۔ سیدہ عائشہ صدیقہ رضی اللہ عنہا فرماتی ہیں: میں

نبی ﷺ کے ساتھ سفر میں تھی۔ اللہ کے حبیب ﷺ نے میرے ساتھ دوڑ کا مقابلہ کیا۔ میں نبی ﷺ سے آگے نکل گئی..... اصل میں نبی ﷺ نے ان کو آگے نکلنے دیا۔ کیوں؟ دل خوش کرنے کے لیے۔ طریقہ سکھایا کہ بیویوں کے دل کس طرح خوش رکھے جاتے ہیں..... فرماتی ہیں کہ جب میں آگے نکل گئی تو اللہ کے نبی ﷺ خاموش ہو گئے۔ پھر جب کچھ عرصہ گزرا تو فرماتی ہیں:

فَلَمَّا حَمَلْتُ اللَّحْمَ سَابِقْتُهُ فَسَبَقْنِي

”جب میں ذرا جسمانی اعتبار سے بھاری ہو گئی، تو ہم نے پھر دوڑ لگائی اور اب نبی ﷺ آگے نکل گئے“
نبی ﷺ نے ارشاد فرمایا:

((هَذِهِ بَيْتُكَ السَّبَقَةَ))

”جو تم پہلے جیت گئی تھی، یہ اس کا بدلہ تمہیں مل گیا“

لَا فَلَا..... جی!..... تِلْكَ بَيْتُكَ.....

کہ تم پہلے جیت گئی تھی، اب میں جیت گیا، لو! حساب برابر ہو گیا۔

اصل میں اللہ کے حبیب ﷺ اپنی اہلیہ صاحبہ کے ساتھ ایک ایسا عمل کرنا چاہتے تھے جو اس کے دل کو خوش کر دے۔ اس لیے اپنی اہلیہ کے دل کو خوش کرنے کے لیے کھیل کو ایک سبب بنا لیا۔

سلمہ بن الاکوع رضی اللہ عنہ کی دوڑ:

صحابہ کرام رضی اللہ عنہم بھی اسی طرح بہت زیادہ مقابلے کرتے تھے۔ ایک صحابی سلمہ بن الاکوع رضی اللہ عنہ تھے۔ وہ بہت تیز دوڑنے والے تھے۔ ان کا ایک واقعہ ہے کہ انہوں نے کئی کافروں کو بھگایا تھا۔ انہوں نے ایک مرتبہ نبی ﷺ کی موجودگی میں دوڑ کا

مقابلہ کیا۔ چنانچہ اس بارے میں وہ فرماتے ہیں:

أَرَدَفْنِي رَسُولُ اللَّهِ ﷺ وَرَاءَهُ عَلَى الْعَضْبَاءِ رَاجِعِينَ إِلَى
الْمَدِينَةِ قَالَ فَبَيْنَمَا نَحْنُ نُسِيرُ قَالَ: وَكَانَ رَجُلٌ مِنَ الْأَنْصَارِ
لَا يُسْبِقُ شَدًّا قَالَ فَجَعَلَ يَقُولُ الْأَمْسَابِقُ إِلَى الْمَدِينَةِ هَلْ مِنْ
مُسَابِقٍ؟ فَجَعَلَ يُعِيدُ ذَلِكَ قَالَ: فَلَمَّا سَمِعْتُ كَلَامَهُ قُلْتُ أَمَا
تُكْرِمُ كَرِيمًا وَلَا تَهَابُ شَرِيفًا؟ قَالَ: لَا، إِلَّا أَنْ يَكُونَ رَسُولُ اللَّهِ
ﷺ قَالَ: قُلْتُ يَا رَسُولَ اللَّهِ بَابِي وَ أُمِّي ذَرْنِي فَلِأَسَابِقِ الرَّجُلِ
قَالَ إِنْ شِئْتَ، قَالَ قُلْتُ: إِذْهَبْ إِلَيْهِ وَتَنَيْتُ رَجُلِي فَطَفَرْتُ
فَعَدَوْتُ قَالَ فَرَبَطْتُ عَلَيْهِ شَرَفًا أَوْ شَرَفِينَ اسْتَبَقِي نَفْسِي ثُمَّ
عَدَوْتُ فِي أَثَرِهِ فَرَبَطْتُ عَلَيْهِ شَرَفًا أَوْ شَرَفِينَ ثُمَّ إِنِّي رَفَعْتُ
حَتَّى الْحَقُّ قَالَ فَاصْكُهُ بَيْنَ كَتِفَيْهِ قَالَ قُلْتُ: قَدْ سَبَقْتُ وَاللَّهِ
قَالَ: أَنَا أَظُنُّ قَالَ: فَسَبَقْتُهُ إِلَى الْمَدِينَةِ

”ایک دفعہ میں نبی علیہ السلام کے ساتھ آپ صلی اللہ علیہ وسلم کی عضباء نامی اونٹنی پر پیچھے بیٹھا ہوا تھا۔ ہم چل رہے تھے۔ انصار میں سے ایک تیز دوڑنے والا بندہ تھا۔ اس کے آگے کوئی بڑھ نہیں سکتا تھا۔ اس نے چیلنج کیا: ہے کوئی جو مدینے تک میرے ساتھ دوڑ لگائے، اور ہے کوئی مدینے تک میرے ساتھ دوڑ کا مقابلہ کرنے والا؟ وہ بار بار یہی اعلان کر رہا تھا (آگے چند کلومیٹر مدینہ رہ گیا تھا) جب میں نے اس کی یہ بات سنی تو میں نے کہا: کیا تو کسی کریم کا اکرام نہیں کرتا اور کسی شریف سے تجھے خوف نہیں آتا؟ (بھئی! نبی علیہ السلام ہمارے

کہا: سوائے رسول اللہ صلی اللہ علیہ وسلم کے، نہ تو میں کسی سے ڈرتا ہوں اور نہ ہی خوف کھاتا ہوں۔ سلمہ رضی اللہ عنہ فرماتے ہیں: میں نے عرض کیا: اے اللہ کے نبی صلی اللہ علیہ وسلم! آپ اگر اجازت دیں تو میں ان کے ساتھ ذرا دوڑ کا مقابلہ کر لوں۔ نبی علیہ السلام نے فرمایا: تیری مرضی۔ فرماتے ہیں: میں اس کی طرف گیا، میں نے اپنی سواری سے نیچے چھلانگ لگائی اور میں نے بھاگنا شروع کیا۔ میں شروع میں آہستہ بھاگتا کہ اس کو آگے بڑھنے کا موقع مل جائے۔ کہتے ہیں: وہ ایک وادی، دو وادی مجھ سے آگے رہا۔ پھر میں نے بھی سپیڈ بڑھائی، حتیٰ کہ میں اس کے ساتھ آکر مل گیا۔ جب میں پیچھے سے دوڑتا ہوا آیا تو میں نے اس کے موٹڈھوں کے درمیان ایک تھپڑ لگایا اور کہا: اللہ کی قسم! کیا میں تجھ سے آگے نہیں بڑھ گیا؟ اس نے کہا: ہاں! مجھے لگتا ہے کہ تو آگے بڑھ گیا ہے۔ کہتے ہیں: پھر اس کے بعد مدینہ تک میں اس کے آگے ہی بھاگتا گیا، وہ میرے قدموں کو ہی نہیں پہنچ سکا“

سبحان اللہ! نبی اکرم صلی اللہ علیہ وسلم کی مبارک مجلس میں دو صحابہ کا دوڑ میں مقابلہ ہو رہا

ہے۔

کافر پہلوان سے نبی علیہ السلام کی کشتی:

ایک کافر تھا۔ وہ ایک طاقتور پہلوان تھا۔ کئی لوگ مل کر بھی اس کو نہیں پچھاڑ سکتے تھے۔ اس کا نام ”رکانہ“ تھا۔ اس کے ذہن میں ایک عجیب بات آئی۔ اس نے سوچا: اگر مجھے کبھی مسلمانوں کے پیغمبر (علیہ السلام) مل گئے تو میں کہوں گا کہ میرے ساتھ کشتی کا مقابلہ کر لو..... اس کا اپنا معیار تھا۔ بھئی! صرف جسم ہی موٹا نہیں ہوتا، عقل بھی تو موٹی ہوتی ہے۔

ایک دن کا واقعہ ہے کہ اس کے پاس تین سو بکریاں تھیں اور وہ ان تین سو بکریوں کو چرا رہا تھا۔ اس وقت نبی ﷺ اس کے قریب سے گزرے۔ اس نے نبی ﷺ سے کہا:

يَا مُحَمَّدُ هَلْ لَكَ أَنْ تُصَارِعَنِي؟ قَالَ: وَمَا تَجْعَلُ إِنْ صَرَعْتُكَ قَالَ
مِائَةً مِنَ الْغَنَمِ فَصَارَعَهُ فَصَرَعَهُ ثُمَّ قَالَ هَلْ لَكَ فِي الْعُودِ فَقَالَ
مَا تَجْعَلُ لِي قَالَ مِائَةً أُخْرَى فَصَارَعَهُ فَصَرَعَهُ وَذَكَرَ الثَّلَاثَةَ

اے محمد ﷺ! کیا آپ میرے ساتھ کشتی کرنا چاہیں گے؟ نبی ﷺ نے فرمایا: اچھا! اگر میں نے تمہیں پچھاڑ دیا تو دو گے کیا؟ (اصل میں نبی ﷺ اس کو ذہنی پر تیار کر رہے تھے کہ یہ کہیں اپنی بات سے پھر نہ جائے) اس نے کہا: میں سو بکریاں دے دوں گا۔ (اس کو اتنا یقین تھا کہ میں پچھاڑوں گا) جب کشتی کرنے لگے تو نبی ﷺ نے اس کو پچھاڑ دیا۔ (چا ماریا)۔ پھر اس نے پوچھا: کیا دوبارہ کشتی کرنی ہے؟ نبی ﷺ نے پوچھا: اب پچھاڑنے کا کیا انعام دو گے؟ اس نے کہا: سو بکریاں اور دوں گا۔ پھر کشتی ہوئی اور نبی ﷺ نے پھر پچھاڑ دیا۔ تیسری مرتبہ بھی ایسا ہی ہوا۔ اللہ کے حبیب ﷺ نے تین مرتبہ اس کو پچھاڑا۔

اس نے کہا:

يَا مُحَمَّدُ مَا وَضَعَ جَنبِي فِي الْأَرْضِ أَحَدٌ قَبْلَكَ وَمَا كَانَ أَحَدٌ
أَبْغَضَ إِلَيَّ مِنْكَ وَ أَنَا أَشْهَدُ أَنْ لَا إِلَهَ إِلَّا اللَّهُ وَ أَنَّكَ رَسُولُ اللَّهِ

اے محمد ﷺ! تجھ سے پہلے کبھی کسی نے میری پیٹھ کو زمین کے اوپر نہیں لگایا اور آج سے پہلے مجھے آپ سے زیادہ کسی اور سے بغض بھی نہیں تھا، مگر اب میں گواہی دیتا ہوں کہ کوئی معبود نہیں سوائے اللہ کے اور آپ اللہ کے رسول

ہیں۔“

پھر نبی ﷺ کھڑے ہو گئے،

وَرَدَّ عَنْهُ غَنَمَهُ

”اور اس کی (تین سو) بکریاں اس کو واپس لوٹا دیں“

یہ بھی تبلیغ تھی۔ قربان جائیں اللہ کے حبیب ﷺ پر کہ جس کو اللہ نے اپنا اتنا خوف دیا، خشیت دی، جو آخرت کے حالات کو اتنا دیکھنے اور جاننے والے تھے، وہ ایک بندے کو اسلام پہ لانے کے لیے اس کے ساتھ کشتی کرنے کے لیے بھی تیار ہو جاتے ہیں۔

سمرہ بن جندب رضی اللہ عنہ کی کشتی:

سمرہ بن جندب رضی اللہ عنہ غزوہ میں جانا چاہتے ہیں مگر اجازت نہیں ملتی۔ ان کے ایک ساتھی کو اجازت مل گئی۔ انہوں نے کہا: اے اللہ کے نبی ﷺ! میری اس سے کشتی کروا دیجیے۔ چنانچہ نبی ﷺ نے ان دونوں کی کشتی کروائی اور انہوں نے اُس کو پچھاڑ دیا۔ اس طرح ان کو بھی جانے کی اجازت مل گئی۔

تیر اندازی کا مقابلہ:

◎..... ایک مرتبہ نبی ﷺ نے صحابہ کی دو جماعتیں بنا دیں اور ان سے فرمایا: آپ لوگ آپس میں تیر اندازی کا مقابلہ کریں اور میں ان کی طرف سے تیر پھینکوں گا۔ جب یہ فرمایا کہ میں ان کی طرف سے تیر پھینکوں گا، تو دوسری جماعت میں سے کوئی بھی تیر نہیں پھینک رہا تھا۔ تو نبی ﷺ نے فرمایا:

((مَالِكُمْ لَا تَرْمُونَ؟))

”تمہیں کیا ہوا، تم تیر کیوں نہیں پھینک رہے؟“

انہوں نے جواب دیا:

كَيْفَ نَرْمِيْ وَ اَنْتَ مَعَهُمْ

”ہم کیسے تیر پھینکیں، جب کہ آپ تو اس گروپ کے اندر ہیں“

نبی علیہ السلام نے فرمایا:

«ارْمُوا وَاَنَا مَعَكُمْ كَلِّكُمْ»

”تم تیر پھینکو، میں تم سب کے ساتھ ہوں“

یعنی میں ایک مرتبہ ان کی طرف سے تیر پھینکوں گا اور دوسری مرتبہ تمہارے طرف

سے پھینکوں گا۔ چنانچہ وہ کہنے لگے: ہاں! اب ہم مقابلہ کرنے کے لیے تیار ہیں۔

اللہ کے حبیب صلی اللہ علیہ وسلم نے خود تیر اندازی کا یہ مقابلہ کروایا۔

فائدہ 22

نشانے پر پھینکنے والی ٹیکنالوجی کو حاصل کرنے کا حکم

اب ایک نکتے کی بات سنیے گا!..... چودہ سو سال پہلے اللہ کے حبیب صلی اللہ علیہ وسلم اپنی

امت کو ایک مسیح دے رہے ہیں..... فرمایا:

«ارْمُوا وَاَرْكَبُوا وَاَنْ تَرْمُوا خَيْرٌ لَّكُمْ مِنْ اَنْ تَرْكَبُوا»

”تیر اندازی بھی کرو اور گھڑ سواری بھی کرو، اور تمہارا تیر اندازی کرنا،

تمہارے گھوڑے کے اوپر سوار ہونے سے زیادہ افضل ہے“

آج دیکھو! دنیا پھینکنے والے ہتھیار سے ہی زیادہ ڈر رہی ہے۔ جبکہ اللہ کے

حبیب صلی اللہ علیہ وسلم نے چودہ سو سال پہلے بتایا کہ تم تیر کو نشانے پر پھینکنے والی ٹیکنالوجی حاصل

کرو۔ آج جو چیز تیر کی طرح جاتی ہے اسی سے دنیا ڈرتی ہے۔ اللہ کے حبیب صلی اللہ علیہ وسلم

نے چودہ سال پہلے جو فرمایا، وہ آج بھی سو فیصد سچ ثابت ہو رہا ہے۔

ایک اور حدیث پاک میں نبی ﷺ نے فرمایا:
 «كُلُّ شَيْءٍ يَلْهُوُ بِهِ ابْنُ آدَمَ فَهُوَ بَاطِلٌ إِلَّا ثَلَاثًا رَمِيَهُ عَنْ قَوْسِهِ وَ
 تَأْدِيْبُهُ فَرَسَهُ وَ مَلَأَ عَبْتَهُ أَهْلَهُ فَإِنَّهُنَّ مِنَ الْحَقِّ»
 ”ہر وہ چیز جو لُھو ہے، بے فائدہ ہے، وہ باطل ہے سوائے تین چیزوں کے۔
 کمان کے ذریعے تیر پھینکنا، گھوڑے کو دوڑ سکھانا (یا گھڑ سواری کرنا) اور اپنے
 اہل خانہ کے ساتھ دل لگی کرنا۔ یہ ٹھیک کام ہیں۔“

تیرا کی اور تیر اندازی کا حکم:

سیدنا عمر رضی اللہ عنہ کا زمانہ ہے۔ حضرت عبیدہ بن جراح رضی اللہ عنہ جو ”امین الامت“
 کے نام سے یاد کیے جاتے ہیں، وہ اپنے فوجیوں کو لے کر گئے ہوئے ہیں اور اسلام کو
 فتوحات مل رہی ہیں۔ درمیان میں کچھ وقت ایسا آتا تھا کہ جب پیش قدمی نہیں کرتے
 تھے بلکہ ایک جگہ رک کر وہاں اللہ کے حکم کو لاگو کیا کرتے تھے۔ ایسے موقع پر وہ فوجی
 ایک ہی جگہ پر رہتے تھے۔

اس وقت حضرت عمر رضی اللہ عنہ نے ان کو خط لکھا، آرڈر جاری کیا:

عَلِّمُوا غِلْمَانَكُمْ الْعَوْمَ وَ مَقَاتِلَتَكُمْ الرَّمِيَّ

”اپنے نوجوانوں کو تیرا کی سکھاؤ اور ان کو تیر اندازی بھی سکھاؤ۔“

اس سے معلوم ہوا کہ تیرا کی سیکھنا بھی عبادت ہے۔

تیر اندازی کے مقابلوں میں فرشتوں کی حاضری:

نبی ﷺ نے ارشاد فرمایا:

«إِنَّ الْمَلَائِكَةَ لَا تَحْضُرُ مِنْ لَهْوِكُمْ إِلَّا الرَّهَانِ وَالنِّضَالِ»

”بے شک فرشتے تمہارے لہو کے کاموں میں شامل نہیں ہوتے، سوائے اس کے کہ جب تم آپس میں کسی اچھے کھیل کا مقابلہ کر رہے ہوتے ہو یا تیر اندازی سیکھ رہے ہوتے ہو“

اس کا مطلب یہ ہے کہ جب کسی اچھے کھیل کا مقابلہ کریں یا تیر اندازی سیکھیں تو فرشتے اس کو دیکھ رہے ہوتے ہیں۔

اس سے پتہ چلا کہ ایسے تمام کھیل جو جسم کو فائدہ دیں اور ان میں شریعت کا حکم چھوٹے بھی نہیں اور شریعت کا حکم ٹوٹے بھی نہیں، وہ سب کھیل جائز ہیں، وہ سیکھنے چاہئیں اور اپنی صحت کو اچھا رکھنا چاہیے۔

تیراکی کی مشق:

نبی ﷺ نے تیراکی بھی فرمائی..... سیرت کی کتابوں میں لکھا ہے کہ جب نبی ﷺ اپنی والدہ ماجدہ کے ساتھ مدینہ طیبہ آئے تو وہاں بنی نجار کے گھرانوں میں سے ایک گھرانے میں چھوٹا سا حوض تھا جس میں پانی بھرا ہوتا تھا۔ نبی ﷺ نے صحابہ کو بتایا ”میں بھی اس گھر میں جاتا تھا اور اس حوض کے اندر میں نہاتا اور تیرنے کی کوشش کرتا تھا“

یہ نبی ﷺ سے بھی تیرنے کی مشق ثابت ہے۔

سیدنا عثمان غنی رضی اللہ عنہ کا تیراکی کرنا:

سیدنا عثمان غنی رضی اللہ عنہ اپنے دورِ خلافت میں ایک مرتبہ مکہ مکرمہ آئے۔ لوگوں نے ان کو بتایا: جی! یہاں جدہ قریب ہے۔ تو آپ نے جدہ کو اس نیت سے دیکھا کہ کیا بحری سفر کے لیے یہ اچھی سی پورٹ (Sea Port) بن سکتی ہے یا نہیں۔ چنانچہ آپ آئے اور آپ نے جدہ کے سمندر میں پانی کے اندر تیراکی حاصل کی۔

آج ہم لوگ سمجھتے ہیں کہ رمل طواف کے صرف تین چکروں میں ہوتا ہے۔ مومن کی تو پوری زندگی میں رمل ہے۔..... رمل کے معانی تو آپ علما اور طلبا جانتے ہیں، مجھے تفصیل بیان کرنے کی ضرورت نہیں ہے۔..... اللہ تعالیٰ ہمیں نبی علیہ السلام کی اس سنت پر پوری زندگی عمل کرنے کی توفیق عطا فرمائے۔

فَصَبْرٌ جَمِيلٌ

”اب تو میرے لیے صبر ہی بہتر ہے“

صبر جمیل کسے کہتے ہیں؟

جب مصیبت کو برداشت کرنے میں انسان جزع فزع نہ کرے، اس میں رونا اور زبان سے شکوہ کرنا بھی نہ ہو اور اس مصیبت کو اچھے انداز سے برداشت کرے، اسے صَبْرٌ جَمِيلٌ کہتے ہیں۔

صبر کے واقعات

یاد رکھیں! صبر کا پھل ہمیشہ میٹھا ہوتا ہے۔ چنانچہ جو بندہ صبر کرے گا اس کے لیے بشارت بھی دی گئی ہے۔ ارشاد فرمایا:

﴿إِنَّمَا يُوفَى الصَّابِرُونَ أَجْرَهُمْ بِغَيْرِ حِسَابٍ﴾

”صبر کرنے والوں کو اللہ بغیر حساب کے اجر عطا فرمائیں گے“

ایک دکھیاری ماں کا صبر:

ایک عورت طواف کرتے ہوئے کہہ رہی تھی:

کسی نے اس سے پوچھا: کیا ہوا؟ وہ کہنے لگی: میرے تین بیٹے تھے۔ میں گھر کے تنور میں روٹیاں لگا رہی تھی۔ اچانک میں نے کمرے سے اپنے دو بیٹوں کے شور کی آواز سنی۔ میں بھاگی ہوئی گئی۔ میں نے دیکھا کہ میرے بڑے بیٹے نے چھوٹے کو ذبح کر دیا ہے۔ ہوا یہ تھا کہ چند دن پہلے میرے خاوند نے بکری کو ذبح کیا تھا۔ وہی چھری کہیں پڑی ہوئی تھی۔ وہ دونوں بچے چھوٹے تھے۔ ان میں سے بڑے نے چھوٹے سے کہا: دیکھو! ابو نے اس چھری سے بکری کو ذبح کیا تھا۔ اور پھر یہ کہا: میں تمہیں بتاؤں کہ کیسے ذبح کیا تھا؟ چھوٹے نے کہا: ہاں۔ تو اس نے چھوٹے کو زمین پر لٹایا اور بڑے کو یہ پتہ نہیں تھا کہ ہونا کیا ہے؟ اس نے جو تیز چھری کو چھوٹے کے گلے پہ چلایا تو وہ گلا ہی کٹ گیا۔ اب وہ خون دیکھ کر گھبرا گیا اور اس نے شور مچا دیا۔

جب میں کمرے میں پہنچی تو دیکھا کہ اس کی جان نکل چکی تھی، لاش ٹھنڈی ہو چکی تھی۔ میں نے اس کو اٹھا کر چار پائی پر ڈال دیا۔

اس اثنا میں، میں سوچنے لگی کہ بڑا بیٹا کہاں گیا؟ وہ اصل میں ڈر کے مارے چپ گیا تھا۔ میرے گھر میں تنور میں جلانے کے لیے لکڑیاں پڑی تھیں، میں نے دیکھا کہ وہ اس کے پیچھے جا کر چھپا تھا اور وہاں پر ایک سانپ تھا، جس نے اسے ڈس لیا تھا اور وہ بھی مر گیا تھا۔ میں نے اس کی لاش اٹھائی اور اس کو بھی پہلے بیٹے کے ساتھ چار پائی پر ڈال دیا۔

اس کے بعد میں نے سوچا کہ میرا تیسرا بیٹا جو میرے قریب کرا رنگ کر رہا تھا، رنگ رہا تھا، وہ کدھر گیا؟ چنانچہ میں نے آکر دیکھا کہ وہ تنور کے اندر گر گیا تھا۔ میں نے کولے کی طرح اس کی جلی لاش کو نکالا، اور اس کو بھی چار پائی پر ڈال دیا۔

پھر میں نے تینوں بچوں کو نہلایا، کفن پہنائے اور ان کو جنازے کے لیے بھیجا۔

میں ان بچوں کو دفن کر کے عمرے کے لیے آئی ہوں اور میں طواف کے اندر یہ دعا کر رہی ہوں:

”اے اللہ! میں اس حال میں بھی آپ سے راضی ہوں“

اللہ اکبر!..... صبر کی انتہا دیکھیے!..... ہمارا کیا حال ہے؟ ہم چھوٹی چھوٹی باتوں پر بھی بے صبری کر لیتے ہیں اور شکوے کرنا شروع کر دیتے ہیں۔

حضرت ابو قلابہ رضی اللہ عنہ کا صبر:

امام اوزاعی رضی اللہ عنہ ایک عجیب واقعہ نقل کرتے ہیں۔ وہ فرماتے ہیں: میں سفر پر نکلا۔ مجھے ایک جگہ ویرانے کے اندر ایک بندہ نظر آیا جس کے ہاتھ اور پاؤں دونوں فالج زدہ تھے۔ آنکھیں بھی نہیں تھیں۔ صرف زبان سلامت تھی۔ میں نے اسے دیکھا کہ وہ بھی اپنی زبان سے اللہ کی حمد بیان کر رہا تھا۔ وہ کہہ رہا تھا:

اَللّٰهُمَّ اَوْزِعْنِيْ اَنْ اَحْمَدُكَ حَمْدًا

یہ سن کر مجھے بڑا تعجب ہوا کہ اس بندے کے ہاتھ بھی کام نہیں کرتے، پاؤں بھی کام نہیں کرتے، آنکھیں بھی کام نہیں کرتیں، اور اس ویرانے میں کھانے پینے کو کیا ملتا ہوگا، اور یہ اس وقت بھی اللہ سے اس کی حمد کرنے کی توفیق مانگ رہا ہے۔ میں نے

اس سے پوچھا: بھئی! آپ کے پاس ہے کیا؟ اس نے آگے سے جواب دیا:

مَا تَرَى مَا صَنَعَ رَبِّيْ؟ وَاللّٰهِ لَوْ اُرْسِلَ السَّمَاءُ عَلَيَّ نَارًا
فَاَحْرَقْتَنِيْ، وَ اَمْرَ الْجِبَالِ فَدَمَّرْتَنِيْ وَ اَمْرَ الْبِحَارِ فَاغْرَقْتَنِيْ، وَ اَمْرَ
الْاَرْضِ فَبَلَعْتَنِيْ، مَا اَزِدُّتُ لِرَبِّيْ اِلَّا شُكْرًا، لِمَا اَنْعَمَ عَلَيَّ مِنْ
لِسَانِيْ هٰذَا

”کیا تم نہیں جانتے کہ میرے پروردگار کا مجھ پر کتنا فضل ہے؟ اللہ کی قسم! اگر

وہ آسمان کو حکم دیتا تو آگ مجھے جلا کر رکھ دیتی، وہ پہاڑوں کو حکم دیتا اور وہ مجھے کچل کر کے رکھ دیتے، وہ سمندروں کو حکم دیتا اور وہ مجھے ڈبو کے رکھ دیتے، وہ زمین کو حکم دیتا اور زمین مجھے نگل جاتی، جب اللہ نے ایسا کچھ بھی حکم نہیں فرمایا تو کیوں نہ میں اللہ کا اور زیادہ شکر ادا کروں۔ اللہ نے میری زبان کو سلامت رکھا ہوا ہے اور یہ مجھ پر اللہ کی کتنی بڑی نعمت ہے“

پھر اس نے کہا: اچھا! میری ایک حاجت ہے، اگر آپ پوری کر سکیں۔ میں نے پوچھا: کون سی؟ وہ کہنے لگا: میرا ایک بیٹا تھا، وہ میری خدمت کرتا تھا، وہ مجھے وضو کرواتا تھا، نماز پڑھاتا تھا، میں تو محتاج ہوں، وہ میری مدد کرتا تھا۔ تین دن سے وہ کہیں چلا گیا ہے۔ کیا آپ کہیں سے اس کا پتہ کر کے آسکتے ہیں؟ میں نے کہا: بہت اچھا! میں پتہ کرتا ہوں۔

میں باہر نکلا اور اس کے بیٹے کو ڈھونڈنے لگا۔ کافی تلاش بسیار کے بعد میں نے وٹیلوں کے درمیان انسانی ہڈیاں پڑی دیکھیں۔ ان کو دیکھ کر میں پہچان گیا کہ کوئی درندہ آیا اور اس نے اس نوجوان کو کھا لیا۔ لیکن مجھے سمجھ نہیں آرہی تھی کہ میں اس بوڑھے بندے کو اس حال میں کیسے بتاؤں کہ تیری امید کی آخری کرن اور تیری خدمت کرنے والا آخری بندہ بھی تجھ سے جدا ہو گیا۔ میں بہت دیر تک سوچتا رہا۔ بالآخر میرے دل میں ایک خیال آیا اور میں نے آکر اس سے ایک سوال پوچھا:

أَنْتَ أَكْرَمُ عَلَى اللَّهِ أَمْ أَيُّوبُ النَّبِيُّ

”آپ اللہ کے ہاں زیادہ مکرم ہیں یا ایوب علیہ السلام؟“

اس نے کہا:

بَلْ أَيُّوبُ النَّبِيُّ ”ایوب علیہ السلام زیادہ مکرم ہیں“

میں نے پوچھا:

هَلْ عَلِمْتُمْ مَا صَنَعَ بِهٖ رَبُّهٗ؟ اَلَيْسَ قَدْ اِبْتَلَاهُ بِمَا لِهٖ وَآلِهٖ وَوَلَدِهٖ؟
”کیا آپ جانتے ہیں کہ اللہ تعالیٰ نے ایوب علیہ السلام کے ساتھ کیا کیا؟ کیا اللہ نے

ان کو مال، آل اور اولاد کے معاملے میں ایک امتحان میں نہیں ڈالا تھا؟“

فَكَيْفَ وَجَدَهُ؟ ”اس کو پھر اللہ تعالیٰ نے کیسا پایا؟“

اس نے کہا:

وَجَدَهُ صَابِرًا شَاكِرًا حَامِدًا

”اللہ تعالیٰ نے ایوب علیہ السلام کو صابر، شاکر پایا اور اپنی حمد کرنے والا پایا“

پھر میں نے پوچھا: آپ یہ بتائیں کہ اگر آپ اپنے اقربا کے بارے میں امتحان

میں پڑ جائیں تو آپ کیا کریں گے؟ اس نے کہا: میں بھی اللہ کی حمد بیان کروں گا۔

جب اس نے یہ کہا تو پھر میں نے اس کو بتایا کہ میں نے آپ کے بیٹے کی ہڈیوں

کو دیکھا ہے جس کو ایک درندے نے کھالیا تھا۔ اس نے یہ بات سن کر کہا:

اَلْحَمْدُ لِلّٰهِ الَّذِي لَمْ يَخْلُقْ مِنْ ذُرِّيَّتِيْ خَلْقًا يَّعْصِيْهِ فَيُعَذِّبُهٗ بِالنَّارِ

”میں اللہ کی حمد بیان کرتا ہوں جس نے میری اولاد میں ایسا کوئی بندہ پیدا

نہیں کیا جو نافرمانی کرتا اور اللہ اس کو آگ کا عذاب دیتا“

یعنی شکر ہے کہ میرا بچہ نیک تھا اور کسی درندے نے اس کو کھالیا۔ اس کے بعد اس

نے پڑھا:

﴿اِنَّا لِلّٰهِ وَاِنَّا اِلَيْهٖ رَاٰجِعُوْنَ﴾

اور پھر کیا ہوا؟

وَشَهَقَ شَهَقًا فَمَاتَ

”اور اس کے منہ سے غم کی آواز نکلی اور پھر اس بڑے میاں کی وفات ہو گئی“
 چونکہ ان کے لیے یہ بڑے صدمے کی بات تھی اس لیے یہ سنتے ہی اس کی وفات
 ہو گئی۔ اس کی وفات پر میں نے بھی اِنَّا لِلّٰهِ وَاِنَّا اِلَيْهِ رَاجِعُونَ پڑھا۔
 اس کی وفات کے بعد تو میں اور بھی مشکل میں پڑ گیا۔ چھوڑ کے جاؤں تو کیسے؟
 اور یہیں رہوں تو کیسے؟ خیر! میں اس کی چار پائی کے سر ہانے بیٹھ گیا اور بڑا غمزدہ
 تھا۔

میں ابھی بیٹھا ہی تھا کہ چار بندے میرے پاس آ گئے۔ وہ مجھے کہنے لگے:
 يَا عَبْدَ اللّٰهِ! مَا حَالُكَ؟

”اے اللہ کے بندے! تیرا کیا حال ہے؟“

میں نے ان کو پورا قصہ سنا دیا کہ یہ ہوا ہے۔ وہ مجھے کہنے لگے:

اُكْشِفْ لَنَا عَنْ وَّجْهِهِ فَعَسَىٰ اَنْ نَّعْرِفَهُ

”ذرا ان کے چہرے سے پردہ تو ہٹاؤ کہ ہم بھی بڑے میاں کو دیکھیں، شاید
 ہم اسے پہچانتے ہوں“

میں نے ان کے چہرے سے کپڑا ہٹایا تو وہ لوگ اس کے اوپر جھک گئے۔ وہ اس
 کے ماتھے کو بوسہ دے رہے تھے اور اس کے ہاتھوں کو بھی بوسہ دے رہے تھے۔ ساتھ
 وہ یہ کہہ رہے تھے:

بَابِي عَيْنٌ طَالَمَا غُضَّتْ عَنْ مَحَارِمِ اللّٰهِ، وَبَابِي طَالَمَا كَانَ
 سَاجِدًا وَ النَّاسُ نِيَامٌ

”میرا باپ قربان اس آنکھ پر جو ساری زندگی غیر محرم سے بند رہی، اور میرا
 باپ قربان اس جسم پر جو اس وقت سجدے میں ہوتا تھا جب سب لوگ سو رہے

ہوتے تھے“

میں نے ان آدمیوں سے پوچھا:

مَنْ هَذَا يَرْحَمُكُمُ اللَّهُ

”اللہ تم پر رحم کرے، بتاؤ تو سہی کہ یہ کون ہے؟“

وہ کہنے لگے:

هَذَا أَبُو قَلَابَةَ الْجَرْمِيِّ صَاحِبُ ابْنِ عَبَّاسٍ، لَقَدْ كَانَ شَدِيدُ

الْحُبِّ لِلَّهِ وَلِلنَّبِيِّ ﷺ

”یہ ابن عباس کے شاگرد ابو قلابہ ہیں، جن کو اللہ اور اس کے رسول ﷺ کے

ساتھ بڑی محبت تھی“

جن کو اللہ اور اس کے رسول ﷺ سے محبت ہوتی ہے ان کی یہی کیفیت ہوتی

ہے..... اتنی بیماری اور معذوری کے بعد بھی اتنا اللہ کا شکر ادا کر رہے ہیں اور جب

بیٹے کی وفات کی خبر ملتی ہے تو پھر اللہ تعالیٰ کا شکر ادا کرتے ہیں۔

آج کا دور..... شکووں کا دور:

اور آج کل کے علما کو دیکھیں، طلبا کو دیکھیں طالبات کو دیکھیں، عوام کو دیکھیں،

ہم سب کی عادتیں ایسی بن گئی ہیں کہ چھوٹی چھوٹی باتوں پر رب کے شکوے کرنا شروع

کردیتے ہیں۔ کئی لوگوں کو دیکھا کہ وہ اپنے ایمان کی خیر نہیں مناتے، وہ اللہ سے

روٹھے پھر رہے ہوتے ہیں۔ ایک صاحب کہنے لگے: ”اوجی! پہلے تے پنچی منٹی سندا

سی، ہن پتہ نہیں کتھے ٹر گیا اے، سنداوی نہیں، اسیں وی نمازاں پڑھیاں چھڈ دتیاں

نیں“ یہ پکا کفریہ کلمہ ہے۔ خَرَجَ مِنَ الْإِيمَانِ ”وہ ایمان سے نکل گیا۔

وَاللَّهُ الْمُسْتَعَانُ عَلَى مَا تَصِفُونَ

”اور اللہ ہی کی مدد درکار ہے“

فائدہ 23

مددگار اللہ ہی ہے

یہاں ایک بڑا نکتہ ہے۔ جب بندے کو کوئی پریشانی اور مصیبت آئے تو اس کو چاہیے کہ وہ اس مصیبت میں مخلوق کے پیچھے بھاگنے کے بجائے اپنے اللہ کی طرف رجوع کرے۔ اس وقت وہ یہ سوچے کہ میرے لیے اللہ ہی کافی ہے۔ اللہ تعالیٰ نے ارشاد فرمایا:

﴿أَلَيْسَ اللَّهُ بِكَافٍ عَبْدَهُ﴾

”کیا اللہ بندے کے لیے کافی نہیں ہے؟“

نبی علیہ السلام نے بھی سکھایا:

إِذَا سْتَعْنَتْ فَاسْتَعِنِ بِاللَّهِ

”جب تم مدد مانگو تو اللہ سے مدد مانگو“



وَجَاءَتْ سَيَّارَةٌ فَأَرْسَلُوا وَارِدَهُمْ فَأَدْلَى دَلْوَهُ قَالَ يَبُشَى
 هَذَا غُلْمٌ وَاسْرِوهُ بِضَاعَةً وَاللَّهُ عَلِيمٌ بِمَا يَعْمَلُونَ ﴿١٤﴾ وَ
 شَرَوْهُ بِثَمَنٍ بَخْسٍ دَرَاهِمَ مَعْدُودَةٍ وَكَانُوا فِيهِ مِنَ الزَّاهِدِينَ ﴿١٥﴾
 وَقَالَ الَّذِي اشْتَرَاهُ مِنْ مِصْرَ لِامْرَأَتِهِ أَكْرِمِي مَثْوَاهُ عَلَيَّ
 أَنْ يَنْفَعَنَا أَوْ نَتَّخِذَهُ وَلَدًا وَكَذَلِكَ مَكَّنَّا لِيُوسُفَ فِي الْأَرْضِ
 وَلِنُعَلِّمَهُ مِنْ تَأْوِيلِ الْأَحَادِيثِ وَاللَّهُ غَالِبٌ عَلَى أَمْرِهِ
 وَلَكِنَّ أَكْثَرَ النَّاسِ لَا يَعْلَمُونَ ﴿١٦﴾ وَلَمَّا بَلَغَ أَشُدَّهُ آتَيْنَاهُ حُكْمًا
 وَعِلْمًا وَكَذَلِكَ نَجْزِي الْمُحْسِنِينَ ﴿١٧﴾

[اور (دوسری طرف جس جگہ انہوں نے یوسف کو کنویں میں ڈالا تھا، وہاں) ایک قافلہ آیا۔ قافلے کے لوگوں نے ایک آدمی کو پانی لانے کے لیے بھیجا، اور اس نے اپنا ڈول (کنویں میں) ڈالا تو (وہاں یوسف، عَلَيْهِ السَّلَام کو دیکھ کر) پکار اٹھا: ”لو خوشخبری سنو! یہ تو ایک لڑکا ہے“ اور قافلے والوں نے انہیں ایک تجارت کا مال سمجھ کر چھپا لیا، اور جو کچھ وہ کر رہے تھے اللہ کو اس کا پورا علم تھا۔ اور پھر انہوں نے یوسف کو بہت کم قیمت میں بیچ دیا جو گنتی کے چند درہموں کی شکل میں تھی اور ان کو یوسف سے کوئی دلچسپی نہیں تھی۔ اور مصر کے جس آدمی نے انہیں خریدا، اس نے اپنی بیوی سے کہا: اس کو عزت سے رکھنا۔ مجھے ایسا لگتا ہے کہ یہ ہمیں فائدہ پہنچائے گا، یا پھر ہم اسے بیٹا بنا لیں گے۔ اس طرح ہم نے اس سرزمین میں یوسف کے قدم جمائے، تاکہ انہیں باتوں کا صحیح مطلب نکالنا سکھائیں، اور اللہ کو اپنے کام پر پورا قابو حاصل ہے، لیکن بہت

سے لوگ نہیں جانتے۔ اور جب یوسف اپنی بھرپور جوانی کو پہنچے تو ہم نے انہیں حکمت اور علم عطا کیا اور جو لوگ نیک کام کرتے ہیں، ان کو ہم اسی طرح بدلہ دیتے ہیں“ [

کنویں کے اندر شبِ غم کی داستان:

جب حضرت یوسف علیہ السلام کے بھائی ان کو کنویں میں چھوڑ کر چلے گئے تو وہ رات کا اندھیرا پڑنے پر بہت غمزدہ ہوئے..... اس کی وجہ کیا تھی؟..... اس کی وجہ یہ تھی کہ حضرت یوسف علیہ السلام اپنے بھائیوں کی جوانیوں کو دیکھ کر خوش ہوتے تھے کہ جس طرح میرے سر پر باپ کا سایہ ہے اسی طرح میرے بڑے بھائی بھی میرے سر کا سایہ ہیں، جبکہ آج ان کے اپنے بھائیوں نے ہی ان کے ساتھ بے وفائی کی۔

اپنوں سے جب تکلیف پہنچے تو پھر درد زیادہ ہوتا ہے۔

دیکھا جو تیر کھا کے کھیں گاہ کی طرف

اپنے ہی دوستوں سے ملاقات ہو گئی

جب اپنوں سے صدمہ پہنچتا ہے تو زیادہ دکھ ہوتا ہے۔ کہتے ہیں کہ منصور کو لوگوں نے پتھر مارے تھے اور شبلی جو واقف تھے، جاننے والے تھے، انہوں نے ان کو پھول مارا تھا۔ جب منصور کو شبلی کا پھول لگا تو وہ رو پڑا۔

شبلی نے پھول مارا منصور رو پکارا

منصور لوگوں کے پتھر کھا کر نہیں رویا تھا، لیکن شبلی کے پھول مارنے سے رو پڑا کہ
تُو تو واقفِ راز تھا، تُو تو پھول نہ مارتا۔

حضرت یوسف علیہ السلام کو اپنے بھائیوں سے صدمہ پہنچا اور ان پر اس کا اثر بھی بہت ہوا۔ آپ ذرا سوچیں تو سہی کہ

..... چھوٹی سی عمر ہے

..... کنویں میں ہیں

..... اندھیرا ہے

..... تنہائی ہے

..... ان کو کتنی مایوسی ہوئی ہوگی

..... ان کو بھوک پیاس کتنا ستا رہی ہوگی

..... وحشت کتنی ہوگی

..... دل کے اندر کتنا خوف ہوگا

اگر ایسی صورت میں وہ کسی کو مدد کے لیے پکارتے تو قریب میں تو کوئی انسان بھی موجود نہیں تھا۔ ذرا اس بچے کی ذہنی کیفیت کا اندازہ لگائیے اور سوچیے کہ اس کے دل پر کیا گزر رہی ہوگی۔

دعائے یوسفی علیہ السلام:

اس وقت حضرت یوسف علیہ السلام اللہ تعالیٰ کی طرف متوجہ ہوئے..... یاد رکھیں! جہاں انسان کی کوئی مدد نہیں کر سکتا، وہاں پروردگار اپنے بندے کی مدد کرتا ہے۔ اس لیے بندے کو اللہ رب العزت کی طرف ہی متوجہ ہونا چاہیے۔..... حضرت یوسف علیہ السلام نے وہاں دعائیں کیں۔ ان کی دعائیں بڑی قیمتی ہیں۔ احادیث میں بھی وہ دعائیں وارد ہیں اور اللہ کے حبیب صلی اللہ علیہ وسلم نے ان کی تصدیق بھی فرمائی کہ یہ اللہ کے نیک بندے کی مانگی ہوئی دعائیں ہیں، یہ قبولیت والی دعائیں ہیں، لہذا یہ دعائیں مانگا کرو۔

آج بھی کچھ لوگ مصیبتوں کے اندھے کنویں میں گر جاتے ہیں۔

..... کاروبار ہی اندھا کنواں بن جاتا ہے، نکلنے کا راستہ ہی نہیں ملتا۔
 گھر کے حالات اندھے کنویں کی طرح بن جاتے ہیں، نکلنے کی کوئی امید ہی نہیں ہوتی۔

اب اس اندھے کنویں سے کیسے نکلیں؟ حضرت یوسف علیہ السلام کی دعائیں ان کے بھی کام آسکتی ہیں۔ ان دعاؤں کو حدیث مبارکہ میں ذکر کیا گیا ہے: مثال کے طور پر:
 ◎..... ابن عمر رضی اللہ عنہما سے روایت ہے کہ نبی علیہ السلام نے فرمایا:

«لَمَّا الْقَىٰ يُوسُفُ فِي الْجُبِّ آتَاهُ جَبْرَائِيلُ عَلَيْهِ السَّلَامُ فَقَالَ يَا غَلَامُ مَنْ أَلْقَاكَ فِي هَذَا الْجُبِّ؟ قَالَ إِخْوَتِي قَالَ وَمَ لِمَ؟ قَالَ لِمُودَّةِ أَبِي إِيَّايَ حَسَدُونِي، قَالَ تُرِيدُ الْخُرُوجَ مِنْ هَهُنَا قَالَ: ذَالِكَ إِلَيَّ إِلَهِي يَعْقُوبُ»

جب حضرت یوسف علیہ السلام کو کنویں کے اندر ڈال دیا گیا تو ان کے پاس جبرائیل علیہ السلام آئے۔ انہوں نے پوچھا: اے لڑکے! تجھے اس کنویں میں کس نے ڈالا؟ فرمایا: میرے بھائیوں نے۔ جبرائیل علیہ السلام نے پھر پوچھا: کیوں ڈالا؟ فرمایا: میرے والد گرامی کو مجھ سے محبت تھی اور ان کو حسد ہوا۔ جبرائیل علیہ السلام نے پوچھا: کیا تم اس کنویں میں سے نکلنا چاہتے ہو؟ فرمایا: یہ تو یعقوب علیہ السلام کے معبود کی مرضی ہے۔“

اللہ اکبر! کیا رجوع الی اللہ تھا!..... کیا انابت الی اللہ تھی!..... جبرائیل امین علیہ السلام آکر پوچھ رہے ہیں کہ اس کنویں سے نکلنا چاہتے ہو، تو وہ آگے سے فرماتے ہیں: یہ تو یعقوب کے معبود کی مرضی ہے۔

جبرائیل علیہ السلام انبیاء علیہم السلام کی مدد کرنے پر مامور ہیں اور یہ ان کی ڈیوٹی ہے۔ چنانچہ

انہوں نے اس وقت حضرت یوسف علیہ السلام سے کہا کہ آپ یہ دعا مانگیں:

اَللّٰهُمَّ اِنِّىْ اَسْئَلُكَ بِاسْمِكَ الْمَكْنُوْنِ الْمُخْزُوْنِ يَا بَدِيْعَ
السَّمٰوٰتِ وَالْاَرْضِ يَا ذَا الْجَلَالِ وَالْاِكْرَامِ اَنْ تَغْفِرَ لِيْ وَ
تَرْحَمْنِيْ وَ اَنْ تَجْعَلَ مِنْ اَمْرِىْ فَرَجًا وَّ مَخْرَجًا وَّ اَنْ تَرْزُقْنِيْ مِنْ
حَيْثُ اَحْتَسِبُ وَّ مِنْ حَيْثُ لَا اَحْتَسِبُ
کیا خوبصورت دعا مانگی!

حضرت یوسف علیہ السلام نے یہ دعا مانگی..... پھر اس کا فائدہ کیا ہوا؟.....
نبی علیہ السلام نے ارشاد فرمایا:

«فَجَعَلَ اللّٰهُ تَعَالٰى لَهٗ مِنْ اَمْرِهٖ فَرَجًا وَّ مَخْرَجًا وَّ رَزَقَهُ مُلْكًا
مِصْرًا مِنْ حَيْثُ لَا يَحْتَسِبُ»

”اللہ تعالیٰ نے ان کے لیے معاملے کو کھول بھی دیا اور مخرج بھی بنا دیا، اور اللہ
نے (اس دعا کے بدلے) مصر کے ملک کی بادشاہی دے دی، جو ان کے
گمان میں بھی نہیں تھی“

چونکہ دعا مانگی تھی کہ جو میں گمان کرتا ہوں وہ بھی دے اور جو گمان نہیں کرتا وہ بھی
دے۔ اس لیے اللہ تعالیٰ نے ان کو مصر کے ملک کی بادشاہی دے دی جو ان کے وہم و
گمان میں بھی نہیں تھی۔

پھر نبی علیہ السلام نے ارشاد فرمایا:

«الظُّوْرُ بِهٖوْ لَآءِ الْكَلِمَاتِ فَاِنَّهِنَّ دَعَاؤُ الْمُصْطَفِيْنَ الْاٰخِيَارِ»
”تم بھی اس دعا کو مانگنے کی عادت بناؤ، یہ اللہ کے مقبول بندوں کی مانگی ہوئی
دعا ہے۔“

اب نبی ﷺ نے تو بتایا کہ یہ اللہ کے مقبول بندے کی مانگی ہوئی دعا ہے اور اس کی وجہ سے اللہ تعالیٰ نے ان کو اندھے کنویں سے نکال دیا، اگر ہم بھی آج اس دعا کو پڑھیں گے تو کیا اللہ تعالیٰ ہمیں حالات کے اندھے کنویں سے نہیں نکالیں گے؟ ہمیں بھی چاہیے کہ ہم بھی اللہ تعالیٰ کی ذات پر توکل رکھیں اور نامساعد حالات میں ہم بھی اس دعا کو پڑھیں اور دیکھیں کہ اللہ تعالیٰ کی مدد کیسے اترتی ہے۔

◎..... حدیث پاک میں ہے کہ جبریل امین ﷺ نے حضرت یوسف علیہ السلام کو ایک دعا اور بھی سکھائی۔ وہ دعا یہ ہے:

اَللّٰهُمَّ يَا كَاشِفَ كُلِّ كَرْبَةٍ وَيَا مُجِيبَ كُلِّ دَعْوَةٍ وَيَا جَابِرَ كُلِّ
كَسِيرٍ وَيَا مُبَسِّرَ كُلِّ عَسِيرٍ وَيَا صَاحِبَ كُلِّ غَرِيبٍ وَيَا مُؤْنِسَ
كُلِّ وَحِيدٍ يَا لَا إِلَهَ إِلَّا أَنْتَ سُبْحَانَكَ أَسْأَلُكَ أَنْ تَجْعَلَ لِي فَرْجًا
وَمَخْرَجًا وَأَنْ تَقْدِفَ حُبَّكَ فِي قَلْبِي حَتَّى لَا يَكُونَ لِي هَمٌّ وَلَا
ذِكْرٌ غَيْرُكَ أَنْ تَحْفِظَنِي وَتَرْحَمَنِي يَا أَرْحَمَ الرَّاحِمِينَ

دیکھیں! حضرت یوسف علیہ السلام ایک تو کنویں سے نجات حاصل کرنے کی دعا مانگ رہے ہیں اور ساتھ ہی کیا کہہ رہے ہیں؟ اے اللہ! میرے دل میں اپنی اتنی محبت بھر دے کہ میرے لیے کوئی غم، غم ہی نہ رہے۔..... اللہ اکبر کبیرا

◎..... ایک اور حدیث پاک میں ہے کہ انہوں نے یہ دعا بھی مانگی:

يَا إِلَهَ إِبْرَاهِيمَ وَاسْحَقَ وَيَعْقُوبَ إِرْحَمْ ضِعْفِي وَقِلَّةَ حِيلَتِي رَ
صِغْرَ سِنِّي

”اے ابراہیم علیہ السلام، اسحاق علیہ السلام اور یعقوب علیہ السلام کے پروردگار! میری کمزوری پر رحم فرما، اور میرے اسباب کی قلت پر رحم فرما، اور میری چھوٹی عمر

پر رحم فرما“

کیا عجیب دعا مانگی اور اللہ تعالیٰ کی رحمت کو اپنی طرف متوجہ کیا۔

..... ایک روایت میں ہے کہ جبرئیل علیہ السلام نے یہ دعا بھی سکھائی:

يَا صَرِيحَ الْمُسْتَصْرِحِينَ وَيَا غَوْتَ الْمُسْتَغِيثِينَ وَيَا مُفْرَجَ
كَرْبِ الْمَكْرُوبِينَ قَدْ تَرَى وَتَعْلَمُ حَالِي وَلَا يَخْفَى عَلَيْكَ شَيْءٌ
مِنْ أَمْرِي

”اے ہر پکارنے والے کی پکار سننے والے! اور اے ہر مدد چاہنے والے کی مدد کرنے والے! اور اے غمزدوں کو غم سے نجات دینے والے! تو میری جگہ کو دیکھ رہا ہے اور میرے حال کو بھی جانتا ہے اور میری کوئی بات بھی تجھ سے چھپی ہوئی نہیں۔“

حضرت یوسف علیہ السلام نے یہ دعا مانگی اور اللہ تعالیٰ نے ان کی دعا کو قبول کر لیا۔

فائدہ 24

ہر کرب والے کو تہجد کے وقت سکون مل جاتا ہے

کہتے ہیں کہ یہ جو دعا تھی: ”اے ہر کرب (غم) کو دور کرنے والے! میرے کرب کو دور کر دیجیے! اور ہر بے چین بندے کی تکلیف کو دور کر دیجیے“ اس میں ایک نکتے کی بات ہے کہ حضرت یوسف علیہ السلام نے یہ ایک ایسی دعا مانگی کہ اللہ تعالیٰ نے سحری کے وقت میں ان کے غم کو بھی آسان کر دیا اور ان کی دعا کو ایسا قبول کیا کہ کوئی بھی غمزدہ انسان سارا دن مغموم رہتا ہے اور سحری کے وقت میں اللہ تعالیٰ اس کے غم کو ہمیشہ دور فرما دیتے ہیں۔ چنانچہ آپ دیکھیں گے کہ کوئی بھی بندہ سارا دن روتا رہے تو

سحری کے وقت اس کے دل کو بھی تسلی ہو جاتی ہے۔ انسان کی بیماری سارا دن زور کرتی ہے۔..... ہسپتال میں جا کر پوچھو ڈاکٹر بتائیں گے..... کہ سحری یا فجر کے وقت میں مریض کی حالت نسبتاً ہمیشہ بہتر ہو جایا کرتی ہے۔ شوگر کے مریضوں کی شوگر کب کم ہوتی ہے؟ صبح کے وقت میں۔ اللہ تعالیٰ ہر کرب والے کی کرب کو تہجد کے وقت میں آسان کر دیتے ہیں۔ حضرت یوسف علیہ السلام کی مانگی ہوئی دعا قیامت تک کے لیے ہر کرب میں پڑنے والے کے کام آتی رہے گی۔

يٰۤاَيُّهَا بَشَرُ هٰذَا غُلَامٌ

”لو! خوشخبری سنو، یہ تو ایک لڑکا ہے“

کنویں سے باہر نکلنا:

جب حضرت یوسف علیہ السلام کنویں میں تھے اس وقت ایک قافلہ قریب سے گزرا۔ قافلے کے لوگوں کو پانی کی ضرورت تھی۔ چنانچہ انہوں نے ایک بندے کو بھیجا کہ جا کر پانی لے آؤ۔ وہ بندہ اسی کنویں پر آیا اور اس نے کنویں میں ڈول لٹکایا۔ جب اس نے ڈول لٹکایا تو حضرت یوسف علیہ السلام نے اس ڈول کو پکڑ لیا۔ جب اس نے ڈول کھینچا تو ڈول کے ساتھ حضرت یوسف علیہ السلام بھی باہر نکلے اور وہ بڑا خوش ہوا کہ یہ اتنا خوبصورت بچہ ہے۔ اس نے سوچا کہ ہم تجارت کا مال تو لے جا ہی رہے ہیں، اس کو بھی ساتھ لے جاتے ہیں، وہاں اس کو بھی غلام بنا کر بیچیں گے اور ہمیں زیادہ نفع حاصل ہوگا۔ چنانچہ اس نے قافلے والوں سے آکر کہا!

﴿يٰۤاَيُّهَا بَشَرُ هٰذَا غُلَامٌ﴾

”لو! خوشخبری سنو، یہ تو ایک لڑکا ہے“

بشارت کے لفظ کا استعمال:

بشارت کا لفظ دو طرح سے استعمال ہوتا ہے۔

(۱) خوشخبری دینے کے لیے۔ جیسے اللہ تعالیٰ نے قرآن مجید میں فرمایا:

﴿بَشِّرِ الصَّابِرِينَ﴾

(۲) بری خبر دینے کے لیے۔ جیسے اللہ تعالیٰ نے جہنمیوں کے بارے میں ارشاد فرمایا:

﴿فَبَشِّرْهُمْ بِعَذَابٍ أَلِيمٍ﴾

فائدہ 25

خوشخبری لانے والے کو ہدیہ دینا جائز ہے

بَشِير (خوشخبری دینے والے) کو ہدیہ دینا جائز ہے۔ کوئی بھی خوشی کی خبر لائے

تو اس کو ہدیہ دیا جاسکتا ہے۔ مثال کے طور پر:

○..... کعب بن مالک رضی اللہ عنہ سے کچھ دنوں کے لیے نبی علیہ السلام نے بھی بولنا چھوڑ دیا

اور صحابہ رضی اللہ عنہم نے بھی۔ اس کے بعد جب ان کی توبہ قبول ہو گئی تو انہوں نے توبہ کی

قبولیت کی خوشخبری لانے والے کو اپنا لباس ہدیے کے طور پر دے دیا تھا۔

○..... امام شافعی رضی اللہ عنہ نے جس بندے کو امام احمد بن حنبل رضی اللہ عنہ کے پاس خوشخبری

دینے کے لیے بھیجا تھا اس کو امام احمد بن حنبل رضی اللہ عنہ نے اپنا کرتہ دے دیا تھا۔

اولادِ زینہ کا مجرب نسخہ:

ایک اور نکتہ سنیے!..... کچھ لوگ بے اولاد ہوتے ہیں، یا کچھ لوگوں کے ہاں

صرف بیٹیاں ہوتی ہیں، بیٹے نہیں ہوتے۔..... علمائے لکھا ہے کہ اگر ہر نماز کے بعد

اول آخردرد و شریف کے ساتھ اکیس مرتبہ ﴿يَا بُشْرَىٰ هَذَا غُلَامٌ﴾ پڑھیں تو اللہ

تعالیٰ اولادِ زینہ والی نعمت عطا فرمادیتے ہیں۔

وَشُرُوهُ

”اور انہوں نے بیچ دیا۔“

آزاد بندے کو بیچنا حرام ہے:

یہاں شَرَوْ، بَاعُوا کے معنی میں ہے کیونکہ

إِنَّ الشِّرَاءَ يُطْلَقُ عَلَى الْبَيْعِ وَالشِّرَاءِ

”شر آ کا لفظ خرید و فرخت دونوں کے لیے استعمال ہوتا ہے“

آزاد بندے کو بیچنا حرام ہے، مگر وہ لوگ تجارت کرتے تھے۔ وہ چاہتے تھے کہ

ہم اس بچے کو بیچ دیں گے۔

بِخُسٍ دَرَاهِمَ مَعْدُودَةٍ

”چند کھوٹے سکے“

فائدہ 26

حسنِ ظاہر کی اللہ کے ہاں کوئی ویلیو نہیں

قافلے والوں نے حضرت یوسف علیہ السلام کو چند کھوٹے سکوں کے بدلے بیچ دیا۔

اندازہ کیجیے کہ حضرت یوسف علیہ السلام کتنے خوبصورت تھے اور اس وقت ان کی عمر بھی ایسی

تھی کہ اس عمر میں خوبصورتی اور زیادہ ہوتی ہے۔ اس کے باوجود ان کی قیمت کیا لگی؟

چند کھوٹے سکے۔

مفسرین نے یہاں ایک نکتہ لکھا ہے۔ وہ فرماتے ہیں: اللہ تعالیٰ سمجھانا چاہتے ہیں کہ حسن ظاہر کی قیمت ہمارے نزدیک چند کھوٹے سکوں کے سوا کچھ نہیں۔ حسن ظاہر کے پیچھے ایمان برباد کرنے والو! تم چند کھوٹے سکوں کی متاع کے پیچھے اپنے رب کو ناراض کرتے پھر رہے ہو۔ اس لیے کہ اس ظاہر کی خوبصورتی کی اللہ کے ہاں کوئی ویلیو نہیں ہے۔ حضرت بلال رضی اللہ عنہ کو دیکھیں۔ رنگ کالا، ہونٹ موٹے، شکل انوکھی، مگر اللہ کے ہاں اتنے مقبول ہیں کہ نبی ﷺ معراج پر جاتے ہیں تو بلال رضی اللہ عنہ کے قدموں کی آواز جنت میں سن رہے ہیں۔

اگر ہی مثنوی

”اس کو عزت سے رکھنا“

محل میں پرورش:

عزیز مصر، جس نے حضرت یوسف علیہ السلام کو خرید لیا تھا، اس نے اپنی بیوی سے کہا: اس کی اچھی خبر گیری کرو، اس کی اچھی پرورش کرو، اس کا خوب خیال رکھو۔ دراصل اللہ تعالیٰ یہ چاہتے تھے کہ حضرت یوسف علیہ السلام کا یہاں اچھا خیال رکھا جائے اور یہ محل کے اندر پلپس، تاکہ ان کے اندر جذبہ وفا اور شکرگزاری آئے۔ یہ ایک حقیقت ہے کہ جو احسان کرتا ہے، دوسرے بندے کا دل بھی اس کے ساتھ وفا کا جذبہ رکھتا ہے۔ اس وفا کو پیدا کرنے کے لیے رب کریم نے اپنے پیارے یوسف علیہ السلام کو محل میں رکھا اور عزیز مصر نے ان کے بارے میں کہا کہ ان کا خوب خیال رکھنا۔ کل اسی احسان کے جذبے نے ہی تو وفا پہ ابھارنا تھا۔

اَوْتَخِذْهُ وِلْدًا

”یا پھر اسے بیٹا بنالیں گے“

فائدہ 27

نظر کے دیکھنے میں فرق ہوتا ہے

یہاں پر ایک نکتہ اور سمجھیں..... بی بی آسیہ نے بھی بچہ پالا، یعنی موسیٰ عَلَيْهِ السَّلَام کو، اور وہ تو ایمان لے آئیں۔ اور یہاں پر عزیز مصر بھی بچے کو گھر لایا اور اس کو پالا، پھر اس کی بیوی فتنے میں گرفتار ہو گئی، ان دونوں میں فرق کیا تھا؟

مفسرین نے اس میں فرق یہ لکھا ہے کہ وہاں بی بی آسیہ نے خود یہ لفظ کہے:

﴿لَا تَقْتُلُوهُ عَسَىٰ اَنْ يَنْفَعَنَا اَوْ نَتَّخِذَهُ وِلْدًا﴾

وہاں عورت کا یہ جذبہ ہے کہ میں اسے بیٹا بناؤں گی۔ اور یہاں عزیز مصر کا جذبہ ہے کہ اسے بیٹا بنائیں گے۔ یہ عزیز مصر کے ہی الفاظ ہیں:

﴿اَكْرِمِيْ مَثْوَاہُ عَسَىٰ اَنْ يَنْفَعَنَا اَوْ نَتَّخِذَهُ وِلْدًا﴾

یہاں بیوی کا جذبہ وہ نہیں ہے، بلکہ عزیز مصر کے الفاظ ہیں کہ ہم بیٹا بنائیں گے۔ چونکہ یہاں پر نظر کچھ اور تھی، اس لیے زلیخا یہاں فتنے میں پھنس گئی اور وہاں بی بی آسیہ کو اللہ تعالیٰ نے ایمان کی نعمت عطا فرمادی۔

مفسرین فرماتے ہیں کہ اس میں نظر کے زاویے کا فرق ہوتا ہے۔ بی بی آسیہ کی نظر بیٹے کے طور پر دیکھ رہی تھی اس لیے وہ پاکیزہ نظر تھی۔ ادھر زلیخا کی نظر پاکیزہ نہیں تھی۔ حضرت یوسف عَلَيْهِ السَّلَام کو تو خاوند بیٹا بنانا چاہتا تھا۔ جبکہ زلیخا نے ان کو ایک عام انسان کی نظر سے دیکھا تھا۔

یہی نظر کا دیکھنا ہی تو ہے جو انسان کو یا تو حیا سکھا دیتا ہے یا پھر اسے بے حیائی سکھا دیتا ہے۔ ذرا غور کیجیے!..... باہر عورتیں ہوتی ہیں، مگر غیر محرم ہوتی ہیں۔ ان کو انسان ہوس کی نظر سے دیکھتا ہے تو اسے گناہ کا خیال آتا ہے۔ گھر میں بھی تو عورتیں ہوتی ہیں۔ بیٹی بھی ہوتی ہے، ماں بھی ہوتی ہے، بہن بھی ہوتی ہے، مگر گناہ کا خیال ہی نہیں آتا..... اس میں فرق تو نظر کا ہی ہوا۔

یہی تو شریعت نے حکم دیا کہ تم نگاہ کو پاکیزہ رکھو۔ جب نگاہ پاکیزہ ہو جائے گی تو پھر تم اس فتنے سے بچ جاؤ گے۔

جوابِ لا جواب:

حضرت مولانا قاسم نانوتوی رحمۃ اللہ علیہ کا ایک ہندو سے مقابلہ ہوا۔ ہندو کہنے لگا: تم لوگ گائے کو حلال کر کے کھاتے ہو تو پھر سور کا گوشت کیوں نہیں کھاتے؟ اس نے پھر ہندی زبان میں کہا:

ماس ماس سب ایک ہے کیا سور کیا گائے
ماس کہتے ہیں، گوشت کو۔ یعنی ”گوشت تو ایک جیسا ہوتا ہے، چاہے سور کا گوشت ہو چاہے گائے کا گوشت ہو“

حضرت نانوتوی رحمۃ اللہ علیہ نے آگے سے جواب دیا:

نار نار سب ایک ہے کیا جو رو کیا مائے
”پھر عورتیں، سب عورتیں ہیں، تمہاری بیوی بھی عورت ہے اور تمہاری ماں بھی عورت ہے“

کہنے کا مقصد یہ تھا کہ جس طرح تم بیوی کے ساتھ رہتے ہو اس طرح ماں کے ساتھ کیوں نہیں رہتے؟ جب اس نے یہ بات سنی تو اسے سمجھ آئی کہ ہاں! فرق ہوتا

ہے۔ اسی طرح نظر کا فرق ہوتا ہے۔

مَكَانًا لِيُوسَفَ فِي الْأَرْضِ

”ہم نے یوسف (علیہ السلام) کو زمین میں ٹھکانہ دیا“
یہاں فِی الْأَرْضِ سے مراد فِی الْبَيْتِ ہے۔ یعنی عزیز مصر کے گھر میں ٹھکانہ دیا۔

وَاللَّهُ غَالِبٌ عَلَى أَمْرِهِ

”اور اللہ کو اپنے کام میں پورا قابو حاصل ہے“

غالب ذات اللہ ہی کی ہے:

جب میرے مولا کسی کام کا ارادہ فرما لیتے ہیں تو وہ اپنے کام میں ہمیشہ غالب ہوتے ہیں۔ آپ دیکھیے کہ

①..... حضرت یعقوب علیہ السلام نے چاہا کہ بھائیوں کو خواب کا پتہ نہ چلے، جبکہ ان کو اس کا اندازہ ہو گیا۔ حضرت یوسف علیہ السلام نے خواب بتایا نہیں۔ مفسرین نے لکھا کہ جب والد نے منع کر دیا تو حضرت یوسف علیہ السلام تو تعمیل کرنے والے تھے، انہوں نے نہیں بتایا۔ مگر بھائیوں کو اندازہ ہو گیا تھا کہ چونکہ والد کی زیادہ توجہ ان کی طرف ہے، اس لیے درمیان میں کوئی نہ کوئی راز کی بات ہے۔

②..... حضرت یعقوب علیہ السلام چاہتے تھے کہ بھائی حضرت یوسف علیہ السلام سے محبت کریں، مگر انہوں نے محبت کے بجائے دشمنی کی۔

③..... بھائیوں نے چاہا کہ حضرت یوسف علیہ السلام کو قتل کریں، مگر اللہ نے بچانا چاہا تو

بچ گئے۔

◎..... بھائی چاہتے تھے کہ والد کے دل میں حضرت یوسف علیہ السلام کی محبت نہ بڑھے، مگر وہ اور بڑھ گئی۔

◎..... بھائیوں نے تو کنویں میں ڈالا تھا، مگر اللہ نے محل میں پہنچا دیا۔

◎..... بھائیوں نے غلام بنایا تھا، مگر اللہ نے حضرت یوسف علیہ السلام کو بادشاہ بنا دیا۔

اس سے پتہ چلا کہ واقعی! اللہ تعالیٰ کو اپنے کام میں پورا پورا قابو حاصل ہے۔

قافلے والوں نے حضرت یوسف علیہ السلام کو بیچ دیا اور عزیز مصر نے آپ کو خرید لیا۔

فائدہ 28

نفسِ انسانی کی خریداری میں نکات

ہماری زندگی میں بھی ایک ایسا لمحہ آیا جس میں ہم نے کچھ بیچا اور کسی نے خرید..... وہ کیسے؟..... ہم نے اپنے آپ کو بیچا اور اللہ نے ہمیں خریدا۔ کیونکہ اللہ تعالیٰ نے ارشاد فرمایا:

﴿إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ﴾

”اللہ تعالیٰ نے ایمان والوں کی جانوں اور مالوں کو جنت کے بدلے خرید لیا ہے“

یہاں ایک علمی نکتہ ہے۔..... غور کیجیے!..... انسان کسی چیز کو دو وجوہات سے بیچتا ہے، یا تو پیسے کی ضرورت ہوتی ہے، اس لیے وہ چیز بیچ کر پیسہ لیتا ہے، یا مال بڑھانے کی تمنا ہوتی ہے۔ چنانچہ وہ کہتا ہے کہ میری پانچ روپے کی چیز پچاس روپے میں بک رہی ہے، اس لیے میں بیچ دیتا ہوں۔

اللہ تعالیٰ کے لیے یہ دونوں صورتیں ممکن نہیں۔ اس لیے اللہ تعالیٰ نے یہ نہیں فرمایا کہ میں نے مومن کی جان اور مال کے بدلے جنت کو بیچ دیا۔ کیونکہ جنت کو بیچنے میں نہ تو اللہ کو اس کی ضرورت ہے اور نہ ہی اللہ کے خزانے بڑھ سکتے ہیں۔ یہاں اللہ تعالیٰ نے بات کرنے کا یہ انداز اختیار نہیں فرمایا کہ میں نے مومن کی جان اور مال کے بدلے جنت کو بیچ دیا، بلکہ کیا فرمایا؟ فرمایا: میں نے مومن کے مال اور اس کی جان کو جنت کے بدلے خرید لیا ہے۔ اس لیے مومن تو بکا ہوا ہے۔ مگر بکے ہوئے کس کے ہاتھ پر ہیں؟ اللہ کے ہاتھ پر۔ یہ بڑی عجیب بات ہے۔

ایک اور علمی نکتہ سنیے!..... انسان کا نفس اس کے جسم میں سب سے ادنیٰ چیز ہے۔ اس لیے کہ خرابی کا منبع ہی وہی ہوتا ہے..... نفس امارہ تو بہت خراب ہوتا ہے، جب تک اصلاح نہ ہو..... تو جو چیز سب سے ادنیٰ تھی، جب اللہ نے اس کی قیمت جنت رکھی تو پھر انسان کا دل، جو جسم کا سب سے اعلیٰ جزو ہے اس کو انسان اللہ کے حوالے کر دے گا تو پھر اس کا بدلہ کیا ملے؟ اس کی قیمت تو اونچی لگنی چاہیے۔

چنانچہ مفسرین نے لکھا ہے کہ جو بندہ اپنا دل اللہ تعالیٰ کو دے دے گا، اس کو اس کی قیمت اللہ تعالیٰ کے دیدار کی شکل میں ملے گی۔ کوئی اور چیز اس کی قیمت ہو ہی نہیں سکتی۔

اور بھی ذرا غور کیجیے:

①..... عزیز مصر نے حضرت یوسف علیہ السلام کو خریدا اور ان کی حفاظت پر لوگوں کو لگا دیا اور اللہ تعالیٰ نے بندوں کی جانوں کو خریدا اور اس کی حفاظت پر اپنے فرشتوں کو لگا دیا۔

②..... لوگ غلام خریدتے ہیں تو وہ اپنے ناموں پر اس کا نام رکھتے ہیں۔ جیسے نام تھا شبیبہ، لوگوں میں عبدالمطلب مشہور ہو گیا۔ گویا مطلب کے نام پر پڑ گیا۔ یعنی ”مطلب کا غلام“۔ اللہ نے بندے کو خریدا تو اللہ تعالیٰ نے بھی اپنے نام پر بندے کا نام مومن

رکھا۔ اس لیے کہ اللہ تعالیٰ کے ناموں میں سے بھی ایک نام مومن ہے۔

①..... عزیزِ مصر نے حضرت یوسف علیہ السلام کو خریدا اور ان کو بزرگی دی، اور اللہ تعالیٰ نے بندے کو خریدا تو بندے کو بزرگی دیتے ہوئے فرمایا:

وَلَقَدْ كَرَّمْنَا بَنِي آدَمَ "اور تحقیق ہم نے اولادِ آدم کو بزرگی دی"

②..... اگر کسی کا غلام بھاگنا چاہے تو وہ غلام کو بھاگنے نہیں دیتا، واپس لاتا ہے۔ اور اللہ تعالیٰ نے بھی بندے کو خریدا تو اب بندے کو بھاگنے نہیں دیتے، بلکہ فرماتے ہیں:

﴿فَأَيْنَ تَذْهَبُونَ﴾ "کہہ جاتے ہو؟"

اللہ تعالیٰ یہ بھی فرماتے ہیں:

﴿يَا أَيُّهَا الْإِنْسَانُ مَا غَرَّبَكَ بِرَبِّكَ الْكَرِيمِ﴾

"اے انسان! تجھے تیرے کریم پروردگار سے کس چیز نے دھوکے میں ڈال

دیا"

③..... لوگ غلام خریدتے ہیں تو وہ چاہتے ہیں کہ غلام ہماری حفاظت کرے۔ مگر اللہ تعالیٰ کا معاملہ دیکھو کہ اللہ نے غلام خریدا تو اللہ نے اس بندے کی حفاظت کی خود ذمہ داری لے لی، اور فرمایا:

﴿فَاللَّهُ خَيْرٌ حَافِظًا﴾

④..... لوگ اپنے غلاموں سے کام لیتے ہیں تو وہ ان کو اس کا بدلہ اور تنخواہ نہیں دیتے، کیونکہ وہ یہی کہتے ہیں کہ یہ ہمارا غلام ہے، مگر اللہ پر قربان جائیں، وہ کیا عظیم مالک ہے کہ اس نے بندے کو خریدا اور بندے کو فرمایا: میرے بندے! تم جو عمل کرو گے، میں تمہاری ہر عبادت پر تمہیں اجر دوں گا:

﴿جَزَاءً بِمَا كَانُوا يَكْسِبُونَ﴾

⑤..... غلام اگر کوئی غلطی کر لے تو مالک برداشت نہیں کرتا، اس کو لوگوں کے سامنے

رسوا کرتا ہے۔ مگر اللہ کی عظمت پہ قربان جائیں کہ اللہ نے بھی غلام خریدا، مگر اللہ اپنے بندے کے کبیرہ گناہوں کو خود بھی چھپا لیتے ہیں اور باقی بندوں کو بھی اس کی ستر پوشی کا حکم فرماتے ہیں۔

«مَنْ سَتَرَ مُؤْمِنًا سَتَرَهُ اللَّهُ يَوْمَ الْقِيَامَةِ»

”جو کسی مومن کی پردہ پوشی کرے گا، اللہ قیامت کے دن اس کے گناہوں کی پردہ پوشی فرمائیں گے۔“

سوچیے! یہ ہمارے لیے کتنی خوش نصیبی کی بات ہے کہ ہمیں اللہ نے خریدا ہے۔

ایک غلام کے کلام سے بندگی کا درس:

ایک بزرگ تھے۔ وہ کہتے تھے: مجھے تو ایک غلام نے بندگی سکھا دی۔ کسی نے پوچھا: وہ کیسے؟..... کہنے لگے: قحط کا وقت تھا۔ لوگ بہت کمزور اور پریشان ہو چکے تھے۔ میں نے ایک غلام کو دیکھا جو بڑا تروتازہ تھا، اس کی صحت بھی اچھی تھی اور اس کے چہرے پر خوشی کے آثار بھی تھے۔ میں نے اس سے پوچھا: بھئی! سب لوگ قحط سے پریشان ہیں اور تو بڑا خوش باش اور صحت مند ہے، اس کی وجہ کیا ہے؟ اس نے کہا: تمہیں پتہ نہیں کہ میں کس مالک کا غلام ہوں؟ فلاں امیر آدمی میرا مالک ہے۔ وہ بزرگ فرماتے ہیں: ہمیں اپنے اللہ کے خزانوں پر کتنا بھروسہ ہونا چاہیے۔

بڑھاپے میں غلام کی آزادی:

لوگ غلام خریدتے ہیں اور جب وہ غلام خدمت کرتے کرتے بوڑھے ہو جاتے ہیں تو وہ مالک ان کو بڑھاپے کی وجہ سے آزاد کر دیتے ہیں۔ اس پر شاعر نے یہ شعر کہے:

إِنَّ الْمُلُوكَ إِذَا سَابَتْ عِبْدَهُمْ

فِي رِقَّتِهِمُ اعْتَقَوْهُمْ عِتْقَ أَحْرَارٍ

”جب بادشاہ کا غلام خدمت کرتے کرتے بوڑھا ہو جاتا ہے تو وہ بڑھاپے کی وجہ سے اور ساری زندگی خدمت کرنے کی وجہ سے اپنے غلام کو آزاد کر دیتے ہیں“

وَ أَنْتَ يَا سَيِّدِي بِذَا كَرَمًا

فَأَلَيْ قَدْ سَبَّتُ فَأَعْتَقْتَنِي مِنَ النَّارِ

”اور اے میرے سردار! تو اس بات کا زیادہ مستحق ہے، اللہ! میں بھی تو (کلمہ پڑھتے پڑھتے اور تیرے در پہ سجدہ کرتے کرتے) بوڑھا ہو گیا ہوں، اللہ! آپ بھی مجھے جہنم کی آگ سے آزاد کر دیجئے“



وَرَأَوَدَتْهُ الَّتِي هُوَ فِي بَيْتِهَا عَنْ نَفْسِهِ وَغَلَّقَتِ الْأَبْوَابَ
 وَقَالَتْ هَيْتَ لَكَ قَالَ مَعَاذَ اللَّهِ إِنَّهُ رَبِّي أَحْسَنَ مَثْوَايَ
 إِنَّهُ لَا يُغْلِبُ الظَّالِمُونَ ﴿٦٠﴾ وَلَقَدْ هَمَمْتُ بِهِ وَهَمَّ بِهَا لَوْلَا
 أَنْ رَأَى بُرْهَانَ رَبِّهِ كَذَلِكَ لِنَصْرِفَ عَنْهُ السُّوءَ وَالْفَحْشَاءَ
 إِنَّهُ مِنْ عِبَادِنَا الْمُخْلَصِينَ ﴿٦١﴾

[اور جس عورت کے گھر میں وہ رہتے تھے، اُس نے اُن کو درغلانے کی کوشش کی، اور سارے دروازے بند کر دیے، اور کہنے لگی ”آ بھی جاؤ“ یوسف نے کہا: ”اللہ کی پناہ! وہ میرا آقا ہے، اس نے مجھے اچھی طرح رکھا ہے۔ سچی بات یہ ہے کہ جو لوگ ظلم کرتے ہیں، انہیں فلاح حاصل نہیں ہوتی۔“ اس عورت نے تو واضح طور پر یوسف (کے ساتھ برائی) کا ارادہ کر لیا تھا، اور یوسف کے دل میں بھی اس عورت کا خیال آچلا تھا، اگر وہ اپنے رب کی دلیل کو نہ دیکھ لیتے۔ ہم نے ایسا اس لیے کیا تا کہ ان سے برائی اور بے حیائی کا رخ پھیر دیں۔ بے شک وہ ہمارے منتخب بندوں میں سے تھے]

ان آیات میں ایک ایسا مضمون ہے جو پوری سورت کا لب لباب ہے۔

وَرَأَوَدَتْهُ

”ان کو درغلانے کی کوشش کی“

زنا کے دو طریقے:

مرد اور عورت کے تعلقات میں زنا کے دو طریقے ہوتے ہیں۔

(۱)..... ڈرانا دھمکانا (۲)..... بہلانا پھسلانا

عام طور پر یہ دیکھا گیا ہے کہ ڈرانا دھمکانا زیادہ کارآمد نہیں ہوتا۔ اس لیے کہ دوسرا بندہ عام طور پر ڈراوے میں نہیں آتا۔ لیکن بہلانا پھسلانا ایک ایسا عمل ہے کہ جس کا فتنہ بہت زیادہ ہے۔

رَاوَدْتُهُ كَالْفَرْوَادِ سے ہے، جس کا معنی ہے نرمی۔ تو یہ لفظ ہی بتا رہا ہے کہ زلیخا نے حضرت یوسف علیہ السلام کو ڈرایا دھمکایا نہیں، بلکہ اس نے بہلایا پھسلایا ہے، نرمی سے مائل کرنے کی کوشش کی ہے۔

ملک کی فرسٹ لیڈی کا مکر:

اب سوچئے کہ ایک جوان العمر انسان کسی گھر کے اندر رہتا ہے اور اسی گھر میں وہ عورت بھی رہتی ہے جس کی نیت کے اندر فتور ہے، ایسی صورت میں کتنی آزمائش ہوتی ہے، وہ

..... کیسے بن بن کے سنور کے سنور کے سامنے آتی ہوگی

..... کیسے ہنس کے بات کرتی ہوگی

..... کیسے اٹھیلیاں کرتی ہوگی

..... کیسے ناز انداز دکھاتی ہوگی

اور وہ کوئی گری پڑی عورت بھی نہیں تھی، بلکہ وہ اپنے ملک کی فرسٹ لیڈی تھی! بادشاہ کی بیوی تھی۔ صاف ظاہر ہے کہ بادشاہ کسی عام عورت کو تو بیوی نہیں بناتے۔ وہ اپنی شکل میں، عقل میں، تعلیم میں بہت تیز طرار بھی ہوگی اور دیکھنے میں دلربا بھی ہو

گی۔ اب اگر ایسی عورت کسی مرد کے بارے میں ارادہ کرے اور مرد بھی کہیں دور نہ ہو، بلکہ ہر وقت گھر میں رہنے والا ہو تو سوچیں اس عورت کے فتنے سے بچنا کتنا مشکل ہے۔ اس لیے عورت کو یہ بھی ڈر نہیں تھا کہ میرا خاوند آئے گا اور اس مرد کو میرے ساتھ دیکھ لے گا تو کیا ہوگا۔ نہیں، بلکہ وہ تو گھر کا بندہ تھا۔ وہ تو اسی گھر میں پلا بڑھا تھا۔ آپ اندازہ لگائیں کہ اس عورت نے دن رات میں حضرت یوسف عَلَيْهِ السَّلَام کو اپنی طرف متوجہ کرنے کے لیے کیسے مواقع ڈھونڈے ہوں گے۔ کیسی تمہیدیں باندھی ہوں گی۔ گویا کوئی کسر نہیں چھوڑی ہوگی۔ اور قرآن مجید نے مہر لگا دی:

﴿زَيْنَ اللَّغَا سِ حُبِّ الشَّهَوَاتِ مِنَ النِّسَاءِ﴾

”مزین کردی گئی ہیں شہواتِ انسانوں کے لیے، بالخصوص عورت کی شہوت“
گویا دنیا میں جتنے بھی فتنے ہیں ان میں سے سب سے بڑا فتنہ یہی ہوتا ہے۔

الَّتِي هُوَ فِي بَيْتِهَا

”جس عورت کے گھر میں وہ رہتے تھے“

فائدہ 29

غیبت سے بچنے کا درس

یہاں سمجھنے والا نکتہ یہ ہے کہ یوں بھی تو کہہ سکتے تھے
رَاوَدَتْهُ رَاعِيْلُ: ”راعيل نے ان کو درغلانے کی کوشش کی“
زینخا کا اصل نام ”راعيل“ تھا۔ اگر یہ نام لے کر بات کی جاتی تو تھوڑے لفظوں
میں بات سمٹ جاتی۔ قرآن مجید میں کلام کو لمبا تو کر لیا گیا مگر اس کے نام کو چھپائے
رکھا اور فرمایا: ﴿رَاوَدَتْهُ الَّتِي هُوَ فِي بَيْتِهَا﴾ ”جس عورت کے گھر میں وہ رہتے

تھے، اس نے ان کو ورغلانے کی کوشش کی، حالانکہ قرآن مجید کا اسلوب بیان یہ ہے کہ کم لفظوں میں پورا مضمون بیان کیا جاتا ہے۔ لیکن یہاں بات لمبی کر دی۔ اس کی کیا وجہ ہے؟

مفسرین نے یہ نکتہ لکھا ہے کہ وہ پروردگار جو ہمیں دوسروں کی غیبت کرنے سے منع فرما رہے ہیں ان کے اپنے کلام میں کیسے کوئی ایسا لفظ آسکتا تھا جس سے غیبت کا شائبہ ہوتا۔

اس میں ہمارے لیے بڑا سبق ہے کہ ہم بھی اگر کبھی کسی کے بارے میں بات کریں تو نام لے کر نہ کریں، مخصوص کر کے نہ کریں۔ ہاں! مجہول انداز میں ایسے بات کرنا کہ بات بھی پہنچ جائے اور اگلا اس بات کو سمجھ بھی جائے، تو یہ چیز غیبت نہیں کہلاتی۔ ہمارا سب سے بڑا مسئلہ یہ ہے کہ مردہوں یا عورتیں، نام لے کر بات کرنے کے عادی ہوتے ہیں۔ یہی غیبت ہے۔ جبکہ شریعت نے کہا:

«الْغَيْبَةُ أَشَدُّ مِنَ الزَّانَا»

”غیبت کرنا، زنا کرنے سے بھی زیادہ بڑا گناہ ہے“

وَعَلَّقَتِ الْأَبْوَابَ

”اور سارے دروازے بند کر دیے“

زلیخا کا دروازے بند کرنا:

عورت دروازوں کو بند کر رہی ہے اور اللہ تعالیٰ حضرت یوسف علیہ السلام کے لیے عصمت کے دروازے کھول رہے ہیں۔ یوں ایک دروازہ بند ہو رہا ہے اور دوسرا دروازہ کھل رہا ہے۔ دروازے بند کرنے کے بعد اس عورت نے یقیناً پیش قدمی کی ہوگی، ہاتھ بڑھایا ہوگا۔

قَالَ مَعَاذَ اللَّهِ

”یوسف نے کہا: اللہ کی پناہ“

نفس و شیطان کے مکر سے بچنے کا ہتھیار:

یہاں پر نکتے کی بات یہ ہے کہ عورت کی طرف سے دعوت گناہ دی گئی اور حضرت یوسف علیہ السلام نے اس کے جواب میں فوراً کہا: مَعَاذَ اللَّهِ ”میں اللہ کی پناہ مانگتا ہوں“

یہ مومن بندے کے پاس نفس اور شیطان کے مکر سے بچنے کے لیے ایک ہتھیار ہے۔ اسی لیے قرآن مجید نے کہا:

﴿قُلْ رَبِّ اِنِّىْ اَعُوْذُبِكَ مِنْ هَمَزَاتِ الشَّيْطٰنِ ۝ وَاَعُوْذُبِكَ رَبِّ اَنْ يَّحْضُرُوْنِ﴾

چنانچہ جب بھی شیطان کی پلاٹوں حملہ کرے تو بندے کو چاہیے کہ وہ اللہ کی پناہ مانگے۔

فائدہ 30

ذاتی دشمن سے بچنے کے لیے اسم ذات کا استعمال

اب اس میں بھی ایک علمی نکتہ ہے۔ تسمیہ یعنی بِسْمِ اللّٰهِ الرَّحْمٰنِ الرَّحِیْمِ میں اللہ تعالیٰ کا ایک ذاتی نام بھی ہے اور دو صفاتی نام بھی ہیں۔ اللہ ذاتی نام ہے اور رحمن اور رحیم صفاتی نام ہیں۔ لیکن تَعُوْذُ یعنی اَعُوْذُ بِاللّٰهِ مِنَ الشَّيْطٰنِ الرَّجِیْمِ میں اللہ تعالیٰ کا صرف ایک نام ہے اور وہ بھی ذاتی نام ہے۔ اس میں حکمت یہ ہے کہ اللہ رب العزت نے فرمایا: میرے بندو! مجھے شیطان کے ساتھ ذاتی عداوت ہے، یہ

تمہارا بھی دشمن ہے اور میرا بھی دشمن ہے۔ چونکہ مجھے اس سے ذاتی عداوت ہے۔ لہذا جب تم میرا ذاتی نام لے کر اس شیطان مردود سے میری پناہ مانگو گے تو پھر تمہیں اس مردود سے بچانا میری ذمہ داری ہوگی۔

اگر تَعَوُذ میں صفاتی نام ہوتے تو لوگ کہتے کہ پتہ نہیں کس کو پکارا۔ چنانچہ فرمایا کہ میں تَعَوُذ میں یہ نام شامل ہی نہیں کرتا، تاکہ کسی اور طرف دھیان جائے ہی نہیں۔ بس میرا ذاتی نام لے کر مجھے پکارو، پھر دیکھنا کہ میں تمہیں اس دشمن سے کیسے بچاتا ہوں۔

انسان گناہوں سے نہیں بچ سکتا۔ ہاں! اگر اللہ تعالیٰ چاہیں تو بندے کو گناہوں سے بچا سکتے ہیں۔ چنانچہ ہمیں یہ کہا گیا ہے کہ جب بھی گناہ کا کوئی موقع آئے تو ہم فوراً اللہ رب العزت کی طرف رجوع کریں۔ کوئی فتنہ، کوئی مصیبت، کوئی پریشانی آئے تو فوراً رجوع الی اللہ کریں، فوراً اللہ کی پناہ ڈھونڈیں۔ اسی لیے حضرت یوسف D نے اس کے جواب میں فوراً فرمایا: مَعَاذَ اللّٰهِ ”میں اللہ کی پناہ مانگتا ہوں“

فائدہ 31

اللہ کی پناہ اور فتنوں سے حفاظت

جب بھی کسی نے اللہ کی پناہ چاہی، اللہ نے اسے فتنوں سے بچایا۔ چنانچہ قرآن مجید سے اس کی مثالیں سنئے:

○..... عمران کی زوجہ کے ہاں بیٹی ہوئی۔ وہ دعا مانگتی ہیں:

﴿وَأِنِّي أُعِيذُهَا بِكَ وَذَرَيْتَهَا مِنَ الشَّيْطَانِ الرَّجِيمِ﴾

”(اے پروردگار!) میں اس بچی اور اس کی اولاد کے معاملے میں شیطان

مردود سے تیری پناہ چاہتی ہوں“

آپ دیکھیں کہ اللہ رب العزت نے بی بی مریم کو کیسی پاکدامنی کی زندگی عطا فرمائی۔ ان کی پاکدامنی پر تو قرآن نے گواہی دی۔ ان کے بارے میں اللہ تعالیٰ فرماتے ہیں: اس عورت کو میں نے پوری دنیا کی عورتوں میں سے چن لیا۔ اس عورت کے بارے میں اس کی والدہ نے کیا دعا مانگی تھی؟ کہ اللہ! اس کو شیطان مردود سے محفوظ فرمانا۔ جب حفاظت کی دعائیں ماں نے کی ہوں تو پھر اللہ تعالیٰ اولاد کی ایسے حفاظت فرمادیتے ہیں۔

ایک وقت ایسا بھی آیا جب بی بی مریم علیہا السلام نہانے کے لیے گھر کی مشرقی سمت میں گئیں۔ اس وقت جبرئیل علیہ السلام ایک بھرپور مرد کی شکل میں ان کے سامنے آگئے۔ اس بات کو اللہ تعالیٰ نے قرآن مجید میں یوں بیان فرمایا:

﴿فَأَرْسَلَ إِلَيْهَا رُوحَنَا فَمَثَلْ لَهَا بَشْرًا سَوِيًّا﴾

”ہم نے جبرئیل علیہ السلام کو اس کی طرف ایک بھرپور نوجوان کی شکل میں بھیجا“
بی بی مریم علیہا السلام آج کے دور کی کوئی بگڑی ہوئی بیگم تو نہیں تھیں جو غیر محرم کو دیکھ کر مسکرا پڑتیں، بلکہ وہ تو ایک پاکدامن عورت تھیں۔ جیسے ہی انہوں نے مرد کو اپنے سامنے پایا تو فوراً کہنے لگیں:

﴿إِنِّي أَعُوذُ بِالرَّحْمَنِ مِنْكَ إِنْ كُنْتَ تَقِيًّا﴾

فورا اللہ کی پناہ مانگی۔ جو پاکیزہ لوگ ہوتے ہیں وہ ایسے معاملے میں ہمیشہ اسی طرح اللہ کی پناہ مانگتے ہیں۔

⑤..... حضرت موسیٰ علیہ السلام کی قوم کا واسطہ ایک ایسے ظالم کے ساتھ پڑ گیا جس نے ان کا جینا حرام کر دیا تھا۔ قوم حضرت موسیٰ علیہ السلام سے کہتی تھی:

﴿أَوَدِينَا مِنْ قَبْلِ أَنْ تَأْتِينَا وَ مِنْ بَعْدِ مَا جِئْتَنَا﴾

” (اے موسیٰ علیہ السلام!) ہم آپ کے آنے سے پہلے بھی اس مصیبت میں مبتلا تھے اور آپ کے آنے کے بعد بھی اسی میں ہیں“

اس ظلم سے ان کو نجات کیسے ملی؟ حضرت موسیٰ علیہ السلام فرماتے ہیں:

﴿إِنِّي عُذْتُ بِرَبِّي وَرَبِّكُمْ مِنْ كُلِّ مُتَكَبِّرٍ لَا يُؤْمِنُ بِيَوْمِ
الْحِسَابِ﴾

حضرت موسیٰ علیہ السلام نے اس متکبر سے اللہ کی پناہ مانگی، اور اللہ تعالیٰ نے اس متکبر کو دریا میں غرق فرما دیا اور بنی اسرائیل کو نجات عطا فرمادی۔

◎..... حضرت نوح علیہ السلام اللہ رب العزت سے عرض کرتے ہیں: اے اللہ! میرا بیٹا تو پانی میں ڈوب گیا، حالانکہ وہ تو میرے اہل میں سے ہے، اور آپ کا وعدہ تھا کہ میں تمہارے اہل کو بچاؤں گا۔ اس کے جواب میں رب کریم نے فرمایا:

﴿إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْأَلْنِي مَا لَيْسَ لَكَ
بِهِ عِلْمٌ﴾

”وہ تیرے اہل میں سے نہیں تھا، اس کے عمل اچھے نہیں تھے اور آپ ایسی بات مجھ سے نہ پوچھیں جس کا آپ کو علم نہیں“

جب اللہ تعالیٰ کی طرف سے ناراضگی کا اظہار ہوا تو حضرت نوح علیہ السلام نے فوراً

جواب میں کہا:

﴿رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ﴾

فوراً اللہ رب العزت کی پناہ مانگی، اور اللہ رب العزت نے اس بات کو معاف

فرمادیا۔

صدیقین کا یہی طریقہ ہوتا ہے کہ وہ جب بھی کسی فتنے میں مبتلا ہوتے ہیں تو وہ اللہ رب العزت کی پناہ مانگتے ہیں اور پھر اللہ رب العزت اپنے بندوں کو اس سے

محفوظ فرمادیتے ہیں۔

حدیث مبارکہ میں اس امت کو ایک دعا سکھائی گئی۔ ہمیں چاہیے کہ ہم اس دعا کو پڑھا کریں۔

((أَعُوذُ بِكَلِمَاتِ اللَّهِ التَّامَّةِ كُلِّهَا مِنْ شَرِّ مَا خَلَقَ))

یہ تعوذ ہے اور اس کو دن رات میں پڑھنے کی برکتیں بھی ہیں۔ ہمیں چاہیے کہ ہم اپنی اولادوں کو یہ یاد کرائیں۔ جب ان کے ذہن میں گناہ کا کوئی وسوسہ آئے یا ان کے سامنے کوئی گناہ کی بات کرے تو وہ فوراً اس کو پڑھیں۔ اس کی برکت سے اللہ رب العزت انہیں اس فتنے سے محفوظ فرمائیں گے۔

معوذتین کی فضیلت:

اس امت کو دو نعمتیں اور بھی ملیں۔ ان کو ”معوذتین“ کہتے ہیں..... قُلْ أَعُوذُ بِرَبِّ الْفَلَقِ اور قُلْ أَعُوذُ بِرَبِّ النَّاسِ..... اکثر لوگ ان سورتوں کو کم پڑھتے ہیں۔ بہت تھوڑے لوگ ان کو پڑھنے کا اہتمام کرتے ہیں۔ سچی بات تو یہ ہے کہ اگر ان سورتوں کو باقاعدہ پڑھیں تو بندے کے اوپر نہ تو کوئی تعویذ اثر کر سکتا ہے، نہ کوئی جن اثر کرتا ہے، نہ کوئی سفلی عمل اثر کرتا ہے اور نہ کوئی کالاعمل اثر کر سکتا ہے۔ کوئی چیز اثر کر ہی نہیں سکتی۔ اللہ تعالیٰ نے قرآن مجید میں یہ ریمیڈی یعنی علاج فائل کر دیا ہے۔ ہاں! یہ چیزیں اس وقت اثر کرتی تھیں جب قرآن مجید نازل نہیں ہوا تھا۔ جب قرآن مجید نازل ہو گیا تو علاج مل گیا۔ ان سورتوں کو پڑھ لو، اللہ رب العزت کی رحمت ہو جائے گی۔

آیت الکرسی کی فضیلت:

آیت الکرسی کی بھی بہت فضیلت ہے۔ ایک صحابی رضی اللہ عنہ نے دیکھا کہ ان کی گندم

کم ہو جاتی تھی۔ انہوں نے پہرہ دیا اور آیت الکرسی بھی پڑھی۔ دراصل ایک جن تھا جو گندم چوری کرتا تھا، انہوں نے آیت الکرسی پڑھ کر اس جن کو پکڑ لیا۔ پتہ چلا کہ آیت الکرسی ایک ایسی آیت ہے کہ جس کو پڑھیں تو جن بھی چوزہ بن جاتا ہے۔ مگر ہمارے پاس کہاں فرصت کہ ہم اسے سونے سے پہلے پڑھ لیں، بلکہ اس کو پڑھنا یا دہی نہیں آتا۔

حدیث مبارکہ میں ہے کہ جو شخص ہر فرض نماز کے بعد آیت الکرسی کو پڑھے اس کے اور جنت کے درمیان صرف اس کی موت کا فاصلہ ہوگا، اس کے مرتے ہی اللہ تعالیٰ اس کو جنت عطا فرمادیں گے۔ چنانچہ ہمیں چاہیے کہ ہم جب فرضوں کا سلام پھیریں تو فوراً آیت الکرسی پڑھیں۔ اپنے بچوں پر آیت الکرسی پڑھ کر حصار کریں۔ اس سے انسان شیطان سے بھی بچتا ہے اور جو انسانوں کے شکل میں شیطان ہوتے ہیں ان سے بھی بچ جاتا ہے۔

إِنَّ رَبِّيَ أَحْسَنُ مَثْوَايَ

”اس نے مجھے اچھی طرح رکھا ہے“

حضرت یوسف علیہ السلام نے زلیخا سے کہا: دیکھو! میرا ربی کتنا اچھا ہے اور اس نے کتنے اچھے طریقے سے مجھے اپنے گھر میں پالا ہے۔

فائدہ 32

احسان کا بدلہ احسان ہوتا ہے

اب اس میں سمجھنے کا نکتہ یہ ہے کہ انہوں نے زلیخا کو کوئی شرعی دلیل نہیں دی۔ مثلاً یہ نہیں فرمایا کہ شریعت میں زنا حرام ہے اس لیے میں نہیں کر سکتا۔ کیونکہ وہ سمجھتے تھے کہ

اس عورت کے اوپر اس وقت جذبات سوار ہیں، اس لیے اگر اس وقت اس کو شریعت کی کوئی بات کر بھی دی تو اس کو سمجھ میں نہیں آئے گی، چنانچہ اس کو اس وقت عقلی بات سمجھانی چاہیے کہ تو عقل کی رتی لے اور اس عمل کی قباحت کو سمجھ۔ اس لیے انہوں نے اس کو جو عقلی دلیل دی، وہ یہ تھی کہ دیکھو! جس بندے نے مجھے اپنے گھر میں اتنی چاہتوں اور محبتوں سے پالا، میں اسی کے ساتھ نمک حرامی کیسے کر سکتا ہوں؟ میں احسان فراموش کیسے بن سکتا ہوں؟ یہ جذبہ وفا ہے۔

شریعت نے ایک اصول بتا دیا:

﴿هَلْ جَزَاءُ الْإِحْسَانِ إِلَّا الْإِحْسَانُ﴾

”احسان کا بدلہ احسان ہوتا ہے“

یعنی جو تمہارے ساتھ بھلا کرے، تم اس کے ساتھ بھلا کرو۔ جو تمہارے ساتھ نیکی کرے، تم اس کے ساتھ نیکی کا معاملہ کرو۔

دین اسلام کی خوبصورتی دیکھیے! نبی ﷺ نے ارشاد فرمایا:

«مَنْ لَمْ يَشْكُرِ النَّاسَ لَمْ يَشْكُرِ اللَّهَ»

”جو انسانوں کا شکر ادا نہیں کرتا وہ اللہ تعالیٰ کا بھی شکر ادا نہیں کرتا“

سیدہ عائشہ صدیقہ رضی اللہ عنہا فرماتی ہیں:

مَنْ أَوْلَىٰ مَعْرُوفًا فَلْيُكَافِئْ بِهِ وَمَنْ لَمْ يَسْتَطِعْ فَلْيَذْكُرْهُ فَمَنْ ذَكَرَهُ فَقَدْ شَكَرَهُ

”جس بندے کے ساتھ بھلائی کا معاملہ ہو تو اس کو چاہیے کہ وہ بھی اس کا بدلہ بھلائی کے ساتھ دے۔ اگر اس کی اتنی حیثیت نہیں کہ وہ بھلائی کا معاملہ کر سکے تو پھر اس کی بھلائی کا تذکرہ کرے، یہی اس کا شکر ادا کرنا ہے“

یعنی اگر تم اس کا تذکرہ کرو گے تو گویا تم اس کا شکر ادا کر دو گے۔

آج تو حالت یہ ہے کہ اگر بڑا بھائی، باپ بن کر ساری عمر پالتا ہے تو چھوٹے کی زبان سے ایک مرتبہ بھی شکر یہ کا لفظ نہیں نکلتا۔ ہم اتنے احسان فراموش بنتے جا رہے ہیں۔

پہلے شاہ رحمۃ اللہ علیہ کا کلام:

اس معاملے میں تو جانور ہم سے زیادہ اچھے ہیں۔ مثال کے طور پر: کتے کو کتنی نفرت کی نگاہ سے دیکھا جاتا ہے۔ حتیٰ کہ اگر کسی کو گالی دینی ہو تو لوگ کتے کا لفظ استعمال کرتے ہیں۔ لیکن اس جانور کے اندر وفا بہت زیادہ ہے۔ جس آدمی کے گھر سے یہ ایک مرتبہ ٹکڑا کھا لیتا ہے، یہ اس بندے کا در چھوڑ کر نہیں جاتا۔ اسی کے گھر کا پہرہ دیتا ہے اور اسی کے در پہ بیٹھا رہتا ہے۔ اپنی زندگی بھی وہیں گزار دیتا ہے۔ اسی لیے حضرت پہلے شاہ رحمۃ اللہ علیہ نے ایک عجیب کلام فرمایا:

راتیں جاگیں تے شیخ سڈاویں راتیں جاگن کتے، تیتھوں اتے

رکھا سکھا ٹکڑا کھا کے دنیں جا رکھاں دج ستے، تیتھوں اتے

وہ روکھا سوکھا ٹکڑا کھاتے ہیں اور ساری رات جاگنے کے بعد صبح ان کے لیے بستر نہیں ہوتا، کہ وہ بستر میں، رضائی میں، یا ایرکنڈیشنڈ کمرے میں سوئیں۔ نہیں، بلکہ وہ کسی درخت کے ساتھ یا کسی دیوار کے ساتھ زمین پر ہی لیٹ جاتے ہیں اور ان کے لیے تکیہ بھی نہیں ہوتا۔ اس کے برعکس جب ہم کبھی رات کو ڈیوٹی کر کے آئیں تو ہمارا کیا حال ہوتا ہے؟ گھر میں کرفیو لگا ہوتا ہے کہ کوئی بچہ آواز مت نکالے، بیوی بیچاری بچوں کی منتیں کرتی پھر رہی ہوتی ہیں، شور مت مچاؤ، اگر تمہارے ابو کی آنکھ کھل گئی تو مجھ پر مصیبت آجائے گی۔ بھئی! ہم ڈیوٹی کر کے آئیں تو نرم بستروں کے اندر، لحاف کے اندر مزے کی نیند سوئیں اور پھر کھانا بھی کھائیں تو کیا لطف اور مزے کا!

..... دوسری طرف جانور کو دیکھیں کہ اس نے ساری رات جاگ کر گزاری اور صبح کو اس کے لیے بستر اور پلنگ نہیں ہوتے، بلکہ اس کے لیے زمین ہوتی ہے جس کے اوپر وہ بیٹھ جاتا ہے اور وہیں بیٹھے بیٹھے اپنی تیند پوری کر لیتا ہے۔ آگے فرماتے ہیں:

در مالک دامول نہ چھوڑن بھانویں مارے سو سو جتے، تیتھوں اتے
اٹھ بلہیا! تو یار منالے نہیں تے بازی لے گئے کتے، تیتھوں اتے

اللہ اکبر کبیر! وہ ایک ٹکڑا کھاتا ہے اور پھر ساری رات جاگتا ہے، ہم نعمتیں کھا کھا کے رات کے آخری پہرہ و نفل پڑھنے کا وقت جاگ نہیں پاتے۔

کتے کی وفاداری کا تجربہ:

کتے کی وفاداری کا تجربہ اس عاجز کو بھی چھوٹی عمر میں ہوا۔ اس وقت میری عمر اندازاً چار سال کے قریب تھی۔ کتے کا ایک چھوٹا سا بچہ کہیں سے ہماری گلی میں آ گیا۔ میں بھاگ کر اپنی امی کے پاس گیا اور کہا: امی! روٹی کا ایک ٹکڑا دیں، باہر کتے کا ایک چھوٹا سا بچہ ہے، اس کو کھلانا ہے۔ انہوں نے مجھے روٹی کا ٹکڑا دے دیا۔ میں نے باہر جا کر ڈالا تو اس نے کھا لیا۔ اس کے بعد اس نے وہیں رہنا شروع کر دیا..... والد صاحب نے مجھے شروع سے ہی سمجھا دیا کہ کتے کو گھر میں نہیں آنے دینا، اس لیے کہ اس کی موجودگی میں رحمت کا فرشتہ گھر میں نہیں آتا۔ اس لیے ہم اس کو گھر میں نہیں آنے دیتے تھے..... وہ ہمارا دروازہ چھوڑ کر کہیں نہیں جاتا تھا۔ وہ میرے باہر نکلنے کا انتظار کرتا تھا۔ جب اسکول جانے کا وقت ہوتا یا آنے کا وقت ہوتا تو وہ مجھے دیکھ کر قریب آتا۔ پھر میں اپنی امی کے پاس جا کر کہتا: امی! تھوڑی سی روٹی دیں میں اس کو ڈال دوں۔ مجھے روٹی ڈالنے میں مزہ آتا اور اس کو کھانے میں مزہ آتا۔ وہ پلتے پلتے بڑا ہو گیا۔ اس نے اپنی پوری زندگی ہمارے دروازے پر گزار

دی۔ وہ ساری ساری رات جاگتا تھا۔ رات کو عشا کے بعد ہماری گلی سے کسی عام بندے کا گزرنا مشکل ہوتا تھا۔ وہ کسی کو ہمارے گھر کے قریب نہیں آنے دیتا تھا۔ میری بڑی بھابھی اسکول میں پڑھاتی تھیں۔ جب وہ صبح اسکول جاتی تھیں تو وہ کتابھی ساتھ جاتا تھا اور جب چھٹی کا وقت ہوتا تھا تو اسکول سے ان کو لے کر آتا تھا۔ میں روزانہ یہ دیکھتا تھا۔

ایک دن میری حیرانی کی انتہا نہ رہی۔ میں اسکول سے پیدل آ رہا تھا۔ میں نے دیکھا کہ ہماری بھینس کھلی ہوئی تھی اور وہ دوسری گلی میں جا رہی تھی۔ اب وہی کتابھی کے آگے کھڑا ہے اور اس کو آگے جانے نہیں دے رہا۔ تو میں بھاگا ہوا آیا اور اپنی امی کو بتایا کہ ہماری بھینس کھل گئی ہے..... کتے کی وفادار دیکھو۔ جس سے اس نے ایک ٹکڑا کھایا اس کے ساتھ اس کی اتنی وفادار ہے تو پھر انسان کی اپنے محسن کے ساتھ وفادار ہونی چاہیے۔ اور پھر وہ مالک الملک جس نے اتنی نعمتوں سے نوازا، ہم اس کے حکموں پر عمل کر کے کیسے وفادار کھا سکتے ہیں۔

کافر کے احسان کا بدلہ

شریعت نے جو یہ کہا ہے:

”اگر محسن کافر بھی ہو تو بھی تم اس کے احسان کا بدلہ دو“

اس کی روشن مثالیں نبی ﷺ کی مبارک زندگی میں ملتی ہیں۔

◉..... قریش کا ایک سردار تھا۔ اس کا نام تھا، مطعم بن عدی۔ اس کے نبی ﷺ پر دو احسانات تھے۔

ایک احسان یہ تھا کہ جب نبی ﷺ کو شعب ابی طالب کے اندر دو سال

کے لیے بند کر دیا گیا تھا تو اس نے دوسرے قریش مکہ سے بات کر کے نبی ﷺ کے باہر نکلنے میں مدد کی تھی۔

اور دوسرا احسان یہ تھا کہ جب نبی ﷺ طائف تشریف لے گئے تو طائف سے واپسی پر اہل مکہ نے کہا تھا کہ آپ شہر میں داخل نہیں ہو سکتے۔ اس وقت یہ مطعم ہی تھا جس نے اپنی ذمہ داری اور امان پر نبی ﷺ کو دوبارہ مکہ مکرمہ میں داخل کیا تھا۔ جب بدر کی لڑائی ہوئی تو اس وقت قریش کے بڑے بڑے سردار بھی گرفتار ہوئے اور دوسرے لوگ بھی پکڑے گئے۔ اس طرح کفار کے کل ستر بندے گرفتار ہوئے تھے۔ اب مکہ کے لوگوں نے سوچا کہ یہ قیدی کیسے چھڑائیں؟ اس وقت مطعم وفات پا چکے تھے۔ ان کے بیٹے کا نام جبیر بن مطعم تھا۔ قریش مکہ نے ان کو نامزد کیا کہ آپ جائیں اور مسلمانوں کے پیغمبر سے بات کریں کہ ہمارے قیدیوں کو چھوڑ دیں۔ چنانچہ جب ان کے بیٹے نے آکر بات کی تو نبی ﷺ نے جواب میں فرمایا:

«لَوْ كَانَ مُطْعَمٌ حَيًّا ثُمَّ كَلَّمَنِي فِي هَؤُلَاءِ النَّتْنِي لَتَرَكْتُهُمْ لَهُ»

”اگر آج (تمہارے والد) مطعم زندہ ہوتے اور وہ مجھ سے ان مرداروں کے بارے میں بات کرتے تو میں ان کی وجہ سے ان سب کو آزاد کر دیتا“

دیکھو! ایک کافر کے احسان کا بدلہ کیسے دیا۔

⑥..... بدر کے ان قیدیوں میں نبی ﷺ کے چچا حضرت عباس رضی اللہ عنہ بھی تھے..... اس وقت ابھی اسلام نہیں لائے تھے۔ کفار کی طرف سے آئے تھے اور گرفتار ہو گئے تھے..... ان کے بدن کے اوپر کپڑا بھی پورا نہیں تھا..... اب نبی ﷺ نے چاہا کہ ان کو کوئی قمیص پیش کی جائے، اس لیے کہ رشتہ دار تھے..... کتنا قریبی رشتہ تھا، آخر خون تھا..... تو اس وقت آپ ﷺ ان کو قمیص پہنانا چاہتے تھے، مگر ان کا ڈیل ڈول اور قد و قامت ذرا زیادہ بڑا تھا۔ اس لیے کوئی عام کرتہ ان کو پورا ہی نہیں آ رہا تھا۔

رئیس المنافقین عبداللہ ابن ابی وہیں تھا۔ اس کا قد و قامت اسی طرح کا تھا۔ اس لیے اس کا کرتہ پورا آ گیا۔ چنانچہ منافقوں کے سردار نے اپنا کرتہ دے دیا اور وہ حضرت عباس رضی اللہ عنہ کو پہنا دیا گیا۔

اللہ کے حبیب صلی اللہ علیہ وسلم کی یادداشت میں یہ بات رہی کہ اس نے میرے چچا کو اپنا کرتہ پیش کیا ہے، لہذا جس وقت وہ منافقین کا سردار مرا تو اس کے باوجود کہ اللہ کے حبیب صلی اللہ علیہ وسلم جانتے تھے کہ یہ منافقوں کا سردار ہے، آپ صلی اللہ علیہ وسلم نے اس کے کفن کے لیے خود اپنی قمیص عطا فرمادی۔ اس کو کہتے ہیں:

﴿هَلْ جَزَاءُ الْإِحْسَانِ إِلَّا الْإِحْسَانُ﴾

سبحان اللہ! دیکھیے کہ نبی صلی اللہ علیہ وسلم کافروں کے احسان کا بدلہ بھی احسان میں دیتے تھے اور ہم اپنے گھر میں، رشتہ داروں میں اور اپنے دوستوں میں احسان کے بدلے میں کیا سلوک کرتے ہیں۔

قریش مکہ کی دلجوئی

جب مکہ فتح ہوا تو اللہ کے حبیب صلی اللہ علیہ وسلم نے ایک تو اہل مکہ کو معاف کر دیا اور ان سے بدلہ نہیں لیا۔ چاہتے تو بدلہ لے سکتے تھے، کیونکہ انہوں نے دس سال تک مسلمانوں کو تکالیف پہنچائی تھیں۔ اگر بدلہ لیتے تو جائز تھا۔ لیکن اللہ کے حبیب صلی اللہ علیہ وسلم نے ان کو معاف کر دیا اور فرمایا:

﴿لَا تَثْرِيْبَ عَلَيْكُمْ الْيَوْمَ﴾

دوسرا یہ کہ اس کے تھوڑے دنوں کے بعد غزوہ حنین ہوا۔ اس غزوہ میں مشرکین کے وہ سردار بھی شامل تھے جو فتح مکہ کے وقت اسلام لائے تھے۔ اللہ کی شان کہ مال

غنیمت میں ہزاروں بکریاں، جانور اور قیدی ہاتھ آئے۔ جب ان کو تقسیم کرنے کا وقت آیا تو اللہ کے حبیب ﷺ نے اس مال غنیمت کا بڑا حصہ قریش میں تقسیم فرمادیا۔

انصار صحابہ سے نبی ﷺ کا دلربا خطاب:

جب مال غنیمت کا بڑا حصہ قریش میں تقسیم فرمادیا تو مدینے کے کچھ نوجوانوں کو یہ بات عجیب لگی۔ اس لیے کہ پہلے تو اللہ کے حبیب ﷺ سب میں برابر تقسیم فرماتے تھے اور اس مرتبہ مدینہ کے بندوں کو گویا نظر انداز کر دیا اور سارا کا سارا مال ہی مکہ والوں کو دے دیا، حالانکہ ہماری تلواریں اب تک ان کے خون سے ٹپکتی ہیں۔ اور بعض نے کہا کہ مشکلات اور شدائد میں تو ہمیں بلایا جاتا ہے اور مال غنیمت دوسروں میں تقسیم کر دیا جاتا ہے۔

جب اللہ کے حبیب ﷺ کو ان باتوں کی اطلاع ہوئی تو آپ ﷺ نے انصار کو جمع کر کے ان سے خطاب فرمایا۔ وہ کیا ہی تاریخی باتیں ہیں!..... ذرا سنئے!

اللہ کے حبیب ﷺ نے ارشاد فرمایا:

”اے انصار! یہ کیا بات ہے جو میں سن رہا ہوں؟“

انصار نے کہا: ”یا رسول اللہ ﷺ! ہمارے سربر آوردہ، سمجھدار اور اہل رائے لوگوں میں سے کسی نے یہ بات نہیں کی۔ ہاں! چند کم عمر نوجوان ہیں جنہوں نے ایسا کہا ہے“

اس پر نبی ﷺ نے فرمایا:

”اے گروہ انصار! کیا تم گمراہ نہ تھے، اللہ نے تمہیں میرے واسطے سے ہدایت دی۔ تم آپس میں دشمن تھے، اللہ نے میرے ذریعے سے تمہارے دل ملا دیے۔ تم فقیر اور کنگال تھے، اللہ نے میرے ذریعے سے تم کو مالا مال کیا۔“

انصار نے کہا: ”اے اللہ کے نبی ﷺ! آپ جو فرماتے ہیں وہ بالکل بجا اور درست ہے۔ بے شک اللہ کے رسول ﷺ کا ہم پر بڑا احسان ہے“
آپ ﷺ نے فرمایا:

”تم میری بات کا یہ جواب دے سکتے ہو کہ اے محمد ﷺ! جب لوگوں نے آپ کو جھٹلایا تو ہم نے آپ کی تصدیق کی۔ جب آپ بے یار و مددگار تھے تو اس وقت ہم نے آپ کی مدد کی۔ جب آپ (ہجرت سے پہلے) بے سہارا اور بے ٹھکانہ تھے۔ تو ہم نے آپ کو ٹھکانہ دیا۔ جب آپ مفلس تھے تو ہم نے آپ کی یاری اور نغمساری کی۔ اے گروہ انصار! کیا تمہارے دل اس بات سے رنجیدہ ہوئے کہ میں نے اس دنیا میں سے جس کی حقیقت سراب سے زیادہ نہیں، کچھ متاعِ قلیل اور دراہم معدودہ ان چند لوگوں کو ان کی تالیفِ قلب کے لیے دے دیے اور تمہارے اسلام اور ایمان پر بھروسہ کر کے تم کو چھوڑ دیا“

پھر اللہ کے حبیب ﷺ نے یہ بھی فرمایا:

”میں ان لوگوں کے نقصان کی کچھ تلافی کرنا چاہتا تھا اور ان کے دلوں کو اسلام سے مانوس کرنا چاہتا تھا۔ اس لیے کہ غزوات میں ان کے بھائی بند قتل ہوئے اور طرح طرح کی ذلتیں اور مصیبتیں ان کو پہنچیں۔ جن سے اللہ نے تم کو محفوظ رکھا۔ پس تالیفِ قلب کے لیے ایسے لوگوں کو مال دینا مناسب ہے۔ اور تم اہل ایمان ہو، ایمان اور ایقان کی بے مثال دولت سے مالا مال ہو۔ کیا تم اس بات پر راضی نہیں کہ لوگ تو اونٹ اور بکری لے کر اپنے گھر واپس ہوں اور تم اللہ کے رسول ﷺ کو لے کر مدینہ جاؤ۔ قسم ہے اس ذات کی جس کے قبضے میں میری جان ہے، اگر ہجرت کا تقدیر امر نہ ہوتا تو میں بھی انصار

میں سے ہوتا۔ اگر لوگ ایک گھائی کو چلیں اور انصار دوسری گھائی کو، تو میں انصار کی گھائی کو اختیار کروں گا۔ اے اللہ! تو انصار پر اور ان کی اولاد، اور اولاد اولاد پر رحم اور مہربانی فرما“

یہ فرمانا تھا کہ انصار جاٹا رچنچ اٹھے اور روتے روتے ان کی داڑھیاں تر ہو گئیں اور کہنے لگے:

”ہم اس تقسیم پر دل و جان سے راضی ہیں کہ اللہ کا رسول ہمارے حصے میں آیا ہے“

نبی ﷺ کو مکہ مکرمہ سے کتنی محبت تھی، مگر مکہ فتح ہونے کے بعد آپ ﷺ نے مکہ میں رہائش نہیں رکھی، بلکہ آپ ﷺ نے یہ مدینے والوں سے وفا کی کہ جب میں بے سہارا تھا اس وقت تم نے میرا ساتھ دیا تھا، اب فتح کے بعد میں تمہارا ساتھ کبھی نہیں چھوڑوں گا۔ اللہ کے حبیب ﷺ کے دل میں وفا کا جذبہ تھا اور آپ ﷺ نے امت کو بھی یہی تعلیم دی کہ تم بھی اپنے اندر وفا پیدا کرو۔

یہ جذبہ وفا، اللہ تعالیٰ کی طرف سے ایک نعمت ہے۔ اس نعمت کی وجہ سے حضرت یوسف علیہ السلام نے فرمایا:

﴿إِنَّهُ رَبِّي أَحْسَنَ مَثْوَايَ إِنَّهُ لَا يُفْلِحُ الظَّالِمُونَ﴾

”وہ میرا آقا ہے، اس نے مجھے اچھی طرح رکھا ہے۔ سچی بات یہ کہ جو لوگ ظلم کرتے ہیں، انہیں فلاح حاصل نہیں ہوتی۔“

یعنی اللہ تعالیٰ نمک حراموں اور احسان فراموشوں کو کبھی فلاح نہیں دیتے۔

وَلَقَدْ هَمَّتْ بِهٖ وَهَمَّ بِهَا لَوْلَا اَنْ رَّا بُرْهَانَ رَبِّهٖ

”اس عورت نے تو واضح طور پر یوسف (کے ساتھ برائی) کا ارادہ کر لیا تھا،

اور یوسف کے دل میں بھی اس عورت کا خیال آچلا تھا، اگر وہ اپنے رب کی دلیل کو نہ دیکھ لیتے۔“

حضرت یوسف علیہ السلام نے کیا دلیل دیکھی؟

یہ دلیل کیا تھی؟ اس کے بارے میں مفسرین کے مختلف اقوال ہیں۔

①..... بعض مفسرین نے لکھا کہ حضرت یوسف علیہ السلام نے حضرت یعقوب علیہ السلام کے چہرے کو دیکھا۔ چنانچہ ان کو چہرہ دیکھنے سے یہ بات یاد آگئی کہ یوسف! تم کس باپ کے بیٹے ہو اور انہوں نے تجھے بعد میں کس خوش خبری کی بشارت دی ہے، اور اب تم کس مصیبت میں گرفتار ہو رہے ہو؟ تو اس برہان (دلیل) کو دیکھ کر آپ اپنی بات پر مضبوطی سے ڈٹے رہے۔

②..... بعض مفسرین نے لکھا کہ یہاں برہان (دلیل) سے مراد وہ علم تھا، وہ حکمت تھی جو اللہ نے آپ کو عطا کی تھی، جس کی وجہ سے ان کو حکمِ خدا پر حق الیقین نصیب ہو گیا تھا..... ایک ہوتا ہے علم الیقین، ایک ہوتا ہے عین الیقین اور ایک ہوتا ہے حق الیقین..... انبیائے کرام کو اللہ کے وعدوں پر ایسا یقین ہوتا ہے، جیسے کسی چیز کو اپنی آنکھ سے دیکھ کر یقین ہوتا ہے۔ حضرت یوسف علیہ السلام کو جو یہ حق الیقین نصیب ہوا تھا، یہی برہان تھا اور اس کی وجہ سے انہوں نے اس عمل سے اس وقت انکار کر یا۔ واقعی! اگر انسان کو یہ احساس ہو کہ کوئی مجھے دیکھ رہا ہے تو وہ اس وقت گناہ سے ایک طرف ہٹ جاتا ہے۔ حضرت یوسف علیہ السلام کے دل میں تو یہ احساس پختہ ہو چکا تھا کہ پروردگار مجھے دیکھ رہے ہیں۔ اس لیے انہوں نے جواب میں فوراً کہہ دیا:

(مَعَاذَ اللَّهِ) ”اللہ کی پناہ“

قصد کس نے کیا؟

بعض لوگ یہ کہتے ہیں کہ عورت نے حضرت یوسف علیہ السلام کا قصد کیا اور حضرت یوسف علیہ السلام نے عورت کا قصد کیا، کیونکہ ہم کا لفظ استعمال ہوا ہے۔

اس میں نکتے کی بات یہ سمجھیں کہ اگر کوئی بندہ کسی کو مارنے کے لیے ہاتھ اٹھائے تو جواب میں وہ بھی ہاتھ اٹھاتا ہے۔ مگر مارنے کے لیے نہیں، بلکہ اپنے آپ کو بچانے کے لیے۔ دیکھیں! اس میں عمل تو ایک جیسا ہو رہا ہے نا۔ ہاتھ اس نے بھی اٹھائے اور ہاتھ اُس نے بھی اٹھائے۔ مگر اس نے ہاتھ اٹھائے مارنے کی نیت سے اور اُس نے ہاتھ اٹھائے اپنے آپ کو بچانے کی نیت سے۔ اس لیے اس آیت میں دونوں ہم کے درمیان فرق یہی ہے کہ عورت نے ہاتھ بڑھایا تھا گناہ کو پورا کرنے کے لیے اور حضرت یوسف علیہ السلام نے ہاتھ اٹھایا تھا اسے اپنے سے دور کرنے کے لیے۔ لیکن ہم کا لفظ یہاں بھی استعمال ہوا اور وہاں بھی۔

ان دونوں میں فرق ہے..... طلباً متوجہ ہوں!..... عورت کے لیے جو ہم کا لفظ استعمال ہوا ہے اس سے پہلے تاکید کی دو باتیں استعمال ہوئیں۔ آیت تو یہ ہے نا:

﴿وَلَقَدْ هَمَّتْ بِهِ﴾

اس میں لام بھی تاکید کا اور قد بھی تاکید کا۔ گویا اس عورت کے ہم کے بارے میں دو تاکیدیں ہیں۔ اس کا مطلب یہ کہ اس کا ارادہ تو ڈبل پکا تھا کہ مجھے یہ کام کرنا ہے لیکن حضرت یوسف علیہ السلام کے بارے میں فرمایا:

﴿وَهُمْ بِهَا﴾

اس کے شروع میں تاکید کا کوئی لفظ استعمال نہیں ہوا۔ اس کا مطلب یہ ہے کہ قرآن مجید کے اسلوب بیان اور طرزِ تکلم میں بھی دونوں هموم کے درمیان فرق نظر آتا

كَذٰلِكَ لِنَصْرِفَ عَنْهُ السُّوْءَ وَالْفَحْشَآءَ

”ہم نے ایسا اس لیے کیا تا کہ ان سے برائی اور بے حیائی کا رخ پھیر دیں۔“

گھلی ڈھلی بات:

اس آیت میں اللہ تعالیٰ اپنی طرف نسبت فرما رہے ہیں کہ ہم نے ان سے برائی اور بے حیائی کو دور کر دیا۔ یہاں سے بات بالکل کلئیر ہو گئی کہ اس عمل میں حضرت یوسف علیہ السلام کا قطعاً کوئی ارادہ نہیں تھا۔

بھئی! ہم اور آپ تو نیکی بھی کرتے ہیں اور گناہ بھی ہو جاتا ہے، لیکن جو اولیاء اللہ ہوتے ہیں ان کو اللہ تعالیٰ گناہوں سے بچا لیتے ہیں، گناہوں سے ان کی حفاظت فرما دیتے ہیں، لیکن جو انبیائے کرام ہوتے ہیں، اللہ تعالیٰ گناہوں کو ان تک پہنچنے ہی نہیں دیتے۔ یہ نبوت کی شان ہوتی ہے۔ اسی لیے اللہ تعالیٰ نے ارشاد فرمایا کہ ہم نے ایسا اس لیے کیا تا کہ ان سے برائی اور بے حیائی کا رخ پھیر دیں، یعنی ان گناہوں کو ان تک پہنچنے ہی نہیں دیا۔ بھئی! جب اللہ ہی گناہ کو دور کر دیتا ہے تو پھر ان حضرات کی عصمت بھی ہمیشہ کے لیے محفوظ ہوتی ہے۔

اِنَّهُ مِنْ عِبَادِنَا الْمُخْلَصِيْنَ

”بے شک وہ ہمارے منتخب بندوں میں سے تھے“

اس آیت سے پتہ چلا کہ حضرت یوسف علیہ السلام اخلاص والے تھے۔ ان کا گناہ کرنے کا کوئی ارادہ بھی نہیں تھا۔ چنانچہ انہوں نے بچنے کے لیے کوشش کی تھی۔

نیک نیت بندے کے ساتھ اللہ کی مدد ہوتی ہے

سچی بات تو یہ ہے کہ جو بندہ نیک نیت ہوتا ہے، اللہ تعالیٰ اس بندے کی ضرورت حفاظت فرماتے ہیں۔

ابن تیمیہ رحمۃ اللہ علیہ فرماتے ہیں:

إِذَا أَخْلَصَ الْعَبْدُ لِلَّهِ حَمَاهُ اللَّهُ مِنَ الْفِتَنِ وَوَقَاهُ الْمِحْنَ وَجَنَّبَهُ
الشُّرُورَ

”جب بندہ اللہ کی رضا حاصل کرنے کے لیے مخلص ہوتا ہے، پھر اللہ تعالیٰ اس سے فتنے بھی ہٹا دیتا ہے، اسے اللہ امتحانوں سے بھی محفوظ فرما لیتا ہے اور اللہ شر سے بھی اس کو دور کر دیتا ہے“

بس ایک اچھولی بات ذہن میں رکھیں کہ اگر نیت ٹھیک ہو تو اللہ تعالیٰ کی مدد آ ہی جاتی ہے اور یہ بھی سچی بات ہے کہ جو نیک نیت بندہ ہو، اس کا کوئی بال بیکا نہیں کر سکتا۔

ایک دلچسپ حکایت:

دو دوست تھے۔ ایک بہت نیک تھا اور دوسرا بہت بگڑا ہوا تھا۔ جو نیک تھا اس کا نام ”نیوکا رہ“ سمجھ لو، اور جو بگڑا ہوا تھا اس کا نام ”بدکارہ“ سمجھ لو۔ نیوکا رہ ہر موقع پر نیکی کرتا اور بدکارہ ہر موقع پر اس کے ساتھ بد تمیزی کرتا۔ چونکہ نیوکا رہ نیک نیت تھا، اس لیے وہ اس کا دوست بنا رہا۔ نیوکا رہ کو اس کی وجہ سے بڑی مصیبتیں اٹھانی پڑیں..... عجیب بات یہ ہے کہ جس کسی کے ساتھ بھلائی زیادہ کر دو تو وہ الٹا تنگ ہو

جاتا ہے..... بدکارہ کا بھی یہی حال تھا کہ نیکوکارہ اس کے ساتھ جتنی بھلائی کرتا، وہ اتنا ہی تنگ ہوتا تھا۔ حتیٰ کہ ایک دفعہ بدکارہ کسی بات پر اتنا ناراض ہوا کہ وہ کہنے لگا: کیا مصیبت ہے کہ تم میری جان ہی نہیں چھوڑتے۔ نیکوکارہ نے جواب دیا: بس! یہ آپ ہی کی برکت ہے۔ اب وہ جب بھی غصے میں آتا تو اس کو یہی جواب ملتا: بس! یہ آپ ہی کی برکت ہے۔ وہ یہ بات بار بار سن کر تنگ آ گیا۔

ایک دن نیکوکارہ کنویں پر بیٹھ کر پانی پینے لگا۔ بدکارہ کو غصہ آیا اور اس نے دھکا دے کر نیکوکارہ کو کنویں کے اندر پھینک دیا۔ اس کو تیرنا تو آتا نہیں تھا، اس لیے بدکارہ نے خیال کیا کہ اب یہ اس میں ڈوب کر مر جائے گا اور میری جان چھوٹ جائے گی۔ اس کے بعد بدکارہ واپس آ گیا۔

نیکوکارہ جب نیچے گرا تو اس نے جان بچانے کے لیے ہاتھ پاؤں مارے..... بھئی! جو بندہ پانی میں گرتا ہے وہ جان بچانے کے لیے ہاتھ پاؤں مارتا ہی ہے۔ سو منگ (تیراکی) کے ماہرین تو بتاتے ہیں کہ اگر چار مہینے کے بچے کو پانی میں پھینک دیں تو وہ بھی ہاتھ پاؤں مار کر اپنی جان بچا سکتا ہے۔ اور نو مہینے کا بچہ سو منگ (تیراکی) سیکھ سکتا ہے۔ جی ہاں! وہ باقاعدہ سو منگ سیکھ سکتا ہے..... نیکوکارہ نے جب ہاتھ پاؤں مارے تو اس کا ہاتھ ڈول کے رے پر پڑ گیا۔ اس نے اس کو پکڑ لیا۔ وہ کافی دیر تک وہاں رہا۔ اس کو سمجھ نہیں آرہی تھی کہ میرے دوست نے میرے ساتھ کیا کیا؟ مجھے کنویں میں دھکا دے دیا، مجھے جان سے مارنا چاہتا تھا۔ خیر اس نے دل میں سوچا کہ اگر میں زندہ سلامت کنویں سے نکل گیا تو پھر میں اس بستی میں نہیں رہوں گا، میں اسے چھوڑ کر کہیں اور چلا جاؤں گا۔ چنانچہ وہ کوشش کر کے رے کے سہارے باہر نکل آیا۔

جب وہ باہر نکل آیا تو وہ بہت غمگین تھا۔ اس وقت اس کو دو پرندے آپس میں

باتیں کرتے ہوئے دکھائی دیے۔..... اللہ تعالیٰ نے اس کو پرندوں کی بولیاں سمجھنے کا علم تھوڑی دیر کے لیے دے دیا ہوگا۔..... ایک پرندہ دوسرے سے کہہ رہا تھا: سناؤ! کیا حال ہے؟ اس نے کہا: بادشاہ کی بیٹی بیمار ہے، اور یہ جو سامنے جڑی بوٹی ہے، اس میں اس کا علاج ہے اور کسی کو پتہ ہی نہیں ہے۔ پھر اس نے کہا: تم سناؤ کیا حال ہے؟ دوسرے پرندے نے کہا: یہ جو ٹیلہ ہے اس کے اندر بہت سارا خزانہ چھپا ہوا ہے اور کسی کو پتہ ہی نہیں ہے۔ نیکو کارہ نے بڑی توجہ کے ساتھ بات سنی اور پھر وہ پرندے اڑ گئے۔

اب اس کے ذہن میں خیال آیا کہ کہیں اور جانے کے بجائے، کیوں نہ میں بادشاہ کی طرف جاؤں۔ اگر واقعی اس کی بیٹی بیمار ہے تو میں کہوں گا کہ میں علاج کر دیتا ہوں۔ چنانچہ وہ گیا۔ اس نے جا کر پتہ کیا۔ واقعی! بادشاہ کی بیٹی بیمار تھی، اور بادشاہ چاہتا تھا کہ حکیم آئیں اور اس کا علاج کریں۔ اس نے یہ بھی اعلان کر رکھا تھا کہ جو حکیم میری بیٹی کا علاج کرے گا میں اس کو بڑا انعام دوں گا۔

لوجی! وہ نیکو کارہ بادشاہ کے پاس چلا گیا۔ اس نے اس سے کہا: بادشاہ سلامت! میرے پاس آپ کی بیٹی کا علاج ہے۔ بادشاہ نے کہا: دوائی لے آؤ۔ اس نے وہی جڑی بوٹی لی اور جا کر جب اس کو کھلائی تو واقعی اس کی طبیعت ٹھیک ہو گئی۔

بادشاہ بڑا خوش ہوا۔ اس نے سوچا کہ اور تو کوئی اس کا علاج کر ہی نہیں سکا، یہ حکیم بھی ہے، شکل کا بھی اچھا ہے، عقل کا بھی اچھا ہے، تو کیوں نہ میں اس بیٹی کا اس سے نکاح ہی کر دوں، اس کی بیماری کا علاج بھی اس کے پاس ہے۔ لوجی! اس نے اس کے ساتھ اپنی بیٹی کا نکاح کر دیا۔ اب تو نیکو کارہ کے مزے ہو گئے۔ عزت بھی ہے، مال بھی ہے اور ٹھاٹھ کی زندگی بھی ہے۔

اللہ کی شان دیکھیں کہ ایک دن وہ کہیں جا رہا تھا۔ راستے میں اس کی اسی بدکارہ

سے ملاقات ہوگئی۔ اس نے جب نیکو کارہ کو دیکھا تو چونک کر کہا: او تو فلاں ہے؟ تم ادھر کیسے؟ نیکو کارہ نے کہا: بس آپ ہی کی برکت ہے۔ جب اس نے کہا کہ بس آپ ہی کی برکت ہے۔ تو بدکارہ کو اندر ہی اندر غصہ تو آیا مگر کہہ کچھ نہ سکا۔

اب بدکارہ نے کیا کیا؟ اس نے فوج کے لوگوں سے کہا کہ یہ تو فلاں گاؤں کا فلاں بندہ ہے، یہ کہاں سے حکیم آگیا، غریب گھرانے کا بندہ تھا، اس کا داؤ لگ گیا ہے اور اب وہ بادشاہ کا داماد بن کے پھر رہا ہے۔

بات چلتے چلتے بادشاہ تک پہنچ گئی۔ یہ سن کر بادشاہ کو بڑا غصہ آیا کہ اچھا! یہ ایک غریب گھرانے کا بندہ تھا، تمہی قسم کا بندہ تھا اور ہمارے سامنے اس نے کہا کہ میں حکیم ہوں۔ چنانچہ اس نے تحقیقات کرنے کا حکم دے دیا۔ بادشاہ نے یہ بھی کہا کہ اس بات کی تحقیق کرنی ہے کہ تمہارے پلے کیا ہے؟ تمہارا اکنامک سٹیٹس (معاشی صورت حال) کیا ہے؟ چنانچہ جب اس سے یہ بات پوچھی گئی تو اس نے بتایا کہ میرے پاس تو بہت سارا خزانہ ہے۔ میں نے اسے چھپا کے رکھا ہوا ہے، نکالا نہیں ہے، نکالا اس لیے نہیں کہ کہیں بادشاہ کو یہ بات بری نہ لگے۔

جب بادشاہ کو یہ رپورٹ ملی تو بادشاہ نے کہا کہ اس خزانے کو نکالو۔ اس نے کہا: اس کے لیے بندے چاہئیں۔ لوجی! اس نے بندے لیے اور اسی ٹیلے پر جا پہنچا۔ نیکو کارہ نے ان سے کہا کہ اس ٹیلے کو کھودو اور ریت کو ہٹاؤ۔ جب ریت ہٹائی گئی تو دیکھا کہ وہاں تو واقعی خزانہ تھا۔ کسی نے سونا اور چاندی دبایا ہوا تھا۔ جب اتنا خزانہ نکلا تو بادشاہ بڑا خوش ہوا کہ میرا داماد تو اتنے خزانوں والا ہے۔ اس نے اس خوشی میں نیکو کارہ کو اپنی فوج کا انچارج بنا دیا۔ لوجی! داماد پہلے تھا اور اب فوج کا کمانڈر انچیف بھی بن گیا۔ اس سے اور بھی عزت بڑھ گئی۔

اس کے بعد وہ ایک دن بازار جا رہا تھا۔ وہاں بدکارہ سے دوبارہ اس کی

ملاقات ہوگئی۔ اس نے کہا: سنا ہے، تم کمانڈر انچیف بن گئے ہو۔ نیکو کارہ ہنس کے کہنے لگا: بھئی! بس آپ ہی کی برکت ہے۔

بات کرنے کا مقصد یہ ہے کہ نیک نیت بندہ اپنی طرف سے نیکی ہی کرتا رہتا ہے اور بدکارہ بندہ اس کا کچھ نہیں بگاڑ سکتا۔ اس کا اللہ ہی محافظ ہوتا ہے۔ اللہ تعالیٰ کو نیک نیت بندہ بہت اچھا لگتا ہے۔

برائی کا بدلہ اچھائی:

یہ جو لوگ سوچتے ہیں کہ فلاں نے برائی کی ہے، بس میں نے تو اینٹ کا جواب پتھر سے دینا ہے۔ نہیں، یہ بات غلط ہے۔ ایسا نہیں کرنا۔ کبھی بھی ناپاک کپڑا پیشاب سے پاک نہیں ہوتا۔ بھئی! اگر پیشاب سے دھوؤ گے تو وہ پورا ہی ناپاک ہو جائے گا۔ ناپاک کپڑے کو پاک کرنے کے لیے پاک پانی چاہیے۔ اسی طرح اگر ہم چاہتے ہیں کہ برائی ختم ہو تو اس کے جواب میں ہمیں اچھائی دکھانی پڑے گی۔ اس لیے یہ کبھی نہ سوچا کریں کہ لوگ ہمارے ساتھ برا کرتے ہیں اور اس کے جواب میں ہم نے بھی برا سلوک کرنا ہے۔ بھئی! اگر لوگ برائی کرتے ہیں تو ہم ان کے ساتھ اچھائی کریں اور ہمیں اس اچھے پن کا بدلہ اللہ دے گا۔

کلامِ باہو رحمۃ اللہ علیہ:

ہمارے قریب کے علاقے میں ایک بزرگ گزرے ہیں، سلطان باہو رحمۃ اللہ علیہ۔

ان کی رباعیات بہت مشہور ہیں۔ وہ فرماتے ہیں:

جے ناتیاں دھوتیاں رب ملدا تے ملدا کھیاں مچھیاں نوں

جے ذکر کیتیاں رب ملدا تے ملدا کال کڑ چھیاں نوں

”اگر نہانے دھونے سے رب ملتا تو مچھلیوں اور کچھوؤں کو مل جاتا، کیونکہ وہ ہر

وقت ہی نہاتے رہتے ہیں اور اگر ذکر کرنے سے رب ملتا تو کال کڑ چھیوں
کو مل جاتا“

یہ کالے رنگ کا پرندہ ہوتا ہے جو ساری رات آواز نکالتا رہتا ہے۔ وہ فرماتے
ہیں کہ اگر ذکر کرنے سے رب ملتا تو اس پرندے کو مل جاتا۔ آگے فرماتے ہیں:
جے سرمنایاں رب ملداتے ملدا بھیداں سیاں نوں
جے جتیاں ستیاں رب ملداتے ملدا داندان کھیاں نوں
یہ بھیڑ کی ایک قسم ہے جس کو ”سسی بھیڑ“ کہتے ہیں۔ اس کے سر کے بال بہت
چھوٹے ہوتے ہیں اور باقی جسم پر بڑے بال ہوتے ہیں۔ فرماتے ہیں ”اگر سر
منڈانے سے رب ملتا تو اس بھیڑ کو رب مل جاتا۔ اور اگر پاکدامن رہنے سے اللہ ملتا تو
نخسی جانوروں کو رب مل جاتا“ کیونکہ وہ تو ساری زندگی مادہ کے قریب بھی نہیں جا
سکتے۔

اور اخیر پر فرمایا:

جے رب ملداتے ملدا نیتاں اچھیاں نوں
”اگر اللہ ملتا تو وہ صرف اچھی نیت والوں کو ملتا ہے“

جس بندے کی نیت اچھی ہوگی اللہ اس بندے سے راضی ہوگا۔ اور نیت کیسے
اچھی ہوتی ہے؟ نیت جذبہ وفا کی وجہ سے اچھی ہو جاتی ہے۔



وَأَسْتَبْقَا الْبَابَ وَقَدَّتْ قَبِيضَهُ مِنْ دُبُرٍ وَأَلْفَيَا سَيِّدَهَا لَدَا
 الْبَابِ قَالَتْ مَا جَزَاءُ مَنْ أَرَادَ بِأَهْلِكَ سُوءًا إِلَّا أَنْ يُسْجَنَ أَوْ
 عَذَابٌ أَلِيمٌ^{١٥} قَالَ هِيَ رَاوَدْتَنِي عَنْ نَفْسِي وَشَهِدَ شَاهِدٌ
 مِنْ أَهْلِهَا إِنْ كَانَ قَبِيضُهُ قَدْ مِنْ قَبْلِ فَصَدَقَتْ وَهُوَ
 مِنَ الْكَاذِبِينَ^{١٦} وَإِنْ كَانَ قَبِيضُهُ قَدْ مِنْ دُبُرٍ فَكَذَبَتْ
 وَهُوَ مِنَ الصَّادِقِينَ^{١٧} فَلَمَّا رَأَى قَبِيضَهُ قَدْ مِنْ دُبُرٍ قَالَ إِنَّهُ
 مِنْ كَيْدِكُنَّ إِنَّ كَيْدَكُنَّ عَظِيمٌ^{١٨} يُوسُفُ أَعْرَضَ عَنْ هَذَا
 وَاسْتَغْفِرِي لِذَنبِكِ إِنَّكِ كُنْتِ مِنَ الْخَاطِئِينَ^{١٩}

[اور دونوں آگے پیچھے دروازے کی طرف دوڑے، اور (اس کشمکش میں) اس عورت نے ان کی قمیص کو پیچھے کی طرف سے پھاڑ ڈالا۔ اتنے میں دونوں نے اس عورت کے شوہر کو دروازے پر کھڑا پایا۔ اس عورت نے فوراً (بات بنانے کے لیے اپنے شوہر سے) کہا: ”جو کوئی تمہاری بیوی کے ساتھ برائی کا ارادہ کرے، اس کی سزا اس کے سوا اور کیا ہے کہ اسے قید کر دیا جائے، یا کوئی اور دردناک سزا دی جائے۔“ یوسف نے کہا: ”یہ خود تھیں جو مجھے ورغلا رہی تھیں“ اور اس عورت کے خاندان ہی میں سے ایک گواہی دینے والے نے یہ گواہی دی: ”اگر یوسف کی قمیص سامنے کی طرف سے پھٹی ہو تو عورت سچ کہتی ہے اور وہ جھوٹے ہیں، اور اگر ان کی قمیص پیچھے سے پھٹی ہے تو عورت جھوٹ بولتی ہے اور یہ سچے ہیں“ پھر جب شوہر نے دیکھا کہ ان کی قمیص پیچھے سے پھٹی

ہے تو اس نے کہا: ”یہ تم عورتوں کی مکاری ہے، واقعی! تم عورتوں کی مکاری بڑی سخت ہے۔ یوسف! تم اس بات کا کچھ خیال نہ کرو، اور اے عورت! تو اپنے گناہ کی معافی مانگ، یقینی طور پر تو ہی خطا کرتی تھی!“

وَاسْتَبَقَا الْبَابَ

”اور دونوں آگے پیچھے دروازے کی طرف دوڑے“

فائدہ 34

فتنے کی جگہ سے دور بھاگیں

دیکھیں! دروازے بند ہیں، اس کے باوجود حضرت یوسف عَلَيْهِ السَّلَام دروازے کی طرف دوڑے۔ اس میں حکمت یہ ہے کہ حضرت یوسف عَلَيْهِ السَّلَام جانتے تھے کہ اگرچہ دروازے بند ہیں، لیکن ان کو کھولنے والا پروردگار بہت بڑا ہے۔ میرا کام ہے گناہ سے بچ کر ادھر دوڑنا، اور میرے مولا کا کام ہے اس بند دروازے کو کھولنا۔ اس لیے حضرت یوسف عَلَيْهِ السَّلَام دروازے کی طرف دوڑے۔

اب یہاں پر ایک نکتہ ملا کہ جب انسان کے سامنے کوئی فتنہ آئے تو اس کو چاہیے کہ وہ اس جگہ سے دور چلا جائے، فرار اختیار کرے۔ بعض نوجوانوں کو دیکھا کہ وہ کہتے ہیں: جی! میرے دوست برے ہیں، میں تو فقط سنتا ہوں، میں کرتا کچھ نہیں ہوں۔ جس نے یہ کہا کہ میں دوستوں کی باتیں سنتا ہوں، کرتا کچھ نہیں، اس نے خوبصورت جھوٹ بولا۔ اس لیے کہ جب وہ سنے گا تو کرے گا بھی سہی۔ اس لیے برائی سے بچنے کا طریقہ یہ ہے کہ انسان وہاں سے اپنے آپ کو الگ کر لے۔ اس کو **فِرَارٌ مِنَ الْفِتَنِ** کہتے ہیں۔

چنانچہ اگر بچے سمجھتے ہیں کہ کوئی کلاس فیلوان کو الٹی سیدھی باتیں سناتا ہے یا سمجھاتا ہے، یا کوئی دوست ان کو غلط راہ دکھاتا ہے، تو ان کو چاہیے کہ وہ اس سے اپنا راستہ الگ کر لیں۔

اگر بچیاں یہ سمجھتی ہیں کہ ان کو کوئی شخص برائی کی دعوت دے رہا ہے تو اس کا یہ طریقہ نہیں ہے کہ فون پر بات کرتی رہیں، تعلق رکھیں اور پھر سوچیں کہ ہم بچ جائیں گی۔ نہیں اس کا طریقہ یہ ہے کہ ان سے ایک طرف ہو جائیں۔ اس لیے کہ جب حضرت یوسف علیہ السلام گناہ کی جگہ سے بچنے کے لیے فرار اختیار کرنے لگے تھے، تو یہی سبق ہمارے لیے بھی ہے کہ ہم بھی اسی طرح گناہوں کی جگہ سے فرار اختیار کریں۔ دراصل کوشش بندے کی ہوتی ہے اور مدد پروردگار فرمادیتے ہیں۔ اس کے ساتھ ساتھ اللہ رب العزت سے یہ دعا بھی مانگا کریں۔

﴿رَبَّنَا لَا تَزِغْ قُلُوبَنَا بَعْدَ إِذْ هَدَيْتَنَا﴾

اس لیے کہ جب پروردگار بندے کو بچانے کا ارادہ فرما لیتے ہیں تو بندے کی گناہوں سے حفاظت ہو جاتی ہے۔

قَدَّتْ قَبِيصَةَ مِنْ دُبُرٍ

”اس عورت نے ان کی قمیص کو پیچھے سے پھاڑ ڈالا۔“

قمیص کا پھٹنا:

جب حضرت یوسف علیہ السلام گناہ سے بچنے کے لیے دروازے کی طرف بھاگے تو اسی کشمکش میں اس عورت نے ان کی قمیص پیچھے سے پھاڑ دی۔ ”حضرت یوسف علیہ السلام کا ظاہری لباس تو پھٹ گیا، لیکن تقوای کا لباس سلامت رہا۔ تو حضرت یوسف علیہ السلام

نے کیا خوب سودا کیا“

الْفَيَّا سَيِّدًا هَالِدًا الْبَابِ

”اتنے میں دونوں نے اس عورت کے شوہر کو دروازے پر کھڑا پایا“

حضرت یوسف علیہ السلام آزاد تھے:

سَيِّدًا كَمَا مَطْلَبُ هِيَ، مَالِكٌ - يِهَا سَيِّدًا هُمَا نِهِي سَكِهَا، كِه دُونُو كَا مَالِكِ
 دروازے پر کھڑا تھا۔ تشبیہ کا صیغہ نہ لانے کی وجہ کیا تھی؟ اس کی وجہ یہ تھی کہ وہ اس
 عورت کا تو خاوند تھا، مالک تھا، جبکہ حضرت یوسف علیہ السلام آزاد تھے۔ وہ غلام تو نہیں
 تھے۔ ان کو تو ویسے ہی قافلے والوں نے بیچ دیا تھا۔ چونکہ حضرت یوسف علیہ السلام آزاد
 تھے اس لیے تشبیہ کا صیغہ استعمال کرنے کے بجائے واحد کا صیغہ استعمال فرمایا، جس کی
 مصداق وہ عورت ہی تھی۔ یعنی اس عورت کے خاوند کو انہوں نے سامنے پایا۔

مَنْ أَرَادَ بِأَهْلِكَ سُوءًا

”جو کوئی تمہاری بیوی کے ساتھ برائی کا ارادہ کرے“

زینخا کی چالاکی:

زینخا نے جب اپنے خاوند کو سامنے دیکھا تو اس کی توٹوں ہی بدل گئی۔ انداز ہی
 بدل گیا۔ ابھی تھوڑی دیر پہلے ان کو بہلا پھسلا رہی تھی۔ کہہ رہی تھی: (هَيْتَ لَكَ
) اور ابھی جب خاوند کو دیکھا تو کہہ رہی ہے: (مَا جَزَاءُ مَنْ أَرَادَ بِأَهْلِكَ
 سُوءًا) سارا بوجھ کس پر ڈال دیا؟ حضرت یوسف علیہ السلام پر ڈال دیا۔

نفسانی محبتوں میں خود غرضی ہوتی ہے

یاد رکھیں! نفسانی، شہوانی اور شیطانی محبتوں کی خاص پہچان یہی ہے کہ ان میں خود غرضی ہوتی ہے، فقط اپنی غرض پورا کرنے کے لیے ہوتی ہیں۔ جب کوئی بات بنتی ہے تو مرد کہتا ہے کہ اس نے مجھے اپنی طرف مائل کیا اور عورت کہتی ہے کہ نہیں نہیں، اس نے مجھے اپنی طرف مائل کیا۔ کوئی بھی ذمہ داری نہیں لیتا۔ اپنی ذات کے بجائے دوسروں پر ملبہ ڈالتے ہیں۔ نفسانی محبتوں کا انجام یہی ہوتا ہے۔ اور یہی کام اس عورت نے بھی کیا کہ بلا خود رہی تھی اور ابھی کہا کہ اس بندے کی کیا سزا جو تمہارے اہل خانہ کے ساتھ برائی کا ارادہ کرے۔

خاوند کی غیرت کو جگانے کا انداز:

یہاں ایک علمی نکتہ سمجھیں۔ اس عورت نے یہ نہیں کہا کہ ”اس کا کیا بدلہ جو میرے ساتھ برائی کا ارادہ کرے“ بلکہ اس نے اہل خانہ کا لفظ استعمال کیا۔ اس لیے کہ اہل خانہ کا لفظ استعمال کرنے سے خاوند کی غیرت بھڑکتی ہے۔ اس کا مقصد بھی خاوند کی غیرت کو جگانا تھا۔

تُسَجِّنَ أَوْ عَذَابٍ أَلِيمٍ

”اسے قید کر دیا جائے، یا کوئی اور دردناک سزا دی جائے“

دوسراؤں کی تجویز:

مفسرین نے لکھا ہے کہ اس عورت نے حضرت یوسف D کے لیے دوسرائیں

تجویز کیس ”قید خانے والی سزا“ long term punishment (طویل المدت سزا) تھی اور ”دردناک سزا“ فوری سزا تھی۔ وہ کہنا یہ چاہتی تھی کہ ان کو جوتے بھی لگیں اور ان کو جس میں بھی رکھیں۔ مزید یہ کہ قید خانے والی سزا ”مؤجل سزا“ تھی اور دردناک سزا ”مبجل سزا“ تھی۔

هِيَ رَاوَدْتَنِي عَنْ نَفْسِي

”یہ خود تمہیں جو مجھے ورغلا رہی تھیں“

جب عورت نے حضرت یوسف علیہ السلام کو سزا دینے کی باتیں کیں تو پھر حضرت یوسف علیہ السلام نے فرمایا کہ اسی عورت نے ہی تو مجھے ورغلا نے کی کوشش کی ہے۔

فائدہ 36

ضرر کا اندیشہ ہو تو دوسرے کی غلطی کو کھولا جاسکتا ہے

مفسرین نے یہاں ایک نکتہ لکھا ہے۔ وہ فرماتے ہیں کہ عورت نے تو اپنا عیب چھپانے کے لیے حضرت یوسف علیہ السلام کا نام لیا اور حضرت یوسف علیہ السلام نے حقیقت حال واضح کرتے ہوئے عورت کے بارے میں بتایا۔ چنانچہ مفسرین نے لکھا ہے کہ جب مخالف سے ضرر پہنچنے کا اندیشہ ہو تو پھر آدمی اس کی غلطی کو کھول سکتا ہے، مگر لوگوں کے سامنے نہیں، بلکہ اس کے سامنے جو فیصلہ کرنے والا ہو۔ یہ نہیں کہ تشہیر ہی کر دو کہ جی! فلاں ہمارا مخالف ہے اور اس کی یہ غلطی ہے اور یہ غلطی ہے۔ پورے شہر میں ڈنکا بجانے کی ضرورت نہیں۔ صرف معاملے کو سلجھانے والے کے سامنے اپنے مخالف کی بات کر دینے کو شریعت نے جائز قرار دیا ہے۔ یہی وجہ ہے کہ حضرت یوسف علیہ السلام نے بھی ﴿هِيَ رَاوَدْتَنِي عَنْ نَفْسِي﴾ کہہ کر مخالف کا پول کھول دیا۔

وَشَهِدَ شَاهِدٌ

”ایک گواہی دینے والے نے گواہی دی“

معصوم بچے کی گواہی

اللہ رب العزت کی یہ سنت ہے کہ وہ معصوم لوگوں کی معصومیت کی گواہی ہمیشہ معصوم زبانوں سے دلواتے ہیں۔

چار بچوں کا بچپن میں کلام:

حدیث پاک میں آیا ہے کہ چار بچوں نے بچپن میں کلام کیا۔

۱..... فرعون کے زمانے میں ایک عورت تھی۔ اس کا ایک بچہ بھی تھا۔ فرعون نے اسے کہا: تم مجھے خدا مانو۔ مگر وہ اپنے ایمان پر پکی رہی۔ قریب ہی تنور جل رہا تھا۔ فرعون نے غصے میں آکر اس کے بچے کو چھینا اور تنور میں ڈال دیا۔ وہ سمجھ رہا تھا کہ میں بچے کو آگ میں ڈالوں گا تو پھر یہ میری بات مان لے گی۔ لیکن اس نے جیسے ہی بچے کو آگ میں ڈالا تو بچے نے آگ میں سے پکار کر کہا: اماں! آپ بھی آجائیں، یہاں بہت مزہ آرہا ہے۔

۲..... ایک راہب تھا۔ اس کا نام جرتج تھا۔ ایک مرتبہ اس کی والدہ آئی اور اس وقت وہ عبادت کرنے میں مشغول تھا۔ جب والدہ نے آواز دی تو وہ جلدی جواب نہ دے سکا۔ ماں نے ناراض ہو کر بددعا دے دی اور کہا: ”اللہ تیرا کسی بری عورت سے واسطہ ڈال دے“۔ اس کے بعد وہ چلی گئی۔

اس کے بعد ہوا یہ کہ بکریاں چرانے والی ایک عورت نے بدکاری کی اور اس کے

ہاں بیٹا ہوا۔ جب لوگوں نے اس سے پوچھا کہ یہ سیاہ کارنامہ کس کا ہے تو اس نے جرتج کا نام لگا دیا۔

اب لوگ تو ڈنڈے لے کر جرتج کے پاس آگئے اور کہنے لگے: جی! آپ تو اتنے عبادت گزار ہیں اور آپ نے اس عورت کے ساتھ بدکاری بھی کی ہے۔ اس وقت جرتج نے اسی بچے سے کہا: تم ہی بتاؤ کہ تم کس کے بچے ہو؟ تو وہ بچہ بولا: میں تو بکریاں چرانے والے فلاں بندے کا بچہ ہوں۔ چنانچہ پتہ چل گیا کہ اس عورت نے کسی چرواہے سے بدکاری کی تھی، جس کے نتیجے میں یہ بچہ پیدا ہوا تھا۔

﴿۳﴾..... بی بی مریم پر لوگوں نے بہتان لگایا اور اللہ تعالیٰ نے ان کی پاکدامنی کی گواہی ایک بچے سے دلوائی..... وہ کیسے؟..... وہ اس طرح کہ جب وہ بچے کو لے کر اپنے گھر کی طرف گئیں تو لوگ کہنے لگے:

﴿يَا مَرْيَمُ لَقَدْ جِئْتِ شَيْئًا فَرِيًّا﴾

”اے مریم! تو نے تو بڑا غضب ڈھایا“

اس کے علاوہ طعنے دینے لگے:

﴿يَا أُخْتَ هَارُونَ مَا كَانَ أَبُوكِ امْرَأَ سَوْءٍ وَمَا كَانَتْ أُمُّكَ بَغِيًّا﴾

”اے ہارون کی بہن! نہ تو تمہارا باپ کوئی برا آدمی تھا اور نہ ہی تمہاری ماں

کوئی بدکار عورت تھی“

ایک تو بی بی مریم پریشان تھیں اور اوپر سے قوم نے بہتان بھی لگایا اور طعنے بھی دیے۔ بالآخر ﴿فَأَشَارَتْ إِلَيْهِ﴾ بی بی مریم نے بچے کی طرف اشارہ کیا کہ اس سے پوچھو کہ یہ کہاں سے آیا ہے، تم میرا دماغ مت کھاؤ۔ یہ سن کر پر وہ کہنے لگے:

﴿كَيْفَ نَكَلِّمُ مَنْ كَانَ فِي الْمَهْدِ صَبِيًّا﴾

”یہ گود والا چھوٹا سا بچہ کیسے بول سکتا ہے؟“

جب انہوں نے یہ کہا تو حضرت عیسیٰ علیہ السلام نے پکار کر کہا:
(اِنِّیْ عَبْدُ اللّٰهِ) ”میں اللہ کا بندہ ہوں“

..... اللہ رب العزت نے گھر کے ایک بچے سے حضرت یوسف علیہ السلام کی پاکدامنی کی گواہی دلوادی۔

گواہی دینے والے بچے کا اکرام:

حضرت یوسف علیہ السلام کی گواہی دینے والا بچہ جب بڑا ہوا تو اس وقت حضرت یوسف علیہ السلام ملک کے بادشاہ بن چکے تھے اور لوگ ان کے پاس غلہ لینے آتے تھے۔ اس وقت وہ بچہ بھی ان سے غلہ لینے آیا۔ لوگوں نے اس کو ترتیب کے مطابق غلہ دے دیا۔ اس نے کہا: جی مجھے زیادہ غلہ چاہیے۔ تو انہوں نے کہا: دیکھیں! ہم جتنا غلہ دے سکتے تھے، ہم نے اتنا آپ کو دے دیا ہے۔ البتہ اگر تم زیادہ چاہتے ہو تو اس کا اختیار حضرت یوسف علیہ السلام کو ہے، ان سے جا کر لے لو۔

چنانچہ وہ حضرت یوسف علیہ السلام کے پاس گیا اور کہنے لگا: حضرت! مجھے زیادہ غلہ چاہیے۔ انہوں نے فرمایا: اچھا! اسے اتنا غلہ اور دے دو۔ اس نے وہ غلہ بھی لے لیا اور حضرت یوسف علیہ السلام سے اور غلے کا مطالبہ کر دیا۔ حضرت یوسف علیہ السلام نے فرمایا: دیکھو! لوگوں نے بھی تمہیں غلہ دیا ہے، جو دستور کے مطابق سب کو ملتا ہے، اس کے علاوہ میں نے مزید بھی دیا ہے، اور اب بھی تم اس سے زیادہ کا مطالبہ کر رہے ہو۔ اس بچے نے کہا: حضرت! آپ کو میرا پتہ نہیں ہے کہ میں کون ہوں، اگر پتہ چل جائے تو آپ مجھے بہت زیادہ غلہ دیں۔ حضرت یوسف علیہ السلام نے اس سے پوچھا: آپ کون ہیں؟ وہ کہنے لگا: حضرت! میں وہی بچہ ہوں جس نے بچپن میں آپ کی پاکدامنی کی گواہی دی تھی، اب میں بڑا ہو گیا ہوں، اور اب آپ کے پاس غلہ لینے کے لیے آیا

ہوں۔

جب حضرت یوسف علیہ السلام نے یہ بات سنی تو ان کا دل بہت خوش ہوا کہ اس بچے نے میری پاکدامنی کی گواہی دی تھی۔ چنانچہ اس وقت آپ نے حکم دیا کہ اس کو اتنا زیادہ غلہ دے دیا جائے، سواریاں بھی دی جائیں اور لوگ اس کو غلہ گھر پہنچانے کے لیے تیار ہو گئے اور بڑے پرٹوکول کے ساتھ اس کو رخصت کیا گیا۔

وہ جب غلہ لے کر چلا گیا تو اس وقت رب کریم نے فرمایا: اے میرے پیارے یوسف! آپ نے اس بچے کی بہت عزت افزائی کی۔ حضرت یوسف علیہ السلام نے جواب میں کہا: اے اللہ! یہ وہ بچہ ہے جس نے میری پاکدامنی کی گواہی دی تھی، آج جب یہ میرے پاس آیا تو میرا جی چاہا کہ میں اس کو اتنا دوں جتنا میں دے سکتا ہوں۔ اس کے جواب میں اللہ رب العزت نے فرمایا:

”اے میرے پیارے یوسف! گواہ رہنا! جس نے آپ کی پاکدامنی کی گواہی دی، جب وہ آپ کے پاس آیا تو آپ نے اس کو اتنا دیا جتنا آپ دے سکتے تھے، تو جو میرا بندہ دنیا میں میری وحدانیت کی گواہی دے گا جب وہ قیامت کے دن میرے پاس آئے گا تو پھر اس کو میں وہ دوں گا جو میری شان کے مطابق ہوگا“

فائدہ 37

مجهول راوی کی تصدیق کوئی بڑا کردے تو حدیث قبول کر لی جاتی ہے

آج کے دور کا ایک فتنہ یہ ہے کہ کچھ لوگ ایسے ہیں جن کی نہ ماننے کی فطرت بن گئی ہے۔ ان سے اگر پوچھیں کہ تم کس کی بات مانتے ہو؟ تو وہ کہتے ہیں کہ ہم تو کسی

کی بات نہیں مانتے۔..... کیا مطلب؟..... آپ کون ہیں؟..... کہتے ہیں: غیر مقلد۔ ہم کسی کی نہیں مانتے۔ ہم اپنی مرضی کرتے ہیں..... بھی! جو کسی کی مانے وہ مقلد ہوتا ہے اور جو کسی کی بھی نہ مانے وہ غیر مقلد ہوتا ہے۔ وہ من مرضی کرنے والا ہوتا ہے..... پہلے چار فقہیں ہوتی تھیں اور اب پانچ ہو گئی ہیں۔ مالکی، شافعی، حنفی، حنبلی اور آج کے دور کی نئی فقہ ”فقہ نفسی“ بن گئی ہے۔ وہ اپنے نفس کو امام بنائے ہوئے ہیں۔ بس وہ نفس کے پیچھے چلتے ہیں۔ جو اپنی مرضی میں آتا ہے وہ کرتے ہیں۔ وہ کسی کی بھی نہیں سنتے۔ یہ ایک نیا فتنہ ہے۔ چونکہ اب نئے دور میں انسانیت بڑھ گئی ہے اور دل چاہتا ہے کہ اپنی مرضی کریں، تو پھر ایسے لوگوں کو آج کل یہ بڑا اچھا لگتا ہے کہ جو دل میں آئے کرو۔

خیر! ان کا خاص حربہ کیا ہے؟ وہ یہ کہ فضائل کے بارے میں ان کو کوئی حدیث سنا دو تو وہ فوراً کہتے ہیں کہ یہ ضعیف حدیث ہے۔ یہ حدیث..... جی! یہ بھی ضعیف ہے۔ وہ ضعیف حدیث کا ایسا ہتھیار استعمال کرتے ہیں کہ جس حدیث پر چاہو اس پر ضعف کا لیبل لگا دو۔

ایک مثال سے بات سمجھنے کی کوشش کیجیے۔ ایک صحت مند انسان ہے اور ایک بیمار انسان ہے۔ جب زندہ لوگوں کی گنتی ہوگی تو کیا بیمار لوگوں کو بھی زندہ لوگوں میں گنیں گے یا نہیں گنیں گے؟ ضرور زندہ لوگوں میں گنیں گے، کیونکہ اگرچہ وہ کمزور ہیں مگر ہیں تو زندہ ہی۔ تو ضعیف حدیث کا بھی یہی معنی ہے کہ وہ حدیث تو ہوتی ہے مگر اس میں تین باتیں ہوتی ہیں:

..... یا تو کوئی راوی مجہول ہوتا ہے۔

..... یا کوئی راوی مجروح ہوتا ہے، اس پر جرح ہو چکی ہوتی ہے۔

..... یا اس راوی کے مقابلے میں کچھ ثقافت نے مخالف بات کی ہوتی ہے۔ اس کو مخالف ثقافت کہتے ہیں۔

جس حدیث میں یہ تین چیزیں آجائیں اس پر ضعف کا حکم لگ جاتا ہے کہ یہ حدیث ضعیف ہے۔ مگر ضعیف کا معنی یہ ہوگا کہ حدیث تو ٹھیک ہے البتہ روایت کرنے والوں کی وجہ سے اس پر ضعف کا حکم لگ گیا۔

ہمارے فقہانے ایک اصول بنایا کہ فرض ہوں یا واجب، ان میں تو ہم صحیح حدیث ہی قبول کریں گے، لیکن جہاں فضائل اور مستحب کا معاملہ ہے، ان میں ہم ضعیف حدیث بھی قبول کر لیں گے۔ کیونکہ وہ بھی حدیث ہی تو ہے۔ اگر ہم اس کو مستحب کے معاملے میں قبول کر لیں تو اس میں کیا رکاوٹ ہے؟

امام مالک رضی اللہ عنہ فرماتے تھے کہ جہاں فرض اور واجب کا مسئلہ آتا ہے وہاں ہم سختی کرتے ہیں اور بالکل صحیح حدیثوں کو لیتے ہیں اور جہاں فضائل کا معاملہ آجاتا ہے، وہاں نرمی کر لیتے ہیں اور ایسی حدیث کو بھی لے لیتے ہیں جس پر ضعف کا حکم لگا ہو۔ مگر اس کا مضمون ٹھیک ہو اور دوسری حدیثوں سے ٹکراتا نہ ہو۔ یہ ضعیف حدیثیں آپ کو ترمذی شریف میں بھی ملیں گی اور صحاح ستہ کی دوسری کتابوں میں بھی ملیں گی۔

لیکن جوئی پود آگنی ہے اور کسی کی بھی نہیں مانتی، وہ ضعیف حدیث کو ایسے ڈیل کرتی ہے جیسے وہ موضوع حدیث ہو۔ حالانکہ موضوع ”گھڑی ہوئی بات“ کو کہتے ہیں۔ وہ حدیث نہیں ہوتی بلکہ وہ عام انسان کا کلام ہوتا ہے جسے کسی نے احادیث کے ذخیرے میں داخل کرنے کی ناکام کوشش کی ہوتی ہے۔ ایسی موضوعات پر مستقل کتابیں لکھی جا چکی ہیں۔ سب کو پتہ ہے کہ موضوعات کون کون سی ہیں۔ لیکن جو حدیثیں ہیں، اگرچہ ان پر ضعف کا حکم لگا ہو، پھر بھی وہ ہیں تو حدیثیں ہی، اور ان کو

احادیث کی کتابوں میں بھی نقل کیا گیا ہے۔

اس کی وجہ یہ ہے کہ اگر راوی مجہول ہو مگر اس کی تصدیق کوئی بڑا کر دے تو پھر اس حدیث کو بھی قبول کر لیتے ہیں۔ اب دیکھیے کہ حضرت یوسف علیہ السلام کی پاکدامنی کی گواہی کے کیس میں کیا معاملہ ہے؟ فرمایا:

﴿وَشَهِدَ شَاهِدٌ مِّنْ أَهْلِهَا﴾

اب گواہ کون تھا؟ بچہ۔..... ہم تو نہیں جانتے کہ وہ بچہ کون تھا۔ اور ویسے بھی بچے کی گواہی کو قبول نہیں کیا جاتا۔ لیکن چونکہ اللہ رب العزت نے فرما دیا کہ گواہ نے گواہی دی۔ اب اللہ کی تصدیق کی وجہ سے ہم اس بچے کی گواہی کو قبول کر لیں گے۔ بالکل یہی اصول محدثین نے اپنایا کہ اگر بڑے محدثین میں سے کوئی اس مجہول بندے کی روایت کی تصدیق کر دیتا ہے تو ہم اس کو قبول کر لیں گے۔ چنانچہ اصول یہ بنا:

”اگر مجہول راوی ہو اور ایک محدث اس کی تصدیق کر دے تو وہ حدیث مقبول ہوگی اور اگر دو محدث تصدیق کر دیں تو اس حدیث کا ضعف ہی ختم ہو جائے گا۔“

دیکھیے! ہمارے اکابر نے قرآن مجید سے یہ اصول نکالے ہیں..... جن بے چاروں کو سمجھ ہی نہیں ہوتی وہ ضعیف حدیث کو موضوع حدیث کی طرح ڈیل کر رہے ہوتے ہیں..... اس لیے اگر فضائل کے باب میں ضعیف حدیث کا نام آئے تو اس سے الرجح ہونے کی ضرورت نہیں ہے۔ ان سے نہ تو ہم فرائض ثابت کر رہے ہوتے ہیں اور نہ ہی واجبات۔ البتہ اگر مستحبات اور فضائل کی بات ہے تو اس میں کوئی مسئلہ نہیں۔

مخلص بندے کی عزت کی حفاظت اللہ خود فرماتے ہیں

بچے کی گواہی کی وجہ سے حضرت یوسف علیہ السلام کے دو معجزے ظاہر ہوئے۔

- (۱)..... بچے کا ہم کلامی کرنا۔ بچے کا بول پڑنا مستقل ایک معجزہ ہے۔
- (۲)..... بچے کا عقلی بات کرنا۔ بچے نے عقلی اور ٹھوس دلیل دی کہ اگر آگے سے کرتے پھٹا ہوا ہے تو یہ بات ہے اور اگر پیچھے سے پھٹا ہوا ہے تو یہ بات ہے۔ حالانکہ بچے کے اندر اتنی عقل سمجھ نہیں ہوتی۔

یہ دو معجزے ظاہر ہوئے اور حضرت یوسف علیہ السلام کا معاملہ بالکل صاف ہو گیا۔ سچی بات بھی یہی ہے کہ جو بندہ نیک نیت اور سچا ہو، اللہ تعالیٰ اس کی حفاظت بھی فرماتے ہیں اور اس کی گواہی بھی دلواتے ہیں۔

چنانچہ فرمایا:

إِذَا كَانَ الْعَبْدُ صَادِقًا فِي نَفْسِهِ لَمْ يَبَالِ اللَّهُ أَنْ يُنْطِقَ الْحَجَرَ

لِأَجَلِهِ

”اگر کوئی بندہ اپنے آپ میں سچا ہو تو اللہ رب العزت اس کی گواہی کے لیے پتھر کو بھی بلوا سکتے ہیں۔“

إِنَّ كَيْدَكُمْ عَظِيمٌ

”واقعی! تم عورتوں کی مکاری بڑی سخت ہے“

عورتوں کا فتنہ بڑا فتنہ ہے

جب حضرت یوسف علیہ السلام کا معاملہ گواہی کی وجہ سے صاف ہو گیا تو اس پر خاوند نے زلیخا سے مخاطب ہو کر بات کی، مگر جمع کا صیغہ استعمال کیا۔ اس نے کہا: عورتو! تمہاری مکاری بڑی سخت ہوتی ہے۔ یہاں جمع کا صیغہ استعمال کرنے کی وجہ یہ ہے کہ عام طور پر عورتوں کی عادت ایسی ہی ہوتی ہے۔ چونکہ زنا حرام تھا اس لیے یہاں تکید کا لفظ استعمال فرمایا۔

قرآن مجید نے کن چیزوں کو عظیم کہا؟

قرآن مجید میں تیس چیزوں کو عظیم کہا گیا۔ ان کی تفصیل بھی سن لیجئے:

- (۱) وَهُوَ الْعَلِيُّ الْعَظِيمُ..... اللہ تعالیٰ نے اپنے لیے عظیم کا لفظ استعمال کیا۔
- (۲) رَبُّ الْعَرْشِ الْعَظِيمِ..... عرش کو عظیم کہا۔
- (۳) وَقَدَيْنَهُ بِدَبْحٍ عَظِيمٍ..... اللہ کے لیے قربانی دی تھی۔ قربانی کو عظیم کہا۔
- (۴) وَجَاءُوا بِسِحْرِ عَظِيمٍ..... ایسا بڑا جادو تھا کہ رسی بھی جاندار سانپ کی طرح بن گئی۔ یہاں جادو کو عظیم کہا۔
- (۵) لَهَا عَرْشٌ عَظِيمٌ..... ملکہ بلقیس کے عرش (تخت) کو عظیم کہا۔
- (۶) قُلْ هُوَ نَبَأٌ عَظِيمٌ..... قیامت کے دن کی خبر کے بارے میں عظیم کا لفظ ارشاد فرمایا، جس میں دوست دشمن کی تمیز ہوگی۔
- (۷) وَالْقُرْآنِ الْعَظِيمِ..... قرآن کی عظمت بیان فرمائی۔
- (۸) خُلِقِ عَظِيمٌ..... محبوب صلی اللہ علیہ وسلم کے اخلاق کو عظیم کہا کہ آپ صلی اللہ علیہ وسلم گالیاں اور زخم

زخم کھا کر بھی دعائیں دیا کرتے تھے۔

(۹) إِنَّ الشِّرْكَ لَظُلْمٌ عَظِيمٌ..... شرک کو ظلمِ عظیم کہا گیا۔

(۱۰) فَقَدْ افْتَرَىٰ اِثْمًا عَظِيمًا..... اللہ کے ساتھ شرک کو گناہِ عظیم کہا گیا۔

(۱۱) بُهْتَانٌ عَظِيمٌ..... ایک پاک دامن عورت سیدہ عائشہ صدیقہ رضی اللہ عنہا کی دل آزاری

ہوئی۔ ان پر جو بہتان باندھا گیا تھا، اس کو عظیم کہا۔

(۱۲) عَلٰی مَرْيَمَ بُهْتَانًا عَظِيمًا..... بی بی مریم علیہا السلام پر لگائے جانے والے بہتان کو

بہتانِ عظیم کہا۔

(۱۳) زَلْزَلَةَ السَّاعَةِ شَيْءٌ عَظِيمٌ..... قیامت کے زلزلے کو عظیم کہا۔

(۱۴) وَنَجَّيْنَاهُ وَاَهْلَهُ مِنَ الْكَرْبِ الْعَظِيمِ..... حضرت نوح علیہ السلام کی کرب اور تکلیف

کو عظیم کہا۔

(۱۵) وَنَجَّيْنَاهُمَا وَقَوْمَهُمَا مِنَ الْكَرْبِ الْعَظِيمِ..... حضرت موسیٰ علیہ السلام اور ہارون علیہ السلام

کی تکلیف کو عظیم کہا۔

(۱۶) مِنَ الْقَرْيَتَيْنِ عَظِيمِ..... مکہ مکرمہ اور طائف کے شہروں کو عظیم کہا۔

(۱۷) فَضْلُ اللَّهِ عَلَيْكَ عَظِيمًا..... اللہ نے اپنے فضل کو عظیم کہا۔

(۱۸) عَذَابٌ يَوْمٍ عَظِيمٍ..... جس دن عذاب دیا جائے گا، اس دن کو عظیم کہا۔

(۱۹) وَلَهُمْ عَذَابٌ عَظِيمٌ..... اس آیت میں عذاب کو عظیم کہا۔

(۲۰) أَنْ تَمِيلُوا مِيلًا عَظِيمًا..... راہِ راست سے ہٹ کر بہت دور نکل جانے کو

میلِ عظیم کہا۔

(۲۱) أَنْتُمْ لَتَقُولُونَ قَوْلًا عَظِيمًا..... مشرک لوگ فرشتوں کو خدا کی بیٹیاں کہتے

ہیں۔ ان کے اس کہنے کو اللہ نے بڑی سنگین بات قرار دیا۔

(۲۲) اَعْظَمُ دَرَجَةً عِنْدَ اللّٰهِ..... ہجرت اور جہاد کرنے والوں کو اللہ کے ہاں جو درجات ملیں گے ان درجات کو عظیم کہا۔

(۲۳) اِنَّ ذٰلِكُمْ كَانَ عِنْدَ اللّٰهِ عَظِيْمًا..... اس آیت میں نبی ﷺ کے بعد ان کی ازواج مطہرات سے نکاح کرنے کو ایک بڑی سنگین بات کہا گیا ہے۔

(۲۴) وَمَا يُلْقٰهَا اِلَّا ذُو حَظٍّ عَظِيْمٍ..... برائی کا دفاع اچھائی سے کرنے پر جان کے دشمن بھی جگری دوست بن جاتے ہیں۔ اس کے بارے میں فرمایا کہ یہ بات اسی کو عطا ہوتی ہے جو بڑے نصیبے والا ہو۔

(۲۵) اِنَّهٗ لَقَسَمٌ لِّو تَعْلَمُوْنَ عَظِيْمٌ..... اللہ تعالیٰ نے اپنے قسم کھانے کو عظیم قرار دیا۔

(۲۶) مِنْ لَدُنْهٖ اَجْرًا عَظِيْمًا..... اللہ تعالیٰ کی طرف سے ملنے والے اجر کو عظیم کہا گیا۔

(۲۷) وَاٰتَيْنٰهُمْ مُلْكًا عَظِيْمًا..... اس آیت میں حضرت ابراہیم علیہ السلام کی اولاد میں نبوت و حکومت جاری رہنے کی بات کی گئی اور اس میں حضرت داود علیہ السلام اور حضرت سلیمان علیہ السلام کی حکومت کی عظمت کی طرف اشارہ ہے۔

(۲۸) ذٰلِكَ الْفَوْزُ الْعَظِيْمُ..... دنیا میں اللہ اور اس کے رسول کی اطاعت کر کے اللہ

کی رضا حاصل کرنے اور پھر جنت میں ہمیشہ ہمیشہ رہنے کو عظیم کامیابی کہا گیا۔

(۲۹) ذٰلِكَ الْغِيْزُ الْعَظِيْمُ..... جہنم کی آگ میں ہمیشہ ہمیشہ رہنے کو عظیم رسوائی کہا گیا۔

(۳۰) اِنَّ كَيْدَ كُنَّ عَظِيْمٌ..... عورتوں کے مکر کو بھی عظیم کہا۔ اس لیے کہ یہ جب گناہ کی نیت کر لیں تو مرد کا پھسلنا آسان ہو جاتا ہے۔

عورت کا فتنہ احادیث کی روشنی میں:

بخاری شریف کی روایت ہے کہ نبی ﷺ نے فرمایا:

«مَا رَأَيْتُ أَذْهَبَ لِلْبِ الرَّجُلِ الْحَازِمِ مِنْ إِحْدَاكُنَّ»

”اے عورتو! تم میں سے میں نے دیکھا ہے کہ ہو تو تم کمزور، لیکن تم اچھے بھلے عقلمند بندے کو فوراً پھسلا دیتی ہو“

ایک اور حدیث میں پاک میں نبی ﷺ نے فرمایا:

«مَا تَرَكَتُ بَعْدِي فِتْنَةٌ هِيَ أَضْرُّ عَلَى الرَّجَالِ مِنَ النِّسَاءِ»

”میں نے اپنے بعد مردوں کے لیے عورتوں سے بڑھ کر کوئی فتنہ پیچھے نہیں چھوڑا“

ایک اور روایت میں ہے کہ نبی ﷺ نے ارشاد فرمایا:

«النِّسَاءُ حَبَائِلُ الشَّيَاطِينِ»

”عورتیں شیطان کی رسیاں ہیں“

جیسے شکاری لوگ رسیوں کے جال سے مچھلیاں پکڑتے ہیں اسی طرح شیطان بھی عورتوں کے ذریعے مردوں کا شکار کرتا ہے۔

ایک روایت میں ہے کہ نبی ﷺ نے عورتوں کے فتنے سے بچنے کی دعا مانگی،

فرمایا:

«اَللّٰهُمَّ اِنِّىْ اَعُوْذُبِكَ مِنْ فِتْنَةِ النِّسَاءِ» (کنز العمال: ۳۶۸۷)

شیطان کو شیطان کس نے بنایا:

یہاں ایک نکتہ سنیے!..... اللہ تعالیٰ نے نفس کے مکر کو بڑا کہا اور شیطان کے مکر کو

چھوٹا کہا۔ چنانچہ قرآن مجید میں فرمایا:

﴿اِنَّ كَيْدَ الشَّيْطَانِ كَانَ ضَعِيْفًا﴾

”بے شک شیطان کا مکر کمزور ہوتا ہے“

جہاں انسان کے نفس کے مکر کی بات کی، وہاں فرمایا:

﴿إِنَّ كَيْدَ كُنَّ عَظِيمٌ﴾

”تمہارے مکر بہت بڑے ہیں“

اس سے معلوم ہوا کہ نفس، شیطان کی نسبت زیادہ بڑا مکار ہے۔

اچھا! یہ بتائیں کہ شیطان کو شیطان کس نے بنایا؟ نفس نے بنایا..... اس سے پتہ چلا کہ شیطان کو بھی نفس نے شیطان بنا دیا تھا۔

يُوسُفُ أَعْرَضُ عَنْ هَذَا

”یوسف! تم اس بات کا کچھ خیال نہ کرو“

عزیزِ مصر کی چاہت:

عزیزِ مصر چاہتا تھا کہ حضرت یوسف عليه السلام اس بات سے درگزر کر دیں۔ اصل میں وہ اپنی بیوی کی بات کو پھیلا نا نہیں چاہتا تھا۔ گویا اس نے اپنی بیوی کے گناہ کی ستر پوشی کی۔

وَأَسْتَغْفِرِي لِمَا لَدُنِّيكَ

”اور اے عورت! تو اپنے گناہوں کی معافی مانگ“

زینخا کو استغفار کرنے کو کیوں کہا؟

یہاں ایک سوال پیدا ہوتا ہے کہ زینخا تو مشرکہ تھی، اس کو استغفار کرنے کو کیوں کہا؟ اس کا جواب یہ ہے کہ اگرچہ وہ مشرکہ تھی مگر اس کے ذہن میں گناہ اور نیکی کا تصور تھا۔ اچھے اور برے کی تمیز تھی۔ اس لیے خاندان نے اس مشرکہ کو بھی کہا کہ تم اپنے گناہ پر استغفار کرو۔

وَقَالَ نِسْوَةٌ فِي الْمَدِينَةِ امْرَأَتُ الْعَزِيزِ تُرَاوِدُ فَتَاهَا عَنْ نَفْسِهِ
 قَدْ شَغَفَهَا حُبًّا إِنَّا لَنَرَاهَا فِي ضَلَالٍ مُّبِينٍ ﴿٢٥﴾ فَلَمَّا سَمِعَتْ
 بِمَكْرِهِنَّ أَرْسَلَتْ إِلَيْهِنَّ وَأَعْتَدَتْ لَهُنَّ مُتَّكًا وَأَتَتْ كُلَّ
 وَاحِدَةٍ مِّنْهُنَّ سِكِّينًا وَقَالَتِ اخْرُجْ عَلَيْهِنَّ فَلَمَّارَأَيْتَهُنَّ أَكْبَرُتَهُنَّ
 وَقَطَّعْنَ أَيْدِيَهُنَّ وَقُلْنَ حَاشَ لِلَّهِ مَا هَذَا بَشَرًا إِنْ هَذَا
 إِلَّا مَلَكٌ كَرِيمٌ ﴿٢٦﴾ قَالَتْ فَذَلِكُنَّ الَّذِي لُمْتُنَّنِي فِيهِ وَلَقَدْ
 رَاوَدْتُهُ عَنْ نَفْسِهِ فَاسْتَعْصَمَ وَلَئِن لَّمْ يَفْعَلْ
 مَا أَمَرَهُ لَيَسْجَنَنَّ وَلَيَكُونًا مِّنَ الصَّاغِرِينَ ﴿٢٧﴾

[اور شہر میں کچھ عورتیں یہ باتیں کرنے لگیں: ”عزیز کی بیوی اپنے نوجوان غلام کو ورغلا رہی ہے۔ اس نوجوان کی محبت نے اسے فریفتہ کر لیا ہے۔ ہمارے خیال میں تو یقینی طور پر وہ کھلی گمراہی میں مبتلا ہے“ چنانچہ جب اس (عزیز کی بیوی) نے ان عورتوں کے مکر کی یہ بات سنی تو اس نے پیغام بھیج کر انہیں (اپنے گھر) بلوایا، اور ان کے لیے ایک تکیوں والی نشست تیار کی، اور ان میں سے ہر ایک کے ہاتھ میں ایک چاقو دے دیا، اور (یوسف علیہ السلام سے) کہا: ”ذرا باہر نکل کر ان کے سامنے آ جاؤ۔“ اب جو ان عورتوں نے یوسف کو دیکھا تو انہیں حیرت انگیز (حد تک حسین) پایا، اور (ان کے حسن سے مبہوت ہو کر) اپنے ہاتھ کاٹ ڈالے، اور بول اٹھیں: حاشا للہ! یہ شخص کوئی انسان نہیں ہے، ایک قابل تکریم فرشتے کے سوا یہ کچھ اور نہیں ہو سکتا۔“ عزیز کی بیوی نے کہا: ”اب دیکھو! یہ ہے وہ شخص جس کے بارے میں تم نے مجھے

طعنے دیے تھے! یہ بات واقعی سچ ہے کہ میں نے اپنا مطلب نکالنے کے لیے اس پر ڈورے ڈالے، مگر یہ بچ نکلا۔ اور اگر یہ میرے کہنے پر عمل نہیں کرے گا تو اسے قید ضرور کیا جائے گا، اور یہ ذلیل ہو کر رہے گا۔“]

قَالَ نِسْوَةٌ فِي الْمَدِينَةِ

”شہر میں کچھ عورتیں باتیں کرنے لگیں“

بات باہر کیسے پہنچی؟

اس میں علمی نکتے ہیں۔ غور کیجیے!

اس وقت تک گناہ کا پتہ تین بندوں کو تھا۔ زلیخا کو، یوسف علیہ السلام کو اور عزیز مصر کو..... اور یہ تینوں گھر کے بندے تھے۔ ان تینوں سے تو یہ توقع نہیں کی جاسکتی کہ انہوں نے جا کر باہر بتایا ہوگا۔

☆..... زلیخا باہر کیسے بتا سکتی تھی، کیونکہ اس کا تو اپنا کرتوت تھا۔

☆..... حضرت یوسف علیہ السلام کیسے بات کر سکتے تھے، جبکہ مالک نے کہہ دیا تھا:

﴿اعْرَضْ عَنْ هَذَا﴾ ان کے اندر تو وفا اور احسان کا جذبہ بھی بہت زیادہ تھا۔ وہ اپنے مالک کے گھر کو کیسے بدنام کر سکتے تھے۔

☆..... اور عزیز مصر خود اپنے پیٹ سے کیسے کپڑا ہٹاتا، کہ اپنی بات خود کرتا۔

اس سے معلوم ہوا کہ ان تینوں نے تو بات نہیں کی ہوگی۔ لیکن اس سے سوال پیدا

ہوتا ہے کہ شہر کی دوسری عورتوں کو پتہ کیسے چلا؟

مفسرین نے لکھا ہے کہ گھر میں کام کرنے والے جو لوگ تھے وہ دیکھتے تھے کہ

مالک اپنے غلام حضرت یوسف علیہ السلام پر کتنی مہربان ہے۔ اس لیے انہوں نے پہلے ہی اپنا

ایک ذہن بنا لیا تھا کہ اندر کچھ مسئلہ ہے، اور اس کی انہوں نے باتیں کرنی شروع کر دی تھیں۔

فائدہ 40

نوکروں کو گھر کی باتوں سے الگ رکھیں

مفسرین نے یہاں یہ بات لکھی ہے کہ یہ بے احتیاطی صرف گناہ کے معاملے میں نہیں، بلکہ لوگ اور باتوں میں بھی کر لیتے ہیں، کہ گھر میں کام کرنے والوں سے اپنی باتوں کو الگ نہیں رکھتے۔ مثلاً..... رشتے کی بات میاں بیوی میں چلتی ہے، مگر وہ نوکروں کے سامنے کر دیتے ہیں۔ اس سے اس بات کی خبر پورے شہر میں پھیل جاتی ہے۔ حتیٰ کہ ان رشتہ داروں تک بھی وہ بات پہنچ جاتی ہے جن کو وہ بتانا ہی نہیں چاہتے۔

☆..... گھر میں کوئی پلاننگ کی کہ آئندہ ہم نے ایسا کرنا ہے۔ بات تو دو بندوں میں ہوئی، لیکن خبر پورے رشتے داروں میں پہنچ گئی۔ کن کے ذریعے پہنچی؟ کام کرنے والوں کے ذریعے۔

☆..... کئی دفعہ میاں بیوی کسی چھوٹی سی بات پر آپس میں تکرار کر لیتے ہیں اور اس بات کو سب کام کرنے والے سن رہے ہوتے ہیں۔ ان کو پتہ چل جاتا ہے کہ گھر میں کیا کچھ ہو رہا ہے۔

یہاں سے پتہ چلتا ہے کہ گھر میں کام کرنے والے مردوں اور عورتوں کے ساتھ ہمیشہ ایک حد تک بات کرنی چاہیے۔ اس کے علاوہ گھر کی باتوں کا ان کو پتہ نہیں چلنے دینا چاہیے۔ بلکہ عجیب بات تو یہ ہے کہ کئی جگہ پر تو گھر کی ماسیاں ہی میاں بیوی کے درمیان کے فیصلے کروا رہی ہوتی ہیں۔ اور تو اور، ماسیاں بتاتی ہیں کہ آجکل رواج ہی

یہی ہے کہ اگر مالک اچھے ہوتے ہیں تو ماسیاں بھاگ جاتی ہیں اور اگر ماسیاں اچھی ہوتی ہیں تو مالک ان کو اچھا نہیں رکھتے۔.....

اس لیے شریعت نے کہا: اپنے گھر کی پرائیویسی رکھنی ضروری ہے، ورنہ کام کرنے والے اس طرح کے لوگ جنہوں نے زلیخا کی بات باہر نکال دی، وہ گھر کی ہی ہر اچھی اور بری بات کو باہر نکال سکتے ہیں۔

باتیں پھیلانے میں عورتوں کی تیزی:

باتیں تو مردوں میں بھی بہت پھیلتی ہیں، مگر ہو سکتا ہے کہ ۱۲۰ کلومیٹر کی رفتار سے، لیکن عورتوں میں باتیں جہاز کی رفتار سے پھیلتی ہیں۔ جہاز ۱۰۰۰ کلومیٹر کی سپیڈ میں چلتا ہے۔ چنانچہ آپ جس بات کو پھیلانا چاہیں، صرف ایک کام کریں کہ کسی عورت کے حوالے کر دیں، بس!..... پھر آپ کو کسی نشریاتی ادارے کی ضرورت نہیں ہوگی، وہ بات خود بخود نشر ہو جائے گی۔ اور ماشاء اللہ ایک منٹ کے اندر بتا دیتی ہیں: میری ساس کیسی ہے، میری تند کیسی ہے، میرا خاوند کیسا ہے، میرے بیٹے بیٹیاں کیسی ہیں؟ حتیٰ کہ باہر کی باتیں بتانے کے بعد وہ یہ بھی بتا دیتی ہیں کہ ان کے پیٹ میں کیا ہے۔ مزے کی بات یہ ہے کہ پھر یہ بھی کہتی ہیں: بس میں تمہیں بتا رہی ہوں، آگے نہ بتانا۔ اور وہ دوسری عورت بھی آگے اسی طرح بتا کے کہتی ہے: بس میں تمہیں بتا رہی ہوں، آگے نہ بتانا۔ تھوڑی ہی دیر کے بعد وہی بات ٹاک آف دی ٹاون بنی ہوتی ہے۔

فَتَهَا

”اپنے نوجوان غلام کو“

نوجوانوں پر آزمائشیں:

نوجوانی میں انسان پر اس طرح کی بلائیں آتی ہیں۔ ذرا غور کیجیے:

○..... حضرت ابراہیم علیہ السلام نوجوان تھے۔ ان پر بھی امتحان آیا اور آگ میں ڈالے گئے۔

﴿إِنَّا سَمِعْنَا فَتًى يَذُكُرُهُمْ يُقَالُ لَهُ إِبْرَاهِيمُ﴾

○..... اصحاب کہف بھی نوجوان تھے۔ ان پر بھی آزمائش آئی۔

﴿إِنَّهُمْ فَتِيَةٌ آمَنُوا بِرَبِّهِمْ وَزِدْنَاهُمْ هُدًى﴾

○..... حضرت یوسف علیہ السلام بھی نوجوان تھے، ان پر بھی امتحان آیا۔

قَدْ شَغَفَهَا حُبًّا

”اس نوجوان کی محبت نے اسے فریفتہ کر لیا ہے“

عورتوں کی چہ میگوئیاں:

جب یہ بات پھیلی تو شہر کی عورتوں نے بھی باتیں کرنا شروع کر دیں۔ انہوں نے کہا: اس نوجوان کی محبت نے تو زینجا کو فریفتہ کر لیا ہے۔ یعنی بادشاہ کی بیوی ہو، فرسٹ لیڈی ہو، اتنے وقار کی جگہ پر ہو اور وہ اپنے غلام کے ساتھ یہ تعلق قائم کرے، ہم تو سمجھتی ہیں کہ وہ بہت ہی بھولی ہوئی ہے۔

بِمَكْرِهِنَّ

”ان عورتوں کے مکر کی بات“

عورتوں کی عادت:

مگر کا مطلب ہے ”چھپ چھپ کر سرگوشیاں کرنا“..... ”ایک طرف منہ کر کے ایک دوسرے کے ساتھ پھس پھس کرنا“..... یہ عورتوں کی عادت ہوتی ہے۔ وہ سرگوشیاں اس لیے بھی کرتی ہوں گی کہ انہوں نے بھی حضرت یوسف علیہ السلام کے حسن کے جڑے تو سنے ہوں گے۔ وہ کہتی ہوں گی: وہ کیسا ہوگا؟ شاید ہمیں بھی کبھی اس کو دیکھنے کا موقع مل جائے..... چنانچہ اس طرح بات ذرا جلدی پھیل گئی۔

قَطْعَنَ اَيْدِيَهُنَّ

”انہوں نے اپنے ہاتھ کاٹ ڈالے“

عورتوں نے اپنے ہاتھ کاٹ ڈالے:

جب زلیخا کو پتہ چلا کہ شہر کی عورتیں مکر کر رہی ہیں تو اس نے ان کو بلوایا اور ان کے سامنے پھل رکھ کر ہر ایک کو چھری پکڑا دی۔ پھر جب حضرت یوسف علیہ السلام کو انہوں نے دیکھا تو کہنے لگیں: ﴿حَاسَا لِلّٰهِ﴾ یہ کوئی انسان نہیں لگتا، یہ تو کوئی فرشتہ ہے۔ اور ساتھ ہی وہ پھلوں کے بجائے اپنے ہاتھ کاٹ بیٹھیں۔

فائدہ 41

مبتدی صاحبِ تلوین اور منتہی صاحبِ تمکین ہوتا ہے

قابلِ غور بات یہ ہے کہ دوسری عورتوں نے تو حضرت یوسف علیہ السلام کے حسن سے متاثر ہو کر اپنے ہاتھ کاٹ لیے، زلیخا نے تو نہیں کاٹے تھے۔ حالانکہ وہ بھی ایک عورت تھی۔..... اس میں کیا راز تھا؟..... اس پر مفسرین نے کہا کہ زلیخا نے چونکہ ان

کو بچپن سے دیکھنا شروع کیا تھا اور اس کے سامنے ہی حضرت یوسف علیہ السلام پلے بڑھے اور پروان چڑھے، اس لیے وہ وقت کے ساتھ ساتھ ان کے حسن کو دیکھنے کی عادی بن گئی تھی۔ اس لیے اس پر حضرت یوسف علیہ السلام کے حسن کا وہ اثر نہیں ہوا جو دوسری عورتوں پر ہوا۔ انہوں نے چونکہ حضرت یوسف علیہ السلام کو پہلی بار دیکھا اور اچانک دیکھا، اس لیے ان کے ہوش ہی گم ہو گئے۔

یہ ایسا ہی ہے جیسے بعض لوگوں کو ذکر و سلوک میں کچھ کیفیات ملتی ہیں تو شروع میں بڑا رونا دھونا رہتا ہے اور وہ کہتا ہے: اوجی! میرا دل جاری ہو گیا، بڑا مزہ آرہا ہے،، مراقبے میں بھی رو رہا ہوتا ہے۔ لیکن کچھ عرصے کے بعد چونکہ ایک روٹین بن جاتی ہے اس لیے پھر اسے اتنا فرق محسوس نہیں ہوتا۔

ایک مرتبہ ایک قبیلہ کے لوگ آئے اور انہوں نے اسلام قبول کیا۔ ان میں سے ایک نوجوان تھا۔ وہ بڑا رو رہا تھا۔ اس کو دیکھ کر حضرت صدیق اکبر رضی اللہ عنہ نے کہا:

كُنَّا نَكْمُ وَاٰلٰكِنْ قَسَتْ قُلُوْبُنَا

”ہم بھی تمہاری طرح تھے، پھر ہمارے دل سخت ہو گئے“

کہنے کا مقصد کیا تھا؟ یہ کہ ہمیں بھی بڑا رونا آتا تھا اور اب وہ رونا نہیں آتا۔

یہاں سے سلوک کا ایک مسئلہ بھی نکلا۔ ایک ہوتی ہے ”تلوین“ اور ایک ہوتی ہے ”تمکین“۔ مبتدی صاحبِ تلوین ہوتا ہے اور منتہی صاحبِ تمکین ہوتا ہے۔ منتہی کے پاس ساری کیفیات ہوتی ہیں مگر وہ ظاہر میں اس طرح ہوتا ہے جیسے کوئی عام آدمی ہو۔ نبی علیہ السلام کے دل میں اللہ نے کتنا نور، کتنی معرفت اور کتنا ایمان بھرا تھا، مگر کافر آکر کہتے تھے:

﴿مَالِ هٰذَا الرَّسُوْلِ يَأْكُلُ الطَّعَامَ وَيَمْشِي فِي الْاَسْوَاقِ﴾

”یہ کیسے رسول ہیں کہ کھانا کھاتے ہیں اور بازاروں میں چلتے پھرتے ہیں“
یہی منتہی کی دلیل ہے کہ باطن میں تو وہ اللہ کے ساتھ جڑا ہوتا ہے اور ظاہر میں اس کی زندگی عوام کی طرح ہوتی ہے۔ ظاہری طور پر کوئی فرق نظر نہیں آتا۔ یہ بہت مشکل مقام ہے جو بندے کو حاصل ہوتا ہے۔

مَلِكٌ كَرِيمٌ

”قابل تکریم فرشتہ“

فرشتے خوبصورت ہوتے ہیں:

ان الفاظ سے معلوم ہوتا ہے کہ فرشتے واقعی خوبصورت ہوتے ہیں، کیونکہ عورتوں نے فرشتہ کا نام لیا تھا۔

شیطان بدصورت ہوتا ہے:

اس کے برعکس یہ بھی یاد رکھیں کہ شیطان بدصورت ہوتا ہے۔..... اس کی دلیل قرآن پاک سے سنئے!..... اللہ تعالیٰ ارشاد فرماتے ہیں:

﴿طَلَعَهَا كَأَنَّهٗ رُوَّسُ الشَّيْطَانِ﴾

اس آیت سے بھی پتہ چل رہا ہے کہ شیطان بد شکل ہوتا ہے۔

لغت کے امام جاحظ رحمۃ اللہ علیہ کا واقعہ:

لغت کے ایک امام گزرے ہیں۔ ان کا نام ”جاحظ“ تھا۔ وہ عقل کے تو بڑے اچھے تھے، لیکن شکل انوکھی سی تھی۔ وہ اپنا واقعہ خود لکھتے ہیں:

میں ایک جگہ بیٹھا ہوا تھا۔ وہاں ایک عورت کسی مرد کو لے کر آئی اور میرے قریب آ کر اس نے کہا:..... ”ایسے“..... اور چلی گئی۔ میں بڑا حیران ہوا کہ اس کا کیا

مطلب ہے؟

خیر! میں بھی اس آدمی کے پیچھے چل پڑا۔ اس کو میں نے پہچان لیا۔ میں نے اس کی بڑی منت سماجت کی اور پوچھا: بتاؤ! مسئلہ کیا ہے؟ بالآخر وہ کہنے لگا: میں پینٹر ہوں، تصویریں بناتا ہوں، میرے پاس عورت آئی اور کہنے لگی کہ مجھے شیطان کی تصویر بنا دو۔ میں نے اس سے کہا: جی! میں شیطان کی تصویر کیسے بناؤں؟ مجھے تم ہی بتاؤ کہ کیسے بناؤں؟ تو وہ مجھے کہنے لگی: آؤ! میں تمہیں دکھاتی ہوں۔ چنانچہ وہ مجھے تمہارے پاس لے کر آئی اور کہنے لگی: ”ایسے“۔

بہر حال! معلوم یہ ہوا کہ اللہ رب العزت نے فرشتوں کو نور بھی عطا کیا اور جمال بھی۔ جو انسان نیکو کار بن جاتا ہے اللہ تعالیٰ اس کے چہرے پر نور عطا کر دیتے ہیں۔ وہ انسان ہوتا تو بشر ہے، مگر دیکھنے میں لوگوں کو فرشتوں کی مانند نظر آ رہا ہوتا ہے۔

زینخا بھی بہادر بن گئی:

جب عورتوں نے اپنی انگلیاں کاٹ لیں اور کہنے لگیں کہ یہ تو بشر نہیں، بلکہ یہ تو کوئی فرشتہ ہے، تو اس وقت زینخا بھی بہادر بن گئی اور سمجھنے لگی کہ انہوں نے تو ایک مرتبہ دیکھا ہے اور ان کا یہ حال ہوا ہے، جبکہ میرے ساتھ تو وہ ہر وقت گھر میں رہتا ہے، اس لیے میرا اس کی طرف مائل ہونا سمجھ میں آتا ہے۔ لہذا اس وقت اس نے خود بات کہہ دی: میں نے اس کو اپنی طرف متوجہ کیا تھا، اگر یہ میری بات نہیں مانے گا تو، یا تو اسے جیل جانا پڑے گا یا پھر سزا اٹھانی پڑے گی۔

صورت حال یہ تھی کہ جتنی عورتیں تھیں، وہ ساری کی ساری اس بات پر متفق ہوئیں۔ چنانچہ شہر کی عورتوں نے بھی حضرت یوسف علیہ السلام کو یہی کہا:..... شاعر نے شعر کہا:

مستوں پہ انگلیاں نہ اٹھاؤ بہار میں
 دیکھو تو ہوش ہے بھی کسی ہوشیار میں
 حضرت یوسف علیہ السلام کا حسن ہی ایسا تھا کہ جس نے بھی دیکھا، وہی ان کی محبت
 میں گرفتار ہوا۔ یہی وجہ ہے کہ زلیخا نے بھی اس وقت اپنے دل کا اظہار کر دیا۔
 لَا تَخَفُ مَا صَنَعْتُ بِكَ الْأَشْوَاقُ
 وَ اَشْرَمُ هَوَاكُ فَكَلَّمْنَا عَشَّاقُ
 ہم سب کے سب عاشق ہیں، کھل کے بات کرو..... چنانچہ ان عورتوں نے بھی
 کہا: تو اپنی مالکہ کی بات کو مان لے۔

فائدہ 42

کسی کا عیب ظاہر ہو تو ہنسنا نہیں چاہیے

اب یہاں ایک نکتہ سمجھنے کے قابل ہے..... یہی عورتیں تھیں جو پہلے زلیخا پر باتیں
 بنا رہی تھیں اور اب وہ خود اسی میں گرفتار ہو گئیں۔ یہاں سمجھنے کی بات یہ ہے کہ انسان
 کے سامنے جب کسی کا عیب کھلے تو اس پر ہنسنا نہیں چاہیے۔ چنانچہ حدیث پاک میں
 ہے:

«لَا تَظْهَرِ الشَّمَاتَةَ بِأَخِيكَ فَيُعَافِيهِ اللَّهُ وَ يَتَّبِعِكَ»

”تو اپنے بھائی کی کسی بات پر تمسخر نہ اڑا، ہو سکتا ہے کہ اللہ تعالیٰ اس کو تو عافیت
 دے دے اور تجھے اسی گناہ میں مبتلا کر دے۔“

واقعی! ایسا ہوتا ہے۔ چنانچہ اگر کسی بندے کو ذلت ملے، یا اس سے کوئی گناہ
 سرزد ہو، یا کوئی خطا ہو جائے، تو اس پر خوشی نہیں منانی چاہیے، اور لوگوں کو خوش ہو ہو کر
 بھی نہیں بتانا چاہیے، اس لیے کہ یہ صورت حال خود اپنے اوپر بھی آ سکتی ہے۔ اور

آبھی جاتی ہے۔ کتنے لوگوں کو دیکھا جو دوسروں کی کوتاہیوں پہ خوشیاں مناتے ہیں اور کل کو اسی گناہ کی ذلت میں خود بھی گرفتار ہو جاتے ہیں۔ اس لیے یہ سمجھنا کہ..... ہم تو ہیں پاکیزگی کے دعویدار اور باقی سب ہیں گنہگار..... یہ شیطان کا بہت بڑا مکر ہے۔ اس بات سے ڈرنا چاہیے، گھبرانا چاہیے، بلکہ دوسرے کی ستر پوشی کرنی چاہیے۔

حدیث پاک میں ہے:

«مَنْ ذَبَّ عَنِ عَرُضِ أَخِيهِ الْمُسْلِمِ ذَبَّ اللَّهُ عَنْ وَجْهِهِ النَّارَ يَوْمَ الْقِيَامَةِ»

”جو بندہ اپنے بھائی کی عزت سے کھیاں اڑائے گا (یعنی اس کی غلطیوں پر پردہ ڈالے گا اور ان کا دفاع کرے گا) اللہ تعالیٰ قیامت کے دن اس کے چہرے سے جہنم کی آگ ہٹا دے گا۔“

اس لیے کسی بھی مسلمان بھائی کی کسی غلطی کو لوگوں کے اندر اچھلانا نہیں چاہیے۔

مصیبت زدہ کو دیکھ کر یہ دعا پڑھیں:

شریعت کتنی خوبصورت ہے! اس نے یہ بات سمجھائی کہ اگر تم کسی کو دیکھو کہ وہ مصیبت میں گرفتار ہے تو یہ دعا مانگو:

«الْحَمْدُ لِلَّهِ الَّذِي عَافَانِي مِمَّا ابْتَلَاكَ بِهِ وَفَضَّلَنِي عَلَى كَثِيرٍ مِمَّنْ خَلَقَ تَفْضِيلًا»

اس دعا کے پڑھنے سے ایک تو انسان کے اندر عجب اور تکبر بھی نہیں آتا، اور دوسرا یہ کہ انسان کو اللہ تعالیٰ ایسی صورت میں چھننے سے محفوظ بھی رکھتے ہیں۔ اس لیے یہ دعا یاد بھی کرنی چاہیے اور پڑھنی بھی چاہیے۔ اگر کوئی شخص بیمار ہو یا ذلت میں گرفتار ہو تو ایسے مواقع پر یہ دعا پڑھنی چاہیے۔

بزرگوں کی غلبہ حال کی باتوں کی تاویل کرنی چاہیے

ایک اور نکتہ بھی سمجھ لیجیے..... عورتوں نے حضرت یوسف علیہ السلام کے حسن کو دیکھا تو ہوش کھو بیٹھیں اور بے اختیار ہو کر انہوں نے اپنی انگلیاں کاٹ ڈالیں۔ یہاں سے علما نے یہ نکتہ نکالا کہ اگر حسن ظاہر کو دیکھ کر کسی بندے کی یہ کیفیت ہوتی ہے کہ وہ بے اختیار ہو جائے تو اس کے ساتھ پھر نرمی کا معاملہ کرنا چاہیے، تو وہ لوگ جو اللہ رب العزت کے مشاہدے میں مشغول ہوتے ہیں، اگر کبھی ان کی زبان سے بھی کوئی ایسا لفظ نکل جائے جو سمجھ میں نہ آئے تو اس کی بھی تاویل کرنی چاہیے۔..... بھئی! حسن ظاہر کو دیکھ کر تو وہ انگلیاں کاٹ بیٹھیں، اور یہ جو ہر وقت مشاہدہ حق میں گرفتار ہیں، اگر ان کی زبان سے بھی آنا الحق نکل آیا تو اس کی بھی تاویل کرنی چاہیے کہ اس کا مقصد یہ ہو گا..... ان پر فوراً فتویٰ نہیں لگا دینا چاہیے، اس لیے کہ ان کی باقی زندگی تو شریعت کے مطابق ہوتی ہے۔

ہمارے اکابر علمائے دیوبند نے ان بزرگوں کی ان باتوں کی تصدیق بھی نہیں کی کہ ہم بھی ایسے کہتے ہیں، مگر تردید کرنے کے بجائے تاویل سے کام لیا ہے، اور یہی بہتر راستہ ہے۔ تو معلوم ہوا کہ غلبہ حال میں کسی بزرگ کی کبھی ہوئی بات کی ہمیشہ کوئی تاویل کرنی چاہیے۔

جب زلیخا نے حضرت یوسف علیہ السلام کو جیل میں قید کرنے کی دھمکی دی تو پھر آگے کیا ہوا؟ اللہ تعالیٰ ارشاد فرماتے ہیں:

قَالَ رَبِّ السِّجْنِ أَحَبُّ إِلَيَّ مِمَّا يَدْعُونَنِي إِلَيْهِ وَإِلَّا تَصْرِفْ
عَنِّي كَيْدَهُنَّ أَصْبُ إِلَيْنَ وَأَكُنَّ مِنَ الْجَاهِلِينَ ۝ فَاسْتَجَابَ
لَهُ رَبُّهُ فَصَرَفَ عَنْهُ كَيْدَهُنَّ إِنَّهُ هُوَ السَّمِيعُ الْعَلِيمُ ۝
ثُمَّ بَدَأَ لَهُمْ مِن بَعْدِ مَا رَأَوُا آيَاتِ لَيْسُ جُنْدًا حَتَّىٰ حِينٌ ۝

[یوسف علیہ السلام نے دعا کی: ”یا رب! یہ عورتیں مجھے جس کام کی دعوت دے رہی ہیں، اس کے مقابلے میں قید خانہ مجھے زیادہ پسند ہے اور اگر تو نے مجھے ان کی چالوں سے محفوظ نہ کیا تو میرا دل بھی ان کی طرف کھینچنے لگے گا، اور جو لوگ جہالت کے کام کرتے ہیں، ان میں میں بھی شامل ہو جاؤں گا۔“ چنانچہ یوسف علیہ السلام کے رب نے ان کی دعا قبول کی، اور ان عورتوں کی چالوں سے انہیں محفوظ رکھا۔ بے شک وہی ہے جو ہر بات سننے والا، ہر چیز جاننے والا ہے۔ پھر ان لوگوں نے (یوسف کی پاکدامنی کی) بہت سی نشانیاں دیکھ لینے کے بعد بھی مناسب یہی سمجھا کہ انہیں ایک مدت تک قید خانے بھیج دیں]

أَحَبُّ إِلَيَّ

”مجھے (قید خانہ) زیادہ پسند ہے“

ان الفاظ سے حضرت یوسف علیہ السلام کی عصمت کی عظمت ظاہر ہوتی ہے۔ انہوں نے اپنی عزت و عصمت کی حفاظت کے لیے کتنی بڑی قربانی دینے کا ارادہ کر لیا کہ میں جیل کی صعوبتیں تو برداشت کر لوں گا مگر میں حکم خدا کو کبھی نہیں توڑوں گا۔ یہ ان کی پاکدامنی، پاکیزگی اور عزت و عصمت کی حفاظت کی ایک بین دلیل ہے۔

یہ کوئی معمولی بات نہیں کہ ایک طرف تو انسان کے جذبات بھی ہوں اور جوانی

بھی ہو، اور دوسری طرف سے دعوتِ گناہ بھی ہو۔ ایک طرف مشقتیں ہوں، پریشانی ہو اور ظاہر میں لوگوں کے اندر بدنامی ہونے کا خدشہ بھی ہو اور دوسری طرف سے انسان اللہ کے حکم پر سر تسلیم خم کر رہا ہو تو یہ استقامت کی ایک شاندار مثال ہے۔ اس سے معلوم ہوتا ہے کہ حضرت یوسف کو اللہ رب العزت نے واقعی وہ شان عطا فرمائی تھی کہ جس پر عفت و عصمت کو بھی ناز ہے کہ انہوں نے جیل کو پسند کر لیا۔

عرش کا سایہ پانے والا خوش نصیب:

باقی رہ گئی یہ بات کہ انسان کی اپنی زندگی میں بھی ایسے کئی مواقع آتے ہیں کہ جب اسے گناہ کی دعوت ملتی ہے، تو ایسی صورت میں شریعت نے ہمیں سبق دیا ہے کہ اگر کوئی گناہ کی طرف بلائے تو تم فوراً اللہ کی طرف رجوع کر لو اور ”ناں“ کر دو۔ چنانچہ حدیث پاک میں ہے کہ قیامت کے دن سات بندے ایسے ہوں گے جن کو اللہ تعالیٰ عرش کا سایہ عطا فرمائیں گے۔ ان سات بندوں میں سے ایک وہ بھی ہوگا جو اللہ تعالیٰ کے خوف کی وجہ سے گناہ میں مبتلا ہونے سے بچ جائے۔ مثلاً: ایک عورت اگر کسی کو برائی کی دعوت دیتی ہے اور وہ بندہ جواب میں کہہ دیتا ہے: **يَا نِسِي أَخَافُ اللَّهَ** ”میں اللہ سے ڈرتا ہوں“ تو اس عمل کی بنیاد پر اللہ تعالیٰ اس کو عرش کا سایہ عطا فرما دیں گے..... اللہ اکبر کبیرا..... اللہ رب العزت کے ہاں اس عمل کی عظمت کا اندازہ لگائیے۔

گناہ چھوڑنے میں نیت اللہ کی رضا کی ہو

مرد ہو یا عورت، زندگی میں جب بھی کوئی ایسا موقع آئے تو اس گناہ سے اللہ

رب العزت کے خوف کی وجہ سے ہٹ جانا، اللہ کے قرب کا ذریعہ بنتا ہے۔ کتنی عورتیں ایسی ہوتی ہیں کہ ان کو گناہ کی دعوت ملتی ہے اور وہ گناہ سے بچتی بھی ہیں، مگر ان کی نیت یہ ہوتی ہے کہ دنیا کی ذلت نہ ملے..... یہ مسئلہ ذرا سمجھنے کی ضرورت ہے..... اسکول جانے والی بچیاں، کالج اور یونیورسٹی میں پڑھنے والی بچیاں، ہسپتالوں میں کام کرنے والی نرسیں، یا اس قسم کی وہ بچیاں جو باہر جاتی ہیں اور ان پر غیر محرم لوگوں کی نگاہیں پڑتی ہیں، ان کو کہیں نہ کہیں ایسا اشارہ ہو جاتا ہے۔ پھر وہ اس بات سے گھبراتی ہے کہ اگر خاوند کو پتہ چل گیا تو اسے طلاق ہو جائے گی اور گھر برباد ہو جائے گا۔

اگر وہ ان وجوہات کی بنا پر اس گناہ سے ہٹی تو ثواب تو اسے پھر بھی ملے گا، کیونکہ گناہ سے جو بچ رہی ہے، چاہے جو بھی وجہ سہی، گناہ سے ناں تو کر رہی ہے نا۔ لیکن اگر وہ یہ نیت کر لے کہ میں اللہ کے ڈر کی وجہ سے گناہ کو چھوڑتی ہوں تو اس کے ساتھ ساتھ اسے اللہ کا قرب بھی ملے گا..... اگر خاوند کا ڈر بھی نہ ہو اور بے عزتی کا ڈر بھی نہ ہو تو کیا وہ گناہ کر لے گی؟..... اس لیے نیت کو سمجھ لیں۔ شیطان عام طور پر ذہن میں یہی دنیا کی چیزیں ڈالتا ہے اور دنیا کی وجہ سے وہ عورت گناہ سے بچتی ہے۔ اس پر بھی اسے ثواب ملتا ہے۔ مگر یوں سمجھیں کہ سو میں سے تینتیس نمبر لے کر پاس ہو گی۔ اور اگر دل میں یہ نیت ہوگی: **إِنِّي أَخَافُ اللَّهَ** ”میں اللہ سے ڈرتی ہوں“ تو اس کو سو میں سے سو نمبر ملیں گے۔ اس لیے کہ اللہ کے خوف سے گناہ سے بچی۔ دیکھیں! وہ گناہ سے بچنے کا ایک عمل تو کر رہی ہے، نیت کا فرق ہے، اس لیے نیت کو اور بھی زیادہ بہتر اور کامل کر لیں۔

گناہ چھوڑنے کی برکات

کتنے ایسے واقعات کتابوں میں لکھے ہوئے ہیں کہ لوگ اللہ کے ڈر کی وجہ سے گناہوں سے بچے۔ چند واقعات آپ بھی سن لیجیے تاکہ اس بات کی اہمیت دل میں بیٹھ جائے۔

◎..... غار کا منہ کھل گیا:

بنی اسرائیل کے تین آدمی بارش سے بچنے کے لیے ایک غار کے اندر بیٹھے تو غار کے منہ کے اوپر ایک چٹان آگئی۔ ان تینوں نے اس وقت یہ کہا کہ ہم اب اپنی اپنی کوئی ایسی نیکی بیان کریں کہ جس کو ہم وسیلہ بنائیں اور اللہ تعالیٰ اس عمل کے صدقے ہم پر رحم فرمادے۔ ان میں سے ایک آدمی نے کہا:

قَدْ عَمِلْتُ حَسَنَةً مَّرَّةً كَانَتْ لِي فَضْلٌ فَاصَابَ النَّاسَ شِدَّةٌ
فَجَاءَتْنِي امْرَأَةٌ تَطْلُبُ مِنِّي مَعْرُوفًا فَقُلْتُ وَاللَّهِ مَا هُوَ مِنِّي دُونَ
نَفْسِكَ فَأَبَتْ عَلَيَّ فَذَهَبَتْ ثُمَّ رَجَعْتُ فَذَكَرْتُنِي بِاللَّهِ فَأَبَيْتُ
عَلَيْهَا وَقُلْتُ لَا وَاللَّهِ مَا هُوَ دُونَ نَفْسِكَ فَأَبَتْ عَلَيَّ فَذَهَبَتْ
ثُمَّ رَجَعْتُ وَذَكَرْتُ لِرُزُوجِهَا فَقَالَ لَهَا أَعْطِيهِ نَفْسِكَ وَاعْغِي
عِيَالِكَ فَرَجَعْتُ إِلَيَّ فَنَشَدْتُنِي بِاللَّهِ فَأَبَيْتُ عَلَيْهَا وَقُلْتُ وَاللَّهِ
مَا هُوَ دُونَ نَفْسِكَ فَلَمَّا رَأَتْ ذَلِكَ أَسْلَمَتْ إِلَيَّ نَفْسَهَا فَلَمَّا
كَشَفْتُهَا أَرْعَدَتْ مِنْ تَحْتِي فَقُلْتُ لَهَا مَا شَأْنُكَ فَقَالَتْ أَخَافُ
اللَّهَ رَبَّ الْعَالَمِينَ فَقُلْتُ لَهَا خِفْتِيهِ فِي الشِّدَّةِ وَلَمْ أَخْفَهُ فِي
الرِّخَاءِ فَتَرَكَتُهَا وَأَعْطَيْتُهَا بِالْحَقِّ عَلَيَّ مَا كَشَفْتُهَا اللَّهُمَّ إِنَّ

كُنْتُ تَعْلَمُ اَنِّي كُنْتُ فَعَلْتُ ذَلِكَ لِوَجْهِكَ فَافْرُجْ عَنَّا قَالٍ
فَانْصَدَعِ الْجَبَلُ حَتَّى عَرِفُوا اَوْ تَبَيَّنَ لَهُمْ

[ایک مرتبہ میں نے ایک نیکی کی تھی۔ میرے پاس مال پیسہ بہت تھا۔ ایک دفعہ شدت کا قحط پڑ گیا (تنگ دستی آگئی۔ لوگ پریشان حال تھے۔ ان کو کھانے کو کچھ بھی نہیں ملتا تھا) اس وقت میرے پاس ایک عورت آئی۔ اس نے مجھ سے کچھ پیسے ادھار مانگے۔ میں نے اس سے کہا: میں تمہیں پیسے تب دوں گا جب تم میرے ساتھ بدکاری کرو گی۔ اس نے انکار کر دیا (کہ میں گناہ نہیں کرتی) اور وہ چلی گئی۔ پھر (چونکہ اس کے گھر میں فاقہ اور تنگ دستی تھی اس لیے) وہ دوبارہ میرے پاس آئی۔ اس نے آ کر مجھے نصیحت کی کہ تو کیوں گناہ کا تقاضا کرتا ہے؟ (یعنی اگر تو نے مجھے پیسے دینے ہی ہیں تو نیکی کی نیت سے دے دے) میں نے اسے ”ناں“ کر دی (کہ میں نے تمہیں ایسے ہی پیسے نہیں دینے) میں نے اسے کہا: نہیں، اللہ کی قسم! میں تمہیں اس وقت پیسے دوں گا جب تم میری ضرورت کو پورا کرو گی۔ اس نے پھر بھی انکار کر دیا اور چلی گئی۔ اب اس نے جا کر اپنے خاوند کو بتا دیا (کہ میں جس بندے سے پیسے ادھار لینے گئی تھی وہ میرے ساتھ یہ بات کرتا ہے۔ وہ اتنے پریشان حال تھے کہ) خاوند نے کہہ دیا: تم اس کی بات مان لو، ورنہ بچے بھوک سے مر جائیں گے (ذرا ان کی تنگ دستی کا اندازہ لگائیے کہ خاوند نے بھی کہہ دیا: ٹھیک ہے، تم یہ گناہ کر لو، کیونکہ بچے بھوک سے مر رہے ہیں) وہ پھر میرے پاس آئی اور اس نے مجھے اللہ کا واسطہ دیا میں نے تیسری دفعہ بھی ناناں کر دی۔ میں نے پھر وہی بات کی کہ میں تمہیں اس وقت تک پیسے نہیں دوں گا جب تک تم میرے

ساتھ بدکاری نہیں کروگی۔ جب اس نے یہ حال دیکھا تو پھر اس نے میری بات مان لی۔ جب میں گناہ کے لیے تیار ہو گیا تو وہ لیٹے لیٹے کاپنے لگ گئی۔ میں نے اس سے پوچھا: تمہیں کیا ہوا ہے؟ وہ کہنے لگی: میں اللہ رب العزت سے ڈرتی ہوں۔ میں نے اس سے کہا: تو اس تنگ دستی میں بھی اللہ سے ڈرتی ہے اور میں اس خوشحالی میں اللہ سے نہیں ڈرتا۔ چنانچہ میں نے اس کو چھوڑ بھی دیا اور میں نے اسے جتنے پیسے دینے کا وعدہ کیا تھا وہ پیسے اسے بغیر گناہ کے دے بھی دیے۔ اے اللہ! اگر تو یہ جانتا ہے کہ میں نے یہ عمل تیری رضا کے لیے کیا، تو اب تو اس چٹان کو ہٹا دے۔ اللہ تعالیٰ نے اس چٹان کو ہٹا دیا]

◎..... سب گناہ معاف ہو گئے:

بنی اسرائیل میں ایک آدمی تھا۔ اس کا نام ”الکفل“ تھا۔ وہ ایک امیر آدمی تھا۔ لیکن اس کی طبیعت ایسی تھی کہ اسے جہاں بھی گناہ کی موقع ملتا تھا، وہ گناہ سے ہٹتا نہیں تھا۔ اس کا ایک واقعہ کتابوں میں لکھا ہے:

فَاتَتْهُ امْرَأَةٌ فَاَعْطَاهَا سِتِّينَ دِينَارًا عَلٰی اَنْ يَّطَّاهَا فَلَمَّا قَعَدَ مِنْهَا مَقْعَدَ الرَّجُلِ مِنْ امْرَاتِهِ ارْتَعَدَتْ وَبَكَتْ فَقَالَ لَهَا مَا يَبْكِيكِ اَكْرَهْتِكِ قَالَتْ لَا وَلَكِنْ هَذَا عَمَلٌ لَمْ اَعْمَلْهُ قَطُّ قَالَ فَلِمَ تَفْعَلِيْنَ هَذَا وَلَمْ تَكُوْنِيْ فَعَلْتِيْهِ قَطُّ قَالَتْ حَمَلْتِنِيْ عَلَيْهِ الْحَاجَةُ قَالَ فَتَرَكَهَا ثُمَّ قَالَ اِذْهَبِيْ وَالدَّانِيْرُ لَكَ ثُمَّ قَالَ وَاللّٰهِ لَا يَعْصِي اللّٰهَ الْكِفْلُ اَبَدًا فَمَاتَ مِنْ لَيْلَتِهِ فَاَصْبَحَ مَكْتُوبًا عَلٰی بَابِهِ غَفَرَ اللّٰهُ لِلْكِفْلِ

”اس کے پاس ایک ضرورت مند عورت آئی۔ اس نے اسے (اس شرط پر)

ساتھ ہزار دینار دینے کا وعدہ کیا کہ وہ اس کے ساتھ بدکاری کرے گا۔ جب اس نے گناہ کا ارادہ کیا تو دیکھا کہ وہ عورت کا پننے لگ گئی، اور رو بھی پڑی۔ اس نے اسے کہا: تو کیوں اور رہی ہے؟ کیا میں نے تیرے ساتھ زبردستی کی ہے؟ اس نے کہا: نہیں، بلکہ یہ وہ گناہ ہے جو میں نے زندگی میں کبھی نہیں کیا۔ (اس سے پتہ چلا کہ وہ پاکدامن عورت تھی) اس نے کہا: اگر تو نے پہلے یہ گناہ کبھی نہیں کیا تو پھر اب کیوں کر رہی ہے؟ عورت نے کہا: مجھے ایک ایسی ضرورت پیش آگئی کہ جس کی وجہ سے مجھے ایسا کرنا پڑا۔ یہ سن کر اس نے اسے چھوڑ دیا اور کہا: جاؤ اور پیسے بھی لے جاؤ۔ اللہ کی قسم! آج کے بعد الکل بھی بھی یہ گناہ نہیں کرے گا۔ اس کے بعد اسی رات الکل کی موت آگئی اور صبح اس کے دروازے پر یہ لکھا ہوا تھا: اللہ نے الکل کے سب گناہوں کو معاف فرمادیا۔“

اس حدیث کے راوی فرماتے ہیں: میں نے نبی ﷺ سے یہ واقعہ دو چار مرتبہ نہیں، بلکہ پچیس مرتبہ سنا ہوگا۔ اس سے اندازہ ہوتا ہے کہ اللہ کے حبیب ﷺ صحابہ کرام کو یہ واقعہ بار بار سناتے تھے۔ بلکہ یہ بھی دیکھیں کہ اس صحابی رضی اللہ عنہ نے یہ واقعہ پچیس مرتبہ سنا۔ اور جب وہ خدمت اقدس میں نہیں ہوتے ہوں گے تو اس وقت بھی تو بیان ہوا ہوگا۔ اس کا مطلب یہ ہے کہ اللہ کے حبیب ﷺ نے یہ واقعہ متعدد بار سنایا، تاکہ دل میں اللہ رب العزت کا خوف پیدا ہو جائے اور انسان گناہوں سے بچ جائے۔

⑤.....عورت سات اولیاء کی ماں بن گئی:

ایک اور واقعہ سنئے!

كَانَتْ امْرَأَةً بَغِيٌّ لَهَا ثَلَاثُ الْحُسْنِ لَا تُمْكِنُ مِنْ نَفْسِهَا إِلَّا بِمِائَةِ
 دِينَارٍ وَإِنَّهُ أَبْصَرَهَا عَابِدٌ فَأَعْجَبْتُهُ فَذَهَبَ فَعَمِلَ بِيَدَيْهِ وَعَالَجَ
 فَجَمَعَ مِائَةَ دِينَارٍ ثُمَّ جَاءَ إِلَيْهَا فَقَالَ إِنَّكَ أَعْجَبْتَنِي فَأَنْطَلَقْتُ
 فَعَمِلْتُ بِيَدَيَّ وَعَالَجْتُ حَتَّى جَمَعْتُ مِائَةَ دِينَارٍ فَقَالَتْ لَهُ
 ادْخُلْ فَدَخَلَ وَكَانَ لَهَا سَرِيرٌ مِنْ ذَهَبٍ فَجَلَسَتْ عَلَى سَرِيرِهَا
 ثُمَّ قَالَتْ لَهُ هَلُمَّ فَلَمَّا جَلَسَ مِنْهَا مَجْلِسَ الْخَاتِنِ ذَكَرَ مَقَامَهُ بَيْنَ
 يَدَيِ اللَّهِ فَأَخَذَتْهُ رَعْدَةٌ فَقَالَ لَهَا اتْرُكِيْنِي أَخْرُجْ وَلكِ الْمِائَةُ
 دِينَارٍ قَالَتْ مَا بَدَا لَكَ وَقَدْ زَعَمْتَ أَنَّكَ رَأَيْتَنِي فَأَعْجَبْتُكَ
 فَذَهَبْتَ فَعَالَجْتَ وَكِدِدْتَ حَتَّى جَمَعْتَ مِائَةَ دِينَارٍ فَلَمَّا
 قَدَرْتُ عَلَى فَعَلْتُ الَّذِي فَعَلْتَ فَقَالَ فَرَقًا مِنَ اللَّهِ وَمِنْ مَقَامِي
 بَيْنَ يَدَيْهِ وَقَدْ بَغَضْتِ إِلَيَّ فَأَنْتِ ابْغِضِي النَّاسَ إِلَيَّ فَقَالَتْ إِنْ
 كُنْتُ صَادِقًا فَمَا لِي بِزَوْجٍ غَيْرِكَ فَقَالَ دَعِينِي أَخْرُجْ فَقَالَتْ لَا
 إِلَّا أَنْ تَجْعَلَ لِي أَنْ تَزَوِّجَ بِي قَالَ لَا حَتَّى أَخْرُجَ قَالَتْ فَمَنْ
 عَلَيْكَ إِنْ أَنَا أَتَيْتُكَ أَنْ تَتَزَوَّجَ مِنِّي قَالَ لَعَلَّ فَتَقْنَعُ بِشَوْبِهِ ثُمَّ خَرَجَ
 إِلَى بَلَدِهِ وَارْتَحَلَتْ تَائِبَةً نَادِمَةً عَلَى مَا كَانَ مِنْهَا حَتَّى قَدِمَتْ
 بَلَدَهُ فَسَأَلَتْ عَنْ اسْمِهِ وَمَنْزِلِهِ فَدَلَّتْ عَلَيْهِ فَقِيلَ لَهُ إِنَّ الْمَلِكَةَ
 قَدْ جَاءَتْكَ فَلَمَّا رَأَاهَا شَهَقَ شَهْقَةً فَمَاتَ وَسَقَطَ فِي يَدِهَا
 وَقَالَتْ أَمَا هَذَا فَقَدْ فَاتَنِي فَهَلْ لَهُ مِنْ قَرِيبٍ قَالُوا أَخُوهُ رَجُلٌ
 فَقِيرٌ قَالَتْ فإِنِّي أَنْزَوُّهُ حُبًّا لِأَخِيهِ فَتَزَوَّجْتُهُ فَنَشَرَ اللَّهُ مِنْهَا
 سَبْعَةَ أَوْلِيَاءَ

”ایک زانیہ عورت تھی۔ اس کو حسن کا تیسرا حصہ ملا تھا۔ (یعنی وہ کوئی بہت ہی حور پری قسم کی عورت تھی) وہ سودینار لیتی تھی اور بدکاری کرتی تھی۔ ایک مرتبہ ایک عبادت گزار نوجوان گلی سے گزر رہا تھا، اس کی نظر اس عورت پر پڑ گئی۔ اس کو اس کا حسن بہت اچھا لگا۔ (گویا اس کے دل میں اس کی شکل اٹک گئی، ہر وقت اس کا خیال رہتا تھا، وہ بھلانا بھی چاہتا تو اس کو بھول ہی نہیں سکتا تھا، چنانچہ اس نے فیصلہ کر لیا کہ اچھا! میں بھی پیسے اکٹھے کرتا ہوں اور میں بھی اس کے پاس جاتا ہوں) چنانچہ وہ گیا، اس نے ہاتھ سے محنت مزدوری کی اور سو دینار اکٹھے کر لیے۔ جب اس نے آکر سو دینار اس کو دیے تو اس نے کہا: آؤ گھر آ جاؤ۔ وہ اس کے کمرے میں داخل ہوا۔ اس بدکار عورت نے اپنی چار پائی سونے کی بنوائی ہوئی تھی۔ (کیونکہ اس کے پاس حرام کاری کا بہت پیسہ تھا) وہ عورت اپنی چار پائی کے اوپر آ کر بیٹھ گئی۔ پھر اس نے کہا: آ جاؤ۔ (جیسے زلیخانے کہا تھا: هَيْتَ لَكَ ”آ جاؤ“ ٹھیک یہی معنی یہاں بھی بنتا ہے کہ آ جاؤ)۔ جب وہ شخص اس کے پاس اس طرح بیٹھا جس طرح مرد عورت کے ساتھ ہم بستری کے لیے ہوتا ہے، تو اس آدمی کو اس وقت قیامت کے دن اللہ کے سامنے کھڑے ہونے کا معاملہ یاد آ گیا۔ اس پر خوف طاری ہو گیا اور وہ کانپنے لگا۔ وہ نیک نوجوان کہنے لگا: مجھے چھوڑو، میں یہاں سے نکلتا ہوں، وہ سو دینار بھی تیرے ہیں، بس مجھے جانے دو۔ وہ کہنے لگی: تجھے کیا ہو گیا؟ حالانکہ تو نے جب مجھے دیکھا تو میں تمہیں بہت پسند آئی، تو گیا، تو نے جا کر مزدوری کی اور پھر تو نے سو دینار اکٹھے کیے اور جب تجھے میرے اوپر کنٹرول ملا تو تو نے یہ کیا۔ اس پر اس نوجوان نے کہا: میرے اوپر

اللہ کا خوف غالب آ گیا ہے کہ میں قیامت کے دن اللہ کے سامنے کھڑے ہو کر کیا جواب دوں گا۔ اب مجھے تجھ سے نفرت ہو گئی ہے اور انسانوں میں سے تجھ سے زیادہ نفرت مجھے کسی کے ساتھ نہیں ہے (وہ عورت بھی دنیا دیکھ چکی تھی۔ جب اس نے ایک ایسے مرد کو دیکھا کہ اس میں جذبات بھی ہیں، جوانی بھی ہے، خواہش بھی ہے، اس کے باوجود اس پر اللہ کا خوف غالب آ گیا ہے، تو وہ عورت خود بھی متاثر ہوئی اور) کہنے لگی: اگر تو اپنی بات میں سچا ہے تو پھر تیرے سوا میرا کوئی دوسرا خاوند نہیں بن سکتا۔ وہ کہنے لگا: مجھے چھوڑ، میں یہاں سے نکلوں۔ وہ کہنے لگی: نہیں، تو میرے ساتھ نکاح کا وعدہ کر، پھر میں تجھے جانے دوں گی۔ اس نے کہا: نہیں، مجھے نکلنے دے۔ چنانچہ وہ کہنے لگی: ٹھیک ہے، تمہیں جانا ہے تو جاؤ، لیکن اگر میں تمہارے پیچھے تمہارے گھر پہنچ جاؤں تو وعدہ کرو کہ تم وہاں میرے ساتھ نکاح کرو گے۔ اس نے کہا: ٹھیک ہے، تو آئے گی تو ہو سکتا ہے کہ میں تیرے ساتھ نکاح کر لوں۔ اس نیک نوجوان نے اپنے چہرے کو ڈھانپا اور شہر سے نکل کر اپنے گاؤں چلا گیا (جب وہ نیک نوجوان اپنے گاؤں چلا گیا تو) پیچھے اس عورت نے اپنے گناہوں پر توبہ کی، نادم و شرمندہ ہوئی اور پیچھے پیچھے وہ بھی اس کے گاؤں پہنچ گئی۔ وہاں اس نے اس بندے کا نام پوچھا اور گھر کے بارے میں پوچھا۔ اسے بتایا گیا کہ یہ اس کا گھر ہے۔ گاؤں کے بندے نے اس نوجوان کو بتایا: جی! ایک ملکہ آپ کو ملنے کے لیے آئی ہے۔ (اصل میں وہ خوبصورت بھی بہت تھی اور اس کا پہناوا اتنا اچھا تھا کہ دیکھنے والے کو ملکہ کی طرح خوبصورت لگتی تھی) جب اس نیک نوجوان نے اس عورت کو دیکھا تو (وہ ڈر گیا کہ کہیں اس کا ایمان ہی سلب نہ

ہو جائے یا کہیں وہ اسے دوبارہ گناہ کی طرف نہ مائل کر دے، چنانچہ اس نے چیخ ماری اور گر گیا، اور اس عورت کی آنکھوں کے سامنے اس نے جان دے دی۔ وہ عورت کہنے لگی: اب تو یہ فوت ہو گیا، کیا اس کا کوئی قریبی رشتہ دار ہے؟ لوگوں نے اسے کہا: ہاں! اس کا ایک بھائی ہے، اور وہ ایک فقیر انسان ہے۔ وہ عورت کہنے لگی: میں اس کے بھائی کی محبت کی وجہ سے اس سے نکاح کروں گی۔ چنانچہ اس کے ساتھ اس کا نکاح ہو گیا، اور اللہ تعالیٰ نے اس توبہ کرنے والی عورت کو سات اولیاء کی ماں بنا دیا۔“

جب انسان اللہ رب العزت کی رضا کے لیے گناہ سے بچتا ہے تو اللہ تعالیٰ توبہ بھی قبول فرماتے ہیں اور اس بندے کو اپنا قرب بھی عطا فرماتے ہیں۔

◎..... بادل کا سایہ تائب کے سر پر:

اب ایک اور واقعہ بھی سنیے!

أَنَّ قَصَابًا وَلَعَ بِجَارِيَةٍ لِبَعْضِ جِيرَانِهِ فَأَرْسَلَهَا أَهْلَهَا فِي حَاجَةٍ لَهُمْ إِلَى قَرْيَةٍ أُخْرَى فَتَبِعَهَا فَرَاوَدَهَا عَنْ نَفْسِهَا فَقَالَتْ لَا تَفْعَلْ لَأَنَا أَشَدُّ حُبًّا لَكَ مِنْكَ لِي وَلَكِنِّي أَخَافُ اللَّهَ قَالَ فَأَنْتِ تَخَافِيْنَهُ وَ أَنَا لَا أَخَافُهُ فَرَجَعَ تَائِبًا فَأَصَابَهُ الْعَطْشُ حَتَّى كَادَ يَنْقَطِعَ عُنُقُهُ فَاذًا هُوَ بِرَسُولٍ لِبَعْضِ أَنْبِيَاءِ بَنِي إِسْرَائِيلَ فَسَأَلَهُ قَالَ مَا لَكَ قَالَ الْإِطْشُ قَالَ تَعَالَ حَتَّى نَدْعُو اللَّهَ حَتَّى تَظْلُنَا سَحَابَةً حَتَّى نَدْخُلَ الْقَرْيَةَ قَالَ مَا لِي مِنْ عَمَلٍ قَالَ فَإِنَّا أَدْعُو وَ أَمِنُ أَنْتَ قَالَ فَدَعَا الرَّسُولُ وَ أَمِنَ هُوَ فَظَلَّتْهُمْ سَحَابَةٌ حَتَّى انْتَهَوْا إِلَى الْقَرْيَةِ فَأَخَذَ الْقَصَابُ إِلَى مَكَانِهِ وَ مَالَتِ السَّحَابَةُ فَمَالَتْ عَلَيْهِ فَرَجَعَ

الرَّسُولُ فَقَالَ زَعَمْتَ أَنْ لَيْسَ لَكَ عَمَلٌ وَأَنَا الَّذِي دَعَوْتُ
وَأَنْتَ الَّذِي آمَنْتَ فَأَظَلَّتْنَا سَحَابَةٌ ثُمَّ تَبِعْتِكَ لِتُخْبِرُنِي مَا أَمْرُكَ
فَأُخْبِرُهُ فَقَالَ الرَّسُولُ التَّائِبُ إِلَى اللَّهِ بِمَكَانٍ لَيْسَ أَحَدٌ مِنَ
النَّاسِ بِمَكَانِهِ

”ایک قصاب تھا۔ وہ اپنے ہمسایوں کی ایک لڑکی پر فریفتہ ہو گیا۔ اس لڑکی کو اس کے گھر والوں نے ساتھ والی بستی میں کسی کام کے لیے بھیجا۔ اس نوجوان نے اس لڑکی کا پیچھا کیا۔ اس نے اس لڑکی کو اپنی طرف مائل کیا (جیسے زلیخا نے کہا: ﴿تُرَاوِدُنَّاهَا﴾۔ اس نے بھی وہی عمل کیا) اس لڑکی نے جواب میں کہا: ایسا نہ کر، جتنی محبت تو مجھ سے کرتا ہے، میں اس سے زیادہ محبت تجھ سے کرتی ہوں، لیکن میں اللہ سے ڈرتی ہوں۔ اس نوجوان نے کہا: تو اللہ سے اتنا ڈرتی ہے اور میں نہیں ڈرتا۔ چنانچہ وہ تو بہ تائب ہو گیا اور واپس گھر کی طرف روانہ ہوا۔ (گرمی کا موسم تھا راستے میں) اسے اتنی پیاس لگی کہ مرنے کے قریب ہو گیا۔ اس وقت بنی اسرائیل کے انبیاء کا تربیت یافتہ کوئی عالم اس کے پاس آیا اور اس سے پوچھا: بھئی! تیرے ساتھ کیا معاملہ ہوا؟ اس نے کہا: مجھے پیاس لگی ہے۔ اس نے کہا: آؤ، دعا کرتے ہیں کہ اللہ تعالیٰ ہمارے اوپر بادل کا سایہ کر دے اور ہم اپنے گاؤں میں پہنچ جائیں۔ اس قصاب نے کہا: میرے پاس تو کوئی عمل ہی نہیں۔ اس عالم نے کہا: دعا میں کروں گا، تم اس پر فقط آمین کہہ دینا۔ چنانچہ اس عالم نے دعا کی اور قصاب نے اس پر آمین کہی۔ اللہ تعالیٰ نے ان کے اوپر سایہ کرنے کے لیے بادل بھیج دیا۔ حتیٰ کہ وہ اپنی بستی میں پہنچ گئے۔ اب قصاب اپنے راستے پہ مڑا۔ جب وہ اپنے

راستے پر مڑا تو اس نے دیکھا کہ وہ بادل بھی اسی قصاب کے اوپر مڑ گیا۔ چنانچہ وہ عالم اس قصاب کے پاس آیا اور کہنے لگا: تو گمان کرتا تھا کہ تیرا کوئی نیک عمل ہی نہیں تھا، میں نے دعا کی تھی اور تو نے آمین کہی تھی، اللہ رب العزت نے ہمیں بادل کا سایہ عطا فرمایا، لیکن اب بادل کا سایہ تمہارے ہی سر پر ہے، لہذا بتاؤ کہ تمہارا عمل کیا ہے؟ اس قصاب نے عالم کو اپنا واقعہ سنایا۔ یہ واقعہ سن کر اس عالم نے کہا: جو اللہ تعالیٰ کے سامنے گناہ سے توبہ کرتا ہے اس کو وہ رتبہ ملتا ہے جو کسی دوسرے بندے کو مل ہی نہیں سکتا،

◎..... دنیا کی آگ نے جلانا چھوڑ دیا:

اس طرح کا ایک اور واقعہ بھی سنئے۔

أَنَّ حَدَّادًا كَانَ يُمْسِكُ الْحَدِيدَ الْمُحْمَى بِيَدِهِ فَسُئِلَ عَنْهُ فَقَالَ:
عَشَقْتُ امْرَأَةً فَرَاوَدْتُهَا وَعَرَضْتُ عَلَيْهَا مَالًا فَقَالَتْ إِنَّ لِي
زَوْجًا لَا أَحْتَاجُ إِلَى الْمَالِ ثُمَّ مَاتَ زَوْجُهَا فَطَلَبْتُ أَنْ اتَزَّوَجَهَا
فَامْتَنَعَتْ وَقَالَتْ لَا أُرِيدُ إِذْ لَالَ أَوْلَادِي ثُمَّ بَعْدَ زَمَانٍ أَحْتَاجْتُ
فَارْسَلْتُ إِلَيْهَا فَقُلْتُ لَا أُعْطِيكَ شَيْئًا حَتَّى تُعْطِيَنِي مُرَادِي فَلَمَّا
دَخَلْتُ مَعَهَا مَوْضِعًا ارْتَعَدَتْ فَقُلْتُ مَا لَكَ فَقَالَتْ أَخَافُ اللَّهَ
السَّمِيعَ الْبَصِيرَ فَتَرَكَتُهَا فَقَالَتْ أَنْجَاكَ اللَّهُ مِنَ النَّارِ فَمِنْ ذَلِكَ
الْوَقْتِ لَا تُحْرِقُنِي نَارُ الدُّنْيَا وَارْجُو مِنَ اللَّهِ تَعَالَى أَنْ لَا
تُحْرِقُنِي نَارُ الْآخِرَةِ

”ایک لوہار تھا۔ وہ گرم لوہے کو ہاتھ سے پکڑ لیتا تھا اور وہ اس کے ہاتھ کو نہیں جلاتا تھا..... (یہ ایک انوکھی بات ہے کہ ایک بندہ گرم لوہے کو پکڑے اور آگ

اس کو کچھ نہ کہے)..... اس سے پوچھا گیا: بھئی! اس کی کیا وجہ ہے؟ اس نے جواب دیا: مجھے ایک عورت سے عشق ہو گیا۔ میں نے اسے بدکاری کی طرف مائل کیا اور اسے (اس کے عوض میں) مال پیش کیا۔ لیکن وہ کہنے لگی: میرا خاوند موجود ہے، مجھے آپ کے مال کی کوئی ضرورت نہیں۔ پھر جب اس کا خاوند فوت ہو گیا تو میں نے اس سے کہا کہ اب تو میرے ساتھ نکاح کر لے۔ اس نے مجھے انکار کر دیا اور کہا: میرے بچے چھوٹے ہیں، اگر میں تم سے نکاح کروں گی تو تیری ضرورتیں مقدم ہو جائیں گی اور میرے بچے رل جائیں گے، اس لیے میں اپنے بچوں کو لاوارث نہیں چھوڑنا چاہتی۔ پھر کچھ عرصے کے بعد اس عورت کو کوئی ضرورت پڑ گئی۔ اس نے میری طرف پیغام بھیجا۔ میں نے کہا: جب تک تو میری مراد پوری نہیں کرے گی میں تمہیں کچھ بھی نہیں دوں گا۔ چنانچہ جب میں گناہ کرنے کے لیے اس کے پاس گیا تو وہ کانپنے لگی۔ میں نے پوچھا: کیا مسئلہ ہے؟ وہ کہنے لگی: میں اللہ سے ڈرتی ہوں جو سب کچھ سننے والا ہے، جو سب کچھ دیکھنے والا ہے۔ یہ سن کر میں نے اس عورت کو چھوڑ دیا۔ اس وقت وہ مجھے کہنے لگی ”اللہ تمہیں آگ کے عذاب سے نجات دے“ (اس پاکیزہ عورت کی زبان سے نکلی ہوئی دعا ایسی قبول ہوئی کہ) اس وقت کے بعد مجھے دنیا کی آگ بھی نہیں جلاتی اور میں اللہ رب العزت سے یہ امید کرتا ہوں کہ مجھے جہنم کی آگ بھی نہیں جلائے گی“

یہ عمل اللہ رب العزت کے ہاں اس قدر مقبول ہے کہ ایسے بندے کی دعائیں بھی قبول ہوتی ہیں۔

یہی وجہ ہے کہ جب سب عورتوں نے حضرت یوسف علیہ السلام سے کہا کہ تم زینچا کی

بات مان لو تو حضرت یوسف علیہ السلام نے دعا کی: اے اللہ! جس گناہ کی طرف یہ مجھے بلا رہی ہیں اس سے تو میرے لیے جیل میں جانا زیادہ بہتر ہے..... اللہ اکبر کبیرا۔ یہ حضرت یوسف علیہ السلام کی استقامت پر روشن دلیل ہے۔

پسند کرنا اللہ کو سجتا ہے:

ایک بات یاد رکھیں کہ ”پسند کرنا“ اللہ کو سجتا ہے، کسی اور کو نہیں سجتا۔ بندوں نے جب بھی کسی کو پسند کیا، آزمائش آئی۔ مثال کے طور پر:

○..... حضرت آدم علیہ السلام نے قابیل کو پسند کیا، وہ کافر ہو گیا

○..... حضرت نوح علیہ السلام نے بیٹے کو پسند کیا، وہ کافر ہو گیا

○..... حضرت یعقوب علیہ السلام نے حضرت یوسف علیہ السلام کو پسند کیا، انہیں کنویں کے

اندر پڑنا پڑ گیا۔

○..... حضرت ابراہیم علیہ السلام نے بیٹے کو پسند کیا، اس کے گلے پر چھری پھیرنی پڑ گئی۔

○..... حضرت یوسف علیہ السلام کو زلیخا نے پسند کیا، ان کو جیل کی کال کوٹھڑی میں جانا پڑ

گیا۔

○..... نبی ﷺ نے حضرت حسین رضی اللہ عنہ کو پسند کیا، ان کو کتنی آزمائش میں سے

گزرنا پڑا۔

فائدہ 45

شادی کی پسند دین کی بنیاد پر ہونی چاہیے

آج اکثر نوجوان ”پسند کی شادی“ کرنے کے متمنی ہوتے ہیں۔ بھئی! تم پسند کی شادی کر لو، تمہیں کس نے روکا ہے؟ لیکن یاد رکھنا کہ ساری عمر اس کی قیمت ادا کرنی

پڑے گی۔ کئی بچیوں کے دماغ بھی کسی جگہ اٹک جاتے ہیں۔ ماں باپ کہتے ہیں: بیٹی! یہ رشتہ اچھا نہیں ہے۔ وہ کہتی ہے: نہیں، بس ادھر ہی کرنی ہے۔ پھر جب پسند کی شادی ہو جاتی ہے تو پھر وہ ساری عمر روتی ہے..... ہم نے تو اکثر و بیشتر روتے ہی دیکھا ہے..... البتہ اگر پسند ہی کرنا ہو تو پھر دین کی نسبت سے پسند کرے۔ دنیا کی نسبت سے یا حسن کی نسبت سے پسند کرنے کا اللہ کے ہاں کوئی مقام نہیں ہے۔ بھئی! پسند کی جگہ دنیا نہیں، جنت ہے۔ اسی لیے فرمایا:

﴿وَلَكُمْ فِيهَا مَا تَشْتَهُۥٓ اَنْفُسُكُمْ وَلَكُمْ فِيهَا مَا تَدْعُوْنَ﴾

یعنی جنت میں تم جو چاہو گے، وہی ملے گا۔

زنا کی آفتیں:

علمائے لکھا ہے کہ زنا کے اندر کچھ آفتیں ہیں۔ مثال کے طور پر:

- (۱)..... دین میں کمی ہو جاتی ہے۔
- (۲)..... علم میں کمی ہو جاتی ہے۔ جو طلباء نگاہوں کا پرہیز نہیں کر پاتے، گناہ سے نہیں بچ پاتے، وہ اکثر کہتے ہیں کہ چیزیں بھول جاتی ہیں۔ سبق یاد تو کرتے ہیں لیکن استاد کے سامنے یاد نہیں رہتا۔ اس کی بنیادی وجہ اس گناہ کی نحوست ہے۔
- (۳)..... عقل میں کمی آ جاتی ہے۔
- (۴)..... عمر میں کمی آ جاتی ہے۔ اس لیے کہ ایسی حرکتیں کرنے سے جسم بیمار ہو جاتا ہے اور انسان وقت سے پہلے ہی چلا جاتا ہے۔
- (۵)..... رزق میں بھی کمی آ جاتی ہے۔ رزق تنگ ہو جاتا ہے۔
- (۶)..... یادداشت میں کمی ہو جاتی ہے۔
- (۷)..... چہرے کے نور میں کمی آ جاتی ہے۔ ایسے بندے کے چہرے پر لعنت برس

رہی ہوتی ہے۔

(۸)..... اللہ کے نیک بندوں سے بغض ہو جاتا ہے۔ اس لیے جو بے پردہ پھرنے

والی عورتیں ہوں گی، ان کو پردہ کرنے والی عورتیں ذرا بھی اچھی نہیں لگیں گی۔

(۹)..... اس بندے کے دل میں اللہ کے ساتھ دشمنی آ جاتی ہے۔

(۱۰)..... اس کی دعائیں مردود ہو جاتی ہیں۔ اور

(۱۱)..... اس کی پیشانی پر لکھ دیا جاتا ہے کہ یہ اللہ سے دور ہے اور دوزخ کے قریب

ہے۔

وَالْأَتَّصِرُ عَنِّي كَيْدَهُنَّ أَصْبُ إِلَيْهِنَّ

”اور اگر تو نے مجھے ان کی چالوں سے محفوظ نہ کیا تو میرا دل بھی ان کی طرف

کھنچنے لگے گا۔“

حضرت یوسف علیہ السلام کی تواضع:

حضرت یوسف علیہ السلام کہنا یہ چاہتے تھے: اے اللہ! اگر میں گناہ سے بچا ہوا ہوں

تو یہ میرا کمال نہیں ہے، یہ آپ کی حفاظت ہے۔ یہ آپ کا میرے اوپر احسان ہے کہ

آپ نے مجھے بچایا ہوا ہے۔ اور اگر میں یہیں رہا اور مجھ سے یہ عورتیں یہی باتیں کرتی

رہیں تو ممکن ہے کہ میں اس گناہ کی طرف مائل ہو جاؤں۔ لہذا بہتر ہے کہ آپ مجھے

یہاں سے نکال کر جیل ہی بھیج دیں۔ یہ حضرت یوسف علیہ السلام کی تواضع تھی۔

فائدہ 46

گناہ کو چھوڑنے کے لیے ماحول کو چھوڑنا ضروری ہے

یہاں ایک نکتہ سمجھیے!..... گناہ سے بچنے کے لیے حضرت یوسف علیہ السلام نے کون سا

حل نکالا؟ کہ میں اس محفل سے نکلوں اور جیل کی خلوت میں جاؤں۔ آج بھی اگر کوئی گناہ سے بچنا چاہے گا تو اسے حضرت یوسف علیہ السلام کی سنت پر عمل کرنا پڑے گا۔ اسے جس ماحول میں گناہ کی دعوت مل رہی ہے، اسے اس ماحول کو چھوڑنا پڑے گا اور مصالے کی خلوت کو اختیار کرنا پڑے گا۔ رات کی تاریکی ہو، آخری پہر ہو، مصلیٰ ہو، لوگ سو رہے ہوں اور یہ بندہ جاگ کر دو رکعت نفل پڑھے اور پھر اللہ سے دعا مانگے اور کہے:

”اے اللہ! حضرت یوسف علیہ السلام تو رجوع الی اللہ کے لیے جیل چلے گئے تھے اور میں نے اپنے آپ کو اس محفل سے نکالا اور اب میں مصالے کی جیل میں آ گیا ہوں۔ میں بھی تیری طرف متوجہ ہوں، مجھے بھی اس مصیبت سے نجات عطا فرمادے۔“

آپ دیکھیں گے کہ دو رکعت نفل پڑھنے پر اللہ تعالیٰ دل سے غیر شرعی محبت کو نکال دیں گے۔ بعض نوجوان پھنسے ہوئے ہوتے ہیں، بعض بچیوں کے دلوں میں باتیں انکی ہوتی ہیں، وہ ذرا اس نسخے کو آزما کر دیکھیں، اللہ تعالیٰ ان کے دل سے نفسانی، شیطانی اور شہوانی محبت نکال دیں گے اور اس دلدل سے نجات عطا فرمادیں گے۔

فَاَسْتَجَابَ لَهُ رَبُّهُ

”اس کے رب نے اس کی دعا قبول کر لی“

سچی توبہ پر اللہ کی مدد:

حدیث پاک میں آیا ہے کہ جو شخص گناہ سے توبہ کرتا ہے، اللہ تعالیٰ فرماتے ہیں کہ میرے اوپر اس بندے کی مدد کرنا لازم ہو جاتا ہے..... اللہ تعالیٰ پر کوئی چیز لازم

نہیں ہے مگر بات کرنے کا مقصد یہ تھا کہ ہم ضرور بالضرور ان کی مدد کرتے ہیں.....
یہی وجہ ہے کہ اللہ تعالیٰ نے یوسف علیہ السلام کی دعا قبول فرمائی۔

مفسرین نے یہ بھی لکھا ہے کہ حضرت یوسف علیہ السلام نو جوان تھے، اس لیے انہوں نے جیل کی دعا مانگی۔ ویسے بھی جب ہمت ہوتی ہے تو پھر انسان مشکل کو مشکل نہیں سمجھتا۔ مفسرین فرماتے ہیں کہ اگر وہ یہ دعا مانگ لیتے کہ: اے اللہ! ان سے میری جان چھڑا اور عافیت کا معاملہ فرما، تو اللہ تعالیٰ جیل سے بھی بچا لیتے اور گناہ سے بھی بچا لیتے۔

لَيْسُ جُنْدًا حَتَّىٰ حِينٍ ۝۴

”انہیں ایک مدت تک قید خانے بھیج دیں“

حضرت یوسف علیہ السلام جیل میں:

جب لوگوں نے حضرت یوسف علیہ السلام کی پاکدامنی کی بہت سی نشانیاں دیکھ لیں تو سوچ میں پڑ گئے کہ اب کیا کرنا چاہیے؟ بادشاہ کی تو بدنامی ہو رہی ہے، شہر میں اس کی بیوی کے بارے میں باتیں ہو رہی ہیں۔ چنانچہ انہوں نے یہ فیصلہ کیا کہ ایک مدت کے لیے حضرت یوسف علیہ السلام کو جیل بھیج دیا جائے تاکہ لوگوں کی زبانیں بند ہو جائیں اور ان کے ذہنوں سے یہ بات نکل جائے۔ چنانچہ انہوں نے حضرت یوسف علیہ السلام کو جیل بھیج دیا۔

عزیز مصر نے جیل کیوں بھیجا؟

عزیز مصر نے حضرت یوسف علیہ السلام کو جیل کیوں بھیجا؟ اس سلسلہ میں مفسرین کی

دو آراء ہیں۔

(۱)..... بعض علما نے لکھا ہے کہ حضرت یوسف علیہ السلام کو سزا دینے کے لیے عزیز مصر نے انہیں جیل میں بھیجا۔ کیونکہ بیوی نے کہا تھا کہ یہ میری بات نہیں مانتا اس لیے اس کو جیل بھیج دو۔

(۲)..... بعض مفسرین نے اس سے بڑھ کر ایک وجہ یہ بھی لکھی ہے کہ حضرت یوسف علیہ السلام کو عزیز مصر نے اپنی بیوی کو سزا دینے کے لیے جیل میں بھیجا۔ اس لیے کہ اس کی بیوی کے لیے اس سے بڑی سزا کوئی نہیں تھی کہ محبوب زندہ بھی ہو اور آنکھوں سے بھی دور ہو۔ یہ تو محبت کے لیے مرنے والی بات ہوتی ہے۔ تو عزیز مصر نے فقط حضرت یوسف علیہ السلام کو تکلیف دینے کے لیے ایسا نہیں کیا تھا، کیونکہ وہ سمجھتا تھا کہ حضرت یوسف علیہ السلام اس معاملے میں بری ہیں، وہ دراصل بیوی کو سزا دینا چاہتا تھا کہ تو نے بدکاری کی نیت کی تھی، اور تیرے لیے ہی یہ سزا ہے کہ اب تو اس چہرے کو دیکھ بھی نہیں سکتی۔ اس لیے اس نے حضرت یوسف علیہ السلام کو جیل میں بھیج دیا۔



وَ دَخَلَ مَعَهُ السِّجْنَ فَتَيْنٌ قَالَ أَحَدُهُمَا إِنِّي أَرِنِي
 أَعَصِرُ خَمْراً وَقَالَ الْآخَرُ إِنِّي أَرِنِي أَحْمِلُ فَوْقَ رَأْسِي خُبْزاً
 تَأْكُلُ الطَّيْرُ مِنْهُ نَبِئْنَا بِتَأْوِيلِهِ إِنَّا نَرَاكَ مِنَ الْمُحْسِنِينَ ﴿٥٠﴾
 قَالَ لَا يَأْتِيكُمَا طَعَامٌ تُرْزَقْنِيهِ إِلَّا نَبَأُ شُكْبَاءٍ تَأْوِيلِهِ قَبْلَ أَنْ
 يَأْتِيَكُمَا ذَلِكُمَا مِمَّا عَلَّمَنِي رَبِّي إِنِّي تَرَكْتُ مِلَّةَ قَوْمٍ
 لَا يُؤْمِنُونَ بِاللَّهِ وَهُمْ بِالْآخِرَةِ هُمْ كَافِرُونَ ﴿٥١﴾ وَ اتَّبَعْتُ مِلَّةَ
 آبَائِي إِبْرَاهِيمَ وَإِسْحَاقَ وَيَعْقُوبَ مَا كَانَ لَنَا أَنْ نُشْرِكَ
 بِاللَّهِ مِنْ شَيْءٍ ذَلِكَ مِنْ فَضْلِ اللَّهِ عَلَيْنَا وَعَلَى النَّاسِ
 وَلَكِنَّ أَكْثَرَ النَّاسِ لَا يَشْكُرُونَ ﴿٥٢﴾ يَصَاحِبِي السِّجْنَ ءَأَرْبَابٌ
 مُتَفَرِّقُونَ خَيْرٌ أَمِ اللَّهُ الْوَاحِدُ الْقَهَّارُ ﴿٥٣﴾ مَا تَعْبُدُونَ مِنْ
 دُونِهِ إِلَّا أَسْمَاءٌ سَمَّيْتُمُوهَا أَنْتُمْ وَآبَاؤُكُمْ مَا أَنْزَلَ
 اللَّهُ بِهَا مِنْ سُلْطَانٍ إِنْ الْحُكْمُ إِلَّا لِلَّهِ أَمَرَ أَلَّا تَعْبُدُوا
 إِلَّا إِيَّاهُ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ
 لَا يَعْلَمُونَ ﴿٥٤﴾ يَصَاحِبِي السِّجْنَ أَمَّا أَحَدُكُمَا فَيَسْقِي رَبَّهُ
 خَمْراً وَأَمَّا الْآخَرُ فَيُصَلِّبُ فَتَأْكُلُ الطَّيْرُ مِنْ رَأْسِهِ ﴿٥٥﴾
 قُضِيَ الْأَمْرُ الَّذِي فِيهِ تَسْتَفْتِينَ ﴿٥٦﴾ وَقَالَ لِلَّذِي ظَنَّ أَنَّهُ
 نَاجٍ مِّنْهُمَا اذْكُرْنِي عِنْدَ رَبِّكَ فَأَنَسَهُ الشَّيْطَانُ ذِكْرَ رَبِّهِ
 فَلَيْتَ فِي السِّجْنِ بِضَعِ سِنِينَ ﴿٥٧﴾

[اور یوسف کے ساتھ دو اور نوجوان قید خانے میں داخل ہوئے، ان میں سے ایک نے (ایک دن حضرت یوسف علیہ السلام سے) کہا: ”میں (خواب میں) اپنے آپ کو دیکھتا ہوں کہ میں شراب نچوڑ رہا ہوں“ اور دوسرے نے کہا: ”میں (خواب میں) یوں دیکھتا ہوں کہ میں نے اپنے سر پر روٹی اٹھائی ہوئی ہے، (اور) پرندے اس میں سے کھا رہے ہیں۔ ذرا ہمیں اس کی تعبیر بتاؤ، ہمیں تم نیک آدمی نظر آتے ہو“ یوسف نے کہا: ”جو کھانا تمہیں (قید خانے میں) دیا جاتا ہے وہ ابھی آنے نہیں پائے گا کہ میں تمہیں اس کی حقیقت بتا دوں گا۔ یہ اس علم کا ایک حصہ ہے جو میرے پروردگار نے مجھے عطا فرمایا ہے۔ (مگر اس سے پہلے میری ایک بات سنو) کہ میں نے ان لوگوں کا دین چھوڑ دیا ہے جو اللہ پر ایمان نہیں رکھتے، اور جو آخرت کے منکر ہیں۔ اور میں نے اپنے باپ دادا ابراہیم، اسحاق اور یعقوب کے دین کی پیروی کی ہے۔ ہمیں یہ حق نہیں ہے کہ اللہ کے ساتھ کسی بھی چیز کو شریک ٹھہرائیں۔ یہ (توحید کا عقیدہ) ہم پر اور تمام لوگوں پر اللہ کے فضل کا حصہ ہے، لیکن اکثر لوگ (اس نعمت کا) شکر ادا نہیں کرتے۔ اے میرے قید خانے کے ساتھیو! کیا بہت سے متفرق رب بہتر ہیں، یا وہ ایک اللہ جس کا اقتدار سب پر چھایا ہوا ہے؟ اس کے سوا جس جس کی تم عبادت کرتے ہو، ان کی حقیقت چند ناموں سے زیادہ نہیں ہے جو تم نے اور تمہارے باپ دادوں نے رکھ لیے ہیں۔ اللہ نے ان کے حق میں کوئی دلیل نہیں اتاری۔ حاکمیت اللہ کے سوا کسی کو حاصل نہیں ہے۔ اسی نے یہ حکم دیا ہے کہ اس کے سوا کسی کی عبادت نہ کرو، یہی سیدھا دین ہے، لیکن اکثر لوگ نہیں جانتے۔ اے میرے قید خانے کے

ساتھیو! (اب اپنے خوابوں کی تعبیر سنو) تم میں سے ایک کا معاملہ تو یہ ہے کہ وہ (قید سے آزاد ہو کر) اپنے آقا کو شراب پلائے گا۔ رہا دوسرا، تو اُسے سولی دی جائے گی، جس کے نتیجے میں پرندے اس کے سر کو (نوج کر) کھائیں گے۔ جس معاملے میں تم پوچھ رہے تھے، اس کا فیصلہ (اسی طرح) ہو چکا ہے۔ اور ان دونوں میں سے جس کے بارے میں ان کا گمان تھا کہ وہ رہا ہو جائے گا، اُس سے یوسف نے کہا: ”اپنے آقا سے میرا بھی تذکرہ کر دینا۔“ پھر ہوا یہ کہ شیطان نے اس کو یہ بات بھلا دی کہ وہ اپنے آقا سے یوسف کا تذکرہ کرتا۔ چنانچہ وہ کئی برس قید خانے میں رہے]

فَتَّيْنِ

”دونو جوان“

جیل میں دونو جوانوں سے ملاقات:

حضرت یوسف عَلَيْهِ السَّلَام کے ساتھ جیل میں دونو جوان اور بھی تھے۔ وہ بھی کسی مقدمے میں قید ہو کر آئے تھے..... ان کا معاملہ کیا تھا؟..... دراصل ملک کے کچھ امراء بادشاہ کو جان سے مار دینا چاہتے تھے۔ اس وقت وہ بندہ جو بادشاہ کو پانی پلاتا تھا، اور وہ بندہ جو بادشاہ کی روٹیاں پکاتا تھا، یعنی ساقی اور خبازے، دونوں کو انہوں نے رشوت دی اور کہا کہ تم روٹی یا پانی کے اندر زہر ملا دو۔ روٹی والے خبازے نے تو ان سے پیسے لے لیے لیکن پانی پلانے والا ساقی ڈر کر پیچھے ہٹ گیا۔ جب خبازے نے روٹی کے اندر زہر ملا کر پیش کیا تو پانی پلانے والے نے بتا دیا: بادشاہ سلامت! یہ کھانا نہ کھانا، اس میں زہر ملا ہوا ہے۔

یہ بات سن کر بادشاہ نے ان دونوں کو وقتی طور پر پکڑ کر جیل بھجوا دیا اور کہا کہ بعد میں تحقیق کریں گے۔ چنانچہ جب تحقیق کی گئی تو بات کھل گئی کہ جو پانی پلانے والا تھا وہ سچا بندہ تھا، اس لیے اس کو آزاد کر دیا گیا، اور جس نے زہر ملائی تھی اس کو پھانسی چڑھا دیا گیا۔

نوجوانوں کا اظہارِ محبت:

ان دونوں نے حضرت یوسف علیہ السلام سے جیل میں پہنچ کر اپنی باتیں پوچھیں۔ ان دونوں نے حضرت یوسف علیہ السلام سے محبت کا اظہار بھی کیا۔ وہ کہنے لگے: جی! آپ کے چہرے پر بڑا نور ہے اور آپ ہمیں بہت اچھے لگتے ہیں، اس لیے ہم آپ کے پاس کچھ باتیں پوچھنے کے لیے آئے ہیں۔ اس وقت حضرت یوسف علیہ السلام نے ان کو عجیب جواب دیا۔ اس وقت ان کی اور حضرت یوسف علیہ السلام کی یہ گفتگو ہوئی:

فَحَكِي مُجَاهِدٌ أَنَّهُمَا قَالَا لِيُوسُفَ لَمَّا حُبَسَا مَعَهُ وَاللَّهِ لَقَدْ أَحْبَبْنَاكَ حِينَ رَأَيْنَاكَ، فَقَالَ يُونُسُ: أَنشُدْ كَمَا بِاللَّهِ أَنْ أَحْبَبْتُمَانِي فَمَا أَحْبَبْتُمَا أَحَدًا إِلَّا دَخَلَ عَلَيَّ مِنْ حُبِّهِ بَلَاءٌ لَقَدْ أَحْبَبْتُمَا عَمَّتِي فَدَخَلَ عَلَيَّ مِنْ حُبِّهَا بَلَاءٌ، ثُمَّ أَحْبَبْتُمَا أَبِي فَدَخَلَ عَلَيَّ مِنْ حُبِّهِ بَلَاءٌ ثُمَّ أَحْبَبْتُمَا زَوْجَةَ صَاحِبِي الْعَزِيزِ فَدَخَلَ عَلَيَّ مِنْ حُبِّهَا بَلَاءٌ، لَا أُرِيدُ أَنْ يُحِبَّنِي إِلَّا رَبِّي

”وہ دونوں نوجوان حضرت یوسف علیہ السلام سے کہنے لگے: اللہ کی قسم! جب ہم نے آپ کو دیکھا تو ہمیں آپ سے محبت ہو گئی۔ حضرت یوسف علیہ السلام نے جواب دیا: میں تم دونوں کو اللہ کا واسطہ دیتا ہوں کہ میرے ساتھ محبت مت کرو۔ اس لیے کہ جس نے بھی میرے ساتھ محبت کی، اس سے مجھے مصیبت

مٹی۔ میری پھوپھی نے محبت کی تھی اور اس کی وجہ سے مجھے مصیبت میں پڑنا پڑا..... (چوری کا الزام لگا تھا، حالانکہ وہ سارا معاملہ اس پھوپھی نے ہی حضرت یوسف علیہ السلام کو اپنے پاس رکھنے کے لیے کیا تھا، لیکن ان پر چوری کا دھبہ تو لگ گیا)..... پھر مجھ سے والد نے محبت کی اس کی وجہ سے مجھے کنویں میں پڑنا پڑ گیا۔ پھر مجھ سے زلیخا نے محبت کی تو جیل والی مصیبت مجھ پر آپڑی۔ میں نہیں چاہتا کہ میرے پروردگار کے سوا کوئی مجھ سے محبت کرے“

فائدہ 47

محبت فقط اللہ کی مطلوب ہے

آج بچیوں، عورتوں اور مرد لڑکوں کو بھی اس سے سبق سیکھنا چاہیے کہ اگر کوئی بھی ذرا محبت کا اظہار کرے تو وہ فوراً کہیں: جی! میں تو چاہتا ہوں کہ مجھ سے فقط اللہ ہی محبت کرے، مجھے مخلوق کی محبت کی ضرورت نہیں ہے۔ البتہ عورت کو اس بات کی طلب رہنی چاہیے کہ اس سے خاوند محبت کا اظہار کرے، اور جتنی محبت کرتا ہے اتنی کرے۔ اس لیے کہ وہ تو اس کا شرعی حق ہے۔ خاوند کے علاوہ جب بھی کوئی محبت کا اظہار کرے گا تو مصیبت ہوگی۔ اس لیے اس سے ڈرنا چاہیے، گھبرانا چاہیے۔ ورنہ آج کل تو جو دین سے ہٹی ہوئی بچیاں اور عورتیں ہیں وہ تو اس بات پر خوش ہوتی ہیں کہ جی! ہم جہاں جاتے ہیں، لوگ ہمیں شوق سے دیکھتے ہیں۔ یہ کوئی اچھی بات نہیں ہے، بلکہ یہ تو بڑے خطرے کی بات ہے۔

نَزَاكَ مِنَ الْمُحْسِنِينَ

”ہمیں تم نیک آدمی نظر آتے ہو“

پیشانی کے نور سے نیکوں کی پہچان:

ان دونوں بندوں نے حضرت یوسف علیہ السلام کے چہرے پر نور دیکھا تھا۔ جیسے کہتے ہیں:

مردِ حقانی کی پیشانی کا نور
کب چھپا رہتا ہے پیشِ ذی شعور
ان لوگوں نے بھی دیکھ لیا کہ منور چہرہ ہے۔ چنانچہ وہ خواب پوچھنے کے لیے آگئے۔

لَا يَأْتِيَكُمَا طَعَامٌ

”کھانا ابھی آنے نہیں پائے گا کہ.....“

جیل میں تبلیغ:

اب حضرت یوسف علیہ السلام نے اس موقع سے فائدہ اٹھایا۔ دیکھیں! یہ داعی کی صفت ہوتی ہے کہ وہ اچھے موقعے کی تلاش میں ہوتا ہے۔ حضرت یوسف علیہ السلام نے انہیں جیل میں دیکھ تو لیا تھا..... وہ بھی اپنے معبودوں کو پکارتے ہوں گے، باتیں کرتے ہوں گے، اس لیے وہ جانتے تھے کہ یہ لوگ مشرک ہیں، مگر بات کرنے کے لیے حضرت یوسف علیہ السلام موقعے کی تلاش میں تھے..... چنانچہ وہ نوجوان جب خود مسئلہ پوچھنے آئے تو حضرت یوسف علیہ السلام کے لیے یہ بہترین موقع تھا۔ دل میں تو پہلے ہی سے ارادہ تھا کہ سمجھائیں گے، چنانچہ جب موقع ملا تو فرمایا: دیکھو بھئی! جتنی دیر میں کھانا آتا ہے، اتنی دیر میں، میں تمہیں ایک بات بتا دیتا ہوں۔ وہ بات یہ ہے کہ میں اپنے آباء کی پیروی کرتا ہوں اور ایک اللہ پر ایمان رکھتا ہوں۔

اس کے بعد پھر ایک عقلی دلیل دی..... کیا کہا؟..... فرمایا: کیا ایک خدا بہتر ہے، یا کئی خدا بہتر ہیں؟..... اس کو کہتے ہیں: **الْاِسْتِفْهَامُ عَلَى سَبِيلِ الْاِنْكَارِ**..... سبحان اللہ! قرآن مجید نے بھی یہی دلیل دی۔

﴿لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا﴾

”اگر ایک سے زیادہ خدا ہوتے تو پھر کائنات میں فساد ہوتا“

یہ عقلی دلیل ان کو سمجھ میں آگئی اور انہوں نے دل میں بٹھالی۔ ساتھ ہی حضرت یوسف علیہ السلام نے ان کو یہ بھی بتایا:

عَلَّمَنِي رَبِّي

”میرے پروردگار نے مجھے علم عطا فرمایا“

نوجوانوں کا ایمان لانا:

گویا علم کی بات سن کر وہ نبوت پر ایمان لے آئے اور توحید کی بات سن کر وہ توحید پر ایمان لے آئے۔ اس طرح وہ دونوں ایمان والے ہو گئے۔ اس لیے کہتے ہیں کہ بر موقع کی جانے والی بات سونے کی ڈلیوں کی مانند ہوتی ہے۔ دیکھیں! تھوڑے سے وقت میں اللہ کے پیارے پیغمبر علیہ السلام نے ان کو جسمانی غذا کے آنے سے پہلے روحانی غذا عطا فرمادی۔ اللہ تعالیٰ کا ارشاد بھی یہی ہے:

﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ﴾

یہ حکمت تھی۔ کتنے اچھے انداز میں حضرت یوسف علیہ السلام نے اس وقت بات کی جب ان لوگوں کے کان بات سننے کے لیے متوجہ ہو چکے تھے۔

حضرت مرشدِ عالم رحمۃ اللہ علیہ کا معمول:

داعی کو چاہیے کہ وہ بھی موقع کی تلاش میں رہے۔ ہمارے حضرت مرشدِ عالم رحمۃ اللہ علیہ جب اجازت و خلافت دیتے تھے تو کئی مرتبہ خلفا کو یہی آیتیں پڑھ کر نصیحتیں فرماتے تھے کہ دیکھو! حضرت یوسف علیہ السلام نے اس تھوڑے سے وقت کو بھی استعمال کیا۔ کہ جتنی دیر میں کھانا آتا ہے اتنی دیر میں میں تمہیں اللہ کی بات سنا تا ہوں۔ حضرت رحمۃ اللہ علیہ فرماتے تھے کہ خلفا کو بھی چاہیے کہ اگر اتنا تھوڑا سا وقت بھی ہو تو بھی لوگوں سے اللہ کے دین کی بات کر لیا کریں۔ ع

جہاں جاتے ہیں ہم تیرا فسانہ چھیڑ دیتے ہیں

يُصَاحِبِي السَّجْنِ

”اے میرے قید خانے کے ساتھیو!“

فائدہ 48

صحبت کا فرق

یہاں سے ایک نکتے کی بات سمجھ لیجیے..... سیدنا صدیق اکبر رضی اللہ عنہ کو اللہ رب العزت نے بہت ہی عزت سے نوازا۔ قرآن مجید میں ہے کہ نبی صلی اللہ علیہ وسلم نے فرمایا:

﴿إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا﴾

اس پر وہ لوگ جن کے دلوں میں صحابہ کرام رضی اللہ عنہم کے بارے میں کجی ہوتی ہے، وہ کہتے ہیں: جی! یہاں یہ جو ”صاحب“ کا لفظ استعمال ہوا ہے، یہ تو کوئی بڑی بات نہیں ہے، اس لیے کہ حضرت یوسف علیہ السلام کے ساتھ جو بندے جیل میں تھے وہ کافر

تھے، اور ان کے لیے بھی حضرت یوسف علیہ السلام نے یا صَاحِبِی السِّجْنِ کہا:
 طلبا نکلتے کو سمجھیں کہ فرق کیا ہے؟..... حضرت یوسف علیہ السلام نے ان کو یہ نہیں
 فرمایا: اے میرے صاحبو! بلکہ فرمایا: ﴿يَا صَاحِبِی السِّجْنِ﴾ اے میرے جیل کے
 ساتھیو! اور یہاں اللہ تعالیٰ کیا فرما رہے ہیں؟ فرمایا:

﴿إِذْ يَقُولُ لِصَاحِبِهِ﴾

اللہ تعالیٰ فرما رہے ہیں کہ وہ میرے حبیب صلی اللہ علیہ وسلم کے صاحب ہیں۔ یہاں صحبت
 کا اعزاز، اللہ تعالیٰ کی طرف سے ان کے لیے بڑا انعام ہے۔

تَسْتَفْتِينَ

”تم پوچھ رہے تھے“

خواب کی تعبیر پوچھنے میں احتیاط

حضرت یوسف علیہ السلام نے ان کو خواب کی تعبیر بتادی تو ساتھ یہ بھی فرمایا:

﴿قُضِيَ الْأَمْرُ الَّذِي فِيهِ تَسْتَفْتِينَ﴾

”جس معاملے میں تم پوچھ رہے تھے، اس کا فیصلہ ہو چکا ہے“

جب انسان کوئی خواب دیکھے اور پھر کسی سے تعبیر پوچھے، تو تعبیر بتانے والا جو
 کہہ دے گا، اللہ تعالیٰ اس کی تعبیر ویسے ہی بنا دیں گے۔ اس لیے ہر بندے سے
 خواب کی تعبیر نہیں پوچھنی چاہیے۔ جبکہ آج کل دیکھا یہ گیا ہے کہ لوگ ہر کسی سے
 خواب کی تعبیر پوچھتے پھرتے ہیں۔

کن لوگوں سے خواب کی تعبیر پوچھنا جائز نہیں؟

امام جعفر صادق ع فرماتے ہیں کہ چار قسم کے لوگوں سے خواب کی تعبیر پوچھنا جائز نہیں۔

①..... بے دین لوگوں سے..... جو شریعت کے پابند نہ ہوں۔ کیونکہ جو بے دین انسان ہے اس کی بات میں خیر و برکت ہی نہیں ہوتی۔ بھئی! جو بندہ بے نمازی ہے، جو بندہ فاسق و فاجر ہے اور اعلانیہ گناہ کرنے والا ہے، اس کی بات میں کیا بھلائی ہوتی ہے، ایسے بندے کے سامنے اپنا خواب بیان نہیں کرنا چاہیے۔ اس سے خواب کی تعبیر ہرگز نہیں پوچھنی چاہیے۔

②..... عورتوں سے..... عورتوں سے کیوں نہیں پوچھنی چاہیے؟..... اس لیے کہ اگر عورت از خود خواب کی تعبیر دے گی تو وہ ناقص العقل ہونے کی وجہ سے فیصلہ ہی ٹھیک نہیں کر پائے گی۔ ہاں! اگر وہ عالمہ ہے اور اس نے کہیں خواب کی تعبیر پڑھی ہوئی ہے یا سنی ہوئی ہے تو سبق سنانے کی نیت سے وہ اس خواب کی تعبیر سنا سکتی ہے۔ نئے خواب کی تعبیر اپنی عقل سمجھ سے دینا، اس سے عورتوں کو منع کر دیا گیا ہے۔ کیونکہ خواب کی تعبیر دینا، فتویٰ دینے کی مانند ہوتا ہے۔ تَسْتَفْتِيَانِ كَالْفَرْسِ بِي بَتَارِهَا ہے۔ اور جیسے فتویٰ ہر کسی سے نہیں پوچھ سکتے، اسی طرح خواب کی تعبیر بھی ہر ایک سے نہیں پوچھنی چاہیے۔ ویسے آج کل کے زمانے میں تو داڑھی کے متعلق آ کے فتوے دے رہے ہوتے ہیں۔ اور کئی لوگ تو ماشاء اللہ، انٹرنیٹ سے فتوے پوچھ رہے ہوتے ہیں۔ وہ ’امام گوگل‘ سے فتوے پوچھ رہے ہوتے ہیں۔

③..... جاہلوں سے۔ وہ اگرچہ پی ایچ ڈی ڈاکٹر ہو، یا بڑی ریسرچ کرنے والا ہو، لیکن اگر دین کا علم نہیں تو وہ خواب کی تعبیر بتانے کا اہل نہیں۔

﴿۳﴾..... اپنے دشمنوں سے خواب کی تعبیر نہیں پوچھنی چاہیے۔ اسی طرح حاسدین سے بھی نہیں پوچھنی چاہیے۔ اس لیے کہ اگر اس حاسد نے کوئی الٹی تعبیر بتادی تو پھر ویسا ہی ہو جائے گا۔ چنانچہ دشمنوں اور حاسدوں کو خواب بیان کرنے سے بچے۔

خواب کی تعبیر کس سے پوچھیں؟

اس بارے میں نبی ﷺ نے کیا ہی خوبصورت تعلیم دی ہے۔ قربان جائیں اللہ کے حبیب ﷺ پر کہ بندہ جہاں بھی اٹکتا ہے، اللہ کے حبیب ﷺ اس کی کشتی کو کنارے لگا دیتے ہیں۔ نبی ﷺ نے ارشاد فرمایا:

«مَنْ رَأَى رُؤْيَا فَلَا يَقْضُهَا إِلَّا عَلَى حَبِيبٍ أَوْ لَبِيبٍ»

”جو شخص خواب دیکھے تو اس کو چاہیے کہ وہ خواب کو بیان کرے یا تو اپنے دوست کے سامنے، یا پھر عقلمند بندے کے سامنے۔“

اس سے پتہ چلا کہ خواب دو بندوں سے بیان کرنا چاہیے۔ یا تو حبیب سے یا پھر لبیب سے۔ یعنی یا تو کسی ملنسار سے خواب کی تعبیر پوچھے، جو دل میں درد بھی رکھتا ہو یا پھر نیکو کار بندے سے پوچھے، تاکہ وہ ٹھیک ٹھیک تعبیر دیں۔

ہاں! البتہ ایک مرتبہ اگر کسی نے تعبیر دے دی تو پھر دوبارہ خواب سنانے میں کوئی حرج نہیں ہوتا۔ اس لیے کہ تعبیر دینے والا تو تعبیر دے چکا ہوتا ہے۔ اب اس کے بعد گھر میں کسی کو بتانا ہو تو اس میں رکاوٹ نہیں ہے۔

عجیب و غریب تعبیریں:

علامہ ابن سیرین رحمۃ اللہ علیہ تعبیر الرؤیا کے علم میں اس امت میں ایک امتیازی شان رکھتے ہیں۔ وہ ایسی تعبیر دیا کرتے تھے کہ انسان حیران ہوتا تھا۔ مثال کے طور

پر:

①..... ایک مرتبہ ان کے پاس ایک بندہ آیا اور کہنے لگا: حضرت! میں نے خواب میں ایک آدمی کو اذان دیتے ہوئے سنا ہے۔ فرمایا: وہ حج کرے گا۔ کچھ عرصہ کے بعد ایک اور آدمی آیا اور اس نے کہا: حضرت! خواب میں ایک آدمی کو اذان دیتے سنا ہے۔ اس کو فرمایا: تیرے ہاتھ کٹیں گے۔ شاگردوں نے عرض کیا: حضرت! اس نے بھی اذان سنی اور اس نے بھی اذان سنی، لیکن دونوں کی تعبیر مختلف ہے۔ اس کی کیا وجہ ہے؟ فرمایا: پہلے بندے نے جو اذان سنی، اس کے اندر میں نے دیکھا کہ نیکی کے اثرات تھے۔ اس کا خواب سن کر میں نے قرآن میں نظر دوڑائی تو مجھے قرآن کی آیت سامنے نظر آئی:

﴿وَأَذِّنْ فِي النَّاسِ بِالْحَجِّ﴾

حضرت ابراہیم علیہ السلام کو اللہ تعالیٰ فرما رہے ہیں کہ حج کے لیے لوگوں میں اعلان کر دو، اس لیے میں نے کہا کہ اللہ تعالیٰ اس کو حج کی توفیق عطا فرمائے گا۔

دوسرے بندے نے جو خواب میں اذان دیتے ہوئے دیکھا، میں نے اس کے حال پر نظر ڈالی تو وہ مجھے بے عمل نظر آیا، تو فوراً قرآن کی آیت سامنے آگئی:

﴿ثُمَّ أَذِّنْ مَوْذِنًا أَيْتُهَا الْعِيسَىٰ لَكُمْ لَسَارِقُونَ﴾

اس لیے میں نے کہا کہ اس کے ہاتھ کٹیں گے۔

②..... ان کے پاس ایک بندہ آیا۔ کہنے لگا: حضرت! میں نے خواب میں آگ دیکھی ہے۔ فرمایا: تمہیں مال ملے گا۔ چند مہینوں کے بعد ایک اور آدمی آیا اور کہنے لگا: حضرت! خواب میں آگ دیکھی ہے۔ فرمایا: پریشانی آئے گی، ذلت ملے گی۔ شاگردوں نے پوچھا: حضرت! یہ کیا مسئلہ ہے؟ فرمایا: پہلے بندے نے آگ سردی

کے موسم میں دیکھی تھی اور سردی کے موسم میں آگ راحت دیتی ہے اور دوسرے بندے نے آگ گرمی کے موسم میں دیکھی اور گرمی کے موسم میں آگ انسان کو تکلیف پہنچاتی ہے، اس لیے میں نے اس کے مطابق ان کو تعبیر دے دی۔

اب بتائیں کہ اتنی باریکیاں کون جانتا ہے؟

⑤..... ان کے پاس ایک بندہ آیا۔ اس نے کہا: حضرت! میں نے خواب میں ایک کبوتر کو دیکھا ہے اور وہ موتیے کے بہت سارے پھول چن رہا ہے۔ وہ یہ سن کر سر پکڑ کر بیٹھ گئے اور فرمانے لگے: معلوم ہوتا ہے کہ اس سال میں بہت سارے علما کی وفات ہوگی۔ چنانچہ ایسا ہی ہوا کہ اس ایک سال میں کئی علما یکے بعد دیگرے اس دنیا سے پردہ کرتے چلے گئے۔

انہوں نے موتیے کے پھولوں کو علما سے تشبیہ دی اور ملک الموت ایک کبوتر کی شکل میں ان موتیے کے پھولوں کو چن رہے ہیں۔

ام المومنین حضرت صفیہ رضی اللہ عنہا کے خواب کی تعبیر:

سیدہ صفیہ رضی اللہ عنہا جو بعد میں ام المومنین بنیں، وہ پہلے یہودیہ تھیں۔ ان کے خاوند کا نام سلام بن مشکم تھا۔ انہوں نے ایک مرتبہ خواب دیکھا کی چاندان کی گود میں آگیا ہے۔ خواب دیکھ کر اٹھ بیٹھیں اور خاوند کو بتایا کہ میں نے دیکھا ہے کہ چاند میری گود میں آگیا ہے۔ یہ سن کر اس نے ان کو زور سے تھپڑ مارا اور کہا: اچھا! تو مسلمانوں کے سردار کے ساتھ شادی کرنے کی خواہش رکھتی ہے۔ تھپڑ اتنا زور دار تھا کہ چہرے پر اس کا نشان پڑ گیا۔

اللہ کی شان کہ مسلمانوں نے خیبر کا محاصرہ کیا ہوا تھا۔ اس وقت ان کا خاوند بھی قتل ہوا اور وہ خود بھی گرفتار ہو گئیں۔ بالآخر نبی علیہ السلام نے ان سے نکاح فرمایا۔

جب وہ نبی علیہ السلام کے پاس آئیں تو آپ صلی اللہ علیہ وسلم نے چہرے پر نشان دیکھ کر پوچھا: صفیہ! یہ چہرے پر نشان کیسا ہے؟ انہوں نے پوری بات سنا دی کہ میں نے خواب دیکھا، جب وہ خواب خاوند کو بتایا تو اس نے زور کا تھپڑ مارا اور اس تھپڑ کا نشان آج تک چہرے پر باقی ہے۔

دراصل اس خواب کی تعبیر یہ تھی کہ ان کو اللہ رب العزت ایک عظیم ہستی کے ساتھ نکاح کی توفیق عطا فرمائیں گے۔ انہوں نے خواب میں چاند کو اپنی گود میں دیکھا اور واقعی ”عرب کا چاند“ ان کی گود میں آ گیا۔

خواب پورا ہونے کے وقت کا اندازہ:

اب خواب پورا ہونے کی بات سن لیجیے۔ ابن سیرین رحمۃ اللہ علیہ فرماتے ہیں کہ رات کے جس حصے میں خواب دیکھا جائے، اس سے اس کے پورے ہونے کے وقت کا بھی اندازہ ہوتا ہے۔ مثال کے طور پر:

◎..... اگر کسی نے عشا کے بعد خواب دیکھا تو اس کے پورے ہونے میں دس سال لگیں گے

◎..... اگر کسی نے آدھی رات میں خواب دیکھا تو اس کے پورے ہونے میں پانچ سال لگیں گے

◎..... اگر کسی نے سحری کے وقت خواب دیکھا تو خواب چند مہینوں میں پورا ہو جائے گا۔

گویا ان کے نزدیک یہ بات ہے کہ جتنا فجر کے قریب خواب دیکھیں گے اتنا جلدی پورا ہوگا اور اگر شروع رات میں دیکھیں گے تو لمبا عرصہ انتظار کرنا پڑے گا۔

چند خوابوں کی تعبیریں:

اب چند خوابوں کی تعبیریں بھی سن لیجیے۔ ابن سیرین رحمۃ اللہ علیہ فرماتے ہیں:

⑤..... اگر کوئی آدمی خواب میں اللہ رب العزت کو بے مثل بے مثال دیکھے تو اس خواب سے بڑھ کر بابرکت خواب اور کوئی نہیں ہوتا۔

اس امت میں اللہ تعالیٰ نے اولیاء کے لیے یہ نعمت سلامت رکھی ہے کہ وہ خواب میں اللہ تعالیٰ کا دیدار کر سکتے ہیں۔ گویا ان کو ”منامی معراج“ نصیب ہو سکتی ہے۔ امام اعظم ابوحنیفہ رحمۃ اللہ علیہ نے اپنی زندگی میں سو مرتبہ اللہ رب العزت کو خواب میں دیکھا۔

⑤..... اگر کوئی شخص حضرت جبرئیل علیہ السلام کو خواب میں خوش طبع اور خندہ پیشانی کے ساتھ دیکھے تو اس کی تعبیر یہ ہوگی کہ وہ اپنے دشمنوں پر کامیاب اور فتح یاب ہوگا۔

⑤..... اگر جبرئیل علیہ السلام کو ہی دیکھا، مگر پریشان حال میں دیکھا تو اس کی یہ تعبیر ہوگی کہ اس کو دشمنوں کے مقابلے میں ناکامی ہوگی۔

⑤..... اگر خواب میں حضرت عزرائیل علیہ السلام کو آسمان پر دیکھا اور اپنے آپ کو زمین پر، تو یہ اس بات کی علامت ہے کہ یہ بندہ اپنے مرتبے سے معزول ہو جائے گا۔

⑤..... اگر فرشتوں کو آپس میں لڑتے ہوئے دیکھا تو یہ اس بات کی علامت ہے کہ یہ شخص گناہوں کی وجہ سے عذاب الہی میں گرفتار ہوگا۔

⑤..... خواب میں حضرت صدیق اکبر رضی اللہ عنہ کو دیکھنا خوشی اور راحت کی علامت ہے۔

⑤..... خواب میں حضرت عمر فاروق رضی اللہ عنہ کو دیکھنا اس بات کی علامت ہے کہ دیکھنے والا انسان انصاف کی صفت سے متصف ہوگا۔

⊙..... خواب میں حضرت عثمان رضی اللہ عنہ کو دیکھنا اس بات کی علامت ہے کہ یہ انسان عبادت گزار اور پرہیزگار ہوگا۔

⊙..... خواب میں حضرت علی رضی اللہ عنہ کو دیکھنا اس بات کی علامت ہے کہ دیکھنے والا انسان بہادر ہوگا اور وہ اپنے قبیلے کا سردار بنے گا۔

⊙..... صحابہ کرام رضی اللہ عنہم کو خواب میں دیکھنا اس بات کی علامت ہے کہ یہ انسان دین کا کام کرنے والا اور دین کے رستے پر چلنے والا ہوگا۔

⊙..... سیدنا حسن رضی اللہ عنہ اور سیدنا حسین رضی اللہ عنہ کو خواب میں دیکھنا اس بات کی علامت ہے کہ یہ انسان خوب خیر اور راحت کو دیکھے گا مگر اللہ اس کو شہادت کی موت عطا فرمائیں گے۔

⊙..... جو شخص خواب میں جو کا آٹا دیکھے تو یہ دین میں درستگی کی علامت ہے۔
 ⊙..... جو شخص خواب میں گندم کا آٹا دیکھے تو یہ مال تجارت میں نفع ملنے کی علامت ہے۔

⊙..... البتہ جو شخص باجرے کا آٹا دیکھے تو یہ اس کو نفع تھوڑا ہونے کی علامت ہے۔

اذْكَرْنِي عِنْدَ رَبِّكَ

”اپنے آقا سے میرا بھی تذکرہ کر دینا“

بادشاہ کے نام پیغام:

وہ بندہ جس کے بارے میں حضرت یوسف علیہ السلام کو امید تھی کہ وہ نجات پا جائے گا اور بادشاہ کے قریب ہو جائے گا، اس کو حضرت یوسف علیہ السلام نے کہہ دیا: بھیسی! بادشاہ کے سامنے جا کر میرا بھی تذکرہ کر دینا۔ دراصل حضرت یوسف علیہ السلام یہ چاہتے

تھے کہ اس سے بادشاہ کو یاد دہانی ہو جائے گی کہ میں نے ایک بندے کو جو جیل میں ڈالا ہوا ہے اور اس کو کئی سال گزر گئے ہیں، میں نے تو اس کا بعد میں پتہ ہی نہیں کیا۔

اللہ کی شان دیکھیں کہ جب وہ بندہ گیا تو شیطان نے اس کو یہ بات ہی بھلا دی۔ اصل میں وقت پورا نہیں ہوا تھا۔ کیونکہ اللہ تعالیٰ کے ہاں ہر چیز کا ایک وقت متعین ہوتا ہے۔ چنانچہ ان کو کئی سال تک جیل میں رہنا پڑا۔ یہاں بِضْعَ سِنِينَ کا لفظ آیا ہے۔ یہ بِضْعَ سِنِينَ کا اطلاق دو سال سے نو سال تک ہوتا ہے۔ بعض حضرات کم سے کم دو سال کہتے ہیں اور زیادہ سے زیادہ نو سال کہتے ہیں۔

نجات کی ایک صورت:

بعض مفسرین نے یہ لکھا ہے کہ اگر حضرت یوسف عَلَيْهِ السَّلَامُ کسی بندے کو کہنے کے بجائے اللہ سے ہی فریاد کرتے تو اللہ تعالیٰ جلدی نجات کی صورت بنا دیتے۔ وہ حضرات فرماتے ہیں:

حَسَنَاتُ الْاَبْرَارِ سَيِّئَاتُ الْمُقْرَبِينَ

جو قرب کے مقام میں ہوتے ہیں، ان کے بارے میں اللہ تعالیٰ یہ نہیں چاہتے کہ یہ میرے سوا کسی اور کو اپنا حال سنا لیں، بلکہ ان کو چاہیے کہ یہ میرے ہی سامنے اپنا حال سنائیں اور میں ہی ان کی بات سنوں۔

بادشاہ کا خواب:

جب حضرت یوسف عَلَيْهِ السَّلَامُ کو جیل میں کئی سال گزر گئے تو بادشاہ نے خواب دیکھا۔ اس کا یہ خواب اور بھی زیادہ عجیب اور پیچیدہ تھا۔ بادشاہ نے اٹھ کر اپنے امراء کو خواب سنایا۔ اس خواب کا تذکرہ قرآن مجید میں یوں کیا گیا ہے:

وَ قَالَ الْمَلِكُ إِنِّي أَرَى سَبْعَ بَقَرَاتٍ سِمَانٍ
 يَأْكُلْنَ سَبْعَ عِجَافٍ وَ سَبْعَ سُنبُلَاتٍ خُضْرٍ
 وَ أُخْرَى بَيْسٍ يَأْتِيهَا الْمَلَأُ أَفْتُونٌ فِي رُءْيَايَ إِنْ كُنْتُمْ
 لِلرُّءْيَا تَعْبُرُونَ ﴿٥٠﴾ قَالُوا أَضْغَاثُ أَحْلَامٍ وَمَا نَحْنُ بِتَأْوِيلِ
 الْأَحْلَامِ بِعِلْمَيْنِ ﴿٥١﴾ وَقَالَ الَّذِي نَجَا مِنْهُمَا وَادَّكَرَ بَعْدَ
 أُمَّةٍ أَنَا أُنَبِّئُكُمْ بِتَأْوِيلِهِ فَأَرْسِلُونِ ﴿٥٢﴾ يُوسُفُ أَيُّهَا الصِّدِّيقُ
 أَفْتِنَا فِي سَبْعِ بَقَرَاتٍ سِمَانٍ يَأْكُلْنَ سَبْعَ عِجَافٍ وَ سَبْعِ
 سُنبُلَاتٍ خُضْرٍ وَ أُخْرَى بَيْسٍ لَعَلِّي أَرْجِعُ إِلَى النَّاسِ
 لَعَلَّهُمْ يَعْلَمُونَ ﴿٥٣﴾ قَالَ تَزْرَعُونَ سَبْعَ سِنِينَ دَابَّاءَ فَمَا
 حَصَدْتُمْ فَذَرُوهُ فِي سُنْبُلِهِ إِلَّا قَلِيلًا مِمَّا تَأْكُلُونَ ﴿٥٤﴾ ثُمَّ
 يَأْتِي مِنْ بَعْدِ ذَلِكَ سَبْعُ شِدَادٍ يَأْكُلْنَ مَا قَدَّمْتُمْ
 لَهُنَّ إِلَّا قَلِيلًا مِمَّا تَحْصِنُونَ ﴿٥٥﴾ ثُمَّ يَأْتِي مِنْ بَعْدِ ذَلِكَ
 عَامٌ فِيهِ يُغَاثُ النَّاسُ وَ فِيهِ يَعْصِرُونَ ﴿٥٦﴾

[اور (چند سال بعد مصر کے) بادشاہ نے (اپنے درباریوں سے) کہا: ”میں
 (خواب میں) کیا دیکھتا ہوں کہ سات موٹی گائیں ہیں جنہیں سات دہلی پتلی
 گائیں کھا رہی ہیں، نیز سات خوشے ہرے بھرے ہیں اور سات اور ہیں جو
 سوکھے ہوئے ہیں۔ ارے درباریو! اگر تم خواب کی تعبیر دے سکتے ہو تو

میرے اس خواب کا مطلب بتاؤ۔ انہوں نے کہا: ”یہ پریشان قسم کے خیالات (معلوم ہوتے) ہیں، اور ہم خوابوں کی تعبیر کے علم سے واقف (بھی نہیں)۔“ اور ان دو قیدیوں میں سے ایک جو رہا ہو گیا تھا، اور اسے ایک لمبے عرصے کے بعد (یوسف کی) بات یاد آئی تھی۔ اس نے کہا: ”میں آپ کو اس خواب کی تعبیر بتائے دیتا ہوں، بس مجھے (یوسف کے پاس قید خانے میں) بھیج دیجیے۔“ (چنانچہ اس نے قید خانے میں پہنچ کر یوسف سے کہا: یوسف! اے وہ شخص! جس کی ہر بات سچی ہوتی ہے، تم ہمیں اس (خواب) کا مطلب بتاؤ کہ سات موٹی تازی گائیں ہیں جنہیں سات دہلی پتلی گائیں کھا رہی ہیں، اور سات خوشے ہرنے بھرے ہیں، اور دوسرے سات اور ہیں جو سوکھے ہوئے ہیں۔ شاید میں لوگوں کے پاس واپس جاؤں (اور انہیں خواب کی تعبیر بتاؤں) تاکہ وہ بھی حقیقت جان لیں۔“ یوسف نے کہا: ”تم سات سال تک مسلسل غلہ زمین میں اگاؤ گے۔ اس دوران جو فصل کاٹو اس کو اس کی بالیوں ہی میں رہنے دینا، البتہ تھوڑا غلہ جو تمہارے کھانے کے کام آئے، (وہ نکال لیا کرو)۔ پھر اس کے بعد تم پر سات سال ایسے آئیں گے جو بڑے سخت ہوں گے، اور جو کچھ ذخیرہ تم نے ان سالوں کے واسطے جمع کر رکھا ہوگا، اس کو کھا جائیں گے، ہاں البتہ تھوڑا سا حصہ جو تم محفوظ کر سکو گے (صرف وہ بچ جائے گا)۔ پھر اس کے بعد ایک سال ایسا آئے گا جس میں لوگوں پر خوب بارش ہوگی، اور وہ اس میں انگور کا شیرہ نچوڑیں گے۔“]

أَضْغَاثُ أَحْلَامٍ

”پریشان قسم کے خیالات“

درباریوں کا جواب:

جب بادشاہ نے اپنے درباریوں کو خواب سنایا تو وہ کہنے لگے: بادشاہ سلامت! یہ ایسے ہی پریشان قسم کے خیالات ہیں..... انسان کو کئی مرتبہ جسمانی یا ذہنی تھکاوٹ کی وجہ سے ایسے اوٹ پٹانگ خواب بھی آجاتے ہیں جو بے مقصد اور بے معنی ہوتے ہیں..... انہوں نے کہا کہ یہ خواب ایسے ہی ہیں، آپ کسی فکر اور تشویش میں مبتلا نہ ہوں۔

الَّذِي نَجَّاهُمَا

”وہ جو ان قیدیوں میں سے رہا ہو گیا تھا“

تعبیر پوچھنے والے کی جیل میں آمد:

بادشاہ کا خواب سن کر پانی پلانے والے کو یاد آ گیا کہ جیل میں ایک شخصیت تھی، جس نے ہمارے خوابوں کی تعبیر دی تھی اور وہ تعبیر بالکل سچ تھی۔ اس لیے کیوں نہ میں جا کر ان سے خواب کی تعبیر پوچھوں۔ چنانچہ وہ تعبیر پوچھنے کے لیے جیل میں حضرت یوسف علیہ السلام کے پاس پہنچ گیا۔

إِنَّمَا الصِّدِّيقُ

”اے وہ شخص جس کی ہر بات سچی ہوتی ہے“

صادق اور صدیق میں فرق:

ایک ہوتا ہے صادق اور ایک ہوتا ہے صدیق۔ دونوں میں فرق ہے۔ صادق اسے کہتے ہیں جو زبان سے سچ بول رہا ہو، اور صدیق اسے کہتے ہیں جو زبان سے بھی سچ بولے اور اس کا عمل بھی اس کی تصدیق کرے۔ اس کے اندر یہ دونوں خوبیاں پائی جاتی ہیں۔ یہاں سے ثابت ہوا کہ ہر صدیق صادق ہوتا ہے لیکن ہر صادق صدیق نہیں ہوتا۔

حضرت یوسف علیہ السلام کو صدیق کہنے کی وجہ:

اس آدمی نے حضرت یوسف علیہ السلام کو صدیق کیوں کہا؟..... اس لیے کہ اس نے حضرت یوسف علیہ السلام کو دیکھا تھا کہ کس طرح وہ جیل کے اندر نیکو کاری کی زندگی گزار رہے تھے اور ان کی بات بھی کیسے سچ نکلی تھی۔

فائدہ 49

بھول جانے پر ڈانٹ نہ پلائیں

یہاں سمجھنے کے قابل ایک اہم نکتہ ہے۔..... جب وہ بندہ گیا اور اس نے حضرت یوسف علیہ السلام سے کہا کہ خواب کی تعبیر بتائیں تو اس وقت حضرت یوسف علیہ السلام نے کسی قسم کا شکوہ نہیں کیا کہ تو تو بھول ہی گیا تھا، میں نے تمہیں ایک پیغام بھی تو دیا تھا، اب ضرورت پڑی ہے تو میں تمہیں یاد آیا ہوں۔ ایسا بالکل نہیں کہا۔

علم کو چاہیے کہ اگر ان کا کوئی شاگرد یا مسئلہ پوچھنے والا کسی بات کو بھول جائے، یا نہ کر پائے، تو علم دینے میں ان کو رکاوٹ نہ ڈالیں۔ حضرت یوسف علیہ السلام نے تو تعبیر فوراً بتا دی تھی، مشروط تو نہیں کی تھی کہ تو نے یہ کام نہیں کیا تھا، جا! میں تعبیر بھی تمہیں نہیں بتاتا۔ نہیں، علم مَجَانًا (مفت) ملتا ہے اور مَجَانًا (مفت) ہی دیا جاتا ہے۔ اس کو مشروط نہیں کیا جاسکتا کہ جو خدمت کرے گا اس کو تو سبق اچھا پڑھائیں گے اور جو نہیں کرے گا اس کو نہیں پڑھائیں گے۔ یا پھر کوئی صوفی صاحب یہ کہے کہ جو ہدیے دے گا اس کا سبق بڑھا دیں گے اور جو نہیں دے گا اس کا سبق ہی نہیں بڑھائیں گے۔

بھئی! یہ کوئی رشوت والا کام تھوڑا ہے۔ یہ تو علم ہے جو اللہ رب العزت نے دیا۔

فائدہ 50

علم انسان کو تخت پر بٹھاتا ہے

علم کی شان دیکھیے کہ اللہ رب العزت نے خواب کی تعبیر کے علم کی وجہ سے حضرت یوسف علیہ السلام کو تخت پہ بٹھایا۔ اگر خوابوں کی تعبیر کے علم سے دنیا کا تخت مل سکتا ہے تو اللہ رب العزت کی معرفت کے علم سے ہمیں آخرت کا تخت کیوں نہیں مل سکتا۔

اللہ رب العزت سے یہ علم والی نعمت مانگنی چاہیے۔

فَذَرُوهُ فِي سُنْبُلِهِ

”اس کو اس کی بالیوں ہی میں رہنے دینا“

حضرت یوسف علیہ السلام کی سلامتِ فہم:

گندم کا دانہ جب تک ٹے میں رہتا ہے تو وہ کیڑے سے محفوظ رہتا ہے اور گندم

خراب نہیں ہوتی۔ یہ حضرت یوسف علیہ السلام کی سلامت فہم تھی کہ انہوں نے کہا کہ سات سال تک گندم خوب کاشت کرو، کاٹو اور سٹور کرو، مگر سٹے سے نہ نکالو۔ بس اتنی ہی نکالو جو ضرورت کی ہو۔

اتنی حیران کن تعبیر!

یہاں ایک سوال پیدا ہوتا ہے کہ حضرت یوسف علیہ السلام نے یہ بات کیسے معلوم کی کہ سات سال اچھے ہوں گے، سات سال قحط کے ہوں گے اور پھر پندرہویں سال بارش ہوگی؟ دراصل بادشاہ نے خواب میں کچھ جانور دیکھے اور اس کے ساتھ ساتھ کچھ خوشے بھی دیکھے۔ یعنی جانور بھی دیکھے اور زراعت بھی دیکھی۔ ان دونوں کے کمزور ہونے سے انہوں نے نتیجہ نکالا کہ بارش نہیں ہوگی، جب بارش نہیں ہوگی تو کھیتی نہیں ہوگی اور جب کھیتی نہیں ہوگی تو پھر جانور کمزور ہوں گے۔ اس سے انہوں نے قحط کے سات سالوں کا اندازہ لگایا۔

ساتھ ساتھ اس نے موٹی گائیں بھی دیکھیں اور موٹی ٹہنیاں بھی دیکھیں۔ اس سے سمجھ گئے کہ سات سال اچھے ہوں گے۔ جب سات اور سات، چودہ گزر جائیں گے تو خواب پورا ہو جائے گا۔

پھر انہوں نے اپنی بصیرت اور علم سے یہ پہچان لیا کہ پھر اس کے بعد ایک سال اچھا بھی آئے گا، جو پندرہواں سال ہوگا۔ اسی پر انہوں نے تعبیر دے دی۔
بادشاہ کو جب یہ تعبیر ملی تو وہ حیران ہوا کہ یہ اتنی اچھی تعبیر کس نے دی، اسے میرے پاس لے آؤ۔



وَقَالَ الْمَلِكُ ائْتُونِي بِهِ فَلَمَّا جَاءَهُ الرَّسُولُ قَالَ ارْجِعْ إِلَىٰ رَبِّكَ فَسْأَلْهُ مَا بَالُ النَّسُوءِ الَّتِي قَطَعْتَ بِهَا يَدَيْهِمْ اِنَّ رَبِّي يَبْعِدُ هُنَّ عَلَيْنَا ۗ قَالَ مَا خَطْبُكُمْ اِذْ رَاوَدْتُنَّ يُوسُفَ عَنْ نَفْسِهِ قُلْنَ حَاشَ لِلّٰهِ مَا عَلِمْنَا عَلَيْهِ مِنْ سُوْءٍ ۗ
 قَالَتِ امْرَاَتُ الْعَزِيْزِ اِنَّنِي حَصْحَصَ الْحَقُّ اَنَا رَاوَدْتُهُ عَنْ نَفْسِهِ وَاِنَّهٗ لَمِنَ الصّٰدِقِيْنَ ۗ ذٰلِكَ لِيَعْلَمَ اَنِّي لَمَ اَخْنُهُ بِالْغَيْبِ وَاَنَّ اللّٰهَ لَا يَهْدِي كَيْدَ الْخٰنِيْنَ ۗ

[اور بادشاہ نے کہا: ”اس کو (یعنی یوسف علیہ السلام کو) میرے پاس لے کر آؤ“ چنانچہ جب ان کے پاس اچھی پہنچا تو یوسف نے کہا: ”اپنے مالک کے پاس واپس جاؤ، اور ان سے پوچھو کہ ان عورتوں کا کیا قصہ ہے جنہوں نے اپنے ہاتھ کاٹ ڈالے تھے۔ میرا پروردگار ان عورتوں کے مکر سے خوب واقف ہے۔“ بادشاہ نے (ان عورتوں کو بلا کر ان سے) کہا: ”تمہارا کیا قصہ تھا جب تم نے یوسف کو ورغلانے کی کوشش کی تھی؟“ ان سب عورتوں نے کہا: ”حَاشَا لِلّٰهِ! ہم کو ان میں ذرا بھی تو کوئی برائی معلوم نہیں ہوئی۔“ عزیز کی بیوی نے کہا: اب تو حق بات سب پر کھل ہی گئی ہے، میں نے ہی ان کو ورغلانے کی کوشش کی تھی، اور حقیقت یہ ہے کہ وہ بالکل سچے ہیں“ (جب یوسف کو قید خانے میں اس گفتگو کی خبر ملی تو انہوں نے کہا:) ”یہ سب کچھ میں نے اس لیے کیا تا کہ عزیز کو یہ بات یقین کے ساتھ معلوم ہو جائے کہ میں نے

اس کی غیر موجودگی میں اس کے ساتھ کوئی خیانت نہیں کی، اور یہ بھی کہ جو لوگ خیانت کرتے ہیں، اللہ ان کے فریب کو چلنے نہیں دیتا۔“ [

رَاجِعٌ

”واپس جاؤ“

جیل سے نکلنے سے انکار:

بادشاہ کے نمائندے نے حضرت یوسف علیہ السلام سے کہا: جی آئیں، آپ جیل سے باہر نکلیں۔ مگر حضرت یوسف علیہ السلام نے فرمایا: ”واپس جاؤ“
نبی علیہ السلام نے ارشاد فرمایا:

«رَحِمَ اللَّهُ أَخِي يُوسُفَ لَوْ كُنْتُ مَكَانَهُ لَأَجَبْتُ الدَّاعِيَ»

”اللہ تعالیٰ بھائی یوسف پر رحم فرمائے، اگر اس کی جگہ میں ہوتا تو میں آنے والے کی دعوت کو قبول کر لیتا (اور جیل سے نکل جاتا)“
حضرت یوسف علیہ السلام کا صبر دیکھیے!

مَا بَالُ النِّسْوَةِ

”عورتوں کا کیا قصہ ہے؟“

حضرت یوسف علیہ السلام نے اس قاصد سے کہا کہ واپس جا کر اپنے بادشاہ سے پوچھو کہ ان عورتوں کا کیا حال ہوا جنہوں نے اپنے ہاتھ کاٹ ڈالے تھے؟
اس آیت میں دو نکلتے ہیں:

فائدہ 51

تہمت کی صفائی پیش کرنا ضروری ہے

ایک نکتہ تو یہ ہے کہ علما صلحا کو چاہیے کہ اگر ان کے اوپر کہیں تہمت لگتی ہو تو اس کی صفائی دے دینا ضروری ہوتا ہے۔ کیوں کہ تہمت کے ساتھ دین کا کام نہیں ہو سکتا اور اہل دین کی عزت پر بھی حرف آتا ہے۔ اسی لیے تو حضرت یوسف علیہ السلام جیل سے باہر نہیں گئے تھے، بلکہ فرمایا تھا کہ پہلے بتاؤ کہ ان کا کیا حال ہے۔

فائدہ 52

محسن کا احسان شناس ہونا چاہیے اگرچہ وہ کافر ہو

دوسرا نکتہ یہ ہے کہ حضرت یوسف نے زلیخا کا نام نہیں لیا کہ زلیخا سے پوچھو کہ اس نے گناہ کے لیے بلایا تھا۔ مطلقاً، نَسُوهُ (عورتوں) کا نام لیا..... کس لیے؟..... مفسرین نے لکھا ہے کہ اگرچہ زلیخا نے گناہ کی دعوت دی تھی، مگر..... پالا تو اسی نے تھا..... محسنہ تو وہی تھی..... اس لیے حضرت یوسف علیہ السلام نے اس کے احسان کا بدلہ دینے کے لیے اس کا نام لینا گوارا نہیں فرمایا۔ اگرچہ وہ کافر بھی تھی، مگر محسنہ (احسان کرنے والی) بھی تو تھی، اس لیے اس کے احسان کا بھی بدلہ دیا۔ جبکہ ہماری حالت یہ ہے کہ لوگ ایمان والوں کو ان کے احسان کا بدلہ نہیں دے پاتے۔

مَا عَلِمْنَا عَلَيْهِ مِنْ سُوءٍ

”ہم کو ان میں ذرا بھی تو کوئی برائی معلوم نہیں ہوئی۔“

واقعہ کی حقیقت:

بادشاہ نے عورتوں کو بلا کر ان سے پوچھا: اس واقعہ کی حقیقت کیا ہے؟ وہ کہنے لگیں: ﴿حَاشَ لِلّٰهِ﴾ ہم نے تو اس میں ذرا بھی برائی نہیں دیکھی۔ گویا ان عورتوں نے بھی اس بات کی گواہی دے دی۔

فرشتوں سے مشابہت دینے کی وجہ:

یہاں ایک نکتہ اور بھی ذہن میں رکھیں کہ عورتوں نے جب دیکھا تھا تو کیا کہا تھا؟ انہوں نے کہا تھا:

﴿مَا هَذَا بَشَرًا اِنْ هَذَا اِلَّا مَلَكٌ كَرِيْمٌ﴾

انہوں نے فرشتوں سے مشابہت کیوں دی تھی؟ وہ اس لیے کہ فرشتوں کے اندر نفسانیت کا یہ بشری تقاضا نہیں ہوتا۔ اس لیے مفسرین نے لکھا کہ فرشتوں کے ساتھ تشبیہ دینے کا اصل مقصد یہ تھا کہ یہ جو زلیخا کی بات چل پڑی ہے اس کے اندر ہمیں وہ چیز نظر نہیں آتی، بلکہ اس کے اندر تو وہ کرامت ہے جو اللہ تعالیٰ نے فرشتوں کو عطا فرمائی ہوئی ہے یعنی یہ بشری اور نفسی تقاضوں والا بندہ نہیں ہے۔

الَّتِي حَصَّصَ الْحَقُّ

”اب حق بات سب پر کھل ہی گئی ہے“

زلیخا کے بیانات میں تضاد کی وجہ:

جب شہر کی عورتوں نے بھی حضرت یوسف عليه السلام کی پاکدامنی کی گواہی دے دی تو اب زلیخا کے پاس اپنے قصور کا اعتراف کرنے کے سوا کوئی چارہ نہیں تھا۔ چنانچہ وہ

کہنے لگی: اب تو حق بات سب پر کھل چکی ہے۔ دراصل بات بھی یہی ہے کہ میں نے ہی یوسف کو اپنی طرف مائل کیا تھا اور وہ اپنی بات میں سچا ہے۔

وہ زلیخا جو پہلے تو یہ کہہ رہی تھی کہ اس بندے کی کیا سزا ہونی چاہیے جو تمہارے اہل خانہ سے بدکاری کرے، یعنی شروع میں تو اس نے بات نہیں مانی اور اب اتنے سالوں کے گزرنے کے بعد وہ بات مان رہی ہے، تو دو مختلف بیان کیوں ہیں؟

مفسرین نے اس کا جواب لکھا ہے۔ وہ کہتے ہیں: محبت جب کچی ہوتی ہے تو انسان دوسرے کے سر پر بوجھ ڈالتا ہے اور جب محبت راسخ ہو جاتی ہے تو پھر انجام کا ڈر نہیں ہوتا اور انسان سارا بوجھ اپنے سر پر اٹھالیا کرتا ہے۔ اب چونکہ اس کی محبت حضرت یوسف علیہ السلام کے بارے میں تام ہو چکی تھی، اس لیے اب اس نے سوچا کہ نتیجہ جو بھی نکلے میں سچ بات ہی کہوں گی۔ اگرچہ اس میں..... میری ذلت ہوگی..... بدنامی ہوگی..... خاوند مجھ سے ناراض ہوگا..... مگر میں سچی بات کرتی ہوں کہ ہاں! میں نے ہی یوسف سے محبت کی اور میں نے ہی اس کو اپنی طرف مائل کیا تھا..... مگر اللہ رب العزت کتنے کریم ہیں کہ جس نے الزام لگایا تھا اسی کی زبان سے اس نے پاکدامنی کی گواہی بھی دلوا دی۔

لَمْ أَخْنُئْ بِالْغَيْبِ

”میں نے اس کی غیر موجودگی میں اس کے ساتھ خیانت نہیں کی“

اس قدر اہتمام کی وجہ:

جب یہ بات کھل گئی تو حضرت یوسف علیہ السلام نے فرمایا کہ یہ تمام اہتمام محض اس وجہ سے ہے تاکہ عزیز کو یقین کے ساتھ معلوم ہو جائے کہ میں نے اس کی غیر موجودگی

میں کوئی خیانت نہیں کی۔

بادشاہ کا ذہن صاف ہو گیا:

یہاں ایک نکتے کی بات یہ ہے کہ اگر بادشاہ کے دل میں یہ ہوتا کہ حضرت یوسف علیہ السلام کے اندر کوئی کھوٹ ہے تو پھر وہ کبھی بھی ان کے ساتھ محبت کا اظہار نہ کرتا۔ البتہ جیل میں جانے سے اور عورتوں کے یہ کہہ دینے سے کہ ہم نے ان کو برائی کی طرف بلایا، بادشاہ کا ذہن صاف ہو گیا۔

جوان قیادت کی ضرورت:

جب بادشاہ کا ذہن صاف ہو گیا کہ یہ بندہ امانت میں خیانت کرنے والا نہیں، تو یہاں ٹرننگ پوائنٹ سمجھنے والا یہ کہ بادشاہ کی اس وقت عمر بھی کافی ہو چکی تھی اور وہ چاہتا بھی تھا کہ اس کے کام کو کوئی سنبھالے، وہ یہ بھی جانتا تھا کہ اب وہ ان جھمیلوں سے نمٹنے کے قابل نہیں رہا، اب تو کوئی جوان خون چاہیے جو پورے ملک کی باگ ڈور کو سنبھالے اور ملک کو بحسن و خوبی چلائے۔ چنانچہ اس کو اس مقصد کے لیے کسی ایسے بندے کی ضرورت تھی جو بددیانت نہ ہو۔

اس کے لیے اللہ تعالیٰ نے غیبی طور پر یہ انتظام فرما دیا کہ ادھر سے حضرت یوسف علیہ السلام جیل سے آئے، ان کی امانت داری اور دیانتداری کی گواہی عورتوں نے بھی دے دی، اور اس طرح بادشاہ کے دل میں یہ بات بیٹھ گئی کہ جس شخص نے میری عدم موجودگی میں میری عزت اور آبرو کی امانت میں خیانت نہیں کی، اور وہ اتنا سچا ہے، تو اگر اب میں ملک کے خزانے بھی اس کے حوالے کر دوں گا تو یہ میری اس امانت میں بھی ہرگز خیانت نہیں کرے گا۔

وَمَا أْبْرِيْ نَفْسِيْ اِنَّ النَّفْسَ لَامَّارَةٌ بِالسُّوْءِ اِلَّا مَا رَحِمَ
 رَبِّيْ اِنَّ رَبِّيْ غَفُوْرٌ رَّحِيْمٌ ﴿٥٧﴾ وَقَالَ الْمَلِكُ اَتُوْنِيْ بِهٖ اَسْتَخْلِصْهُ
 لِنَفْسِيْ فَلَمَّا كَلَّمَهَا قَالَ اِنَّكَ الْيَوْمَ لَدَيْنَا مَكِيْنٌ اٰمِيْنٌ ﴿٥٨﴾ قَالَ
 اجْعَلْنِيْ عَلٰى خَزَايِنِ الْاَرْضِ اِنِّيْ حَفِيْظٌ عَلِيْمٌ ﴿٥٩﴾ وَكَذٰلِكَ
 مَكَّنَّا لِيُوْسُفَ فِى الْاَرْضِ يَتَّبِعُوْا مِنْهَا حَيْثُ يَشَآءُ نُنْصِبُ
 بِرَحْمَتِنَا مَنْ نَّشَآءُ وَلَا نُضِيْعُهُ اَجْرَ الْمُحْسِنِيْنَ ﴿٦٠﴾ وَلَا جُرْ
 الْاٰخِرَةُ خَيْرٌ لِّلَّذِيْنَ اٰمَنُوْا وَكَانُوْا يَتَّقُوْنَ ﴿٦١﴾

1 ”اور میں یہ دعویٰ نہیں کرتا کہ میرا نفس بالکل پاک صاف ہے۔ واقعہ یہ ہے
 کہ نفس تو برائی کی تلقین کرتا ہی رہتا ہے، ہاں! میرا رب رحم فرمادے تو بات
 اور ہے (کہ اس صورت میں نفس کا کوئی داؤ نہیں چلتا) بے شک میرا رب
 بخشنے والا، بڑا مہربان ہے۔“ اور بادشاہ نے کہا ”اس کو میرے پاس لے آؤ،
 میں اسے خالص اپنا (معاون) بناؤں گا۔“ چنانچہ جب (یوسف بادشاہ کے
 پاس آگئے اور) بادشاہ نے ان سے باتیں کیں تو اس نے کہا: ”آج سے
 ہمارے پاس تمہارا بڑا مرتبہ ہوگا، اور تم پر پورا بھروسہ کیا جائے گا۔“ یوسف
 نے کہا: ”آپ مجھے ملک کے خزانوں (کے انتظام) پر مقرر کر دیجیے۔ یقین
 رکھیے کہ مجھے حفاظت کرنا خوب آتا ہے، (اور) میں (اس کام کا) پورا علم رکھتا
 ہوں۔“ اور اس طرح ہم نے یوسف کو ملک میں ایسا اقتدار عطا کیا کہ وہ اس

میں جہاں چاہیں، اپنا ٹھکانا بنائیں۔ ہم اپنی رحمت جس کو چاہتے ہیں، پہنچاتے ہیں، اور نیک لوگوں کے اجر کو ضائع نہیں کرتے۔ اور آخرت کا جو اجر ہے، وہ ان لوگوں کے لیے کہیں زیادہ بہتر ہے جو ایمان لاتے اور تقویٰ پر کار بند رہتے ہیں۔]

وَمَا أُبْرِيْ نَفْسِيْ

”اور میں یہ دعویٰ نہیں کرتا کہ میرا نفس بالکل پاک صاف ہے“

عدم دعویٰ کا اظہار:

جب حضرت یوسف علیہ السلام نے جیل سے نکلنے سے پہلے یہ کہا کہ تم وضاحت کر لو کہ کس نے گناہ کی بات کی تھی تو عورتوں کی طرف سے کھل کر یہ بات سامنے آئی کہ وہ سارا کراہی کا تھا۔ اس وقت حضرت یوسف علیہ السلام نے عاجزی کے طور پر کچھ الفاظ کہے، تاکہ عجب اور تکبر کا شائبہ نہ ہو..... وہ الفاظ کیا تھے؟..... فرمایا: میں یہ دعویٰ نہیں کرتا کہ میرا نفس بالکل پاک صاف ہے اور نفس تو برائی کی تلقین کرتا ہی رہتا ہے۔

ہاں! میرا رب رحم فرما دے تو اور بات ہے۔

یہاں حضرت یوسف علیہ السلام نے صفت کو اپنی طرف منسوب کرنے کے بجائے اللہ رب العزت کی طرف منسوب کیا۔ مقصد یہ تھا کہ میں گناہ سے بچا نہیں، بلکہ میرے رب نے مجھے گناہ سے بچایا ہے، اگر رب کی رحمت ساتھ نہ دیتی تو میں بھی نہ بچ پاتا۔ اس لیے کہ فطری طور پر تو نفس نافرمانی پر ڈٹا ہوا ہوتا ہے۔

فائدہ 53

گناہ کا موقع نہ ملنا بھی رحمت ہے

یہ اللہ رب العزت کی مہربانی ہوتی ہے کہ انسان گناہ کرنا بھی چاہتا ہے، مگر اللہ تعالیٰ موقع ہی نہیں دیتے۔ چنانچہ کتنے ایسے لوگ ہیں جو گناہ کی پلاننگ کرتے ہیں مگر ان کو وہ گناہ کرنے کا موقع ہی نہیں ملتا۔ اپنی طرف سے تو وہ پریشان ہو رہے ہوتے ہیں کہ میرا ارادہ نہیں لگ رہا اور حقیقت میں اللہ تعالیٰ اس پر مہربان ہو رہے ہوتے ہیں کہ وہ اس کو گناہ کرنے کا موقع ہی نہیں دے رہے ہوتے۔ ڈرنے کی بات تو اس کے لیے ہے جو بندہ گناہ کا ارادہ کرے اور فوراً گناہ سرزد ہو جائے۔ اس لیے کہ اس پر سے حفاظت اٹھالی گئی ہے۔ جو بندہ گناہ کرنا چاہے اور نہ سکے، اس پر تو اللہ کی خاص رحمت ہوتی ہے۔ اس لیے کہ اگر اللہ رب العزت کی رحمت نہ ہو تو ہم کبھی بھی گناہ سے نہیں بچ سکتے۔ اگر کبھی بچتے بھی ہیں تو یہ ہمارا کمال نہیں، یہ کمال والے کا کمال ہے۔ یہ شان اللہ رب العزت کی ہے جو ہمیں نفس اور شیطان کے مکر و فریب سے بچاتا ہے۔

إِنَّ النَّفْسَ لَأَمَّارَةٌ بِالسُّوءِ

”واقعہ یہ ہے کہ نفس تو برائی کی تلقین کرتا ہی رہتا ہے“

فائدہ 54

جسم کے تمام عناصر کو اعتدال میں لانے کی ضرورت ہے

انسان کا جسم چار عناصر سے مل کر بنا ہے۔ آگ، پانی، ہوا اور مٹی۔

◉..... آگ کے اندر تکبر ہے، بلندی ہے، غضب ہے۔ جس بندے کے اندر آگ کا عنصر زیادہ ایکٹو ہو جائے اس میں عجب اور تکبر آ جاتا ہے۔

◉..... جس بندے کے اندر پانی کا عنصر غالب ہو جائے اس کے اندر بخل آ جاتا ہے۔ اس لیے کہ پانی ایک جگہ ٹھہرتا نہیں ہے۔ آگ سے آگے گھستا چلا جاتا ہے، وہ مٹی کے ایک ایک ذرے کے اندر سرایت کرتا چلا جاتا ہے، اس کے اندر سیلانیت ہے۔ اور یہی سیلانی طبیعت اس بندے کی ہوتی ہے۔

◉..... مٹی کے اندر پستی ہے جس بندے کے اندر مٹی کا عنصر ایکٹو ہو جاتا ہے اس کے اندر بعض کمینگی والی چیزیں آ جاتی ہیں۔ لہذا اس کو درست کرنا ضروری ہوتا ہے۔

◉..... اگر ہوا کا عنصر غالب ہو جائے تو انسان کے اندر لہو و لعب آ جاتا ہے۔ اس لیے کہ ہوا ایسی ہی چیز ہے۔ ادھر سے ادھر اور ادھر سے ادھر۔

ہمارے مشائخ نے فرمایا کہ بندے کو ان سب کا علاج کروانا پڑتا ہے تاکہ یہ تمام عناصر اعتدال میں آ جائیں۔ جس طرح جسم کے اندر وٹامن کی کمی ہو جائے تو وہ انسان کے لیے نقصان دہ ہوتی ہے اور کسی چیز کی زیادتی ہو جائے تو وہ بھی نقصان دہ ہوتی ہے، اسی طرح ان چیزوں کے کم یا زیادہ ہونے سے روحانیت کا نقصان ہوتا ہے۔

نفسِ امارہ:

انسان کا نفس ابتدا میں جس حالت میں ہوتا ہے وہ گناہ کر کے خوش ہوتا ہے۔ وہ گناہ کے مزے لیتا ہے، خوشی مناتا ہے اور لوگوں کو خوش ہو ہو کے سناتا ہے کہ میں نے ایسے کیا، میں نے ایسے کیا۔ اگر قلب کی یہ کیفیت ہو کہ انسان گناہ سے راحت محسوس کرے تو اس کو ”نفسِ امارہ“ کہتے ہیں۔ یہ نافرمان نفس ہوتا ہے۔

نفسِ لَوَامِہ:

کئی مرتبہ انسان غلبہ شہوت اور غلبہ حال کی وجہ سے گناہ کر لیتا ہے لیکن بعد میں وہ پچھتا تا ہے اور ندامت محسوس کرتا ہے۔ ایسے نفس کو ”نفسِ لوامہ“ کہتے ہیں۔

نفسِ مطمئنہ:

اگر گناہ کے بارے میں دل میں نفرت ہو، اور گناہ اچھا ہی نہ لگے تو یہ ”نفسِ مطمئنہ“ کہلاتا ہے۔ مثال کے طور پر: کچھ لوگوں کو نیکی کی زندگی گزارتے گزارتے ایسی کیفیت نصیب ہو جاتی ہے کہ اگر ان کے قریب کوئی میوزک بجا دے تو ان کی طبیعت گھبراتی ہے۔ اس کے برعکس کچھ ایسے بھی لوگ ہیں جو اس میوزک سے خوشیاں مناتے ہیں اور اس کو معاذ اللہ اپنی روح کی غذا بتاتے ہیں۔ لیکن جن کی فطرت سلیم ہو گئی، جن کی طبیعت شریعت کے تحت آگئی، اب ان کے سامنے اگر موسیقی بچے تو ان کی طبیعت گھبراتی ہے اور وہ کہہ اٹھتے ہیں: یہ کیا مصیبت ہے، کیا شور ہے یہ۔ اگر مسجد میں سیل فون کی ٹون سن لیں تو ان کی طبیعت گھبراتی ہے کہ یہ کیا چیز ہے۔ طبیعت کے اندر ایسی کیفیت کا ہو جانا کہ کوئی بھی خلاف شرع چیز طبیعت پر ناگوار گزرے، طبیعت شریعت کے مطابق ڈھل جائے، جن چیزوں کو شریعت نے پسند کیا ان کو طبیعت بھی پسند کرے اور جن چیزوں کو شریعت نے ناپسند کیا ان کو طبیعت بھی ناپسند کرے، تو ایسے شخص کے نفس کو ”نفسِ مطمئنہ“ کہتے ہیں، یہ وہ نفس ہے جو اللہ رب العزت کو محبوب ہے۔ قیامت کے دن اسی نفس سے کہا جائے گا:

﴿يَا أَيُّهَا النَّفْسُ الْمُطْمَئِنَّةُ ۖ ارْجِعِي إِلَىٰ رَبِّكِ رَاضِيَةً مَّرْضِيَّةً ۖ فَادْخُلِي فِي عِبَادِي ۖ وَادْخُلِي جَنَّتِي ۖ﴾

لیکن جب تک محنت نہ کی جائے، نفس سنورتا نہیں ہے۔ اس کا تعلق انسان کی عمر سے نہیں ہے۔

اسی سالہ بوڑھے کی حالت:

ایک مرتبہ اس عاجز کے پاس ایک گاؤں کے نمبردار آئے..... وہ گاؤں یہاں (معہد الفقیر الاسلامی، جھنگ) سے بیس پچیس میل دور ہے۔..... وہ ایک نیک انسان تھے۔ بارش بھی تھی، نمازیں بھی پڑھتے تھے، حتیٰ کہ تہجد بھی پڑھتے تھے۔ ان کے دل میں سخاوت بھی تھی اور علاقے کے لوگ ان کے اچھے اخلاق کی وجہ سے ان پر جان بھی فدا کرتے تھے۔ اور یہ بھی کہ ان کی عمر بھی زیادہ ہو گئی تھی۔ حتیٰ کہ ان کی بھنویں بھی سفید ہو گئی تھیں۔ یعنی کہیں اسی سال سے اوپر پہنچ گئے ہوں گے۔

جب وہ آ کر مہمان خانے میں ملے تو میں نے دیکھا کہ ان کے آنسو تھمتے ہی نہیں تھے، وہ زار و قطار رو رہے تھے۔ میں نے پوچھا: جی! کیا ہوا؟ کہنے لگے: میں کیا بتاؤں، علاقے کے اندر میری نیکو کاری کی شہرت ہے، لوگ مجھے اچھا انسان سمجھتے ہیں، میں اپنی طرف سے اچھائی کرنے کی کوشش تو کرتا ہوں، میری عمر یہ ہو چکی ہے اور میری حالت یہ ہے کہ اس وقت بھی میری نظر پاک نہیں ہے۔ میں گھر سے باہر نکلتا ہوں اور جس عورت پر بھی میری نظر پڑتی ہے میرے دل کے اندر ہوس آ جاتی ہے۔

اب بتائیں کہ اسی سال کی عمر ہو گئی اور نگاہ پاک ہی نہیں ہے۔ مولانا روم رحمۃ اللہ علیہ نے تو چالیس سال کی بات کی تھی کہ

چہل سال عمر عزیز گزشت

”ان کی عمر عزیز چالیس سال گزر چکی ہے“

مگر آج تو اسی سال بعد بھی یہی بات ہے کہ عمر اسی سال سے بھی بڑھ گئی مگر نفس

کا معاملہ بچے سے آگے نہیں بڑھا۔ جیسے بچہ جو چیز دیکھتا ہے وہی مانگتا ہے، اسی طرح انسان کا نفس ایسا ہی ہے کہ جس پر نظر پڑے اسی کی طلب دل میں پیدا ہو جاتی ہے۔ اگر محنت کریں تو نفس سنورتا ہے اور اگر اس کو چھوڑ دیں تو یہ اسی حال میں انسان کو قبر میں لے کر چلا جاتا ہے۔

نفس کا حال:

حدیث مبارکہ میں ہے کہ اللہ کے پیارے حبیب ﷺ نے صحابہ رضی اللہ عنہم سے فرمایا: ایک ایسے شخص کے بارے میں اپنی رائے بتاؤ کہ جس کا انسان بڑا خیال رکھے، اس کو پلائے، اس کو کھلائے، اس کو اچھے کپڑے دے، اس کی راحت کا سامان کرے اور وہ صاحب اس بندے کو ہر موقع پر نقصان پہنچائے اور ذلیل کرے۔ صحابہ رضی اللہ عنہم نے عرض کیا: اے اللہ کے نبی ﷺ! وہ تو بہت ہی برا آدمی ہے۔ نبی ﷺ نے فرمایا: یہی حال تمہارے نفس کا ہے۔ تم اسے کھلاتے بھی ہو، پلاتے بھی ہو، اچھے کپڑے بھی پہناتے ہو اور یہی تمہارا نفس تمہیں اللہ رب العزت کے سامنے ذلیل کرنے پر تیار ہے۔ حقیقت بھی یہی ہے کہ ہم نفس کو پالنے میں لگے ہوئے ہیں اور نفس ہمیں جہنم میں دھکا دینے میں لگا ہوا ہے۔

جنت دو قدم ہے:

بایزید بسطامی رضی اللہ عنہ فرماتے ہیں: مجھے خواب میں اللہ رب العزت کا دیدار ہوا۔ میں نے پوچھا: اے اللہ! میں آپ تک کیسے پہنچ سکتا ہوں؟ اللہ تعالیٰ نے فرمایا:

عُدْ نَفْسَكَ فَإِنَّهَا انْتَصَبَتْ بِمَعَادَاتِي

”اپنے نفس کو اپنا دشمن بنا، یہ تجھے میری نافرمانی پر ابھارتا ہے“

اس لیے بازید بسطامی رحمۃ اللہ علیہ اپنی زندگی میں فرماتے تھے:
 ”جنت دو قدم ہے“

یہ سن کر لوگ بڑے حیران ہوتے اور پوچھتے: حضرت! آپ کیا فرماتے ہیں کہ جنت دو قدم ہے۔ فرماتے: ہاں! تم اپنا پہلا قدم اپنے نفس پر رکھ لو، تمہارا دوسرا قدم جنت میں پہنچ جائے گا۔

اصل دشمن:

ایک بزرگ تھے۔ ان کو جب ان کا خادم بتاتا: حضرت! آپ کے بارے میں فلاں حاسد نے یہ الفاظ کہے ہیں، تو وہ کہتے: بھئی! میرا ایک دشمن ہے، پہلے میں اس سے نمٹ لوں، پھر اس کے بعد اس کی بھی خبر لوں گا۔ وہ جب بھی آکر اس طرح کی بات کرتا تو اس کو یہی جواب دیتے، ایک مرتبہ وہ کہنے لگا: حضرت! آپ کا وہ کونسا دشمن ہے، جس کے بارے میں آپ کہتے ہیں کہ پہلے میں اس سے نمٹ لوں، پھر اس کی باری آئے گی۔ فرمانے لگے: وہ میرا نفس ہے جو میرے اپنے من کے اندر موجود ہے۔ میرا اصل دشمن وہ ہے۔ پہلے میں اس سے نمٹ لوں، اگر میں اس سے کامیاب ہو گیا تو پھر مجھے باقیوں کی پروا نہیں ہے۔ ع

ہم الزام ان کو دیتے تھے، تصور اپنا نکل آیا

اگر ہم غور کریں تو پتہ چلے گا کہ ہمارا سب سے بڑا دشمن ہمارا اپنا نفس ہے۔ یہی خبیث ہمیں دنیا میں ذلیل بھی کرتا ہے، اللہ سے بھی دور کرتا ہے اور ہمیں شیطان کا پیروکار بنا دیتا ہے۔ اس لیے اس پر محنت کرنے کی ضرورت ہے۔ اس محنت کو ”تزکیہ نفس“ کہتے ہیں۔ جو شخص اس پر محنت کر کے نفس مطمئنہ بنا لیتا ہے وہ اللہ کے اولیا میں شامل ہو جاتا ہے۔

نفس کے شر سے بچنے کی دعائیں:

نفس کے شر سے بچنے کے لیے نبی ﷺ نے دعائیں بھی سکھائیں۔ ہمیں چاہیے کہ ہم ان دعاؤں کو یاد بھی کریں اور ان کو مانگا بھی کریں۔ مثال کے طور پر:

○..... نبی ﷺ نے فرمایا:
 «اللَّهُمَّ اِنِّ نَفْسِي تَقْوَاهَا وَزَكَّاهَا اَنْتَ خَيْرُ مَنْ زَكَّاهَا اَنْتَ وَلِيَّهَا وَ مَوْلَاهَا»

○..... ایک حدیث مبارکہ میں فرمایا:
 «نَعُوْذُ بِاللّٰهِ مِنْ شُرُوْرِ اَنْفُسِنَا»

○..... ایک حدیث پاک میں فرمایا:
 «اللَّهُمَّ اَلْهَمْنِي رُشْدِيْ وَ اَعِزَّنِيْ مِنْ شَرِّ نَفْسِيْ»

○..... ایک حدیث پاک میں فرمایا:
 «اللَّهُمَّ اجْعَلْ فِيْ نَفْسِيْ نُورًا»

ہمیں چاہیے کہ ہم ان دعاؤں کو اپنی نمازوں کے بعد مانگنے کا معمول بنالیں، تاکہ اللہ تعالیٰ مدد فرمائے اور ہمارے نفس کو نفس مطمئنہ بنا دے۔

اَلَا مَا رَحِمَ رَبِّيْ

”ہاں! میرا رب رحم فرمادے تو اور بات ہے“

مجھے گناہ کا موقع نصیب نہ کرنا:

گناہوں سے وہی بندہ بچ پاتا ہے جس پر اللہ کا رحم ہو جائے۔ اس لیے اللہ تعالیٰ

سے اس کی رحمت مانگتے رہیں کہ اے اللہ! اگر میں گناہ کا ارادہ بھی کروں تو میرے قدم گناہ کی طرف نہ بڑھنے دینا، بڑھتے ہوئے ہاتھوں کو واپس کر دینا، میرے لیے گناہ کے راستے ہی بند کر دینا۔

غم حیات کے سائے محیط نہ کرنا
کسی غریب کو دل کا غریب نہ کرنا
میں امتحان کے قابل نہیں، میرے مولا!
مجھے گناہ کا موقع نصیب نہ کرنا

اَسْتَخْلَصُهُ لِنَفْسِي

”میں اسے اپنا خالص (معاون) بناؤں گا“

بادشاہ سے ملاقات:

جب حضرت یوسف عَلَيْهِ السَّلَام کی بادشاہ سے ملاقات ہوئی تو انہوں نے بادشاہ کو خواب کی تفصیل سمجھائی کہ سات سال بڑے اچھے ہوں گے، تم ان میں اچھی گندم کاشت کرنا، پھر اس کو محفوظ رکھنا، اور قحط کے باقی سالوں میں اس کو احتیاط کے ساتھ استعمال کرنا۔ چونکہ بادشاہ کی عمر بھی زیادہ ہو چکی تھی اور اس کو ایک نوجوان خون کی ضرورت تھی، اس لیے اس نے سوچا کہ حضرت یوسف عَلَيْهِ السَّلَام سے بہتر اور کون ہو سکتا ہے، جس نے میری عزت کے معاملے میں امانت کا ثبوت دیا، وہ میرے خزانوں کے بارے میں بھی امانت کا ثبوت دے گا۔

خزانوں کی نگرانی:

چنانچہ وہ حضرت یوسف علیہ السلام کے علم اور امانت داری سے بہت متاثر ہوا۔ اور خزانوں کی نگرانی کرنے کے لیے انہی دو چیزوں کی ضرورت ہوتی ہے۔ فنانشل ڈیپارٹمنٹ چلانے کے لیے ضروری ہے کہ بندہ علم بھی رکھتا ہو اور امین بھی ہو۔ ایسا بندہ بہت اچھا فنانشل منیجر بنتا ہے..... چنانچہ بادشاہ نے حضرت یوسف علیہ السلام کو خزانوں کا والی بنا دیا اور کہا کہ آپ جیسے چاہیں اس کے انتظامات کریں۔

وہ حضرت یوسف علیہ السلام جو مصر کے بازار میں بک رہے تھے، اللہ تعالیٰ کی شان دیکھیے کہ آج اللہ تعالیٰ نے خزانوں کی کنجیاں ان کے ہاتھ میں دے دیں اور کہا: آج تم ہمارے نزدیک بہت معزز اور معتبر ہو۔..... کیوں؟..... اس لیے کہ اگر تم نے میری آبرو میں خیانت نہیں کی تو یقیناً تم میرے خزانوں میں بھی خیانت نہیں کرو گے۔

إِنِّي حَفِيزٌ عَلَيْهِ

”یقین رکھیے کہ مجھے حفاظت کرنا خوب آتا ہے (اور) میں (اس کام کا) پورا علم رکھتا ہوں۔“

تسلی آمیز کلمات:

جب بادشاہ نے حضرت یوسف علیہ السلام کو خزانے سوچنے کی بات کی تو حضرت یوسف علیہ السلام نے فرمایا: ہاں! مجھے خزانوں پر انچارج مقرر کر دیجیے، مجھے ان کی حفاظت کرنی بھی آتی ہے اور میں اس کام کا پورا پورا علم بھی رکھتا ہوں۔

غور کیجیے!..... حضرت یوسف علیہ السلام نے یہاں دو لفظ استعمال کیے..... حَفِظُ اور عَلِيمٌ..... اس میں حکمت یہ تھی کہ اگر بندہ فقط محافظ ہو اور اس میں عقل کی رتی بھی نہ ہو تو بھی کام نہیں بنتا۔ اس لیے علم کا ہونا بھی ضروری ہے۔ سمجھداری بھی ہو سلیم الفطرت بھی ہو اور خزانوں کے بارے میں یہ بھی جانتا ہو کہ اس کی تقسیم کیسے کرنی ہے، اسے محفوظ کیسے رکھنا ہے، اس کی نگرانی کیسے کرنی ہے۔

فائدہ 55

حسن نہیں، علم کام آتا ہے

مفسرین نے یہاں ایک بات لکھی ہے کہ حضرت یوسف علیہ السلام کے پاس دو بڑی نعمتیں تھیں۔ ایک حسن والی، کہ حسین بھی تھے اور ایک علم والی، کہ علیم بھی تھے۔ انہوں نے یہاں یہ نہیں کہا کہ مجھے خزانوں کا والی بنا دو، اس لیے کہ میں بڑا حسین ہوں اور بڑا علیم ہوں۔ نہیں! حسن کام نہیں آتا، کمال کام آتا ہے۔ اس سے معلوم ہوا کہ وہاں حضرت یوسف علیہ السلام کو ان کے حسن کے بجائے علم نے کام دیا۔

مَكَّنَّا الْيُوسُفَ فِي الْأَرْضِ

”ہم نے یوسف کو ملک میں اقتدار عطا کیا“

خزانوں کے والی کیسے بنے؟

اب ذرا حالات کو سوچیے۔ ان کو بااختیار بنانے کا اور کوئی طریقہ ممکن ہی نہیں تھا۔ پردیس سے آیا ہوا ایک بندہ خزانوں کا والی کیسے بن سکتا ہے؟ ممکن ہی نہیں تھا۔

چنانچہ اللہ تعالیٰ نے حالات ہی ایسے بنا دیے۔ اور جب ان حالات میں سے گزر رہے تھے تو ذہنی طور پر ایسے لگتا تھا کہ بڑی مصیبت آگئی اور جیل میں جانا پڑ گیا، لیکن یہ تو راستے کی باتیں تھیں، منزل تو کوئی اور تھی۔ دراصل اللہ تعالیٰ نے جیل کے ذریعے سے بادشاہ کے دل میں یہ بات راسخ کرنی تھی کہ یہ واقعی ایک امین شخص ہے، اور اب تو عورتیں بھی اس کی پاکدامنی کی گواہی دے رہی ہیں، چنانچہ بادشاہ نے خزانے پیش کر دیے۔ اس طرح اللہ نے ایک بچے کو، جو وہاں لا وارث حالت میں پہنچا تھا، اس کو فرش سے اٹھایا اور اپنے خزانوں کا والی بنا دیا۔

میرا مولا کتنا کریم ہے کہ جو بندہ اس کے حکموں پہ جما رہتا ہے، اگرچہ وہ اکیلا بھی ہوتا ہے تو اللہ تعالیٰ اسے اپنے خزانوں کا امین بنا دیتا ہے، غریب بھی ہوتا ہے تو اللہ تعالیٰ اس کو خزانوں کا والی بنا دیتا ہے۔

اس سے نتیجہ یہ نکلا کہ ہم بھی اللہ تعالیٰ کے احکام پر جمے رہیں تاکہ اللہ رب العزت ہمیں عزتوں سے نوازے۔

یہودیوں کا جو یہ سوال تھا کہ بنی اسرائیل شام سے مصر آ کر کیسے آباد ہوئے؟ اس کا یہاں جواب مکمل ہوا۔ سب سے پہلے یہاں ایک بچہ آیا، اس پر آزمائش آئی، پھر اللہ نے اس بچے کو اس ملک کا والی بنا دیا۔ اس کے بعد حضرت یعقوب علیہ السلام کی باقی اولاد بھی یہاں آگئی۔ اس طرح وہ کنعان (شام) سے مصر میں منتقل ہو گئی۔

گناہ سے بچنے کا انعام:

یہاں ایک خاص نکتہ سمجھیے!..... اللہ تعالیٰ نے حضرت یوسف علیہ السلام کو اپنے والد سے جدا کیا، بادشاہ کے محل میں پہنچایا..... محل میں ہی وہ بلوغت کی عمر کو پہنچے..... ان کو

علم بھی ملا..... پھر ان پر امتحان بھی آیا..... اس امتحان میں وہ کامیاب بھی ہوئے..... حتیٰ کہ ان کو جیل میں بھی جانا پڑا..... اور کئی سال جیل میں رہنے کے بعد پھر آج ان کو اللہ تعالیٰ عزتیں دے رہے ہیں اور وہ ملک کے والی اور نگران بن رہے ہیں۔ اس سے معلوم ہوا کہ جو بندہ گناہوں سے بچتا ہے، اللہ تعالیٰ اس کو ذلتوں سے نکال کر عزتیں عطا فرماتا ہے۔ فرش سے اٹھا کر اسے عرش (تخت) کے اوپر بٹھا دیتا ہے۔

زینجا کے حسرت بھرے الفاظ:

ایک مرتبہ حضرت یوسف علیہ السلام اپنے لاؤ لشکر کے ساتھ جا رہے تھے۔ اس وقت زینجا بوڑھی ہو چکی تھی۔ اس نے حضرت یوسف علیہ السلام کو دیکھ لیا۔ اس نے ان کو دیکھ کر ایک بات کی جو بڑی ہی عجیب تھی۔ وہ حضرت یوسف علیہ السلام کی شان و شوکت دیکھ کر رو پڑی اور کہنے لگی:

الْحَمْدُ لِلَّهِ الَّذِي جَعَلَ الْمُلُوكَ عِبِيدًا بِالْمَعْصِيَةِ وَالْحَمْدُ لِلَّهِ
الَّذِي جَعَلَ الْعِبِيدَ بِالطَّاعَةِ مُلُوكًا

”سب تعریفیں اس اللہ کے لیے ہیں جو گناہوں کی وجہ سے بادشاہوں کو غلام بنا دیتا ہے اور سب تعریفیں اس اللہ کے لیے ہیں جو اطاعت اور فرمانبرداری کے ذریعے غلاموں کو بادشاہ بنا دیتا ہے“

آج یوسف بادشاہ بنا ہوا ہے، میں وقت کی ملکہ تھی، نا فرمانی کے لیے قدم اٹھایا اور میں آج بوڑھی بھکار بن کے کھڑی ہوں۔ اللہ تعالیٰ فرمانبرداری کرنے والوں کو دنیا میں بھی عزتوں سے نوازتے ہیں اور آخرت میں بھی عزتوں سے نوازتے ہیں۔

کیا زلیخا سے شادی ہوئی تھی؟

بعض لوگ تو یہ کہتے ہیں کہ اللہ تعالیٰ نے زلیخا کو حضرت یوسف علیہ السلام کے لیے جو ان بنا دیا تھا اور پھر ان کی شادی ہو گئی تھی۔ یہ سب زبانی کلامی باتیں ہیں۔ محدثین کا ان کے ساتھ اتفاق نہیں ہے۔ محدثین فرماتے ہیں شادی نہیں ہوئی تھی۔ ہاں! اتنی بات ضرور ہے کہ زلیخا نے بڑھاپے کی حالت میں جب حضرت یوسف علیہ السلام کو دیکھا تھا تو اس وقت اس نے یہ بات کہی تھی۔

البتہ بعض مفسرین نے ابن جریر اور ابن ابی حاتم سے یہ روایت کی ہے کہ بادشاہ خود فوت ہو گیا تھا اور پھر حضرت یوسف علیہ السلام کا نکاح زلیخا کے ساتھ ہو گیا تھا اور اس سے دو بچے بھی تھے۔ تفسیر ابن کثیر میں بھی یہ بات آئی ہے۔ تاہم یہ ایسی کوئی بات نہیں ہے جس کو ہم زیادہ اہمیت دیں۔ نکاح ہو یا نہ ہو، یہ بات اتنی زیادہ اہم نہیں ہے۔

البتہ جو حضرات یہ کہتے ہیں کہ نکاح نہیں ہوا، یہ بات وہ بھی مانتے ہیں کہ جب زلیخا بوڑھی ہو گئی تھی، اس وقت حضرت یوسف علیہ السلام نے اس کی اپنے اہل خانہ کی طرح مدد کرنا شروع کر دی تھی اور جیسے اہل خانہ کا خیال رکھتے تھے اسی طرح زندگی بھر اس کا بھی خیال رکھا۔ یہ حضرت یوسف علیہ السلام کا خلق تھا کہ جس نے ان کو بچپن میں پالا، انہوں نے اس کو اپنی مربیہ سمجھ کر کہ یہ مجھے پالنے والی عورت تھی، بڑھاپے میں اس کا احسان چکا دیا۔ تاہم اس بات کی طرف زیادہ توجہ نہیں دینی چاہیے کہ نکاح ہو یا نہیں۔ کیونکہ لوگ قصے اور کہانیوں کے طور پر اس کی تفصیلات میں بہت سی اسرائیلیات بیان کر لیتے ہیں۔

تین طرح کا صبر:

حضرت یوسف علیہ السلام کے اندر صبر کی تین قسمیں پائی جاتی تھیں۔

(۱).....الْصَّبْرُ عَلَى طَاعَةِ اللَّهِ

(۲).....الْصَّبْرُ عَنْ مَعْصِيَةِ اللَّهِ

(۳).....الْصَّبْرُ عَلَى أَقْدَارِ اللَّهِ الْمُؤَلَّمَةِ

”یعنی تقدیر کے مطابق انسان پر جو مصیبتیں آئی ہوتی ہیں ان پر صبر کرنا۔“

مصر کو وطن بنایا:

خزانوں کا والی بننے کے بعد حضرت یوسف علیہ السلام نے وہیں مصر میں ہی رہنا پسند کیا، اپنے وطن آنا پسند نہیں کیا۔ انہوں نے یہ بالکل نہ سوچا کہ چلو جی! اب تو مجھے خزانے مل گئے ہیں، لہذا اب میں اپنے وطن واپس جاتا ہوں۔ نہیں، انہوں نے اسی جگہ کو اپنا وطن بنا لیا۔ بالکل اسی طرح مومن کا حال ہوگا کہ وہ بھی دنیا کی قید سے نجات پائے گا..... اَلدُّنْيَا سِجْنُ الْمُؤْمِنِ ”دنیا مومن کے لیے قید خانہ ہے“..... اور موت کے وقت مومن کی قید خانے سے نجات ہو رہی ہوتی ہے۔ جیسے اللہ تعالیٰ نے حضرت یوسف علیہ السلام کو قید خانے سے نکالا اور خزانوں کی کنجیاں عطا فرمادیں، اسی طرح جو مومن دنیا میں شریعت و سنت کے مطابق زندگی گزارے گا، موت کے وقت اسے اللہ تعالیٰ دنیا کے قید خانے سے نکالیں گے اور اس کے بعد جنت کی نَعِيمًا وَّ مُلْكًا كَبِيرًا عطا فرمادیں گے۔ اس کو بھی وہاں گویا خزانوں کی کنجیاں مل جائیں گی۔ جیسے عزیز مصر نے حضرت یوسف علیہ السلام کو قید سے نکال کر تخت پر بٹھا دیا تھا، اسی طرح اللہ تعالیٰ بھی مومن کو دنیا کی قید سے نکال کر جنت میں تخت کے اوپر بٹھا دیں گے۔ وہ

جنت بھی کیسی ہوگی؟..... ایسی کہ جس کے بارے میں نہ کسی کان نے سنا، نہ کسی آنکھ نے دیکھا اور نہ ہی کسی دماغ میں اس کا خیال گزرا۔

آخرت کی نعمتیں:

امام غزالی رحمۃ اللہ علیہ لکھتے ہیں:

- ◉..... آخرت کے چار باغ ہوں گے۔ فردوس، ماویٰ، نعیم اور عدن
- ◉..... چار ہی مکان ہوں گے۔ دارالخلد، دارالسلام، دارالمقامہ اور دارالحیوان
- ◉..... ہر مومن کو چار مشروب دیے جائیں گے۔ دودھ، پانی، شہد اور شرابِ طہور۔
- ◉..... چار طرح کے انعام ملیں گے۔ عطا، جنت، لقا اور رضا۔

عطا سے کیا مراد ہے؟

عطا سے کیا مراد ہے؟..... حدیث پاک میں آیا ہے کہ جب جنتی جنت میں ہوں گے اور وہاں عید کا دن آئے گا تو اللہ تعالیٰ کی طرف سے فرشتے ان کو تحفے لا کر دیں گے۔ وہ بند ڈبے ہوں گے۔ گویا وہ جنت کے ٹی سی ایس ہوں گے۔ سبحان اللہ! ہر جنتی کو عید کے دن یہ گفٹ پیک ملے گا۔ اس سے مومن کو کتنی خوشی ہوگی؟ آج خاوند، بیوی کو کوئی گفٹ پیک لا کر دے یا ڈائمنڈ کی انگلی لاکر دے تو وہ خوشی سے پھولے ہی نہیں سماتی۔ پتہ نہیں کہ اللہ تعالیٰ اپنے کس بندے کو کیا گفٹ میں بھیجیں گے۔

کیا خود عہدہ مانگنا جائز ہے؟

یہاں ایک وضاحت طلب بات ہے۔ وہ یہ کہ حضرت یوسف علیہ السلام نے عزیز مصر

کو فرمایا تھا:

﴿اجْعَلْنِي عَلَى خَزَائِنِ الْأَرْضِ﴾

”آپ مجھے ملک کے خزانوں (کے انتظام) پر مقرر کر دیجیے“

کیا خود عہدہ مانگنا جائز ہے؟

حدیث پاک میں آیا ہے کہ اگر انسان خود عہدہ مانگے تو عہدہ مت دو، کیونکہ اس سے اللہ تعالیٰ برکت نکال دیتے ہیں..... گویا اس کے بوجھ کو اسی کے سر پر ڈال دیتے ہیں کہ تم نے خود مانگا تھا، اب خود ہی اس کو نبھاؤ۔

اگر بن مانگے عہدہ ملے تو.....

اس سے یہ بھی پتہ چلا کہ اگر بن مانگے عہدہ ملے تو اس میں برکت ہوتی ہے۔

مثال کے طور پر:

⑤..... سیدنا فاروق اعظم رضی اللہ عنہ لوگوں کو عامل بناتے تھے اور وہ آگے سے معذرت کرتے تھے۔ مگر جب وہ عامل بن جاتے تھے تو اللہ تعالیٰ ان کے کام میں برکت عطا فرمادیتے تھے۔

⑤..... جب صدیق اکبر رضی اللہ عنہ نے حضرت فاروق اعظم رضی اللہ عنہ کو اپنے بعد خلیفہ متعین

فرمایا تو انہوں نے معذرت کی۔ اس وقت حضرت صدیق اکبر رضی اللہ عنہ لیٹے ہوئے تھے۔

جب حضرت عمر رضی اللہ عنہ نے ایک بار ناں کی کہ یہ بوجھ میں نہیں اٹھا سکتا، تو صدیق

اکبر رضی اللہ عنہ اٹھ کر بیٹھ گئے اور فرمانے لگے: میرے پاس تلوار لاؤ، میں اس شخص کی

گردن اڑا دوں، یہ امیر المؤمنین کا حکم کیسے نہیں مانتا۔ جب فاروق اعظم رضی اللہ عنہ نے

دیکھا کہ وہ اس معاملے میں اتنے سنجیدہ ہو چکے ہیں تو وہ کہنے لگے: ٹھیک ہے، میں اس

بوجھ کو اٹھانے کے لیے تیار ہوں۔ یہ صدیق اکبر رضی اللہ عنہ کا وہ فیصلہ تھا جو امت کے لیے

رحمت ثابت ہوا۔

یہی وجہ تھی کہ صحابہ کہتے تھے کہ عمر رضی اللہ عنہ کا اسلام قبول کرنا اسلام کے لیے عزت تھی اور ان کا خلیفہ بننا اس امت کے لیے اللہ تعالیٰ کی مدد تھی۔

عہدہ مانگنے کی ایک جائز صورت:

ہاں! ایک اور صورت بھی ہوتی ہے۔ بسا اوقات انسان یہ دیکھتا ہے کہ میں فلاں کام دوسروں سے بہتر کر سکتا ہوں اور اس کام کو کرنے میں اللہ کے بندوں کا فائدہ ہے۔ ایسی صورت میں شریعت نے اجازت دی ہے کہ وہ خود عہدے کو طلب کر سکتا ہے۔ مگر اس عہدے کو طلب کرنے میں نہ تو اسے اپنی شہرت مطلوب ہو، نہ دنیا کا کوئی اور فائدہ مقصود ہو، بلکہ اللہ کے بندوں کا فائدہ مقصود ہو۔

حضرت یوسف علیہ السلام نے جو یہ عہدہ مانگا کہ مجھے فنا نس منسٹر بنا دیجیے، اس کے بارے میں مفسرین نے لکھا ہے کہ اس میں لوگوں کا فائدہ تھا۔ وہ جانتے تھے کہ مقامی لوگوں میں سے کوئی بھی ایسی صلاحیت کا بندہ نہیں ہے جو آنے والے قحط کے زمانے میں وہ غریبوں کو بھی اتنا ہی دے جتنا امیروں کو ملے گا۔ کوئی بھی اس طرح انصاف نہیں رکھ سکے گا۔ جب انصاف نہیں ہو سکے گا تو پھر غریب پسینے لگے اور امیر لوگ عیش کریں گے۔ اس لیے انہوں نے فرمایا کہ اگر یہ ذمہ داری ان کو سونپی گئی تو وہ اللہ کے بندوں کے لیے فائدے کا ذریعہ بن جائیں گے۔ یہی وجہ تھی کہ انہوں نے یہ عہدہ خود طلب کیا اور ان کے لیے یہ طلب کرنا عبادت کے درجے میں تھا۔

کافر بادشاہ کا عہدہ قبول کرنا:

ایک اور سوال بھی ذہن میں پیدا ہوتا ہے۔ وہ یہ کہ بادشاہ تو کافر تھا۔ تو کیا کافر بادشاہ کا دیا ہوا عہدہ قبول کر سکتے ہیں؟ مفسرین نے لکھا ہے کہ اگر بادشاہ اس طرح

عہدہ دے کہ اس بندے کے کام میں مداخلت نہ کرے اور اس کو اجازت دے دے کہ تم اپنی مرضی سے کام کر سکتے ہو، ہم کسی قسم کی رکاوٹ نہیں ڈالیں گے، تب ایسی صورت میں اس کا عہدہ بھی قبول کیا جاسکتا ہے۔ کیونکہ اس طرح انسان شریعت کے مطابق کام کر سکے گا۔

حضرت یوسف علیہ السلام کا سنہری دور:

حضرت یوسف علیہ السلام نے پندرہ سال بڑے احسن طریقے سے گزارے۔ مثال کے طور پر:

⑤..... انہوں نے ایک قانون بنا دیا تھا کہ لوگ زیادہ سے زیادہ غلہ اگائیں اور جو غلہ اگے اس میں سے ضرورت کے مطابق وہ استعمال کریں اور باقی گندم سٹے کے اندر ہی پڑی رہے۔

⑥..... حضرت یوسف علیہ السلام نے ایک اور فیصلہ کیا کہ جو حکومت کے خزانوں میں غلہ ہو گا اسے ہم لوگوں میں بیچیں گے۔ مگر کوٹہ متعین کر دیا۔ ایک بندے کا کوٹہ پانچ من گندم ہے۔

⑦..... حضرت یوسف علیہ السلام نے کہہ دیا: لوگو! اس وقت قحط ہے، تم دن میں دو دفعہ کھانے کے بجائے ایک مرتبہ کھاؤ۔ حتیٰ کہ مفسرین نے لکھا ہے کہ قحط کے چند سالوں میں حضرت یوسف علیہ السلام خود بھی دن رات میں ایک مرتبہ کھانا کھایا کرتے تھے۔ اس لیے کہ جب غریب چوبیس گھنٹوں میں ایک مرتبہ کھاتے ہیں تو پھر میں بھی صرف ایک ہی مرتبہ کھاؤں گا۔ چنانچہ ان کے اس خلق کی وجہ سے امیر لوگوں کو بھی کوئی گلہ نہ رہا اور غریب بھی خوش ہو گئے کہ ہمیں نظر انداز نہیں کیا جا رہا ہے۔

غلہ لینے کے لیے لوگوں کی آمد:

یہ قحط صرف مصر کے ملک میں ہی نہیں تھا بلکہ پورے بلادِ شام میں تھا۔ اب جب لوگوں کو پتہ چلا کہ ایک بادشاہ ہے جو بڑا نرم دل، بڑا رحم دل اور بڑا سخی دل ہے اور وہ معمولی قیمت لے کر اس پر غلہ دیتا ہے، مگر دیتا محدود ہی ہے، تو لوگ دور دور سے غلہ لینے کے لیے ان پاس آنے لگے۔ چنانچہ وہ ہر بندے کو ایک اونٹ کا بوجھ، جو پانچ من کے قریب ہوتا تھا، دے دیا کرتے تھے، اس سے زیادہ نہیں دیتے تھے۔

اخوانِ یوسف کی کنعان سے مصر روانگی:

یہ بات چلتے چلتے حضرت یعقوب علیہ السلام کے بیٹوں تک بھی پہنچ گئی۔ ان کے پاس بھی قحط کی وجہ سے کھانے کو کچھ نہیں تھا۔ وہ تو بکریاں چرانے والے لوگ تھے۔ صحرا میں رہتے تھے اور ان کے پاس کوئی اور اسباب بھی نہیں تھے۔ انہوں نے تنگ آ کر اپنے باپ سے کہا: کیوں نہ ہم بھی جائیں اور ملک مصر کے جس بادشاہ نے غریبوں کو غلہ دینے کا کام شروع کیا ہے، ہم بھی اس سے جا کر غلہ لیں۔ حضرت یعقوب علیہ السلام نے ان کو اجازت دے دی۔

وہ کل بارہ بھائی تھے۔ دس ایک ماں سے اور دو دوسری ماں سے۔ حضرت یوسف علیہ السلام اور بنیامین آپس میں سگے بھائی تھے اور باقی علاقائی بھائی تھے۔ جب وہ دس بھائی جانے لگے تو حضرت یعقوب علیہ السلام نے بنیامین کو نہ بھیجا۔ بھائیوں نے لے جانے کے لیے اصرار تو کیا مگر حضرت یعقوب علیہ السلام نے فرمایا کہ تم اس کو میرے پاس ہی چھوڑ جاؤ، اور تم خود جا کر غلہ لے آؤ۔ چنانچہ وہ دس بھائی کنعان سے مصر کی طرف روانہ ہو گئے۔

وَجَاءَ اخُوۡةُ یُوۡسُفَ فَدَخَلُوۡا عَلَیۡهِ فَعَرَفُوۡهُمۡ وَهَمُّلَهُ مُنۡكَرُوۡنَ ﴿۳۹﴾
 وَلَمَّا جَهَّزَهُمۡ بِجَهَّازِهِمۡ قَالَ اِنَّتُوۡنِیۡ بِاَخٍ لَّکُمۡ مِّنۡ رِّبِّکُمۡ اِلَّا
 تَدْرُوۡنَ اِنِّیۡ اَوْفِیۡ الْکَیۡلِ وَاٰخِرُ الْمُنۡزِلِیۡنَ ﴿۴۰﴾ فَاِنْ لَّمۡ تَاْتُوۡنِیۡ
 بِہٖ فَلَا کَیۡلَ لَکُمۡ عِنۡدِیۡ وَلَا تَقْرُبُوۡنِ ﴿۴۱﴾ قَالُوۡا سُرُوۡدُ عَنۡہٗ
 اِبَاہٗ وَاِنَّا لَفَاعِلُوۡنَ ﴿۴۲﴾ وَقَالَ لِیَفۡتِنِہٖۤ اِجۡعَلُوۡا بِضَاعَتَهُمۡ فِیۡ
 رِحَالِهِمۡ لَعَلَّہُمۡ یَعۡرِفُوۡنَهَا اِذَا انۡقَلَبُوۡا اِلَیۡ اٰہِلِہِمۡ لَعَلَّہُمۡ
 یُرۡجِعُوۡنَ ﴿۴۳﴾

[اور (جب قحط پڑا تو) یوسف کے بھائی آئے، اور ان کے پاس پہنچے، یوسف نے انہیں پہچان لیا، اور وہ یوسف کو نہیں پہچانے۔ اور جب یوسف نے ان کا سامان تیار کر دیا تو ان سے کہا ” (آئندہ) اپنے باپ شریک بھائی کو بھی میرے پاس لے کر آنا، کیا تم یہ نہیں دیکھ رہے ہو کہ میں پیانا بھر بھر کر دیتا ہوں، اور میں بہترین مہمان نواز بھی ہوں۔ اب اگر تم اسے لے کر نہ آئے تو میرے پاس تمہارے لیے کوئی غلہ نہیں ہوگا، اور تم میرے پاس بھی نہ پہنکنا۔“ وہ بولے: ہم اس کے والد کو اس کے بارے میں بہلانے کی کوشش کریں گے (کہ وہ اسے ہمارے ساتھ بھیج دیں) اور ہم ایسا ضرور کریں گے۔“ اور یوسف نے اپنے نوکروں سے کہہ دیا کہ وہ ان (بھائیوں) کا مال (جس کے بدلے انہوں نے غلہ خریدا ہے) انہی کے کجاووں میں رکھ دیں، تاکہ جب یہ اپنے گھر والوں کے پاس واپس پہنچیں تو اپنے مال کو پہچان لیں۔ شاید (اس احسان کی وجہ سے) وہ دوبارہ آئیں۔]

وَجَاءَ إِخْوَتُهُ يُوْسُفَ

”اور (جب قحط پڑا تو) یوسف کے بھائی آئے۔“

حضرت یوسف علیہ السلام کا حسن انتظام:

حضرت یوسف علیہ السلام نے شہر کے گرد دروازے بنوادیے تھے اور ان پر نگران متعین کر رکھے تھے۔ ان نگرانوں کو حضرت یوسف علیہ السلام نے سمجھایا ہوا تھا کہ جب بھی باہر ملک کے لوگوں کا قافلہ آئے تو ان کے میرے پاس پہنچنے سے پہلے ان کی خبر میرے پاس پہنچاؤ۔..... یہ تو منتظم کا کام ہوتا ہے کہ وہ کتنا اچھے طریقے سے ڈیل کرتا ہے۔

بھائیوں کا مصر پہنچنا:

جب حضرت یوسف علیہ السلام کے بھائی شہر میں داخل ہوئے تو نگران عملے نے دیکھا کہ وہ دس بھائی ہیں، خوبصورت بھی ہیں، نوجوان بھی ہیں، تندرست و توانا بھی ہیں۔ انہوں نے وہاں ان سے پوچھا: تم کون ہو، کہاں سے آئے ہو؟ یوں انہیں ان کے بارے میں کچھ معلومات مل گئیں۔ جب حضرت یوسف علیہ السلام کو یہ خبر پہنچی تو وہ پہچان گئے کہ لگتا ہے کہ آج میرے گھر کے بندے میرے پاس آئے ہیں۔

حضرت یوسف علیہ السلام کی بھائیوں سے گفتگو:

جب بھائی حضرت یوسف علیہ السلام کے پاس پہنچے تو وہاں ان کی آپس میں یہ باتیں ہوئیں:

اخوان یوسف علیہ السلام: جی! ہم پردیس سے آئے ہیں اور آپ سے غلہ لینا چاہتے ہیں۔

حضرت یوسف علیہ السلام: آپ کتنے بھائی ہیں؟
 اخوان یوسف علیہ السلام: ہم بارہ بھائی ہیں، ایک بھائی کہیں گم ہو گیا تھا اور ایک بھائی کو
 والد نے اپنے پاس رکھ لیا ہے، آپ کے پاس ہم دس بھائی آئے
 ہیں۔

حضرت یوسف علیہ السلام: ٹھیک ہے، آپ دس بھائیوں کو ایک ایک اونٹ مل جائے گا۔
 حضرت یوسف علیہ السلام نے ان کی مہمان نوازی بھی بڑے اچھے طریقے سے کی اور
 غلہ بھی دے دیا۔

فَعْرِفَهُمْ

”یوسف نے ان کو پہچان لیا“

ایک عجیب بات:

یہ عجیب بات ہے کہ حضرت یوسف علیہ السلام نے بھائیوں کو پہچان لیا، لیکن بھائیوں
 نے حضرت یوسف علیہ السلام کو نہیں پہچانا۔ اس کی کیا وجہ تھی؟
 ابن عباس رضی اللہ عنہ فرماتے ہیں کہ اس کی وجہ یہ تھی کہ سات سال کی عمر میں حضرت
 یوسف علیہ السلام کو کنویں میں ڈالا گیا تھا اور جب بھائی دوبارہ ملنے آئے تو اس وقت ان
 کی عمر ستالیس سال ہو چکی تھی۔ یعنی اس بات کو چالیس سال گزر چکے تھے۔
 اگر ایک بچے کو چالیس سال پہلے بچپن میں دیکھا ہو اور پھر وہ بادشاہ بن کے بیٹھا
 ہو تو اس کو کون پہچانے گا کہ یہ وہی بچہ ہے۔ اس طرح پہچان مشکل ہوتی۔ اور پھر
 بھائیوں کو اس بات کی توقع بھی نہیں تھی کہ یہ ہمارا بھائی ہو سکتا ہے۔ وہ تو سوچتے ہوں
 گے کہ کہیں وہ مر چکا ہوگا۔ اور اگر ہوگا بھی سہی تو کہیں نوکر بن کر وقت گزار رہا ہوگا۔

اس لیے وہ نہ پہچان سکے۔

حضرت یوسف علیہ السلام نے اپنے بھائیوں کو اس لیے پہچان لیا تھا کہ انہوں نے اپنے ان بھائیوں کو ان کی جوانی کی عمر میں دیکھا تھا۔ اور جوانی کی عمر میں انسان کا قد کاٹھ ڈیل ڈول ایک ایسی حد پہ پہنچ جاتا ہے کہ باقی زندگی میں پھر وہی رہتا ہے، کوئی زیادہ تبدیلی نہیں آتی۔ لہذا حضرت یوسف علیہ السلام کے لیے ان کو پہچاننا آسان تھا۔ وہ تعداد میں بھی دس تھے۔ اور ان کو یہ بھی اندازہ تھا کہ بڑا بھائی کیسا ہے، اس سے چھوٹا کیسا ہے اور اس سے چھوٹا کیسا ہے۔ اس طرح انہیں ان کے مزاج کا بھی پتہ تھا۔ بہر حال! حضرت یوسف علیہ السلام نے بھائیوں کو پہچان لیا، مگر بھائی ان کو اتنے عرصے کے بعد نہ پہچان سکے۔ یہ پہچاننا بھی اللہ کی عجیب نعمت ہوتی ہے۔ اللہ جس کو چاہیں پہچاننے کی توفیق دے دیں۔

زندگی کا اصل مقصد:

انسانوں کی دو قسمیں ہیں۔ ایک وہ ہیں جو دنیا میں رب کو پہچانتے ہیں اور ایک وہ ہیں جو دنیا میں رب کو ہی نہیں پہچانتے۔ حالانکہ یہ معرفت، ہماری زندگی کا اصل مقصد ہے۔ ہمیں اسی لیے پیدا کیا گیا ہے کہ ہم اپنے مالک کو پہچانیں۔ حدیث قدسی میں ہے:

كُنْتُ كَنْزًا مَخْفِيًّا فَاحْبَبْتُ أَنْ أَعْرَفَ فَنَخَلَقْتُ الْخَلْقَ

”میں ایک چھپا ہوا خزانہ تھا، میں نے چاہا کہ میں پہچانا جاؤں، پس میں نے مخلوق کو پیدا کر دیا“

معرفت کے حروف کے معارف:

معرفت کے لفظ کے بارے میں علما نے بہت عجیب بات لکھی ہے۔ وہ فرماتے

ہیں کہ معرفت کے لفظ میں پانچ حروف ہیں اور ہر حرف آدمی کے ایک ایک وصف کو ظاہر کرتا ہے۔

”م“ سے مطیع

”ع“ سے عبد

”ز“ سے راغب

”ف“ سے تفویض

”ت“ سے ترک لذات دنیا

جس بندے کے اندر یہ صفات ہوں اس کو ”عارف“ کہتے ہیں۔

معرفت کا نور

معرفت کا نور ایک عجیب چیز ہے۔ اللہ تعالیٰ جس بندے کے دل میں یہ نور ڈال دیں، اس کو اللہ تعالیٰ کی عظمت کی پہچان ہو جاتی ہے۔ پھر اس کے لیے اللہ تعالیٰ کی فرمانبرداری کرنا آسان ہو جاتا ہے۔ یہ نور اللہ تعالیٰ سے مانگنا چاہیے۔

نور مانگنے کی مسنون دعائیں:

اللہ کے حبیب ﷺ فجر کی نماز کے لیے جب بھی گھر سے نکلتے تھے تو راستے میں

یہ دعا پڑھا کرتے تھے:

«اللَّهُمَّ اجْعَلْ فِي قَلْبِي نُورًا وَفِي بَصَرِي نُورًا وَفِي سَمْعِي نُورًا
وَ عَنِ يَمِينِي نُورًا وَ عَنِ شِمَالِي نُورًا وَ خَلْفِي نُورًا وَ اجْعَلْ لِي
نُورًا»

”اے اللہ! تو میرے دل میں نور عطا کر دے، میری آنکھوں میں نور، اور میرے کانوں میں نور پیدا فرما دے، اور میری دائیں جانب بھی اور بائیں جانب بھی نور کر دے، میرے پیچھے بھی اور آگے بھی نور پیدا کر دے، (غرض) تو مجھے سر تا پا نور بنا دے“

ایک دعا میں یہ الفاظ بھی ہیں:

((وَفِي عَصَبِي نُورًا وَفِي لَحْمِي نُورًا وَفِي دَمِي نُورًا وَفِي شَعْرِي نُورًا وَفِي بَشْرِي نُورًا))

”اور میرے پٹھوں میں نور، گوشت پوست میں نور، میرے کانوں میں نور، بالوں میں نور اور کھال میں نور بھر دے۔“

ایک اور دعا میں یہ الفاظ بھی ہیں:

((وَفِي لِسَانِي نُورًا وَاجْعَلْ فِي نَفْسِي نُورًا وَاعْظِمْ لِي نُورًا))

”اور تو میری زبان میں نور عطا کر دے، میری جان میں نور پیدا کر دے اور تو مجھے بہت بڑا نور عطا فرما دے“

بلکہ ایک دعا میں تو فرمایا:

((وَاجْعَلْنِي نُورًا))

”اور تو مجھے سر تا پا نور بنا دے“

معرفت کے نور کا اظہار:

معرفت کے نور کا اظہار مختلف صورتوں میں ہوتا ہے۔ مثال کے طور پر:

- حضرت ابراہیم علیہ السلام کی ریش مبارک میں نور تھا
- حضرت موسیٰ علیہ السلام کے ہاتھ میں نور تھا۔ یہ معجزہ تھا کہ جب وہ بغل سے ہاتھ

نکالتے تھے تو وہ سفید ہوتا تھا۔

- حضرت یوسف علیہ السلام کے چہرے پہ نور تھا، اور
- اللہ کے حبیب صلی اللہ علیہ وسلم کے پورے بدن میں ہی نور تھا۔ اسی لیے آپ صلی اللہ علیہ وسلم کو حضور پر نور بھی کہتے ہیں۔

اس نور کے صدقے انسان کو دنیا و آخرت میں راحت ملتی ہے۔ مثال کے طور پر:

- ☆..... حضرت ابراہیم علیہ السلام آگ سے بچے
- ☆..... حضرت موسیٰ علیہ السلام دریا سے بچے
- ☆..... حضرت یوسف علیہ السلام کنویں سے نکلے
- ☆..... اللہ کے حبیب صلی اللہ علیہ وسلم دنیا سے نکل کر سدرة المنتہیٰ تک پہنچے۔
- ☆..... اور اسی نور کے سبب مومن بھی دنیا سے نکل کر جنت کے اندر پہنچے گا۔

قرآن مجید میں کن چیزوں کو نور کہا گیا؟

قرآن مجید میں اللہ تعالیٰ نے چند چیزوں کو نور کہا:

○..... اپنی مبارک ذات کو..... ارشاد فرمایا:

﴿اللَّهُ نُورُ السَّمَوَاتِ وَالْأَرْضِ﴾

○..... قرآن مجید کو..... ارشاد فرمایا:

﴿نورٌ وَكِتَابٌ مُّبِينٌ﴾

○..... تورات کو..... ارشاد فرمایا:

﴿إِنَّا أَنْزَلْنَا التَّوْرَةَ فِيهَا هُدًى وَنُورٌ﴾

○..... دن کو..... ارشاد فرمایا:

﴿وَلَا الظُّلُمَاتُ وَلَا النُّورُ﴾

○..... توحید کو..... ارشاد فرمایا:

﴿يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ﴾

○..... اسلام کو..... ارشاد فرمایا:

﴿أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَىٰ نُورٍ مِّن رَّبِّهِ﴾

○..... ایمان کو..... قیامت کے دن اللہ تعالیٰ ارشاد فرمائیں گے:

﴿أَنْظُرُونََا نَقْتَبِسُ مِن نُّورِكُمْ قِيلَ ارْجِعُوا وَرَأْيَكُمْ فَلَتَمِسُوا نُورًا﴾

○..... چاند کو..... ارشاد فرمایا:

﴿جَعَلَ الشَّمْسُ ضِيَاءً وَالْقَمَرَ نُورًا﴾

○..... معرفت کو..... ارشاد فرمایا:

﴿مِثْلُ نُورِهِ كَمِشْكُوتٍ فِيهَا مِصْبَاحٌ﴾

فائدہ 56

تن کی دنیا اور، من کی دنیا اور ہے

باقی سارے نور ظاہر ہیں اور معرفت کا نور پوشیدہ ہوتا ہے، کیونکہ اس کا تعلق من کی دنیا کے ساتھ ہے۔ تن کی دنیا کی چیزوں کی اپنی اہمیت ہوتی ہے اور من کی دنیا میں معرفت کی اپنی اہمیت ہے۔

مثال کے طور پر:

○..... تن کی دنیا میں زمین میں ہر چیز اگتی ہے اور انسان کے من میں معرفت کی وجہ سے نیکی کی توفیق اگتی ہے۔ اس لیے عارف کو نئے نئے اعمال کی توفیق ملتی رہتی ہے۔

◎.....تن کی دنیا میں ہیرے اور موتی کے خزانے ہیں اور من کی دنیا میں معرفت کے نور کے خزانے ہیں۔

◎.....تن کی دنیا میں مشک کی خوشبو پھیلتی ہے اور من کی دنیا میں معرفت کا نور بھی پھیلتا ہے۔

◎.....تن کی دنیا میں عنبر سے عقل بڑھتی ہے اور من کی دنیا میں معرفت سے فقاہت بڑھتی ہے۔

◎.....تن کی دنیا میں کافور بدن کو ٹھنڈا کرتا ہے اور من کی دنیا میں معرفت مومن کے دل کو ٹھنڈا کرتی ہے۔

◎.....تن کی دنیا کو اللہ نے ریحان اور گل و لالہ سے مزین کیا اور من کی دنیا کو اللہ نے معرفت کے نور سے مزین کیا۔

◎.....تن کی دنیا میں ہوا چیزوں کو اڑالے جاتی ہے اور من کی دنیا میں معرفت انسانوں کو روحانی معراج عطا فرماتی ہے۔

◎.....تن کی دنیا میں آگ ہر چیز کو جلا دیتی ہے اور من کی دنیا میں معرفت انسان کی خواہش نفسانی کو جلا دیتی ہے۔

◎.....تن کی دنیا میں ستاروں سے راستہ معلوم ہوتا ہے اور من کی دنیا میں انسان کو معرفت سے اللہ کی رضا حاصل کرنے کا راستہ معلوم ہوتا ہے۔

◎.....تن کی دنیا میں جس طرح انسان کی نجاست سے دریا ناپاک نہیں ہوتا، اسی طرح من کی دنیا میں انسان کے گناہ سے معرفت کا نور ناپاک نہیں ہوتا۔

سب سے بڑی نعمت یہ کہ انسان اس معرفت کے ذریعے اپنے رب کو پہچان لیتا

اَتُّونِي بِأَخْرَجِكُمْ

”(آئندہ) اپنے باپ شریک بھائی کو بھی میرے پاس لے کر آنا“

حضرت یوسف علیہ السلام کی ذہانت:

حضرت یوسف علیہ السلام نے ان بھائیوں کی زبان سے پہلے کہلو الیا تھا کہ پیچھے باپ کے پاس بھی ان کا ایک بھائی موجود ہے، لہذا انہوں نے اپنی ذہانت کو استعمال کرتے ہوئے ان کی اپنی بات کو ہی بنیاد بنا لیا اور فرمایا کہ جو تم یہ کہہ رہے ہو کہ تمہارا ایک بھائی پیچھے باپ کے پاس بھی ہے، اگر تم اپنی اس بات میں سچے ہو تو اپنے اس بھائی کو بھی اگلی دفعہ لے کر آنا، میں دوبارہ تم کو غلہ دوں گا، تم یہ بھی دیکھ رہے ہو کہ میں وزن بھی پورا دیتا ہوں اور مہمان نوازی بھی خوب کرتا ہوں۔

خوش معاملگی کا اظہار:

یہاں حضرت یوسف علیہ السلام نے اپنا احسان نہیں جتایا..... کیوں؟..... اس لیے کہ

لَا تَبْطُلُوا صَدَقَاتِكُمْ بِالْمَنِّ وَالْأَذَى

احسان نہیں جتایا، بلکہ صرف اتنا کہا کہ میں وزن بھی پورا دیتا ہوں اور مہمان نوازی بھی خوب کرتا ہوں۔ اس سے یہ بھی پتہ چلا کہ اگر مدح مطلوب نہ ہو تو اپنی خوش معاملگی کا اظہار منع نہیں ہے۔

ترغیب اور ترہیب:

ایک طرف تو حضرت یوسف علیہ السلام نے انہیں بھائی کو لانے کا حکم دے دیا۔ اس کو ”ترغیب“ کہتے ہیں۔ یعنی اپنے بھائی کو بھی لے آنا اور تمہیں اس طرح غلے کا ایک

اور اونٹ بھی مل جائے گا۔ اور دوسری طرف ترہیب سے بھی کام لیا اور فرمایا: اگر تم اس کو لے کر نہیں آؤ گے تو نہ میں تمہیں کوئی غلہ دوں گا اور نہ ہی تم میرے قریب آنا۔ اب وہ پھنس گئے کہ بتا بھی خود بیٹھے تھے اور اب انہوں نے اس کو لانے کی شرط بھی لگا دی۔ چنانچہ وہ کہنے لگے: اچھا! ہم اس کے والد کو اس کے بارے میں بہلانے کی کوشش کریں گے کہ وہ اسے ہمارے ساتھ بھیج دیں، اور ہم ایسا ضرور کریں گے۔

اجْعَلُوا بَيْضَاعَتَهُمْ فِي رِحَالِهِمْ

”ان کا مال انہی کے کجاووں میں رکھ دیں“

بھائیوں کے پیسے واپس ان کے غلے میں:

جب بھائی واپس جانے لگے تو حضرت یوسف عليه السلام نے کام کرنے والوں کو کہہ دیا کہ انہوں نے جو پیسے دیے تھے، وہ پیسے ان کے غلے میں ہی ڈال دینا۔ اس کی دو وجوہات تھیں۔

(۱)..... جب یہ واپس جا کر پیسوں کو دیکھیں گے تو خوش ہوں گے کہ غلہ مفت میں مل گیا۔

(۲)..... ممکن ہے کہ یہ اگلی مرتبہ آنا چاہیں اور آنے کے لیے ان کے پاس پیسے ہی نہ ہوں۔ اس لیے پیسے پہلے ہی دے دیے، تاکہ دوبارہ نہ آنے کا کوئی عذر باقی نہ رہے۔ یہ ہوتی ہے حکمت، کہ ایک طرف تو ان کو آنے کی ترغیب بھی دے دی، دوسری طرف نہ آنے پر ترہیب بھی سنا دی اور تیسری طرف ان کے آنے کے اسباب بھی مہیا کر دیے۔ ان تینوں اقدامات سے حضرت یوسف عليه السلام کی ذہانت اور ٹیلنٹ کا اندازہ ہوتا ہے کہ واقعی اللہ نے ان کو وہ دماغ دیا تھا جو تخت پر بیٹھنے والوں کے پاس ہونا چاہیے۔

فَلَمَّا رَجَعُوا إِلَىٰ أَبِيهِمْ قَالُوا يَا أَبَانَا مُنِعَ مِنَّا الْكَيْلُ
 فَأَرْسِلْ مَعَنَا آخَانًا نَكْتَلُ وَإِنَّا لَنَحْفِظُونَ ﴿١٥﴾ قَالَ هَلْ
 أَمْنُكُمْ عَلَيْهِ إِلَّا كَمَا أَمْنُتُكُمْ عَلَىٰ أَخِيهِ مِن قَبْلُ ۗ قَالَ لَهُ
 خَيْرٌ حِفْظًا ۖ وَهُوَ أَرْحَمُ الرَّحِيمِينَ ﴿١٦﴾ وَلَمَّا فَتَحُوا مَتَاعَهُمْ
 وَجَدُوا بِضَاعَتَهُمْ رُدَّتْ إِلَيْهِمْ قَالُوا يَا أَبَانَا مَا نَبْغِي هَذِهِ
 بِضَاعَتُنَا رُدَّتْ إِلَيْنَا وَنَبِيرُ أَهْلِنَا وَنَحْفِظُ آخَانًا وَنَزِدُكَ كَيْلًا
 بَعِيرٌ ذَٰلِكَ كَيْلٌ يَّسِيرٌ ﴿١٧﴾ قَالَ لَنْ أُرْسِلَهُ مَعَكُمْ حَتَّىٰ تُؤْتُونِ
 مَوْثِقًا مِّنَ اللَّهِ لَمَّا تُتَنَبَّىٰ بِهِ ۚ إِلَّا أَنْ يُحَاطَ بِكُمْ فَلَمَّا آتَوْهُ
 مَوْثِقَهُمْ قَالَ اللَّهُ عَلَىٰ مَا نَقُولُ وَكِيلٌ ﴿١٨﴾

[چنانچہ جب وہ اپنے والد کے پاس واپس پہنچے تو انہوں نے کہا: ”ابا جان! آئندہ ہمیں غلہ دینے سے انکار کر دیا گیا ہے، لہذا آپ ہمارے بھائی (بنیامین) کو ہمارے ساتھ بھیج دیجیے، تاکہ ہم (پھر) غلہ لاسکیں، اور یقین رکھیے کہ ہم اس کی پوری حفاظت کریں گے۔“ والد نے کہا ”کیا میں اس کے بارے میں تم پر ویسا ہی بھروسہ کروں جیسا اس کے بھائی (یوسف) کے بارے میں تم پر پہلے کیا تھا؟ خیر! اللہ سب سے بڑھ کر نگہبان ہے، اور وہ سب سے بڑھ کر رحم فرمانے والا ہے۔“ اور جب انہوں نے اپنا سامان کھولا تو دیکھا کہ ان کا مال بھی ان کو لوٹا دیا گیا ہے۔ کہنے لگے: ”ابا جان! ہمیں اور کیا

چاہیے؟ یہ ہمارا مال ہے جو ہمیں لوٹا دیا گیا ہے۔ اور (اس مرتبہ) ہم اپنے گھر والوں کے لیے اور غلہ لائیں گے، اپنے بھائی کی حفاظت کریں گے، اور ایک اونٹ کا بوجھ زیادہ لے کر آئیں گے۔ (اس طرح) یہ زیادہ غلہ بڑی آسانی سے مل جائے گا۔ والد نے کہا: ”میں اس (بنیامین) کو تمہارے ساتھ اس وقت تک ہرگز نہیں بھیجوں گا جب تک تم اللہ کے نام پر مجھ یہ عہد نہ کرو کہ اسے ضرور میرے پاس واپس لے کر آؤ گے، الا یہ کہ تم (واقعی) بے بس ہو جاؤ۔“ چنانچہ جب انہوں نے اپنے والد کو یہ عہد دے دیا تو والد نے کہا: ”جو قول و قرار ہم کر رہے ہیں، اس پر اللہ نگہبان ہے“ [

فائدہ 57

نافرمان اولاد کے بارے میں کبھی مایوس نہ ہوں

یہاں پر نکتے کی ایک بات سمجھیے!..... بسا اوقات والد کو ایسی صورت حال پیش آجاتی ہے کہ اولاد نافرمان ہو جاتی ہے۔ اس وقت بہت سے والدین یہ غفلت کرتے ہیں کہ

..... یا تو ان سے بولنا چھوڑ دیتے ہیں۔

..... یا ان کو گھر سے نکال دیتے ہیں۔

..... یا پھر پوچھنا ہی چھوڑ دیتے ہیں۔

یہ تینوں صورتیں غلط ہیں۔

اولاد سے بولنا چھوڑ دینا..... یہ غلط ہے۔

اولاد کو گھر سے نکال دینا..... یہ بھی غلط ہے۔

اولاد کو پوچھنا، سمجھانا چھوڑ دینا..... یہ بھی غلط ہے۔

کرنا کیا چاہیے؟ بچوں کو نصیحت کرتے رہنا چاہیے۔ اس لیے کہ

﴿فَذَكِّرْ فَإِنَّ الذِّكْرَ إِذٍ تَنْفَعُ الْمُؤْمِنِينَ﴾

”نصیحت کیجیے، نصیحت ایمان والوں کو فائدہ دیتی ہے“

بھئی! اگر وہ ایک وقت میں بات نہیں سن رہے تو وہ دوسرے وقت میں سن لیں گے۔ آج ان کا سننے کا موڈ نہیں تو کل بن جائے گا۔ پانی کا قطرہ بار بار گرتا رہے تو وہ بھی پتھر میں سوراخ کر دیتا ہے، یہ تو انسان ہیں، بار بار ان سے بات کریں گے تو پھر اللہ رب العزت ان کے دلوں پر بھی اثر ڈال دیں گے۔

آپ حیران ہوں گے کہ سیرت کی کتابوں میں لکھا ہے کہ نبی ﷺ ابو جہل کے دروازے پر دعوت دینے کے لیے تین ہزار مرتبہ تشریف لے گئے تھے۔ میں خود یہ بات پڑھ کر حیران ہو گیا کہ دین کے اس دشمن کو اتنی کثرت سے جا کر دعوت دی۔ اللہ اکبر.....!

بار بار سمجھاتے رہنا چاہیے، جلدی حوصلہ چھوڑ نہیں دینا چاہیے۔ پیار کا تعلق رکھیں، بات چیت کا سلسلہ جاری رکھیں۔

دیکھیں! حضرت یعقوب علیہ السلام کا عمل ہمارے لیے ایک حجت ہے۔ وہ سمجھ رہے تھے کہ ان بھائیوں نے چھوٹے بھائی (حضرت یوسف علیہ السلام) کے ساتھ کوئی نہ کوئی گڑ بڑ کی ہے۔

Something is seriously wrong somewhere.

مگر انہوں نے ان سے بولنا تو نہیں چھوڑا۔ بس اپنے دل میں ہی غم رکھا۔ دعا

بھی کرتے رہے اور بچوں کو سمجھاتے بھی رہے۔ حتیٰ کہ اب جب انہوں نے دوسرے بھائی کے بارے میں کہا کہ اس کو ہمارے ساتھ بھیجیں تو انہوں نے بھیجنے سے سو فیصد انکار تو نہیں کیا۔ پھر بھی ان کی بات مان لی۔ مگر بات ماننے کے بعد ایک قدم اور آگے بڑھا دیا۔ فرمایا: اچھا میرے بیٹو! تم بھی تو میرے بیٹے ہو، میں اس کو تمہارے ساتھ بھیج تو دیتا ہوں، مگر اب میں اللہ کو گواہ بناتا ہوں۔..... ایسا کیوں کہا؟..... اس لیے کہ ان کے دل میں بھی یہ احساس ہو کہ ہم والد سے کون سا وعدہ کر کے آئے ہیں۔ ہم اپنے والد سے کیسی کمٹمنٹ کر کے آئے ہیں۔ چنانچہ حضرت یعقوب عَلَيْهِ السَّلَام نے ان سے وعدہ لیا اور اس پر اللہ کو گواہ بنایا۔ اور صاف ظاہر ہے کہ جس کے دل میں ایمان ہوتا ہے وہ اس بات کا تو خیال کرتا ہے کہ میں خدا کو اس پر گواہ بنا کے آیا ہوں۔

یہاں سے ہمیں یہ نکتہ ملا کہ ہمیں اپنی اولاد کے بارے میں کبھی مایوس نہیں ہونا چاہیے، بات چیت کا سلسلہ ہمیشہ جاری رکھنا چاہیے اور اگر بات چیت کا موقع ملے تو انہیں اللہ تعالیٰ کے اور زیادہ قریب کرنا چاہیے۔ حضرت یعقوب عَلَيْهِ السَّلَام نے اس بات چیت کے دوران ایک خاص بات کی۔ فرمایا:

﴿فَاللَّهُ خَيْرٌ حَافِظًا﴾

”خیر! اللہ سب سے بڑھ کر نگہبان ہے“

بھئی! ہم تو اسباب اختیار کرنے والے لوگ ہیں، مگر اصل محافظ تو اللہ ہے نا۔ جب بھائی دوبارہ غلہ لینے کے لیے چلنے لگے تو حضرت یعقوب عَلَيْهِ السَّلَام نے ان کو ایک نصیحت کی۔ کیا نصیحت کی؟

وَقَالَ يَبْنَى لَا تَدْخُلُوا مِن بَابٍ وَاحِدٍ وَادْخُلُوا مِن
 أَبْوَابٍ مُّتَفَرِّقَةٍ وَمَا أُغْنِي عَنْكُمْ مِنَ اللَّهِ مِن شَيْءٍ إِنِ الْحُكْمُ
 إِلَّا لِلَّهِ عَلَيْهِ تَوَكَّلْتُ وَعَلَيْهِ فَلْيَتَوَكَّلِ الْمُتَوَكِّلُونَ ﴿١٠١﴾ وَلَمَّا
 دَخَلُوا مِنْ حَيْثُ أَمَرَهُمْ أَبُوهُمْ مَا كَانَ يُغْنِي عَنْهُمْ مِنَ اللَّهِ مِن
 شَيْءٍ إِلَّا حَاجَةً فِي نَفْسِ يَعْقُوبَ قَضَاهَا وَإِنَّهُ لَذُو عِلْمٍ
 لِّمَا عَلَّمْنَاهُ وَلَكِنَّ أَكْثَرَ النَّاسِ لَا يَعْلَمُونَ ﴿١٠٢﴾

[اور (ساتھ ہی یہ بھی) کہا: ”میرے بیٹو! تم سب ایک دروازے سے (شہر میں) داخل نہ ہونا، بلکہ مختلف دروازوں سے داخل ہونا، میں اللہ کی مشیت سے تمہیں نہیں بچا سکتا، حکم اللہ کے سوا کسی کا نہیں چلتا۔ اسی پر میں نے بھروسہ کر رکھا ہے، اور جن جن کو بھروسہ کرنا ہو، انہیں چاہیے کہ اسی پر بھروسہ کریں۔“ اور جب وہ (بھائی) اسی طرح (مصر میں) داخل ہوئے جس طرح ان کے والد نے کہا تھا، تو یہ عمل اللہ کی مشیت سے ان کو ذرا بھی بچانے والا نہیں تھا، لیکن یعقوب کے دل میں ایک خواہش تھی جو انہوں نے پوری کر لی۔ بے شک وہ ہمارے سکھائے ہوئے علم کے حامل تھے، لیکن اکثر لوگ (معالے کی حقیقت) نہیں جانتے۔]

أَدْخُلُوا مِن أَبْوَابٍ مُّتَفَرِّقَةٍ

”تم مختلف دروازوں سے داخل ہونا“

متفرق دروازوں سے داخل ہونے کی نصیحت:

حضرت یعقوب ؑ نے اپنے بیٹوں کو متفرق دروازوں سے داخل ہونے کے

لیے کیوں کہا؟ اس کی تفصیل بتانا ضروری ہے۔

حضرت یعقوب علیہ السلام یہ سمجھتے تھے کہ ان کے بیٹے نوجوان، صحت مند اور خوبصورت ہیں۔ اگر وہ ایک ہی دروازے سے داخل ہوں گے تو لوگ ان کی طرف متوجہ ہوں گے۔ ممکن ہے کہ کوئی حسد کرنے والا ان کے ساتھ حسد کرنے لگ جائے۔ کوئی یہ بھی سوچ سکتا ہے کہ اس سے پہلے بادشاہ نے ان کو جو اتنا قرب اور اعزاز و اکرام دیا، وہ کیوں دیا؟ اس طرح کوئی دشمنی بھی کر سکتا ہے۔ وہ چاہتے تھے کہ ان کے بیٹے جب جائیں تو لوگوں کی توجہ کا مرکز نہ بنیں اور کسی کی نظر میں نہ آئیں۔ یہ ایک ظاہری احتیاط تھی جو حضرت یعقوب علیہ السلام نے اپنے بیٹوں کو بتائی۔

نظر کا لگ جانا

نظر کے بارے میں نبی صلی اللہ علیہ وسلم کا ارشاد ہے:

«(الْعَيْنُ حَقٌّ)» ”نظر کا لگ جانا، برحق ہے“

ایک اور حدیث مبارکہ ہے:

«(إِنَّ الْعَيْنَ لَتَدْخُلُ الرَّجُلَ الْقَبْرَ وَالْجَمَلَ الْقَدْرَ)»

”آدمی کو نظر قبر میں پہنچا دیتی ہے اور اونٹ کو نظر ہنڈیا میں پہنچا دیتی ہے“

نظر بد کا واقعہ:

ایک مشہور حدیث مبارکہ میں ہے کہ ایک صحابی رضی اللہ عنہ کا نام سہل بن حنیف تھا۔

وہ بہت خوبصورت تھے۔ ایک مرتبہ انہوں نے غسل کرنے کے لیے تہبند باندھا اور

غسل کرنے لگے..... نہانے والے بندے کا ناف سے اوپر کا حصہ تو ننگا ہوتا ہے

..... غسل کرنے کے دوران ایک اور صحابی عامر بن ربیعہ رضی اللہ عنہ نے ان کو دیکھا تو وہ ان کو دیکھ کر بڑے حیران ہوئے۔ رنگ گورا، خوبصورت اور بہت ہی اچھے مسلز۔ انہوں نے ان کو کہہ دیا: سہل! میں نے ایسا خوبصورت جسم زندگی میں کبھی نہیں دیکھا۔ ان کا یہ کہنا تھا کہ سہل کی طبیعت خراب ہونے لگ گئی۔ وہ بیمار ہو گئے۔ معاملہ نبی صلی اللہ علیہ وسلم تک جا پہنچا..... صحابہ کرام رضی اللہ عنہم کی یہ ایک بڑی خوبصورت عادت تھی کہ جب بھی کوئی مسئلہ پیش آتا تو وہ اسے نبی صلی اللہ علیہ وسلم کی خدمت میں آ کر بیان کر دیتے تھے..... جب انہوں نے آ کر بتایا تو نبی صلی اللہ علیہ وسلم نے عامر بن ربیعہ رضی اللہ عنہ کو بلوایا اور فرمایا: تو نے تو ان کو قتل ہی کرنا تھا، اگر تجھے کوئی اچھی چیز لگی تھی تو چاہیے تھا کہ یہ کہہ دیتا: **بَارَكَ اللهُ اللهُ** تمہیں اس میں برکت عطا فرمائے۔ یا ما شاء الله کہہ دیتے۔ یہاں نبی صلی اللہ علیہ وسلم نے یہ بات سمجھائی کہ جس بندے کو کوئی چیز پسند آئے اور وہ دیکھ کر اگر یہ کہہ دے: **بَارَكَ اللهُ اللهُ** تمہیں اس میں برکت عطا فرمائے۔ یا **مَا شَاءَ اللهُ** کہہ دے تو اس طرح دوسرے بندے کو نظر نہیں لگتی۔ اور اگر فقط تعجب کی نظر سے دیکھے گا تو پھر دوسرے کو نظر لگ جائے گی۔

اس کے بعد نبی صلی اللہ علیہ وسلم نے ارشاد فرمایا کہ اب اس کا علاج یہ ہے کہ عامر بن ربیعہ وضو کریں اور جو ان کے وضو کا پانی ہو، اس سے سہل بن حنیف رضی اللہ عنہ (جن کو نظر لگی) وہ غسل کر لیں۔ چنانچہ جب سہل بن حنیف رضی اللہ عنہ نے غسل کیا تو اللہ رب العزت نے ان سے وہ بیماری دور فرمادی۔

اس حدیث مبارکہ سے ہمیں یہ علاج ملا کہ اگر کسی کی نظر لگ جائے تو اس کو وضو کرایا جائے اور وہ پانی دوسرے بندے پر ڈالا جائے یا وہ غسل کر لے، اس طرح اللہ تعالیٰ نظر بد کے اثرات کو ہٹا دیں گے۔

نظرِ بد کے بارے میں چند مسائل:

یہاں پر چند مسائل سمجھ لیجیے:

⑤..... اگر کسی کے دل میں یہ بات ہو کہ اس کے پاس جو نعمتیں ہیں، اگر وہ کسی کو معلوم ہو جائیں گی تو وہ حسد کرے گا، تو ایسی صورت حال میں لوگوں سے اپنی نعمتوں کا چھپانا جائز ہے، بلکہ بہتر ہے۔

اصل تو یہ ہے کہ نعمت کا اظہار کرنا چاہیے، کیونکہ قرآن مجید میں ہے:

﴿وَأَمَّا بِنِعْمَةِ رَبِّكَ فَحَدِّثْ﴾

لیکن جب دل میں یہ بات ہو کہ اس نعمت کے اظہار سے لوگ حسد کریں گے، یا لوگوں کی نظر مجھے لگ سکتی ہے، تو ایسی صورت میں نعمت کا چھپانا اعلیٰ ہے۔

⑤..... نظرِ بد سے بچنے کے لیے تدبیر کرنا، شرعاً جائز ہے..... تدبیر کیسے؟..... جیسے ابو جعفر رضی اللہ عنہ کی اولاد کمزور ہوتی تھی، ان کو جلدی بخار ہو جاتا تھا تو ان کی بیوی نے نبی علیہ السلام سے پوچھا: اے اللہ کے نبی صلی اللہ علیہ وسلم! یہ جلدی بیمار ہو جاتے ہیں، کیا میں ان کو کچھ پڑھ کر دم کر دیا کروں؟ تو نبی علیہ السلام نے فرمایا: ہاں! کر دیا کرو۔ قرآن پاک کی آیات ہوں، یا حدیث پاک کے کچھ کلمات ہوں، ان کو پڑھ کر دم کرنے کو آپ صلی اللہ علیہ وسلم نے جائز قرار دیا ہے۔

⑤..... جس کی نظر لگے، اگر وہ قریب ہو تو اسے بتا دینا بھی بہتر ہے..... ہم نے دیکھا ہے کہ کئی دفعہ چھوٹے بچوں کو ان کی ماں کی بھی نظر لگ جاتی ہے۔ باپ کی بھی نظر لگ جاتی ہے۔ بچے پیارے ہوتے ہیں، پھول کی طرح ہوتے ہیں، جب وہ تعجب کی نظر سے دیکھتے ہیں تو ان کی بھی نظر لگ جاتی ہے..... ایسی صورت میں اس کو بتا دیا جائے کہ تم بچے کو دیکھ کر بہت خوشی کا اظہار کر رہی ہو، تمہیں بچہ بہت پیارا لگ رہا ہے، لہذا تم

اب ماشاء اللہ کہہ دو۔

کسی اچھی چیز کو دیکھ ماشاء اللہ کہنے کی عادت بنانی چاہیے۔

◉..... اگر بندے کو کسی کی کوئی چیز اچھی لگے..... مثال کے طور پر: بچہ بہت پیارا لگا..... اور اسے دیکھنے پر تعجب ہوا تو شریعت کہتی ہے کہ چونکہ اس کی نظر لگنے کا احتمال ہے، اس لیے اب اس پر ماشاء اللہ کا پڑھنا واجب ہو گیا۔ ہماری یہ حالت ہے کہ ہم اس سے بالکل بے فکر ہیں، ماشاء اللہ پڑھنے کی عادت ہی نہیں ہے۔ یہ الفاظ ہر وقت یاد ہونے چاہئیں۔

..... کسی کا گھرا چھا لگا

..... کسی کا لباس اچھا لگا

..... کسی کی شخصیت اچھی لگی

..... کسی کا بچہ اچھا لگا

..... کسی کی نعمت اچھی لگی

تو مَا شَاءَ اللّٰهُ اور بَارَكَ اللّٰهُ کے الفاظ استعمال کرنے چاہئیں۔

◉..... جس طرح نظر لگ سکتی ہے، اسی طرح اگر اللہ تعالیٰ چاہیں تو بندے کو محفوظ بھی کر سکتے ہیں۔ اس لیے نظر پر بھروسہ نہیں، بلکہ اللہ رب العزت کی ذات پر بھروسہ رکھنا چاہیے اور اسی سے مدد مانگنی چاہیے۔ اس بات کا یقین ہونا چاہیے کہ اگر ساری دنیا نقصان دینے کے لیے اکٹھی ہو جائے تو وہ اس وقت تک نقصان نہیں دے سکتی، جب تک کہ اللہ نہ چاہیں، اور اگر ساری دنیا نفع پہنچانے کے لیے اکٹھی ہو جائے اور اللہ تعالیٰ نہ چاہیں، تو دنیا نفع نہیں پہنچا سکتی، قلم بند ہو چکا ہے اور تقدیر کا لکھا خشک ہو چکا

چنانچہ نظر کا لگ جانا برحق ہے۔ اس سے بچنے کی کوشش میں اعمال بھی کرنے چاہئیں، مگر گھبرانا بھی نہیں چاہیے۔ اس لیے کہ نفع و نقصان اللہ کے ہاتھ میں ہوتا ہے۔ نظر ہمیشہ اللہ کی ذات پر رکھنی چاہیے۔

نظر لگنے کا علاج:

نظر لگنے کا علاج کیا ہے؟

⑤..... اس سلسلے میں نبی ﷺ نے چند دعائیں سکھائی ہیں، اگر ان دعاؤں کو انسان پڑھ لے تو اللہ تعالیٰ محفوظ فرماتے ہیں۔

(۱)..... ((أَعُوذُ بِكَلِمَاتِ اللَّهِ التَّامَّاتِ مِنْ شَرِّ مَا خَلَقَ))

(۲)..... ((أَعُوذُ بِكَلِمَاتِ اللَّهِ التَّامَّاتِ مِنْ كُلِّ شَيْطَانٍ وَهَامَةٍ وَمِنْ كُلِّ عَيْنٍ لَأَمَةٍ))

اگر ان مسنون دعاؤں کو پڑھیں گے تو اللہ تعالیٰ نظر بد سے محفوظ فرمادیں گے۔

⑤..... معوذتین، یعنی قُلْ أَعُوذُ بِرَبِّ الْفَلَقِ اور قُلْ أَعُوذُ بِرَبِّ النَّاسِ پڑھنے سے بھی بندہ نظر بد سے محفوظ رہتا ہے۔

⑤..... سیدنا عثمان غنی رضی اللہ عنہ بچوں کے بارے میں فرمایا کرتے تھے کہ جب ان کو نہلاؤ اور کپڑے پہناؤ تو ان کی ٹھوڑی پر سرے کا ایک نقطہ لگا دیا کرو۔

⑤..... ہمارے حضرت مرشد عالم رحمۃ اللہ علیہ حفاظت کے لیے ایک حصار بتایا کرتے تھے اس کو روزانہ دن میں ایک مرتبہ اور رات میں ایک مرتبہ کر لینا چاہیے وہ حصار کیا ہے؟

اول آخر درود شریف، اور درمیان میں سورۃ فاتحہ، آیت الکرسی اور چاروں قل۔

ان کو پڑھ کر اپنے ارد گرد، بچوں کے ارد گرد اور اپنے گھر کے ارد گرد حصار بنا دے، حضرت ﷺ فرماتے تھے کہ اس بندے کو اس حصار کی برکت سے موت کے سوا کوئی مصیبت نہیں آسکتی۔

عذابِ قبر میں تخفیف:

بلکہ ایک دن تو حضرت ﷺ نے مجھے یہ بات ارشاد فرمائی: ہمارے بعض مشائخ نے اس حصار کو پڑھ کر فوت شدہ لوگوں پر تصور میں ہی حصار کیا اور اللہ نے اس عمل کی برکت سے ان کے قبر کے عذاب کو اس رات کے لیے معاف فرما دیا۔
اگر عورتیں اس طرح کی چند آیات اور احادیث کی دعائیں یاد کر لیں تو ان کو کسی عامل کے پاس جانے کی ضرورت ہی نہیں پڑے گی۔

عملیات والوں کا کام:

آج کل عملیات کا کام کرنے والوں کا کاروبار بڑے نفع میں جا رہا ہے۔.....
جیسے ایک بھکاری دونوں ہاتھوں میں کشکول لے کر جا رہا تھا کسی نے کہا: بھکاری تو مانگنے کے لیے ایک ہاتھ میں کشکول پکڑتا ہے اور تم دونوں ہاتھوں میں کشکول پکڑے جا رہے ہو۔ وہ کہنے لگا: ہاں! میں بھی ایک ہی ہاتھ میں پکڑا کرتا تھا، اس سے میری کمپنی کو بہت نفع ہوا، اس لیے اب میں نے ایک برانچ اور کھول لی ہے..... لگتا ہے کہ آج کل عملیات والوں نے بھی دو دو برانچیں کھولی ہوئی ہیں۔ جو بندہ بھی ان کے پاس آئے گا وہ کہیں گے: تیرے اوپر اثر ہو گیا ہے، کسی نے کچھ کر دیا ہے۔ ان کے بھی ذہن میں پہلے ہی تفصیل موجود ہوتی ہے کہ.....
ہاں! چچا نے کچھ کر دیا ہے

.....ہاں! پھوپھو نے کر دیا ہے

.....ہاں! بڑے بھائی نے..... بلکہ بڑے بھائی کی بیوی نے کچھ کیا ہے۔

وہ اصل میں کرتے کیا ہیں؟

﴿وَيَقْتُطُونَ مَا أَمَرَ اللَّهُ بِهِ أَنْ يُوصَلَ﴾

”جن رشتوں کو اللہ نے جوڑنے کا حکم دیا ہے وہ ان کو توڑ دیتے ہیں“

ہمیں اس بات کی آج تک سمجھ نہیں آئی کہ وہ یہ تو بتاتے ہیں کہ تیرے اوپر کسی

نے کچھ کر دیا ہے، مگر اس کا علاج نہیں کرتے۔ بلکہ جب کوئی کہتا ہے کہ علاج کرو تو وہ

کہتے ہیں کہ اپنے پیر صاحب کے پاس جاؤ۔ تو بھئی! کیا فقط Diagnostic

centre کھولا ہوا ہے؟ کہ جو آیا اسی کو کہہ دیا کہ تمہارے اوپر اثر ہے۔ کیا ضرورت

ہے کسی کو کنفیوز کرنے کی؟

حیرت کی بات ہے کہ تہجد گزار، نمازی اور پرہیزگار لوگ ان کے پھندے میں

آجاتے ہیں۔ ابھی چند دن پہلے کی بات ہے کہ ایک نیک نمازی پرہیزگار، تہجد گزار

آدی فون پر کہنے لگے: جی! میرے اوپر کسی نے کچھ کر دیا ہے۔ میں نے کہا: خدا کا

خوف کرو، ایک انسان اتنا نیکو کاری کی زندگی گزارتا ہو، قرآن کا حافظ ہو اور شریعت و

سنت کا اہتمام کرنے والا بندہ ہو، اگر اس کے اوپر عملیات کا اثر ہونا ہے تو پھر پیچھے کیا

بچا؟

بھئی! ان چیزوں سے گھبرانے کی ضرورت نہیں ہے اصل میں ہوتا یہ ہے کہ

چھوٹی موٹی بدنی بیماری ہوتی ہے اور جب وہ اس کو کہہ دیتے ہیں کہ کسی نے کچھ کر دیا

ہے تو پھر وہ بندہ نفسیاتی مریض بن جاتا ہے۔ اگر پہلے مریض نہیں ہوتا تو اب پکا

مریض بن جاتا ہے۔ جی ہاں! بندے کے اوپر نفسیاتی اثر ہوتا ہے۔ اس لیے عملیات

والوں کے پاس ہرگز نہ جائیں ہمارے حضرت مرشد عالم رحمۃ اللہ علیہ فرمایا کرتے تھے۔
 ”کامل بننا، عامل نہ بننا“

عملیات والوں کے پیچھے بھاگنے کی کوئی ضرورت نہیں، بس! اللہ پر بھروسہ کریں اور جو آیات اور احادیث ہمیں دین نے بتائی ہیں ان کو پڑھیں، دعاؤں کو پڑھنا شروع کر دیں، اللہ تعالیٰ ان کی برکت سے ہمیں عملیات والوں کے برے عمل سے خود محفوظ فرمادیں گے اور کسی کے پاس جانے کی ضرورت بھی نہیں پڑے گی۔

فائدہ 58

اخلاص بھری نظر کا بھی اثر ہوتا ہے

ایک نکتہ اور بھی سنیے!..... بھئی! جس نظر کے اندر ہوس ہے..... حرص ہے..... حسد ہے..... عداوت ہے۔ اگر وہ نظر اپنا اثر دکھا سکتی ہے تو جس نظر کے اندر محبت ہو..... شفقت ہو..... اخلاص ہو..... تو پھر وہ نظر اپنا اثر کیوں نہیں دکھا سکتی۔ ہمارے بزرگوں کے دلوں میں اخلاص ہوتا ہے..... محبت ہوتی ہے..... شفقت ہوتی ہے..... اور ان کی نظر بھی اسی طرح اپنا اثر دکھا دیتی ہے۔

حاصل یہ ہے کہ بری نظر بندے کو بیمار کر دیتی ہے اور اچھی اور اخلاص بھری نظر بندے کو گناہوں سے نجات دے دیتی ہے۔ اللہ کرے کہ ہم بھی کسی کی نظر میں رہیں۔ (آمین)

آنکھوں میں بس گئی ہیں قیامت کی شوخیاں

دو چار دن رہے تھے کسی کی نگاہ میں

حدیث پاک میں ہے کہ اگر تقدیر کو کوئی چیز بدل سکتی ہے تو وہ نگاہ ہے جو تقدیر کو

بھی بدل دیتی ہے۔ اللہ رب العزت نے نگاہ میں اتنی تاثیر رکھی ہے۔
 آج کل تو پیناٹزم والوں نے سارا مسئلہ ہی ثابت کر کے دکھا دیا ہے۔ وہ
 دوسرے بندے کو پیناٹاز کرتے ہیں اور وہ جو کہتے ہیں وہ ان کی بات مان رہا
 ہوتا ہے۔ آج کے زمانے میں اس کا نام ”میٹافزکس“ رکھا گیا ہے۔
 وہ لوگ ہیناٹاز کر لیتے ہیں اور اللہ والے بندوں کے دلوں پر نگاہ ڈال کر ان کو
 شیطان کی غلامی سے نکال کر اللہ کے بندے بنا دیتے ہیں۔ اس لیے کہ صحبت کا بڑا اثر
 ہوتا ہے۔

اللہ والوں کے سامنے بیٹھنے کا اہتمام:

جب ہمارے حضرت مرشد عالم رحمۃ اللہ علیہ کی مجلس میں لوگ آ کر بیٹھتے تھے تو آپ
 اپنے مہمانوں کو فرماتے تھے کہ دائیں اور بائیں طرف مت بیٹھو، سامنے بیٹھو..... اس
 کا بڑا اہتمام فرماتے تھے۔ وہ فرماتے تھے:

”اللہ کرے کہ تم کسی کو دیکھو اور اللہ کرے کہ کوئی تمہیں دیکھے۔“

یعنی بیان کے دوران اگر تم دیکھو گے تو تمہارے دلوں پر بھی اثر ہوگا اور اگر کسی
 (اللہ والے) نے تمہیں دیکھ لیا تو اللہ اس کی نظر میں بھی رحمت اور برکت ڈال
 دیں گے اور اس کا بھی اثر ہو جائے گا۔ اس لیے سامنے بیٹھنے کی تلقین فرماتے تھے۔

یہ وہی احتیاط تھی:

بہر حال! نظر بد سے بچنے کے لیے حدیث پاک میں جو اعمال بتائے گئے ہیں وہ
 کرنے چاہئیں اور احتیاط کرنی چاہیے۔ یہ وہی احتیاط تھی جو حضرت یعقوب D نے
 کی اور فرمایا: اے بیٹو! جب تم جاؤ تو ایک دروازے سے داخل نہ ہونا، بلکہ مختلف

دروازوں سے داخل ہونا، تاکہ کسی کی نظر بھی نہ لگے اور کوئی تمہارا حاسد اور دشمن بھی نہ بنے۔ اور ساتھ یہ بھی فرما دیا کہ جو کچھ اللہ کی طرف سے ہونا ہے وہ ہو کے رہنا ہے۔ یعنی اگر کوئی نقصان ہونا ہے تو یہ احتیاط اس کو روک نہیں سکتی۔ مطلب یہ نکلا کہ یہ احتیاط، سبب کے درجے میں ہوتی ہے اور اسے اختیار کرنا چاہیے۔ مگر نظر اللہ کی ذات پر رکھنی چاہیے۔

وَعَلَيْهِ فَلْيَتَوَكَّلِ الْمُتَوَكِّلُونَ

”اور جن کو بھروسہ کرنا ہو، انہیں چاہیے کہ اسی پر بھروسہ کریں“

توکل کی حقیقت

توکل، اللہ تعالیٰ کی ایک بہت بڑی نعمت ہے۔ ذرا اس کی بھی تفصیل سن لیجیے!

①..... امام راغب اصفہانی رحمۃ اللہ علیہ توکل کا یہ معنی لکھتے ہیں:

التَّوَكَّلُ إِظْهَارُ الْعَجْزِ وَالْإِعْتِمَادُ عَلَى غَيْرِكَ

②..... امام احمد رحمۃ اللہ علیہ فرماتے ہیں:

هُوَ قَطْعُ الْإِسْتِشْرَافِ بِالْأَيَّاسِ مِنَ الْخَلْقِ

”توکل یہ ہے کہ مخلوق سے امید ٹوٹ جائے اور اللہ سے امید لگ جائے۔“

③..... شفیق بن ابراہیم رحمۃ اللہ علیہ فرماتے ہیں:

التَّوَكَّلُ طَمَآنِيَةُ الْقَلْبِ بِمَوْعُودِ اللَّهِ عَزًّا وَجَلًّا

”توکل یہ ہے کہ اللہ تعالیٰ کے وعدوں پر انسان کا دل اطمینان پالے۔“

④..... ابن جوزی رحمۃ اللہ علیہ فرماتے ہیں:

هُوَ تَفْوِيضُ الْأَمْرِ إِلَى اللَّهِ

”اپنے معاملات کو اللہ کے سپرد کر دینا۔“

⑤..... ایک اور بزرگ فرماتے ہیں:

الْتَوَكَّلُ هُوَ انْطِرَاحُ الْقَلْبِ بَيْنَ يَدَيِ الرَّبِّ

”توکل یہ ہے کہ اپنے دل کو اللہ رب العزت کے حضور پیش کر دیا جائے“

⑤..... ابو سعید خراز رضی اللہ عنہ فرماتے ہیں:

الْتَوَكَّلُ اضْطِرَابٌ بِلَا سَكُونٍ وَ سَكُونٌ بِلَا اضْطِرَابٍ

⑤..... ابو یعقوب رضی اللہ عنہ فرماتے ہیں:

الْتَوَكَّلُ عَلَى اللَّهِ بِكَمَالِ الْحَقِيقَةِ مَا وَقَعَ لِابْرَاهِيمَ الْخَلِيلِ عَلَيْهِ

السَّلَامُ فِي الْوَقْتِ الَّذِي قَالَ لِجِبْرِئِيلَ عَلَيْهِ السَّلَامُ أَمَا إِلَيْكَ فَلَا

⑤..... امام فخر الدین رازی رضی اللہ عنہ فرماتے ہیں:

الْتَوَكَّلُ هُوَ أَنْ يُرَاعِيَ الْإِنْسَانُ الْأَسْبَابَ الظَّاهِرَةَ وَ لَكِنْ لَا

يَعُولُ بِقَلْبِهِ عَلَيْهَا

”توکل یہ ہے کہ انسان ظاہری اسباب اختیار کرے، مگر ان کو موثر نہ سمجھے،

بلکہ موثر اللہ کی ذات کو سمجھے۔“

⑤..... ذوالنون مصری رضی اللہ عنہ فرماتے ہیں:

الْتَوَكَّلُ تَرْكُ تَدْبِيرِ النَّفْسِ وَ الْإِنْخِلَاعُ مِنَ الْحَوْلِ وَ الْقُوَّةِ

توکل کی خوبیاں

توکل کی برکات بہت زیادہ ہیں..... امید ہے کہ سن کر آپ بھی چاہیں گے کہ اللہ

تعالیٰ یہ نعمت ہمیں بھی عطا فرمادے..... توکل کے اندر تیرہ خوبیاں ہیں:

پہلی خوبی

تَحْقِيقُ الْإِيْمَانِ
 ”ایمان متحقق ہو جاتا ہے“

توکل کرنے والے کا ایمان ثابت ہو جاتا ہے۔ اللہ تعالیٰ فرماتے ہیں:

﴿وَعَلَى اللَّهِ فَتَوَكَّلُوا إِن كُنْتُمْ مُؤْمِنِينَ﴾

”اور اگر تم ایمان والے ہو تو اللہ پر توکل کرو“

اس کا مطلب یہ ہوا کہ توکل کرنے والے کا ایمان ثابت ہو جاتا ہے۔

دوسری خوبی

كِفَايَةُ اللَّهِ الْمُتَوَكِّلَ جَمِيعَ شُؤْنِهِ

”جو متوکل ہوتا ہے اس کے ہر کام میں اللہ کافی ہوتا ہے“

اس لیے کہ اللہ تعالیٰ نے ارشاد فرمایا:

﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ﴾

”اور جو توکل کرتا ہے اللہ اس کے لیے کافی ہو جاتا ہے“

تیسری خوبی

مِنْ أَقْوَى الْأَسْبَابِ فِي جَلْبِ الْمَنَافِعِ وَدَفْعِ الْمَضَارِّ

”منافع حاصل کرنے کے لیے نقصان دہ چیزیں رد کرنے کے لیے بہترین

طریقہ توکل ہے“

چنانچہ ابن عباس رضی اللہ عنہما فرماتے ہیں کہ جب حضرت ابراہیم علیہ السلام کو آگ میں

ڈالا جا رہا تھا تو انہوں نے ﴿حَسْبُنَا اللَّهُ وَنِعْمَ الْوَكِيلُ﴾ پڑھا تھا اور جب

نبی علیہ السلام کو کہا گیا کہ غزوہ خندق میں بڑے لوگ آرہے ہیں تو آپ صلی اللہ علیہ وسلم نے بھی

اس وقت کہا تھا: ﴿حَسْبُنَا اللَّهُ وَنِعْمَ الْوَكِيلُ﴾۔ اور اللہ رب العزت نے آپ ﷺ کی حفاظت فرمائی اور فرمایا:

﴿وَرَدَّ اللَّهُ الَّذِينَ كَفَرُوا بِغِيضِهِمْ لَمْ يَنَالُوا خَيْرًا﴾
 ”اور اللہ نے لوٹا دیا ان کافروں کو ان کے غیض و غضب کے ساتھ اور ان کے پلے کچھ بھی نہ آیا“

چوتھی خوبی:

يُورِثُ مَحَبَّةَ اللَّهِ تَعَالَى لِلْعَبْدِ
 ”توکل کرنے والے بندے سے اللہ تعالیٰ محبت کرتے ہیں“

اللہ تعالیٰ نے قرآن مجید میں فرمایا:

﴿إِنَّ اللَّهَ يُحِبُّ الْمُتَوَكِّلِينَ﴾
 ”بے شک اللہ تعالیٰ متوکلین سے محبت فرماتے ہیں“

پانچویں خوبی:

يُورِثُ قُوَّةَ الْقَلْبِ وَ شَجَاعَتَهُ وَ ثَبَاتَهُ وَ تَحْدِيدَهُ لِلْأَعْدَاءِ وَ يُورِثُ
 الْقُوَّةَ الرُّوحِيَّةَ

حدیث مبارکہ میں ہے:

((وَ مَنْ سَرَّهُ أَنْ يَكُونَ أَقْوَى النَّاسِ فَلْيَتَوَكَّلْ عَلَى اللَّهِ))

”اور جو چاہے کہ میں انسانوں میں سے سب سے زیادہ قوی ہو جاؤں تو اس کو اللہ پر توکل کرنی چاہیے“

چھٹی خوبی

يُقَوِّي الْعَزِيمَةَ وَ الثُّبَاتَ عَلَى الْأَمْرِ

”جو توکل کرتا ہے اس کی قوت ارادی مضبوط ہو جاتی ہے“

اس لیے کہ اللہ تعالیٰ نے ارشاد فرمایا:

﴿فَإِذَا عَزَمْتَ فَتَوَكَّلْ عَلَى اللَّهِ﴾

ساتویں خوبی:

يُورِثُ الصَّبْرَ وَالتَّحَمُّلَ

”توکل کرنے والے کو صبر اور قوت برداشت حاصل ہو جاتی ہے“

اللہ تعالیٰ قرآن مجید میں فرتے ہیں:

﴿وَلَنَصْبِرَنَّ عَلَىٰ مَا آذَيْتُمُونَا وَعَلَى اللَّهِ فَلْيَتَوَكَّلِ الْمُتَوَكِّلُونَ﴾

آٹھویں خوبی:

يُورِثُ النَّصْرَ وَالتَّمَكِينَ

توکل کرنے پر اللہ کی مدد ملتی ہے۔

اللہ تعالیٰ ارشاد فرماتے ہیں:

﴿إِن يَنْصُرْكُمُ اللَّهُ فَلَا غَالِبَ لَكُمْ﴾

اللہ تعالیٰ ارشاد فرماتے ہیں:

﴿وَعَلَى اللَّهِ فَلْيَتَوَكَّلِ الْمُؤْمِنُونَ﴾

نویں خوبی:

يَقِي مِنَ تَسَلُّطِ الشَّيْطَانِ

”توکل کرنے والے کو شیطان کے تسلط سے حفاظت مل جاتی ہے“

حدیث شریف میں ہے:

﴿إِذَا خَرَجَ الرَّجُلُ مِنْ بَابِ بَيْتِهِ كَانَ مَعَهُ مَلَكَانِ مُوَسَّكِلَانِ بِهِ فَإِذَا

قَالَ بِسْمِ اللَّهِ قَالَا هُدَيْتَ فَإِذَا قَالَ: لَا حَوْلَ وَلَا قُوَّةَ إِلَّا بِاللَّهِ
قَالَا وَقَيْتَ فَإِذَا قَالَ تَوَكَّلْتُ عَلَى اللَّهِ قَالَا: كُفَيْتَ قَالَ فَمِلَقَاهُ
فَرَيْنَاهُ فَيَقُولَانِ: مَاذَا تُرِيدَانِ مِنْ رَجُلٍ قَدْ هَدَىٰ وَوَقَىٰ وَ
كُفِيَ

”جب بندہ اپنے گھر سے باہر نکلتا ہے تو اس کے ساتھ دو فرشتے ہوتے ہیں، جب وہ نکلتے ہوئے بسم اللہ کہتا ہے تو وہ کہتے ہیں: تجھے ہدایت مل گئی۔ اور جب وہ لا حول و لا قوۃ الا باللہ کہتا ہے، تو وہ کہتے ہیں: ”تو بچ گیا“ پھر وہ ﴿تَوَكَّلْتُ عَلَى اللَّهِ﴾ کہتا ہے تو وہ کہتے ہیں: ”تجھے کفایت مل گئی“ فرمایا کہ پھر وہ دونوں فرشتے آپس میں بات کرتے ہیں کہ تم اس بندے سے کیا چاہتے ہو جس کو اللہ تعالیٰ ہدایت دیں، اللہ تعالیٰ بچالیں اور اللہ اس کے لیے کافی ہو جائیں“

معلوم ہوا کہ یہ کلمات گھر سے نکلتے ہوئے پڑھنا کتنے ضروری ہیں۔ یہ آسان سے بھی ہیں۔ لہذا ان کو پڑھنے کی عادت بنالیں۔ اس سے اللہ تعالیٰ بندے کے لیے کافی ہو جائیں گے اور شیطان اس کا پیچھا ہی چھوڑ جائے گا۔

جو لوگ کہتے ہیں کہ گھر کے حالات اچھے نہیں، ایک دوسرے کے ساتھ بحث و تکرار ہوتی رہتی ہے، وہ اس عمل کو کر کے تو دیکھیں۔ دیکھنا! کیسے راحت ملتی ہے۔ بھی! جب بندہ گھر میں داخل ہونے کی دعا نہیں پڑھے گا تو وہ تو گویا خود شیطان کو انگلی پکڑ کر گھر لے جاتا ہے۔ جب یوں انگلی پکڑ کر شیطان کو گھر لے کر جائیں گے تو پھر تو وہ اپنی شیطانیت ضرور دکھائے گا۔ بچوں پر اثر کرے گا، یا بیوی پر اثر کرے گا، یا لے جانے والے پر اثر کرے گا۔ دراصل احادیث میں آنے والی دعائیں ہمارے لیے محفوظ قلعے کی مانند ہیں۔ ہمیں چاہیے کہ ہم ان کو یاد کریں اور ان کو پڑھا کریں اور

شیطان بد بخت سے محفوظ ہو جائیں۔

دسویں خوبی:

یُورِثُ الرِّزْقَ

”توکل کرنے والے کو اللہ رزق عطا فرمادیتا ہے“

چنانچہ نبی ﷺ نے ارشاد فرمایا:

«لَوْ أَنَّكُمْ تَوَكَّلْتُمْ عَلَى اللَّهِ حَقَّ تَوَكُّلِهِ لَرَزَقَكُمْ كَمَا يُرْزَقُ

الطَّيْرَ تَغْدُوا خِمَاصًا وَتَعُودُوا بَطَانًا»

”اگر تم اللہ پر ایسے توکل کرو جیسے توکل کرنے کا حق ہے تو اللہ تمہیں اس طرح

روزی دے گا جیسے وہ پرندوں کو روزی دیتا ہے، وہ خالی پیٹ گھر سے نکلتے ہیں

اور بھرے پیٹ واپس لوٹتے ہیں۔“

جس طرح پرندے خالی پیٹ جاتے ہیں اور بھرے پیٹ آجاتے ہیں، توکل

کرنے والوں کے ساتھ بھی اسی طرح کا معاملہ کیا جاتا ہے۔ ابھی تک تو حال یہ ہے

کہ جب ہم گھر سے نکلتے ہیں تو پیٹ بھرے نکلتے ہیں، ناشتہ کر کے، اور جب شام کو گھر

واپس آتے ہیں تو خالی پیٹ آتے ہیں۔ بلکہ پہلے سے ہی بیوی کو فون کر رہے ہوتے

ہیں کہ میرے آنے سے پہلے دسترخوان لگا رکھو، بڑی بھوک لگی ہوئی ہے۔

گیارہویں خوبی:

دُخُولُ الْجَنَّةِ بِوُجُوهِ مُضِيئَةٍ عَلَى صِفَةِ الْقَمَرِ

نبی ﷺ نے ارشاد فرمایا:

«رَدْخُلُ الْجَنَّةِ مِنْ أُمَّتِي زُمْرَةً هُمْ سَبْعُونَ أَلْفًا تَضِيءُ وُجُوهُهُمْ

إِضَاءَةَ الْقَمَرِ لَيْلَةَ الْبَدْرِ»

بارہویں خوبی:

هُمُ أَوَّلُ مَنْ يَدْخُلُ الْجَنَّةَ

”متوکل بندوں کو اللہ جنت میں پہلے داخل فرمائیں گے“

تیرہویں خوبی:

وَيَدْخُلُ الْجَنَّةَ بِغَيْرِ حِسَابٍ

”اور متوکل بندوں کو اللہ بغیر حساب کتاب کے جنت میں داخل فرمادیں گے“

اسباب اختیار کرنا اور معاملہ اللہ کی ذات پر چھوڑ دینا، توکل کہلاتا ہے۔ اور توکل اختیار کرنے والا ہمیشہ اللہ تعالیٰ کی حفاظت میں ہوتا ہے۔

﴿وَعَلَى اللَّهِ فَيْتَوَكَّلِ الْمُتَوَكِّلُونَ﴾

سیدنا صدیق اکبر رضی اللہ عنہ کو باقی صحابہ رضی اللہ عنہم پر جو فضیلت حاصل تھی، وہ نماز اور روزے کی کثرت کی وجہ سے نہیں تھی۔ بلکہ حدیث مبارکہ میں ہے:

﴿مَا سَبَقَكُمْ أَبُو بَكْرٍ بِكَثْرَةِ الصَّلَاةِ وَلَا صِيَامٍ وَلَكِنْ بِشَيْءٍ وَقَرَّ فِي قَلْبِهِ﴾

”ابو بکر رضی اللہ عنہ نماز اور روزے کی کثرت کی وجہ سے باقی صحابہ سے سبقت نہیں لے گئے تھے، بلکہ یہ اس نعمت کی وجہ سے تھا جو اللہ نے ان کے دل میں عطا فرمائی تھی“

وہ ایمان اور توکل والی نعمت تھی جس کی وجہ سے ان کو سب پر فضیلت حاصل ہو گئی تھی۔ اس لیے ہمیں بھی چاہیے کہ ہم بھی اللہ کی ذات پر توکل کریں۔ ویسے جو بندہ اللہ پر توکل کرتا ہے، اس کے ساتھ اللہ کا معاملہ خصوصیت کا ہوتا ہے۔ ہمیں اس کا ایک مرتبہ تجربہ بھی ہوا ہے۔

ایک توکلی کا شاہانہ حج:

ایک مرتبہ ہم نے بیرون ملک سے ارادہ کیا کہ یہاں سے حج پہ جاتے ہیں۔ یہ سن کر کئی سارے ڈاکٹر لوگ بھی ساتھ تیار ہو گئے۔ کوئی پی ایچ ڈی ڈاکٹر اور کوئی ایم بی بی ایس ڈاکٹر۔ تقریباً پچاس بندوں کا گروپ تیار ہو گیا۔

وہ لوگ بڑی پلاننگ کرنے والے تھے۔ مثال کے طور پر:

..... ہر ایک نے بڑے سائز کا ایک ایک بیگ خریدا

..... اس میں اتنے اتنے جوڑے رکھے

..... اتنے جوتے رکھے

..... اتنی جرابیں رکھی ہیں

..... اتنے پیسوں کا چیک لے کر جائیں گے

..... ٹریولر چیک بنوایا، بلکہ

..... اپنے نام کا الگ چیک بنوایا

..... بیوی کے نام کا الگ بنوایا

..... بیٹے کے نام کا الگ بنوایا، اور

..... اور بیٹی کے نام کا الگ بنوایا۔

تاکہ ضرورت کے وقت سب بچوں کے پاس پیسے ہوں۔ اتنے محتاط اور اتنی تیاریاں۔ وہ چھوٹی سے چھوٹی چیز جس کی ضرورت پڑ سکتی تھی، انہوں نے اپنے بیگ میں ڈال لی۔

وہاں ایک آدمی اور بھی تھا۔ وہ اتنا زیادہ لکھا پڑھا بھی نہیں تھا۔ وہ ایسا اللہ کا بندہ تھا کہ اس کی طبیعت میں سستی تو تھی، لیکن وہ ایک ”توکلی“ بندہ تھا۔ لوگ بھی اس کو

تو کلی کہتے تھے۔ اس لیے کہ جب بھی کوئی بات ہوتی تو وہ صاف کہہ دیا کرتا تھا: بھئی! میرا اللہ پر بھروسہ ہے، مجھے کچھ پروا نہیں۔ کوئی کام ہوتا، یا کاروبار ہوتا، لوگ کچھ باتیں کر رہے ہوتے تھے اور وہ درمیان میں کہہ دیتا تھا: بھئی! میرا اللہ پر بھروسہ ہے۔

اس تو کلی صاحب نے بھی حج کا ارادہ کر لیا۔ یہ سن کر ایک ڈاکٹر صاحب میرے پاس آئے اور کہنے لگے: حضرت صاحب! آپ کے ساتھ سب لکھے پڑھے لوگ جارہے ہیں اور یہ ایک ایسا بندہ ہے جو بہت ہی ست ہے اور اکثر تو کل کا نام لیتا رہتا ہے، ہو سکتا ہے کہ اس ایک بندے کی وجہ سے ہم سب وہاں پریشان ہوں، اس لیے آپ اس سے کہہ دیں کہ وہ نہ جائے۔ میں نے کہا: بھئی! میں اس کو اللہ کے گھر جانے سے کیسے منع کر سکتا ہوں۔ آپ لوگ اللہ سے دعا مانگیں کہ سفر عافیت سے پورا ہو جائے۔ بہر حال! سب نے اپنی نمکٹیں بنوالیں اور تیار ہو گئے۔

جس دن جانا تھا اس دن باقی لوگوں نے آٹھ نو گھنٹے پہلے ایئر پورٹ پر جا کر اپنا سامان بھی پہنچا دیا اور بورڈنگ پاس بھی لے کر گھر آ گئے اور سوچنے لگے کہ ہم دو گھنٹے پہلے جہاز میں پہنچ جائیں گے اور پھر آگے چلے جائیں گے۔ اس طرح ہمیں موقع پر سامان لے جانے کی پریشانی نہیں ہوگی۔

جب ہم گئے تو ہم نے بھی بورڈنگ پاس وغیرہ لے لیے۔ اس وقت ایک ڈاکٹر صاحب نے مجھے کہا: حضرت! وہ تو کلی کب آئے گا؟ میں نے کہا: بھئی! مجھے پتہ نہیں، اللہ کرے وہ جلدی آجائے۔

ہم انتظار کرتے رہے، کرتے رہے، کرتے رہے۔ حتیٰ کہ جب فلائیٹ چلنے میں ڈیڑھ گھنٹہ رہ گیا تو سب نے کہا کہ ہم یہاں تو نہیں کھڑے ہو سکتے۔ امیگریشن بھی

کروانی ہے اور آگے بھی جانا ہے۔ چنانچہ وہ سب آگے چلے گئے۔ میں نے کوشش تو کی کہ اس کا انتظار کروں، لیکن صرف سوا گھنٹہ فلائٹ میں رہ گیا تھا، چنانچہ میں بھی آگے چلا گیا۔ وہاں سب لوگ یہی سمجھ رہے تھے کہ آج وہ وقت پر نہیں پہنچ سکے گا اور سفر نہیں کر سکے گا۔

ایئر پورٹ کا قانون ہے کہ اگر فلائٹ سے ایک گھنٹہ پہلے مسافر پہنچ جائے تو وہ اس کو لے جاتے ہیں اور جب ایک گھنٹہ باقی رہ جائے تو وہ کاؤنٹر ہی بند کر دیتے ہیں، چنانچہ وہ پیچھے مڑ مڑ کر دیکھ رہے تھے کہ اب تو پیچھے مسافر بھی کوئی نہیں آ رہا۔

لوجی! وہ تو کلی آخری پانچ منٹ میں آیا، اس نے اپنا سامان بک کروایا، بورڈنگ پاس بھی لے لیا اور وہ سیدھا میرے پاس آ کر بیٹھ گیا۔ میں نے پیار سے پوچھا: بھئی! خیر تو تھی؟ کہنے لگا: حضرت! مجھ پر میرے اللہ کا بڑا کرم ہے، بڑا فضل ہے، میں اپنے اللہ سے بہت خوش ہوں، میرے اوپر اللہ کی بڑی مہربانی ہے..... خیر! جیسے وہ پہلے کہتا تھا، اس نے وہ کہنا شروع کر دیا۔

پھر وہ مجھے کہنے لگا: جی آج مجھ پر اللہ کا بڑا کرم ہوا ہے۔ میں نے کہا: کیا؟ وہ کہنے لگا: جب ایک گھنٹہ دس منٹ باقی تھے تو اس وقت چانس والے کچھ بندے آگئے اور کاؤنٹر پر موجود عورت نے ان کو بورڈنگ پاس دے دیے۔ اس طرح فلائٹ فل ہو گئی۔ جب میں آیا تو پانچ منٹ رہتے تھے۔ میں نے اسے ٹکٹ دیا تو وہ کہنے لگی: جی! اکانومی تو فل ہو چکی ہے۔ میں نے کہا: ایک گھنٹے کا قانون ہے اور میں پانچ منٹ پہلے آیا ہوں۔ اس نے کہا: اچھا! میں اپنے سپروائزر سے پوچھتی ہوں۔ چنانچہ جب اس نے سپروائزر سے پوچھا تو اس نے کہا: اگر وہ پانچ منٹ پہلے آ گیا ہے تو پھر ہم اس کو ناں تو نہیں کر سکتے۔ اس نے کہا: میں تو سمجھی تھی کہ اب کوئی نہیں آ رہا تو میں نے چانس

والوں کو بورڈنگ پاس دے دیا ہے۔ چنانچہ سپروائزر نے کہا: اچھا! تم ایسا کرو کہ اس کو فرسٹ کلاس میں جگہ دے دو۔ وہ تو کلی کہنے لگا: حضرت صاحب! مجھے تو فرسٹ کلاس میں اپ گریڈ کر دیا گیا ہے۔ اب جتنے لکھے پڑھے تھے وہ سب اکانومی کلاس میں جارہے ہیں اور وہ تو کلی ہاتھ میں بورڈنگ پاس لیے فرسٹ کلاس میں جا رہا ہے۔ چنانچہ اب سارے میری طرف دیکھنے لگے۔ میں نے کہا: میں کیا کر سکتا ہوں، یہ تو اس کے ساتھ اللہ کا معاملہ ہے۔..... وہ آگے فرسٹ کلاس کی سیٹ پر بیٹھا ہے اور سفر کر رہا ہے..... پیسے دیے تھے اکانومی کلاس کے اور سفر کر رہا ہے فرسٹ کلاس میں..... ماشاء اللہ! سفر بھی اتنا لمبا تھا کہ ہمیں پہنچنے میں سولہ گھنٹے لگنے تھے۔

اللہ کی شان دیکھیں کہ جب جہاز جدہ میں جا کر رکا تو وہاں بھی عجیب معاملہ بنا۔ وہاں پر قانون یہ ہے کہ جو فرسٹ کلاس کی سواریاں ہوتی ہیں ان کو وہ الگ دروازے سے پہلے اتار کر بس میں جلدی پہنچا دیتے ہیں اور جو سواریاں اکانومی کی ہوتی ہیں ان کو بسوں بعد میں لے کر آتی ہیں۔

فرسٹ کلاس میں تو دو چار بندے تھے۔ یہ تو کلی بھی انہی میں سے تھا۔ وہ جہاز سے اترے اور سامنے ایئر کنڈیشنڈ بس کھڑی تھی، اس میں بیٹھے اور وہ سیدھا لاؤنج میں پہنچ گئے۔

لاؤنج کے اندر جہاں پاسپورٹ دیکھتے ہیں، وہاں قانون یہ ہے کہ ایک جہاز کی سواریاں آتی ہیں تو ان کو روک لیتے ہیں۔ جب اگلی سواریاں فارغ ہو جاتی ہیں تو پھر ان کی باری آتی ہے۔

جب یہ وہاں پہنچے تو جو ان سے پہلی فلائٹ آئی ہوئی تھی، اس کی بس ایک دوسواریاں رہتی تھیں۔ یہ دو چار بندے تھے، یہ بھی انہی کے ساتھ آکر مل گئے اور دوسری

سوار یوں کے پہنچنے سے پہلے یہ امیگریشن سے پاس ہو کر آگے کرسیوں پر بیٹھ گئے۔ جب ہم سب پہنچے تو ہمیں انہوں نے کہا: جی! آپ لوگ یہاں بیٹھیں، انتظار کریں اور تھوڑی دیر بعد آپ کے پاسپورٹ چیک کرتے ہیں۔ اللہ کی شان دیکھیں کہ اسی وقت اذان ہو گئی..... سعودی عرب میں جب اذان ہو جاتی ہے تو سارا عملہ کام چھوڑ کر پہلے نماز پڑھتا ہے..... چنانچہ عملہ کاؤنٹر سے اٹھ کر چلا گیا۔ ساری سواریاں کھڑی ہیں، بیٹھنے کی کوئی جگہ بھی نہیں۔ اور ہمارے ساتھ والے سب ڈاکٹر حضرات نے جب آگے دیکھا تو وہ حیران ہو گئے کہ وہ تو کلی آگے کرسی پر بیٹھا ہوا ہے۔ اب وہ مجھے کہنے لگے: جی! وہ نکل کیسے گیا؟ میں نے کہا: بھئی! اس کا اللہ کے ساتھ معاملہ ہے، ہم کیا کر سکتے ہیں۔

ہم نے پورا راستہ یہی دیکھا کہ وہ ڈاکٹر لوگ جو اپنی عقلوں اور پیسوں کو استعمال کر کے انتظامات کر کے گئے تھے وہ قدم قدم پر ٹھوکریں کھاتے پھرے اور وہ شخص جس کی توکل اللہ پر تھی اور اتنے زیادہ انتظامات بھی نہیں کیے تھے، اللہ نے اس کو شاہی حج کروا دیا۔ اللہ اکبر کبیرا

﴿مَنْ يَتَوَكَّلْ عَلَى اللَّهِ فَهُوَ حَسْبُهُ﴾

بھائیوں کی دوبارہ آمد:

جب حضرت یوسف علیہ السلام کے بھائی حضرت یعقوب علیہ السلام کی نصیحت کے مطابق شہر میں داخل ہو کر حضرت یوسف علیہ السلام کے پاس پہنچے، تو اس بارے میں قرآن مجید میں ہے:

وَلَمَّا دَخَلُوا عَلَى يُوسُفَ أَوَىٰ إِلَيْهِ أَخَاهُ قَالَ إِنِّي أَنَا أَخُوكَ
 فَلَا تَبْتَئِسْ بِمَا كَانُوا يَعْمَلُونَ ١٥ فَلَمَّا جَهَّزَهُم بِمِجْرَاهِمُ
 جَعَلَ السِّقَايَةَ فِي رِجْلِ أَخِيهِ ثُمَّ أَذَّنَ مُؤَذِّنٌ أَيُّهَا الْعَيْرُ
 إِنَّكُم لَسَارِقُونَ ١٦ قَالُوا وَأَقْبَلُوا عَلَيْهِم مَّاذَا تَفْقَدُونَ ١٧ قَالُوا
 نَفَقْدُ صَوَاءَ الْمَلِكِ وَلِمَن جَاءَ بِهِ حِمْلُ بَعِيرٍ وَأَنَا بِهِ زَعِيمٌ ١٨
 قَالُوا تَاللَّهِ لَقَدْ عَلِمْتُمْ فَا جُنًّا لِنَفْسِدَ فِي الْأَرْضِ وَمَا كُنَّا
 سَارِقِينَ ١٩ قَالُوا فَمَا جزَاؤُهُ إِنْ كُنْتُمْ كَذِبِينَ ٢٠ قَالُوا
 جزَاؤُهُ مَنْ وُجِدَ فِي رَحْلِهِ فَهُوَ جَزَاؤُهُ كَذَلِكَ نَجْزِي
 الظَّالِمِينَ ٢١ فَبَدَأَ بِأَوْعِيَّتِهِمْ قَبْلَ وِعَاءِ أَخِيهِ ثُمَّ اسْتَخْرِجَهَا
 مِنْ وِعَاءِ أَخِيهِ كَذَلِكَ كِدْنَا لِيُوسُفَ مَا كَانَ لِيَأْخُذَ أَخَاهُ
 فِي دِينِ الْمَلِكِ إِلَّا أَنْ يَشَاءَ اللَّهُ نَرْفَعُ دَرَجَاتٍ مَن نَّشَاءُ وَهُوَ
 فَوْقَ كُلِّ ذِي عِلْمٍ عَلِيمٌ ٢٢

[اور جب یہ لوگ یوسف کے پاس پہنچے تو انہوں نے اپنے (سگے) بھائی
 (بنیامین) کو اپنے پاس خاص جگہ دی (اور انہیں) بتایا کہ میں تمہارا بھائی
 ہوں، لہذا تم ان باتوں پر رنجیدہ نہ ہونا جو یہ (دوسرے بھائی) کرتے رہتے
 ہیں۔ پھر جب یوسف نے ان کا سامان تیار کر دیا تو پانی پینے کا پیالہ اپنے سگے
 بھائی کے کجاوے میں رکھوا دیا، پھر ایک منادی نے پکار کر کہا: ”اے قافلے
 والو! تم چور ہو“ انہوں نے ان کی طرف مڑ کر پوچھا: ”کیا چیز ہے جو تم سے گم

ہوگئی ہے؟“ انہوں نے کہا: ”ہمیں بادشاہ کا پیمانہ نہیں مل رہا، اور جو شخص سیف لا کر دے گا، اس کو ایک اونٹ کا بوجھ (انعام میں) ملے گا، اور میں اس (انعام کے دلوانے) کی ذمہ داری لیتا ہوں۔“ وہ (بھائی) بولے: ”اللہ کی قسم! آپ لوگ جانتے ہیں کہ ہم زمین میں فساد پھیلانے کے لیے نہیں آئے تھے، اور نہ ہی ہم چوری کرنے والے لوگ ہیں۔“ انہوں نے کہا: ”اگر تم لوگ جھوٹے (ثابت) ہوئے تو اس کی کیا سزا ہوگی؟“ انہوں نے کہا: ”اس کی سزا یہ ہے کہ جس کے کجاوے میں سے وہ (پیالہ) مل جائے، وہ خود سزا میں دھر لیا جائے۔ جو لوگ ظلم کرتے ہیں، ہم ان کو ایسی ہی سزا دیا کرتے ہیں۔“ چنانچہ یوسف نے اپنے (سگے) بھائی کے تھیلے سے پہلے دوسرے بھائیوں کے تھیلوں کی تلاشی شروع کی، پھر اس پیالے کو اپنے (سگے) بھائی کے تھیلے میں سے برآمد کر لیا۔ اس طرح ہم نے یوسف کی خاطر یہ تدبیر کی۔ اللہ کی یہ مشیت نہ ہوتی تو یوسف کے لیے یہ ممکن نہیں تھا کہ وہ بادشاہ کے قانون کے مطابق اپنے بھائی کو اپنے پاس رکھ لیتے، اور ہم جس کو چاہتے ہیں، اس کے درجے بلند کر دیتے ہیں، اور جتنے علم والے ہیں، ان سب کے اوپر ایک بڑا علم رکھنے والا موجود ہے۔“ [

رَبِّیْ اَنَا اٰخُوکَ

”میں تمہارا بھائی ہوں“

بنیامین کی حضرت یوسف علیہ السلام سے ملاقات:

جب بھائی حضرت یوسف علیہ السلام کے پاس پہنچے تو انہوں نے اپنے سگے بھائی بنیامین کو پہچان لیا..... انہوں نے اپنے بھائی کو آسانی سے کیسے پہچان لیا؟..... اس کی

وجہ یہ تھی کہ پچھلی دفعہ باقی تو سب بھائی آئے تھے مگر بنیامین نہیں آیا تھا، اس لیے جو نیا بندہ ان کے ساتھ آیا تھا، بلاشبہ وہ بنیامین ہی تھا۔ لہذا وہ اسے دیکھ کر فوراً پہچان گئے: یہی میرا حقیقی بھائی بنیامین ہے۔ اس کے بعد موقع پا کر حضرت یوسف علیہ السلام نے اس کے سامنے یہ بات ظاہر بھی کر دی: میں اور آپ سگے بھائی ہیں۔ اسی لیے ان بھائیوں نے تمہارے ساتھ نامناسب (Rough & tough) رویہ رکھا ہوا ہے اور راستے میں بھی تمہیں جھڑکتے آئے ہیں۔ چنانچہ بہتر یہ ہے کہ تم میرے پاس ہی رہ جاؤ۔ باقی رہی یہ بات کہ اس کا طریقہ کیا ہونا چاہیے، اس کے بارے میں میں خود کوئی حیلہ بنا لوں گا۔ چنانچہ بنیامین نے NOC دے دیا اور کہہ دیا: ہاں! میں آپ کے پاس رہ جاؤں گا۔

اَيُّهَا الْعَيْرُ اِنَّكُمْ لَسَارِقُونَ

”اے قافلے والو! تم چور ہو“

بنیامین کو پاس ٹھہرانے کا حیلہ:

جب بنیامین نے حضرت یوسف علیہ السلام سے کہہ دیا کہ میں آپ کے پاس رہ جاؤں گا تو حضرت یوسف علیہ السلام نے ایک ترکیب اپنائی۔ وہ یہ کہ انہوں نے اپنے بھائی بنیامین کے اونٹ پر غلہ بھی لدا دیا اور جو غلہ ماپنے والا پیالہ تھا وہ بھی اس غلے کے اندر رکھوا دیا۔

بھائی غلہ لے کر چل پڑے۔ مگر تھوڑی ہی دیر کے بعد پیچھے سے آواز آئی: اے قافلے والو! تم بادشاہ کا پیالہ چوری کر کے جا رہے ہو، جو شخص اس کو لاکر دے گا اس کو انعام کے طور پر غلے کا ایک اضافی اونٹ بھی دیا جائے گا۔

لیکن انہوں نے جواب دیا: اللہ کی قسم! ہم یہاں کوئی فساد مچانے کے لیے تو نہیں آئے، ہم نے کوئی چوری نہیں کی۔ پھر پوچھنے والوں نے پوچھا: اگر تم اپنی بات میں جموٹے نکلے تو تمہاری سزا کیا ہوگی؟ وہ کہنے لگے: اس کی سزا یہ ہے کہ جس شخص کے اسباب میں سے وہ پیالہ برآمد ہو، بادشاہ اس آدمی کو اپنے پاس رکھ سکتا ہے۔

فَبَدَأَ بِأَوْعِيَّتِهِمْ قَبْلَ وَعَاءِ آخِيهِ

”یوسف نے اپنے (سگے) بھائی کے تھیلے سے پہلے دوسرے بھائیوں کے تھیلوں کی تلاشی لی“

بنیامین کے سامان سے پیالے کی برآمدگی:

تلاشی لینے کے لیے سب سے پہلے دوسرے بھائیوں کا سامان چیک کیا تا کہ ان کو کوئی شک نہ گزرے کہ غلے میں پیالہ خود ڈالا تھا۔ چنانچہ بعد میں بنیامین کے سامان سے پیالہ نکل آیا۔

كَذَلِكَ كَدْنَا لْيُوسُفَ

”اس طرح ہم نے یوسف علیہ السلام کی خاطر یہ تدبیر کی“

کاملین کے افعال اللہ کے افعال کے مظہر ہوتے ہیں:

یعنی کاملین کے افعال، اللہ کے افعال کے مظہر ہوتے ہیں۔ یہی وجہ ہے کہ اللہ تعالیٰ اس کو اپنی طرف منسوب کر رہے ہیں کہ یہ کام ہم نے کیا۔ حالانکہ کیا تو حضرت یوسف علیہ السلام نے تھا۔ سبحان اللہ! یہ تو وہی بات ہے جیسے حدیث پاک میں آیا ہے کہ جب بندہ میرا مقرب بن جاتا ہے تو میں آنکھیں بن جاتا ہوں جن سے وہ دیکھتا ہے

اور میں کان بن جاتا ہوں جن سے وہ سنتا ہے۔ یہ بندے کے لیے کتنا بڑا اعزاز ہے کہ مالک الملک اس کے بارے میں یہ فرماتے ہیں۔

مَا كَانَ لِيَأْخُذَ أَخَاهُ فِي دِينِ الْمَلِكِ

”یوسف کے لیے یہ ممکن نہیں تھا کہ وہ بادشاہ کے قانون کے مطابق اپنے بھائی کو اپنے پاس رکھ لیتے“

فائدہ 59

مصلحت کے تحت حیلہ کرنا جائز ہے

حضرت یوسف علیہ السلام نے غلے میں پیالہ ڈالنے والی ترکیب کیوں کی؟ اس لیے کہ وہ بادشاہ کے قانون کے مطابق اپنے بھائی کو اپنے پاس نہیں رکھ سکتے تھے۔ لیکن حضرت ابراہیم علیہ السلام کی شریعت کے مطابق چور کی یہ سزا تھی کہ اس چور کو مالک اپنے پاس اس مال کی چوری کے بدلے میں رکھ سکتا تھا۔ اس لیے حضرت یوسف علیہ السلام نے وہاں حیلہ کیا اور اس حیلے کی وجہ سے اس پر چوری ثابت ہو گئی۔ چنانچہ جب چوری ثابت ہو گئی تو حضرت یوسف علیہ السلام نے اپنے بھائی بنیامین کو اپنے پاس رکھ لیا، کیونکہ بھائی خود بھی شریعت ابراہیمی کے مطابق چور کی یہ سزا پہلے ہی بتا چکے تھے۔ اس لیے اللہ تعالیٰ فرماتے ہیں کہ اگر ہم یوسف علیہ السلام کو یہ بات نہ سمجھاتے تو وہ کبھی بھی ان کو اپنے پاس نہیں رکھ سکتے تھے۔ اس سے یہ معلوم ہوا کہ کوئی جائز مصلحت ہو تو حیلہ کرنے کی اجازت ہے۔

تو یہ کسے کہتے ہیں؟

تو یہ اسے کہتے ہیں کہ انسان مصیبت سے بچنے کے لیے کوئی ایسی ذومعنی بات

کردے کہ جس کا مفہوم تو کچھ اور ہو مگر سمجھنے والا کچھ اور سمجھے۔ یعنی بات تو سچ ہو مگر ایسے انداز سے کی جائے کہ اگلا بندہ کوئی اور مطلب سمجھے۔ شریعت نے اس تواریہ کو جائز قرار دیا ہے۔

تواریہ کی چند مثالیں:

اس کی مثالیں بھی سن لیجیے:

①..... حضرت ابراہیم علیہ السلام کی قوم ایک فنکشن منانے کے لیے شہر سے باہر جاتی تھی اور سارا دن لہو و لعب میں مشغول رہتی تھی۔ ایک مرتبہ انہوں نے حضرت ابراہیم علیہ السلام سے کہا: جی! آپ بھی ہمارے ساتھ چلیں۔ وہ جواب میں بہانہ تو کر نہیں سکتے تھے، اس لیے انہوں نے فرمایا:

إِنِّي سَقِيمٌ ”میری طبیعت ٹھیک نہیں ہے“

اب ظاہر میں وہ یہ سمجھے کہ ان کو شاید کوئی بدنی بیماری ہے۔ مگر حضرت ابراہیم علیہ السلام کی منشا یہ تھی کہ وہاں جا کر میری طبیعت ویسے ہی بیزار ہوتی ہے۔ اس لیے کہا کہ میری طبیعت ٹھیک نہیں ہے، میں نہیں جاتا۔ حضرت ابراہیم علیہ السلام نے سَقِيمٌ کا لفظ استعمال کیا۔ سمجھنے والوں نے اس سے بدنی بیماری مراد لی اور آپ کی اس سے مراد روحانی بیماری تھی، یعنی ان کاموں میں لگ کر مجھے روحانی کوفت ہوتی ہے، اس لیے میں نہیں جاسکتا۔

②..... جب قوم فنکشن میں شمولیت کے لیے چلی گئی تو حضرت ابراہیم علیہ السلام نے کلباڑا اٹھایا اور اپنی قوم کے سب بتوں کے ٹکڑے ٹکڑے کر دیے۔ قرآن مجید میں ہے:

﴿فَجَعَلَهُمْ جُذَاذًا إِلَّا كَبِيرًا﴾

”ان سب کو ٹکڑے ٹکڑے کر دیا، سوائے بڑے کے“

اور اس کے بعد کلہاڑا بڑے بت کے کندھے پر رکھ دیا اور چلے گئے۔
جب قوم کے لوگ واپس آئے تو پوچھنے لگے کہ یہ کام کس نے کیا؟ حضرت
ابراہیم علیہ السلام نے فرمایا: جس سے کلہاڑا برآمد ہوا ہے اسی نے کیا ہے۔

﴿بَلْ فَعَلَهُ كَبِيرُهُمْ﴾

”بلکہ یہ کام تو ان کے بڑے نے کیا ہے“

⑤..... حضرت ابراہیم علیہ السلام اپنی اہلیہ بی بی سارہ رضی اللہ عنہا کے ساتھ جا رہے تھے..... وقت
کا بادشاہ ظالم تھا۔ اس نے اپنی پولیس کو کہا ہوا تھا کہ جہاں کوئی خوبصورت عورت
ملے، جو اپنے خاوند کے ساتھ ہو، اسے پکڑ کر میرے پاس لے آنا، میں اسے ایک
رات اپنے پاس رکھوں گا..... بی بی سارہ رضی اللہ عنہا کو اللہ نے بہت حسن و جمال عطا کیا ہوا
تھا۔ سپاہیوں نے جب ان کو دیکھا تو پکڑ لیا۔ جب انہوں نے پکڑ لیا تو حضرت
ابراہیم علیہ السلام سے اس کے بارے میں پوچھا: یہ کون ہے؟..... اگر وہ بتاتے کہ یہ بیوی
ہے تو وہ بی بی سارہ رضی اللہ عنہا کو لے جاتے۔ لہذا انہوں نے ان کو جواب میں کہہ دیا:

أُخْتِي: ”یہ میری بہن ہے“

مقصد یہ تھا کہ جو بندہ ایک ہی دین کو ماننے والا ہوتا ہے وہ دینی بھائی ہوتا ہے۔
جیسے اللہ تعالیٰ قرآن مجید میں فرماتے ہیں:

﴿إِنَّمَا الْمُؤْمِنُونَ إِخْوَةٌ﴾

حضرت ابراہیم علیہ السلام نے اسی ایمان کے بھائی چارے کی بنیاد پر کہہ دیا تھا کہ یہ
بھی اللہ کو ماننے والی اور شرک سے بچنے والی ایمانی بہن ہے۔ جبکہ سپاہی یہ سمجھے کہ یہ
دونوں بہن بھائی ہیں۔ چنانچہ انہوں نے بی بی سارہ رضی اللہ عنہا کو چھوڑ دیا۔

ان واقعات میں حضرت ابراہیم علیہ السلام کے کہنے کا مقصد کچھ تھا اور سمجھنے والوں نے

کچھ سمجھا۔

◎..... جب نبی ﷺ صلی اللہ علیہ وسلم صدیق اکبر رضی اللہ عنہ کے ساتھ ہجرت کے سفر پر جا رہے تھے تو راستے میں ایک بندہ ملا جس نے صدیق اکبر رضی اللہ عنہ سے پوچھا: یہ کون ہیں؟ اگر صدیق اکبر رضی اللہ عنہ بتا دیتے کہ یہ حضرت محمد صلی اللہ علیہ وسلم ہیں تو ڈرتھا کہ کہیں وہ قریش مکہ کو اطلاع نہ دے دے۔ چنانچہ صدیق اکبر رضی اللہ عنہ نے بہت ہی خوبصورت اور تاریخی جواب دیا۔
فرمایا:

هَذَا رَجُلٌ يَهْدِينِي السَّبِيلَ

”یہ وہ ہستی ہے جو مجھے راستہ دکھاتی ہے“

اب وہ کافر سمجھا کہ یہ ظاہر کا راستہ دکھانے والا کوئی رہنما ہے، جبکہ صدیق اکبر رضی اللہ عنہ کا مقصد یہ تھا کہ یہ مجھے اللہ تعالیٰ تک پہنچنے والا راستہ دکھانے والی ذات ہے۔ اللہ اکبر! بات ہی ایسی کی کہ اس بندے نے کچھ اور مطلب سمجھا اور مصیبت ٹل گئی۔

◎..... حضرت مولانا قاسم نانوتوی رحمہ اللہ کے بارے میں آتا ہے کہ فرنگی نے ان کو پھانسی کے آرڈر جاری کر دیے۔ حضرت مسجد میں کھڑے تھے کہ اسی اثنا میں پولیس وہاں پہنچ گئی۔ ایک سپاہی آپ سے مخاطب ہو کر کہنے لگا: قاسم کہاں ہے؟ حضرت جہاں کھڑے تھے وہاں سے ایک دو قدم ہٹ کر فرمانے لگے: ابھی تو یہاں تھے۔ پولیس اس طرف متوجہ ہو گئی جس طرف اشارہ کیا تھا اور حضرت فوراً واپس چلے گئے۔

تور یہ اور حیلہ میں فرق:

تور یہ کی طرح ایک حیلہ بھی ہوتا ہے۔ ان دونوں میں فرق یہ ہے کہ تور یہ کا تعلق قول سے ہے اور حیلہ کا تعلق فعل سے ہے۔ یعنی عمل سے ہے۔ شریعت نے اس کی بھی

اجازت دی ہے۔ اس لیے کہ دین اسلام قیامت تک کے لیے، ہر وقت، ہر زمانے اور ہر حال کے لیے قابل عمل ہے۔ کئی مرتبہ ایسی ضرورتیں پیش آ جاتی ہیں جہاں حیلہ سے کام چلانا پڑتا ہے۔ امام محمد رضی اللہ عنہ نے حیلہ کے عنوان پر مستقل ایک کتاب ”کِتَابُ الْحَيْلِ“ لکھی۔

حیلہ کی چند مثالیں:

حیلہ کے بارے میں چند مثالیں بھی سن لیجیے:

⑤..... حضرت ایوب علیہ السلام کی اہلیہ نے بیماری کے زمانے میں ان کی اتنی خدمت کی کہ خدمت کرنے کا حق ادا کر دیا۔ ایک مرتبہ ان کی اہلیہ سے کوئی بھول چوک ہو گئی جس پر حضرت ایوب علیہ السلام نے قسم کھالی۔ ان کو بعد میں محسوس ہوا کہ اگر قسم توڑوں تو میاں بیوی کا تعلق بحال ہوتا ہے اور اگر تعلق بحال نہ کروں تو قسم بچا سکتا ہوں۔ چنانچہ اسی سوچ میں تھے کہ اب میں ان دونوں میں سے کون سا کام کروں۔ اس لیے کہ اس وقت انہوں نے کہا تھا: میں تجھے سو کوڑے ماروں گا..... اب سو کوڑے کیسے لگیں بھی!..... اللہ تعالیٰ قرآن مجید میں فرماتے ہیں:

﴿خُذْ بِيَدِكَ ضِغْثًا فَاصْرُبْ بِهِ وَلَا تُحْنُثْ﴾

اللہ تعالیٰ کی رحمت ان کی طرف متوجہ ہوئی اور فرمایا کہ تم سو لکڑیوں کا ایک گٹھا بنا لو اور اس گٹھے کو پکڑ کر ایک ہی دفعہ لگا دو تو اس طرح تمہاری بات بھی پوری ہو جائے گی کہ سو مارے اور اس کو تکلیف بھی نہیں ہوگی، اور تمہاری قسم بھی نہیں ٹوٹے گی۔ یہ قرآن پاک کی آیت ہے جس میں حیلے کے ذریعے ایک مشکل سے نکلنے کا راستہ اللہ تعالیٰ خود بتا دیا۔

⑥..... اسی طرح کا حیلہ حضرت یوسف علیہ السلام نے بھی کیا۔ آپ علیہ السلام اپنے بھائی کو رکھنا

چاہتے تھے اور ان کو بھائیوں کی مصیبت سے بچانا چاہتے تھے۔ چنانچہ آپ ﷺ نے یہ ترتیب بنائی کہ خود ہی اپنا پیالہ ان کی گندم میں رکھ دیا اور برآمد کرنے کے بعد اپنے بھائی بنیامین کو اپنے پاس رکھ لیا۔ ان کا یہ حیلہ سو فیصد درست تھا۔

◎..... ایک آدمی اپنی دکان بند کر کے نکلا تو اس نے دیکھا کہ دکان کے دروازے پر ایک عورت بیٹھی رو رہی ہے۔ اس نے پوچھا: کیا ہوا؟ وہ کہنے لگی: بس! میں بے سہارا ہوں، گھر سے بھی دور ہوں، رات آگئی ہے، رو رہی ہوں کہ میں اب شہر میں کہاں ٹھکانہ پکڑوں، یہاں تو میرا کوئی واقف ہی نہیں ہے۔ اس نے کہا: تم میرے گھر میں آ جاؤ۔ عورت نے کہا: ٹھیک ہے۔ چنانچہ اب وہ اس کے ساتھ چل پڑی۔

مرد اس سے باتیں کرنے لگا۔ اس نے پوچھا: کیا تم شادی شدہ ہو؟ وہ کہنے لگی: نہیں۔ یہ سن کر مرد کا اس سے نکاح کرنے کو جی چاہا۔ چنانچہ اس نے عورت سے کہا: تم میرے ساتھ نکاح کر لو۔ عورت نے کہا: بہت اچھا۔ چنانچہ جب وہ گھر پہنچا تو اس نے قاضی کو اطلاع دی اور گواہوں کو بھی بلا لیا۔ یوں گواہوں کی موجودگی میں نکاح ہو گیا۔ اس کے بعد وہ عورت اس کے گھر میں تین دن تک رہی۔

تین دنوں کے بعد اس عورت کے کچھ رشتہ دار مرد اور عورتیں آ گئیں اور اس سے پوچھا: تو تین دن سے کیوں نہیں آئی، اب تم ہمارے ساتھ ہمارے گھر چلو۔ خاوند نے پوچھا کیا مسئلہ ہے؟ وہ کہنے لگی: یہ سب میرے رشتہ دار ہیں، اور اگر یہ مجھے یہاں سے لے کر چلے گئے تو پھر مجھے واپس نہیں آنے دیں گے، اس لیے تو کوئی ایسا معاملہ کر کہ میں نہ جا سکوں۔ اس نے کہا: میں کیسے روکوں؟ عورت نے جواب دیا: اب تو ان سے یہ کہہ دے کہ اگر یہ اس گھر سے باہر نکلی تو اس کو طلاق ہو جائے گی، اس لیے کہ جب ان کو ڈر ہوگا تو پھر وہ مجھے لے کر نہیں جائیں گے۔

چنانچہ خاوند نے کمرے سے باہر آ کر ان سب کو کہہ دیا: اگر یہ اس گھر سے باہر نکلے گی تو اس کو طلاق ہو جائے گی۔ جب رشتہ داروں نے یہ سنا تو وہ کہنے لگے: اچھا! ایسی بات ہے..... لہذا وہ اس کو لیے بغیر واپس چلے گئے۔ جب وہ واپس چلے گئے تو خاوند بڑا خوش ہوا کہ اب یہ میرے پاس رہے گی۔

خاوند تھوڑی دیر کے بعد دکان پر چلا گیا۔ جب وہ واپس آیا تو بیوی بھی غائب اور سامان بھی غائب..... وہ اپنا سامان لے کر گئی، مرد کا نہیں..... اس نے جا کر پتہ کیا کہ کیا ہوا؟

اس وقت اس کو پتہ چلا کہ اس کے خاوند نے اس کو طلاق دے دی تھی اور وہ چاہتی تھی کہ کسی حیلے کے ساتھ دوبارہ میرا اس کے ساتھ نکاح ہو سکے۔ چنانچہ اس نے حیلے کے طور پر دوسرے مرد سے نکاح کیا اور پھر اس کو خود ترکیب بھی بتائی اور اس کی ترکیب کے مطابق جب خاوند نے اسے یہ کہا کہ اگر تو گھر سے نکلے گی تو تجھے طلاق ہو جائے گی، تو خاوند کے دکان پر جانے کے بعد وہ گھر سے نکل گئی، جس سے طلاق واقع ہو گئی اور اس طرح وہ اپنے پہلے خاوند کے لیے جائز ہو گئی۔

ناجائز حیلہ اختیار کرنا حرام ہے:

یہاں پر ایک نکتہ سمجھیے!..... جائز مقصد حاصل کرنے کے لیے جائز حیلہ اختیار کر سکتے ہیں، لیکن اگر حکم خدا کو توڑنے کے لیے یا حکم شریعت کو موڑنے کے لیے حیلہ کیا جائے تو پھر ایسا حیلہ اختیار کرنا حرام ہوگا۔ اس کی بھی مثالیں سن لیجیے:

⑤..... ایک بندہ اس نیت سے سفر کرے کہ جی رمضان المبارک کے روزے نہیں رکھنے پڑیں گے، اس لیے کہ مسافر کو اجازت ہے، تو روزے نہ رکھنے کے لیے ایسا حیلہ کرنا ناجائز ہے۔

◉..... یا ایسا حیلہ کرے کہ ابھی سال پورا نہ ہو کہ اپنا مال بیوی کے نام کر دے، تاکہ زکوٰۃ ادا نہ کرنی پڑے، یہ حرام ہوگا۔

◉..... بنی اسرائیل کو اللہ تعالیٰ نے فرمایا کہ تم ہفتہ کے دن مچھلیاں نہیں پکڑ سکتے۔ اب حکم خدا تو یہ تھا کہ تم مچھلیاں نہ پکڑو، مگر انہوں نے حیلہ کیا کہ ہفتے کے دن ان کو تالاب میں الگ کر لیتے تھے اور اتوار کے دن پکڑ لیتے تھے۔ چنانچہ انہوں نے منشاء خداوندی کو پورا کرنے کے بجائے اپنی منشا کو مقدم کیا، لہذا ان کا حیلہ غلط تھا۔ اس لیے اس حکم کی خلاف ورزی پر اللہ نے ان پر عذاب بھیج دیا۔

چنانچہ مقصود سمجھ لیں کہ حرام کام سے بچنے کے لیے اور جائز کام کو کرنے کے لیے اگر کوئی حیلے کی صورت اختیار کرنی پڑے، تو وہ جائز حیلہ کہلائے گا اور اگر کسی حرام کام کو کرنے کے لیے کوئی ترتیب بنائے گا تو وہ حرام حیلہ کہلائے گا۔

حضرت یوسف علیہ السلام کے حیلے کی شرعی حیثیت:

یہاں حضرت یوسف علیہ السلام نے جو حیلہ کیا وہ سو فیصد درست تھا۔ اللہ رب العزت نے خود ان کے ذہن میں یہ بات ڈالی تھی کہ اس طرح سے تم اپنے بھائی کو حضرت ابراہیم علیہ السلام کے دین کے مطابق اپنے پاس رکھ سکتے ہو۔ چنانچہ آپ علیہ السلام نے اشارہ خداوندی کے مطابق یہ ترتیب بنائی کہ خود اپنا پیالہ اپنے بھائی بھائی کے غلے میں رکھوادیا اور پھر برآمد کرنے کے بعد اسے اپنے پاس رکھ لیا۔



قَالُوا إِنْ يَسْرِقْ فَقَدْ سَرَقَ أَخٌ لَّهُ مِنْ قَبْلُ فَأَسْرَهَا
 يُوسُفُ فِي نَفْسِهِ وَلَمْ يُبْدِهَا لَهُمْ قَالَ أَنْتُمْ شَرُّ مَكَانًا
 وَاللَّهُ أَعْلَمُ بِمَا تَصِفُونَ ﴿٦٧﴾ قَالُوا يَا أَيُّهَا الْعَزِيزُ إِنَّ لَهُ أَبًا
 شَيْخًا كَبِيرًا فَخُذْ أَحَدَنَا مَكَانَهُ إِنَّا نَرَاكَ مِنَ الْمُحْسِنِينَ ﴿٦٨﴾
 قَالَ مَعَاذَ اللَّهِ أَنْ نَأْخُذَ إِلَّا مَنْ وَجَدْنَا مَتَاعَنَا عِنْدَهُ إِنَّا
 إِذْ الظَّالِمُونَ ﴿٦٩﴾ فَلَمَّا اسْتَأْذِنُوا مِنْهُ خَلَصُوا نَجِيًّا قَالَ كَبِيرُهُمْ
 أَلَمْ تَعْلَمُوا أَنَّ أَبَاكُمْ قَدْ أَخَذَ عَلَيْكُمْ مَوْثِقًا مِنَ اللَّهِ وَمِنْ
 قَبْلُ مَا فَرَّطْتُمْ فِي يُوسُفَ فَلَنْ أَبْرَحَ الْأَرْضَ حَتَّى يَأْذَنَ لِي
 أَبِي أَوْ يَحْكُمَ اللَّهُ لِي وَهُوَ خَيْرُ الْحَاكِمِينَ ﴿٧٠﴾ ارْجِعُوا إِلَىٰ آبَائِكُمْ
 فَقُولُوا يَا أَبَانَا إِنَّ ابْنَكَ سَرَقَ وَمَا شَهِدْنَا إِلَّا بِمَا عَلَّمْنَا وَمَا
 كُنَّا لِلْغَيْبِ حَافِظِينَ ﴿٧١﴾ وَسُئِلَ الْقَرْيَةَ الَّتِي كُنَّا فِيهَا وَالْعِيرَ
 الَّتِي أَقْبَلْنَا فِيهَا وَإِنَّا لَصَادِقُونَ ﴿٧٢﴾ قَالَ بَلْ سَوَّلَتْ لَكُمْ
 أَنْفُسُكُمْ أَمْرًا فَصَبْرٌ جَمِيلٌ عَسَى اللَّهُ أَنْ يَأْتِيَنِي بِهِمْ
 جَمِيعًا إِنَّهُ هُوَ الْعَلِيمُ الْحَكِيمُ ﴿٧٣﴾ وَتَوَلَّى عَنْهُمْ وَقَالَ يَا أَسْفَىٰ
 عَلَىٰ يُوسُفَ وَأَبِضَّتْ عَيْنُهُ مِنَ الْحُزْنِ فَهُوَ كَظِيمٌ ﴿٧٤﴾
 قَالُوا تَاللَّهِ تَفْتُوا تَذَكَّرُ يُّوسُفَ حَتَّىٰ تَكُونَ حَرَضًا أَوْ
 تَكُونَ مِنَ الْهَالِكِينَ ﴿٧٥﴾ قَالَ إِنَّمَا أَشْكُوا بَثِّي وَحُزْنِي

إِلَى اللَّهِ وَأَعْلَمُ مِنَ اللَّهِ مَا لَا تَعْلَمُونَ ﴿٦٠﴾ يَبْنِي أَدْهَبُوا فَتَحَسَّسُوا
 مِنْ يُوسُفَ وَأَخِيهِ وَلَا تَأْيِسُوا مِنْ رَوْحِ اللَّهِ إِنَّهُ لَا يَأْتِي الشُّرُكُ
 مِنْ رَوْحِ اللَّهِ إِلَّا الْقَوْمَ الْكَافِرُونَ ﴿٦١﴾

[بہر حال) وہ بھائی بولے: ”اگر اس (بنیامین) نے چوری کی ہے تو (کچھ
 تعجب نہیں، کیونکہ) اس کا ایک بھائی اس سے پہلے بھی چوری کر چکا ہے۔“
 “اس پر یوسف نے ان پر ظاہر کیے بغیر چپکے سے (دل میں) کہا: ”تم تو اس
 معاملے میں کہیں زیادہ برے ہو، اور جو بیان تم دے رہے ہو، اللہ اس کی
 حقیقت خوب جانتا ہے۔“ (اب) وہ کہنے لگے: ”اے عزیز! اس کا ایک
 بہت بوڑھا باپ ہے، اس لیے اس کی جگہ ہم میں سے کسی کو اپنے پاس رکھ
 لیجیے، ہم آپ کو ان لوگوں میں سے سمجھتے ہیں جو احسان کرتے ہیں۔“ یوسف
 نے کہا: ”اس (نا انصافی) سے میں اللہ کی پناہ مانگتا ہوں کہ جس شخص کے
 پاس سے ہماری چیز ملی ہے، اس کو چھوڑ کر کسی اور کو پکڑ لیں۔ اگر ہم ایسا کریں
 گے تو یقینی طور پر ہم ظالم ہوں گے۔“ چنانچہ جب وہ یوسف سے مایوس ہو گئے
 تو الگ ہو کر چپکے چپکے مشورہ کرنے لگے۔ ان سب میں جو بڑا تھا، اس نے
 کہا: ”کیا تمہیں معلوم نہیں کہ تمہارے والد نے تم سے اللہ کے نام پر عہد لیا
 تھا، اور اس سے پہلے یوسف کے معاملے میں جو قصور کر چکے ہو، (وہ بھی معلوم
 ہے)۔ لہذا میں تو اس ملک سے اس وقت تک نہیں ٹلوں گا جب تک میرے
 والد مجھے اجازت نہ دیں، یا اللہ ہی میرے حق میں کوئی فیصلہ فرمادے اور وہی
 سب سے بہتر فیصلہ کرنے والا ہے۔ جاؤ، اپنے والد کے پاس واپس جاؤ، اور

ان سے کہو: ابا جان! آپ کے بیٹے نے چوری کر لی تھی، اور ہم نے وہی بات کہی ہے جو ہمارے علم میں آئی ہے، اور غیب کی نگہبانی تو ہمارے بس میں نہیں تھی۔ اور جس بستی میں ہم تھے اس سے پوچھ لیجیے، اور جس قافلے میں ہم آئے ہیں، اس سے تحقیق کر لیجیے، یہ بالکل سچی بات ہے کہ ہم سچے ہیں۔“ (چنانچہ یہ بھائی یعقوب علیہ السلام کے پاس گئے اور ان سے وہی بات کہی جو بڑے بھائی نے سکھائی تھی یعقوب علیہ السلام نے یہ سن کر) کہا: ”نہیں، بلکہ تمہارے دلوں نے اپنی طرف سے ایک بات بنالی ہے، اب تو میرے لیے صبر ہی بہتر ہے، کچھ بعید نہیں کہ اللہ میرے پاس ان سب کو لے آئے۔ بے شک اس کا علم بھی کامل ہے، حکمت بھی کامل ہے۔“ اور (یہ کہہ کر) انہوں نے منہ پھیر لیا اور کہنے لگے: ”ہائے یوسف!“ اور ان کی دونوں آنکھیں صدمے سے (روتے ہوئے) سفید پڑ گئی تھیں، اور وہ دل ہی دل میں گھٹے جاتے تھے۔ ان کے بیٹے کہنے لگے: ”اللہ کی قسم! آپ یوسف کو یاد کرنا نہیں چھوڑیں گے، یہاں تک کہ بالکل گھل کر رہ جائیں گے، یا ہلاک ہو بیٹھیں گے۔“ یعقوب نے کہا: ”میں اپنے رنج و غم کی فریاد (تم سے نہیں) صرف اللہ سے کرتا ہوں، اور اللہ کے بارے میں جتنا میں جانتا ہوں، تم نہیں جانتے۔ میرے بیٹو! جاؤ اور یوسف اور اس کے بھائی کا کچھ سراغ لگاؤ، اور اللہ کی رحمت سے ناامید نہ ہو۔ یقین جانو، اللہ کی رحمت سے وہی ناامید ہوتے ہیں جو کافر ہیں۔“

فَقَدْ سَرَقَ أَخُو لَهُ مِنْ قَبْلُ

”اس کا ایک بھائی اس سے پہلے بھی چوری کر چکا ہے“

چوری کے الزام پر اخوانِ یوسف کا بیان:

حضرت یوسف علیہ السلام کے باقی بھائیوں نے بنیامین پر چوری کا الزام لگنے پر اپنے دامن کو صاف بچا لیا کہ ہمارا اس میں کوئی قصور نہیں ہے، اگر اس نے چوری کی ہے تو اس میں حیران ہونے کی کوئی بات نہیں، اس لیے کہ اس سے پہلے اس کے بھائی نے بھی یہ کام کیا تھا۔

حضرت یوسف علیہ السلام پر چوری کے الزام کی حقیقت:

بھائیوں نے حضرت یوسف علیہ السلام پر چوری کا الزام کیوں لگایا؟ اس بارے میں مفسرین نے تین واقعات لکھے ہیں۔

①..... جب حضرت یوسف علیہ السلام چھوٹے تھے، اس وقت ان کے نانا ایک بت کی پوجا کیا کرتے تھے۔ ایک دن حضرت یوسف علیہ السلام کو موقع ملا اور وہ اس بت کو اٹھا کر کہیں لے کر چلے گئے اور انہوں نے جا کر توڑ دیا۔ یہ گویا ان کے اوپر چوری کا الزام لگا۔

②..... حضرت یوسف علیہ السلام کی یہ عادت تھی کہ جب کوئی سائل دروازے پر آتا تھا تو وہ یہ نہیں چاہتے تھے کہ وہ خالی ہاتھ واپس جائے۔ چنانچہ وہ دسترخوان پر کوئی روٹی کا ٹکڑا، یا کوئی اور چیز پڑی دیکھتے تھے تو وہ اٹھا کر اس سائل کو دے دیتے تھے۔ بھائیوں نے بغیر اجازت کے روٹی اٹھا کر دینے کو بھی چوری میں شمار کر لیا۔

③..... جب آپ علیہ السلام کی والدہ فوت ہو گئیں تو آپ اپنی پھوپھی کے پاس پرورش پانے لگے۔ اب پھوپھی بھی دل دے بیٹھیں اور وہ چاہتی تھیں کہ یہ مجھ سے دور نہ ہو۔ چنانچہ جب حضرت یعقوب علیہ السلام نے انہیں واپس لینا چاہا تو پھوپھی نے ایک بٹکا

حضرت یوسف علیہ السلام کے کپڑوں میں پیچھے کی طرف اڑس دیا اور بعد میں کہا کہ میرا کپڑا چوری ہو گیا ہے، جب تلاشی لی گئی تو وہ حضرت یوسف علیہ السلام کے پاس سے نکل آیا۔ اس زمانے کا قانون یہ تھا کہ جو چوری کرتا تھا اس کو وہ بندہ لے سکتا تھا۔ چنانچہ پھوپھی نے حضرت یوسف علیہ السلام کو اس وقت تک اپنے پاس رکھا جب تک وہ زندہ رہیں۔

ان تین واقعات کی وجہ سے بھائیوں نے چوری کا الزام لگایا۔ حالانکہ یہ چوری تو نہ تھی۔ چور تو وہ خود تھے جنہوں نے زندہ بھائی کو غلام بنا کر بیچ ڈالا۔ بلکہ یہ تو چوری سے بھی بڑھ کر ڈاکہ تھا۔ مگر الٹا بھائی پر الزام لگا دیا۔

فَأَسْرَهَا يُوسُفُ فِي نَفْسِهِ

”یوسف نے اس بات کو اپنے دل میں چھپائے رکھا“

حضرت یوسف علیہ السلام کی حوصلہ مندی:

یہ جو وقت ہوتا ہے کہ انسان نے گناہ بھی نہ کیا اور الزام بھی لگ جائے، یہ بہت دکھ دینے والی بات ہوتی ہے۔ حضرت یوسف علیہ السلام کو یہ بات سن کر کتنا غم ہوا ہوگا۔ مگر ان کا ظرف بڑا تھا، ان کا دل بہت بڑا تھا۔ بات کرنے کا موقع تو تھا مگر صبر کر کے اس بات کو برداشت کیا اور تحمل مزاجی کا مظاہرہ کیا۔

تحمل مزاجی کے بغیر کوئی بڑا نہیں بن سکتا

جتنی بھی بڑی شخصیات ہوتی ہیں، تحمل مزاجی ان کی زندگی کا لازمی جزو ہوتا ہے۔ اس کے بغیر کوئی بندہ بڑا نہیں بن پاتا۔ بردباری اور حوصلہ مندی انتہائی ضروری

ہیں، اس بات کو جاننے کے باوجود کہ بھائی جھوٹی بات کر رہے ہیں، حضرت یوسف علیہ السلام نے نہ تو بھائیوں کو ملامت کی اور نہ ہی اصل بات ظاہر کی۔ یعنی اپنے آپ پر کنٹرول رکھا، بے قابو نہیں ہوئے۔

ہمیں اپنے گھروں میں بھی کئی مرتبہ ایسے معاملات پیش آجاتے ہیں کہ ایک بات کرنے کا موقع بھی ہوتا ہے مگر آدمی فائدے کی خاطر حکمت کی بنا پر اس کو اپنے اوپر برداشت کر لیتا ہے۔ اس کو کہتے ہیں: قہر درویش بر جان درویش۔

فِيْ حُذِّ اَحَدِنَا مَكَانَهُ

”اس کی جگہ ہم میں سے کسی کو اپنے پاس رکھ لیجئے“

حضرت یوسف علیہ السلام کا جواب:

جب بھائیوں نے کہا کہ اس سے پہلے اس (بنیامین) کا بھائی بھی چوری کا مرتکب ہوا تھا تو حضرت یوسف علیہ السلام نے جواب میں فرمایا: بھئی! چوری تو ایک نے کی ہے اور تم دوسرے بھائی کا تذکرہ کر رہے ہو کہ اس نے بھی چوری کی ہے، اس سے لگتا تو یہ ہے کہ کہیں چوری تمہارا خاندانی پیشہ ہی نہ ہو۔ یعنی ایک نے تو میرے سامنے چوری کی اور دوسرے کی بات آپ لوگ بتا رہے ہیں، کہیں آپ سب بھائی چوری کرنے والے تو نہیں ہیں۔ چنانچہ فرمایا کہ اب تو میں تمہارے اس بھائی کو نہیں چھوڑوں گا۔

بھائیوں کا منت سماجت کرنا:

وہ جواب میں کہنے لگے: نہیں! آپ اس کی جگہ ہم میں سے کسی کو اپنے پاس رکھ لیں۔ اس پر حضرت یوسف علیہ السلام نے فرمایا کہ جس بندے نے چوری کی ہے سزا بھی

اسی کو ملنی چاہیے۔ حقیقت بھی یہی ہے کہ ایک کا بوجھ دوسرے پر تو نہیں ڈالا جاسکتا۔ دنیا میں بھی یہی دستور ہے اور آخرت میں بھی اللہ تعالیٰ فرمائیں گے:

﴿وَلَا تَزِرُ وَازِرَةٌ وِزْرَ أُخْرَىٰ﴾

”اور کسی کا بوجھ کوئی دوسرا نہیں اٹھائے گا“

یعنی ہر بندے کا بوجھ اس کے اپنے سر کے اوپر ہوگا۔ چنانچہ حضرت یوسف علیہ السلام نے اس کی جگہ کسی دوسرے بھائی کو اپنے پاس رکھنے سے انکار کر دیا اور صاف فرما دیا کہ ہم یہ ظلم کیوں کریں، جس نے چوری کی ہے سزا بھی اسی کو ملنی چاہیے۔ وہ منت سماجت کرتے رہے، مگر حضرت یوسف علیہ السلام اپنی بات پر قائم رہے اور بنیامین کو اپنے پاس رکھ لیا۔

قَالَ كَبِيرُهُمْ أَلَمْ تَعْلَمُوا

”ان سب میں جو بڑا تھا، اس نے کہا: کیا تمہیں معلوم نہیں کہ.....“

احساسِ ذمہ داری:

چونکہ بڑے آدمی کے اندر احساسِ ذمہ داری زیادہ ہوتا ہے اس لیے ان میں سے بڑے بھائی نے واپس جانے سے انکار کر دیا اور باقی بھائیوں سے کہا کہ تم چلے جاؤ اور والد صاحب کو جا کر بتاؤ۔ چنانچہ باقی سب بھائی واپس چلے گئے۔

احساسِ ندامت:

اب یہاں غور طلب بات یہ ہے کہ بڑے بھائی کی یہ بات یہ نشاندہی کر رہی ہے کہ انہوں نے حضرت یوسف علیہ السلام کے ساتھ جو معاملہ کیا تھا، اس کی کچھ نہ کچھ ندامت ضرور تھی۔ اس وقت تو انہوں نے کنویں میں ڈال دیا تھا اور کھوٹے سکوں کے بدلے

بیچ بھی دیا تھا، مگر اب وہ اس بات کو دہرانا نہیں چاہتے تھے کہ ہم والد کے سامنے پھر شرمندہ ہوں، اس لیے بڑا بھائی وہاں جم کر بیٹھ گیا کہ میں یہاں سے نہیں ہلوں گا۔ تو بڑے بھائی کا یہ کہنا کہ میں یہاں سے نہیں ہلوں گا، یہ اس بات کی دلیل ہے کہ وہ اپنے اس پہلے والے عمل پر اندر ہی اندر ندامت محسوس کیا کرتے تھے۔

فَصَبْرٌ جَمِيلٌ

”اب تو میرے لیے صبر ہی بہتر ہے“

حضرت یعقوب علیہ السلام کا صبر:

جب انہوں نے آکر اپنے والد کو یہ بات بتائی تو حضرت یعقوب علیہ السلام نے فرمایا کہ اب میں صبر ہی کرتا ہوں۔

صدے کو ایسا برداشت کرنا کہ اس میں شکوہ نہ ہو ”صبر جمیل“ کہلاتا ہے۔ بندہ زبان سے کچھ نہ بولے۔ ہاں! اگر آنکھ سے آنسو ٹپک پڑیں تو وہ صبر کے منافی نہیں ہیں۔ اس لیے کہ

إِنَّ الْبُكَاءَ لَا يَنَالُ فِي الصَّبْرِ

”رونا صبر کے منافی نہیں ہے“

کیونکہ رونا انسان کے بس میں ہی نہیں ہوتا۔

صبر کرنے پر اجر و ثواب:

صبر کرنے پر انسان کو اجر بہت ملتا ہے، کیونکہ وہ اللہ کی رضا پر راضی رہتا ہے۔ جو مقدر میں ہے وہ تو پیش آنا ہی ہے۔ حدیث پاک میں آیا ہے:

«مَنْ مَلَأَ قَلْبَهُ مِنَ الرِّضَا بِالْقَدْرِ مَلَأَ اللَّهُ صَدْرَهُ غِنًى وَ أَمْنًا وَ

قِنَاعَةً وَفَرَعَ قَلْبُهُ لِمَحَبَّتِهِ وَالْإِنَابَةَ إِلَيْهِ وَالتَّوَكُّلَ عَلَيْهِ وَ مَنْ فَاتَهُ
حَظُّهُ مِنَ الرِّضَا امْتَلَأَ قَلْبُهُ بِصِدِّ ذَلِكَ وَ اشْتَغَلَ عَمَّا فِيهِ سَعَادَتُهُ
وَ فَلَاحُهُ»

”جو شخص اللہ کی رضا پر راضی رہتا ہے اللہ تعالیٰ اس کے سینے کو غنا، امن و سکون اور قناعت سے بھر دیتے ہیں، اور اللہ تعالیٰ اس کے دل کو اپنی محبت انا بت اور توکل کے لیے فارغ کر لیتے ہیں۔ اور وہ شخص جو رضا میں سے اپنا حصہ کھو بیٹھتا ہے (یعنی جو بندہ اللہ تعالیٰ کی طرف سے پیش آنے والے حالات پر ناراض ہوتا ہے اور بے چینی کا اظہار کرتا ہے) اللہ تعالیٰ اس کے الٹ کیفیات اس کے دل میں ڈال دیتے ہیں اور اس کو ایسے کاموں میں مشغول کر دیتے ہیں جن میں اس کی سعادت اور فلاح نہیں ہوتی“

اچھا انسان وہی ہوتا ہے جو اللہ تعالیٰ کی طرف سے پیش آنے والے نامساعد حالات میں بھی صبر کرتا رہے۔ اور صبر سے کتنا اجر ملتا ہے؟ اللہ تعالیٰ ارشاد فرماتے ہیں:

﴿إِنَّمَا يُوفَى الصَّابِرُونَ أَجْرَهُمْ بِغَيْرِ حِسَابٍ﴾

”اللہ تعالیٰ صبر کرنے والوں کو بغیر حساب اجر عطا فرمادیتے ہیں“

حضرت یعقوب علیہ السلام نے صبر کی ایک بہترین مثال قائم کر دی۔

عَسَى اللَّهُ أَنْ يَأْتِيَنِي بِهِمْ جَمِيعًا

”کچھ بعید نہیں کہ اللہ میرے پاس ان سب کو لے آئے۔“

حضرت یعقوب علیہ السلام کا پُر امید ہونا:

حضرت یعقوب علیہ السلام ان سب حالات کے باوجود مایوس نہیں تھے۔ چنانچہ فرمایا

کہ میں امید کرتا ہوں کہ اللہ تعالیٰ میرے ان تمام بیٹوں کو واپس لوٹائیں گے۔ گویا ان کو یقین تھا کہ ابھی تک حضرت یوسف عَلَيْهِ السَّلَام کی وفات نہیں ہوئی، بنیامین بھی زندہ سلامت ہے اور تیسرا جو مرضی سے وہاں رہ گیا تھا، وہ بھی واپس آجائے گا۔

قَالَ يَا سَقِي عَلَى يُونُسَ

”(یعقوب) کہنے لگے: ہائے یوسف“

مصیبت کے وقت اِنَّا لِلّٰهِ پڑھنا:

اس امت کو اللہ تعالیٰ نے بعض نعمتیں ایسی دی ہیں جو پہلی امتوں کو نہیں ملیں۔ جیسے: ﴿اِنَّا لِلّٰهِ وَاِنَّا اِلَيْهِ رَاٰجِعُوْنَ﴾ یہ آیت پہلی امتوں کو عطا نہیں کی گئی۔ چنانچہ اس امت کو اگر کوئی صدمہ، مشکل یا کوئی مصیبت پیش آئے، یا کسی بندے کی وفات ہو جائے تو چاہیے کہ یہ آیت پڑھی جائے۔

چراغ بجھ جانے پر اِنَّا لِلّٰهِ پڑھنا:

ایک روایت میں آیا ہے کہ سیدہ عائشہ رَضِيَ اللهُ عَنْهَا نبی صَلَّى اللهُ عَلَيْهِ وَسَلَّمَ کے پاس تشریف فرما ہیں۔ چراغ جل رہا ہے۔ ہوا کا جھونکا آیا اور چراغ بجھ گیا۔ اس پر نبی صَلَّى اللهُ عَلَيْهِ وَسَلَّمَ نے فرمایا: ﴿اِنَّا لِلّٰهِ وَاِنَّا اِلَيْهِ رَاٰجِعُوْنَ﴾ ام المؤمنین رَضِيَ اللهُ عَنْهَا نے پوچھا: اے اللہ کے حبیب صَلَّى اللهُ عَلَيْهِ وَسَلَّمَ! یہ آیت تو اس وقت پڑھتے ہیں جب کوئی فوت ہو جاتا ہے۔ نبی صَلَّى اللهُ عَلَيْهِ وَسَلَّمَ نے جواب میں فرمایا: حمیرا! جب کوئی بندہ فوت ہو جائے تو اس وقت بھی اس کو پڑھنے کا ثواب ملتا ہے اور مومن کا چراغ گل ہو جائے اور اس وقت بھی وہ یہ آیت پڑھ لے تو اللہ تعالیٰ اس پر بھی اجر عطا فرمادیتے ہیں۔ اب اگر تیل کا چراغ بجھ جانے پر اتنا

ثواب ملتا ہے تو کسی عزیز کی زندگی کا چراغ بجھ جائے تو اس پر کتنا ثواب ملے گا۔

نبی علیہ السلام کو صاحبزادے کی موت کا غم:

دل کے اندر غم کا ہونا، یہ ایک فطری سی چیز ہے۔ چنانچہ نبی علیہ السلام نے جب اپنے صاحبزادے حضرت ابراہیم رضی اللہ عنہ کو دفن فرمایا تو آپ صلی اللہ علیہ وسلم کی مبارک آنکھوں میں آنسو تھے۔ پوچھنے والوں نے کہا: اے اللہ کے حبیب صلی اللہ علیہ وسلم! آپ بھی رو رہے ہیں؟ فرمایا:

«الْقَلْبُ يَحْزَنُ وَالْعَيْنُ تَدْمَعُ وَإِنَّا بِفِرَاقِكَ يَا إِبْرَاهِيمَ لَمَحْزُونُونَ»

”دل مغموم ہے، اور آنکھیں رو رہی ہیں، اور اے ابراہیم! ہم تیری جدائی کے اندر بڑے مغموم ہیں“

نواسے کی موت کا غم:

حدیث پاک میں ہے کہ نبی علیہ السلام کے ایک نواسے (حضرت فاطمہ رضی اللہ عنہا کے علاوہ کسی اور صاحبزادی کے بیٹے) بیمار ہو گئے اور اللہ کے نبی صلی اللہ علیہ وسلم اس کے پاس اس وقت پہنچے جب نزع کی حالت تھی۔ جب آپ صلی اللہ علیہ وسلم نے اس کو نزع کی حالت میں دیکھا تو آپ صلی اللہ علیہ وسلم کی مبارک آنکھوں میں سے آنسو آ گئے۔

دو گھونٹ:

اللہ رب العزت کو دو گھونٹ سب سے زیادہ محبوب ہیں۔ ایک غصے کا گھونٹ پی جانا اور ایک صبر کا گھونٹ پی جانا۔ جس بندے کو یہ دو نعمتیں مل جائیں وہ سمجھ لے کہ اللہ رب العزت نے مجھے بہت بڑی نعمت عطا فرمادی ہے۔

حضرت یعقوب علیہ السلام کا اظہارِ غم:

حضرت یعقوب علیہ السلام سے حضرت یوسف علیہ السلام کو جدا ہوئے تقریباً چالیس سال گزر چکے تھے۔ گویا انہوں نے چالیس سال تک غم برداشت کیا۔ اور چالیس سال کے بعد زبان سے صرف اتنا کہنا ﴿يَا اَسْفَى عَلٰى يُوْسُفَ﴾ یہ ان کے صبر کی ایک بہترین مثال ہے۔

وَ اَبْيَضْتُ عَيْنُهُ مِنَ الْحُزْنِ

”اور ان کی دونوں آنکھیں صدمے سے (روتے ہوئے) سفید پڑ گئی تھیں“

حضرت یعقوب علیہ السلام کی آنکھوں کا سفید ہونا:

حضرت یعقوب علیہ السلام اس بات پر اتنے غم زدہ ہوئے کہ ان کی دونوں آنکھیں روتے روتے سفید ہو گئی تھیں۔ جیسے جب سفید موتیا آنکھوں پر آجاتا ہے تو نظر آنا بند ہو جاتا ہے ایسے ہی رورور کر حضرت یعقوب علیہ السلام کی آنکھوں پر گویا موتیا آ گیا تھا۔ اتنے روتے تھے کہ بینائی چلی گئی تھی۔

مسلل چالیس سال رونے کی وجہ:

یہاں ایک سوال پیدا ہوتا ہے کہ بیٹے کی جدائی صدمے کی بات تو ہے لیکن اتنا صدمہ کہ والد چالیس سال تک روتے رہے، حالانکہ والد بھی شان والے اللہ کے نبی تھے۔ اور رونے کی بھی انتہا کر دی کہ آنکھیں ہی سفید ہو گئیں۔ یہ تو بہت ہی عجیب بات معلوم ہوتی ہے۔ آخر اس کی وجہ کیا ہے؟

اس کی علما نے تحقیق کی ہے۔ سب سے بہترین تحقیق امام ربانی مجدد الف

ثانی ﷺ نے کی ہے۔ وہ فرماتے ہیں کہ اگر عام بیٹوں میں سے کوئی بیٹا ہوتا تو اس حد تک ان کے والد نہ روتے۔ کیونکہ بیٹے فوت بھی ہو جاتے ہیں، گم بھی ہو جاتے ہیں اور اس کی وجہ سے انسان چھ مہینے، سال دو سال غمزہ بھی رہتا ہے اور بالآخر بھول جاتا ہے۔ مگر حضرت یعقوب علیہ السلام تو چالیس سال تک نان سٹاپ (مسلل) روتے رہے۔

اس کی اصل وجہ یہ تھی کہ حضرت یوسف علیہ السلام کو اللہ رب العزت نے جنت کی قسم کا حسن دیا تھا۔ یعنی جنتی حسن کا کچھ حصہ دے دیا تھا۔ اس کی دلیل یہ ہے کہ ان کو دیکھنے والی عورتوں نے کہا تھا:

﴿مَا هَذَا بَشَرًا إِنْ هَذَا إِلَّا مَلَكٌ كَرِيمٌ﴾

یہاں مَلَكٌ كَرِيمٌ کا لفظ بتا رہا ہے کہ وہ کوئی عام حسن نہیں تھا، بلکہ کوئی انوکھی چیز تھی۔

اس کے علاوہ حضرت یعقوب علیہ السلام یہ بھی جانتے تھے کہ میرا یہ بیٹا ایک نعمت کو بھی حاصل کرے گا کہ اللہ تعالیٰ میرے اس بیٹے کو بھی اس کے آباء کی طرح نبوت سے سرفراز فرمائیں گے۔ اس لیے اس بیٹے کا اپنے سے دور ہو جانا شاق گزر رہا تھا اور وہ سمجھ رہے تھے کہ یہ نعمت مجھ سے دور ہو گئی ہے۔ تو اللہ کی اس نعمت کے دور ہونے کی وجہ سے اتنے غمزہ ہوتے تھے۔ چنانچہ وہ اتاروئے کہ آنکھیں سفید ہو گئیں۔

جہاں محبت، وہاں حزن:

یہ بھی ایک حقیقت ہے کہ جہاں محبت ہوتی ہے، وہاں حزن بھی ہوتا ہی ہے۔ اللہ رب العزت فرماتے ہیں:

﴿وَاصْبِرْ وَمَا صَبْرُكَ إِلَّا بِاللَّهِ وَلَا تَحْزَنْ عَلَيْهِمْ﴾

اور غارتور میں فرمایا:

﴿لَا تَحْزَنْ إِنَّ اللَّهَ مَعَنَا﴾
 ”غم نہ کرو، اللہ ہمارے ساتھ ہے“

إِنَّمَا أَشْكُوا بَثِّي وَحُزْنِي إِلَى اللَّهِ

”میں اپنے رنج اور غم کی فریاد (تم سے نہیں) صرف اللہ سے کرتا ہوں“

رنج و غم کی فریاد اللہ کے سامنے

جب حضرت یوسف علیہ السلام کے صدمے کی وجہ سے روتے ہوئے حضرت یعقوب علیہ السلام کی بینائی ختم ہو گئی تو بیٹے ان سے کہنے لگے: اللہ کی قسم! آپ تو یوسف کو یاد کرنا کبھی نہیں چھوڑیں گے، بلکہ لگتا یہ ہے کہ اس کی یاد میں گھل گھل کر آپ جان سے ہی ہاتھ دھو بیٹھیں گے۔ ان کی یہ بات سن کر حضرت یعقوب علیہ السلام نے فرمایا: میں اپنے اس رنج و غم کی فریاد تم سے تو نہیں کر رہا، میں تو اللہ سے فریاد کر رہا ہوں۔
 واقعی! صبر کرنے والے لوگ ایسے ہی ہوتے ہیں کہ وہ اپنے دل کا غم اپنے پروردگار کے سامنے ہی بیان کرتے ہیں۔

فائدہ 61

جب بھی اللہ کو کسی نے پکارا، اللہ نے مقصود عطا کیا

ایک بات ذہن میں رکھنا کہ جب بھی کسی نے اللہ تعالیٰ کو پکارا، یا اللہ تعالیٰ نے کسی کو پکارا تو ہمیشہ اس کو مقصود حاصل ہوا، اس نے راحت پائی اور اسے کامیابی

حاصل ہوئی۔

مثال کے طور پر:

○..... اللہ تعالیٰ حضرت ابراہیم علیہ السلام کو پکارتے ہیں:

﴿وَنَادَيْنَاهُ أَنْ يَا إِبْرَاهِيمُ﴾

دیکھیں! یہاں اللہ تعالیٰ ندا دے رہے ہیں حضرت ابراہیم علیہ السلام کو۔ پھر یہ بھی دیکھیں کہ حضرت ابراہیم علیہ السلام اس امتحان میں سے کامیاب بھی ہوئے۔ اللہ تعالیٰ نے ارشاد فرمایا:

﴿فَدَيْنَاهُ بِذَبْحٍ عَظِيمٍ﴾

○..... حضرت نوح علیہ السلام کے بارے میں اللہ تعالیٰ فرماتے ہیں:

﴿وَلَقَدْ نَادَانَا نُوحٌ فَلَنِعْمَ الْمُجِيبُونَ﴾

○..... حضرت زکریا علیہ السلام اللہ تعالیٰ کو پکارتے ہیں:

﴿وَزَكَرِيَّا إِذْ نَادَى رَبَّهُ نِدَاءً خَفِيًّا﴾

پھر اللہ رب العزت نے ان کو بیٹا عطا فرمایا۔

○..... بی بی مریم کو ندا آئی:

﴿فَنَادَاهَا مِنْ تَحْتِهَا لَا تَحْزَنِي﴾

پھر کیا ہوا؟ بی بی مریم کو اللہ تعالیٰ نے ساری دنیا کی عورتوں سے چن لیا۔

○..... نبی علیہ السلام کے بارے میں ارشاد فرمایا:

﴿وَمَا كُنْتَ بِجَانِبِ الطُّورِ إِذْ نَادَيْنَا﴾

آگے فرمایا:

﴿وَلَكِنْ رَحْمَةً مِنْ رَبِّكَ﴾

اس سے معلوم ہوا کہ ہمیں تعلق اللہ تعالیٰ سے جوڑنا چاہیے۔

نماز میں حضرت عمر رضی اللہ عنہ کا روٹا:

سیدنا عمر رضی اللہ عنہ جب اس آیت کو پڑھتے تھے تو وہ رو پڑتے تھے۔ چنانچہ روایت

میں آیا ہے:

أَنَّ عُمَرَ رَضِيَ اللَّهُ عَنْهُ قَرَأَ فِي صَلَاةِ الْفَجْرِ سُورَةَ يُوسُفَ فَلَمَّا
جَاءَ إِلَى قَوْلِهِ وَعَلَا: ﴿إِنَّمَا أَشْكُوا بَثِّي وَحُزْنِي إِلَى اللَّهِ﴾ صَارَ
لَهُ نَشِيحٌ يُسْمَعُ مِنْ خَلْفِ الصُّفُوفِ

”حضرت عمر رضی اللہ عنہ نے فجر کی نماز میں سورۃ یوسف تلاوت کی۔ جب وہ اس
آیت ﴿إِنَّمَا أَشْكُوا بَثِّي وَحُزْنِي إِلَى اللَّهِ﴾ پر پہنچے تو اس وقت ان کے
رونے کی آواز سنی“

گویا انہوں نے بھی اپنے حال کو اللہ کے سامنے پیش کیا۔

سیدہ عائشہ صدیقہ رضی اللہ عنہا کا اظہارِ غم:

ایک مرتبہ منافقین نے سیدہ عائشہ صدیقہ رضی اللہ عنہا پر بہتان لگایا اور جگہ جگہ اس کا
چرچا کر دیا۔ اس وقت آپ اپنے والد کے گھر تشریف لے آئیں۔ نبی علیہ السلام بھی
صدیق اکبر رضی اللہ عنہ کے گھر تشریف لائے۔ روایت میں آیا ہے کہ

خَرَجَ عَلَيَّ صَلَّى اللَّهُ عَلَيْهِ وَسَلَّمَ حَتَّى أَتَى مَنْزِلَ أَبِي بَكْرٍ، فَدَخَلَ عَلَيْهَا فَقَالَ: (يَا
عَائِشَةُ إِنَّ كُنْتِ فَعَلْتِ هَذَا الْأَمْرَ فَقُولِي لِي حَتَّى أَسْتَغْفِرَ اللَّهُ
لَكَ) فَقَالَتْ وَاللَّهِ لَا أَسْتَغْفِرُ اللَّهَ مِنْهُ أَبَدًا إِنْ كُنْتُ قَدْ فَعَلْتُهُ
فَلَا غَفَرَ اللَّهُ لِي، وَمَا أَجِدُ مَثَلِي وَمَثَلَكُمْ إِلَّا مِثْلَ أَبِي يُوسُفَ،
أَذْهَبُ اسْمُ يَعْقُوبَ مِنَ الْأَسْفِ قَالَ ﴿إِنَّمَا أَشْكُوا بَثِّي وَحُزْنِي

إِلَى اللَّهِ ﴿

”نبی علیہ السلام ابو بکر رضی اللہ عنہ کے گھر تشریف لے آئے۔ آپ صلی اللہ علیہ وسلم نے حضرت عائشہ رضی اللہ عنہا کے پاس جا کر فرمایا: ”اے عائشہ! اگر تم سے گناہ ہو گیا ہے تو مجھے بتا دو میں تمہارے لیے اللہ سے استغفار کرتا ہوں“ انہوں نے جواب دیا: اللہ کی قسم! میں اس گناہ سے کبھی بھی استغفار نہیں کروں گی۔ اگر میں نے یہ گناہ کیا ہے تو اللہ مجھے کبھی معاف نہ فرمائے۔ (اس لیے کہ کیا جو نہیں تھا) میں اپنی اور آپ کی مثال یہی پاتی ہوں جیسے یوسف علیہ السلام کے والد نے کہا تھا، (وہ فرماتی ہیں کہ) میں اس وقت غم کی وجہ سے یعقوب علیہ السلام کا نام بھی بھول گئی تھی، انہوں نے فرمایا: ﴿إِنَّمَا أَشْكُوا بَثِّي وَحُزْنِي إِلَى اللَّهِ﴾

فائدہ 62

اللہ کے آگے رونا دھونا صبر کے منافی نہیں

یہ بات یاد رکھیں کہ جو بندہ اللہ کے سامنے اپنا حال بیان کرتا ہے وہ بے صبر نہیں کہلاتا..... اس کی کیا وجہ ہے؟..... وہ بے صبر اتب کہلائے گا جب وہ اپنا حال مخلوق کے سامنے بیان کرے گا۔ اللہ رب العزت تو پسند کرتے ہیں کہ بندہ اس کے سامنے اپنے حالات کو بیان کرے اور روئے دھوئے۔ جیسے اللہ تعالیٰ بندے کو خوش دیکھ کر خوش ہوتے ہیں، اسی طرح کبھی اس کا رونا بھی پسند فرماتے ہیں۔ اس لیے جس بندے نے اللہ کے سامنے اپنا حال بیان کیا وہ بے صبر نہیں کہلائے گا۔

دیکھیں! حضرت یعقوب علیہ السلام اللہ رب العزت سے شکوہ بھی کر رہے ہیں اور کہہ رہے ہیں، ﴿إِنَّمَا أَشْكُوا بَثِّي وَحُزْنِي إِلَى اللَّهِ﴾ اور اللہ رب العزت ان

کو ﴿فَصَبْرٌ جَمِيلٌ﴾ کا خطاب بھی دے رہے ہیں۔

یہی حال سیدنا ایوب ؑ کا ہوا۔ انہوں نے اللہ رب العزت کے سامنے اپنی بیماری بیان کی اور اللہ سے دعا مانگی۔ اس کے باوجود اللہ تعالیٰ فرماتے ہیں:

﴿إِنَّا وَجَدْنَاهُ صَابِرًا نِعْمَ الْعَبْدُ إِنَّهُ أَوَّابٌ﴾

یہاں سے معلوم ہوا کہ اللہ تعالیٰ کے سامنے اپنے حالات کو پیش کرنا، صبر کے منافی نہیں ہے۔ صبر کے منافی تب ہوتا ہے جب خالق کے بجائے انسان مخلوق کے سامنے بیان کرے۔

پسندیدہ کون؟

خواجہ عبید اللہ سمرقندی رحمۃ اللہ علیہ سے پوچھا گیا:

الْفَقِيرُ الصَّابِرُ أَمْ الْغَنِيُّ الشَّاكِرُ؟

”صبر کرنے والا فقیر افضل ہے یا شکر ادا کرنے والا غنی؟“

انہوں نے جواب دیا:

بَلْ الْفَقِيرُ الشَّاكِرُ

”بلکہ جو فقیر بھی ہو اور اللہ سے ہی اس کا شکوہ کرے“

یعنی جو فقیر اللہ سے اپنے احوال بیان کرے وہ زیادہ افضل ہوتا ہے بہ نسبت اس غنی کے جو شکر ادا کرنے والا ہو۔ اس لیے کہ یہ جو فقیر ہوتا ہے اور پھر اللہ کے سامنے شکوے بیان کرتا ہے، اس کے دل سے فریاد نکل رہی ہوتی ہے۔ ویسے بھی غم میں بندے کی توجہ زیادہ اللہ کی طرف ہوتی ہے۔ چونکہ اس کی زیادہ توجہ اللہ کی طرف ہوتی ہے اس لیے وہ فرماتے ہیں کہ اللہ کے سامنے عاجزی کرنے والا اور اللہ کے سامنے اپنا شکوہ کر نیو لا فقیر اللہ تعالیٰ کو زیادہ پسند ہوتا ہے۔

دو طرح کے شکوے:

شکوے دو طرح کے ہوتے ہیں۔

(۱).....شِكْوَى إِلَى اللَّهِ

”اللہ کے سامنے انسان کا شکوہ“..... یہ محمود ہے۔

(۲).....شِكْوَى مِنَ اللَّهِ

”مخلوق کے سامنے اللہ کا شکوہ“..... یہ مذموم بلکہ کفر ہے۔

آج کل مخلوق کے سامنے اللہ کے شکوے سننے میں آتے ہیں۔ دراصل ہماری طبیعتیں اتنی بے صبری ہو گئی ہیں، ہم اتنے نازنخرے کے پلے ہوئے بن گئے ہیں کہ ذرا ذرا سی باتوں پر اپنے رب کے شکوے کرنا شروع کر دیتے ہیں۔

ایک عورت کی سرزنش:

ایک مرتبہ کسی عورت نے فون کیا۔ اس نے دعاؤں کے لیے کہا۔ پھر وہ کہنے لگی: جی! آپ میرے لیے دعا کر دیں، میں نے تو دعا کرنی چھوڑ دی ہے۔ میں نے پوچھا: کیوں؟ کہنے لگی: میں نے بڑی دعائیں کی ہیں، بس وہ نہیں سنتا۔ میں نے اسے کہا: سنو! خاوند میں اور خدا میں فرق ہوتا ہے۔ تم نازنخرے کی ماری ہوئی عورتیں ہر ایک کو خاوند کی طرح ڈیل کرنا شروع کر دیتی ہو کہ میں ناراض ہو جاؤں گی تو وہ مجھے منانے آئے گا۔ میں نے کہا: یہ اللہ کی بارگاہ ہے، تم کیسی بات کر رہی ہو کہ تم نے دعائیں مانگی ہی چھوڑ دی ہیں، تم تو اپنے ایمان کی خیر مناؤ۔ چنانچہ جب میں نے اس کو اس طرح سمجھایا تو پھر اس کو بات سمجھ میں آئی اور کہنے لگی: ہاں! آپ ٹھیک کہہ رہے ہیں۔ میں نے کہا: دو چار دفعہ، یا ایک مہینہ دعا مانگ لی تو کیا اب نخرے میں آجانا

چاہیے کہ اب ہم نے دعا ہی نہیں مانگی۔ ایسے نخرے خاوند کے ساتھ چلتے ہیں، اللہ کے ساتھ نہیں چلتے۔ پھر میں نے اس کو سمجھایا کہ بندوں کے سامنے اللہ رب العزت کے شکوے کرنا، یہ اللہ رب العزت کو بہت ناپسند ہے۔

ایک دیہاتی عورت کا ایمان:

حضرت اقدس تھانوی رحمۃ اللہ علیہ فرماتے ہیں: میں ایک بوڑھی عورت سے ملا۔ وہ دیہات کی تھی اور اس کے پاس بالکل علم نہیں تھا۔ میں نے پوچھا: کیا حال ہے؟ وہ کہنے لگی:

”زیادہ کہوں گی تو وہ ناراض ہو جائے گا۔“

یعنی اس دیہاتی عورت کو بھی پتہ تھا کہ اگر میں نے اپنے حالات کسی مخلوق کو بتائے تو یہ اللہ کا شکوہ بنے گا، کہیں اللہ مجھ سے ناراض ہی نہ ہو جائے..... اندازہ کریں کہ ایک دیہاتی عورت کا ایمان اتنا پختہ تھا.....!

فائدہ 63

غم جدائی دور کرنے کا نسخہ

یہ ﴿إِنَّمَا أَشْكُوا بَثِّي وَحُزْنِي إِلَى اللَّهِ﴾ والی آیت چند صورتوں میں بہت موثر ہے۔ مثال کے طور پر:

(۱)..... بعض اوقات ماں باپ کا بیٹا بد کردار ہو کر گھر سے چلا جاتا ہے، یا شادی ہونے کے بعد ماں باپ کو چھوڑ دیتا ہے۔ وہ ماں باپ کی طرف بالکل رجوع ہی نہیں کرتا۔ اس کی وجہ سے وہ بڑے غمزدہ ہوتے ہیں۔ ایسی صورت حال میں اگر ماں اس آیت کو پڑھے: ﴿إِنَّمَا أَشْكُوا بَثِّي وَحُزْنِي إِلَى اللَّهِ﴾ تو جیسے اس آیت کے پڑھنے

پر اللہ تعالیٰ نے حضرت یعقوب علیہ السلام کو حضرت یوسف علیہ السلام سے ملا دیا تھا، ایسے ہی اللہ تعالیٰ اس ماں کو بھی اس کے اپنے یوسف (بیٹے) سے ملا دے گا۔

(۲)..... بعض اوقات خاوند ناراض ہو جاتا ہے۔ ایسی صورت میں بیویاں پوچھتی ہیں: حضرت! لوگوں نے میرے خاوند کو غلط فہمی ڈال دی، ساس نے کان بھر دیے، نند نے شکایت لگا دی، اور خاوند نے مجھ سے علیحدگی اختیار کر لی ہے۔ گویا ایسی کوئی بھی صورت حال جس میں خاوند اپنی بیوی سے ناراض ہے، بات نہیں کرتا، ملاقات نہیں کرتا، ریپانڈ نہیں کرتا اور وہ پریشان ہے کہ میں اس کو کیسے مناؤں، اس کے لیے یہ آیت بالکل ریمیڈی (علاج) کی مانند ہے۔ اس کا طریقہ یہ ہے کہ وہ عورت دو رکعت نفل پڑھے، پھر چند دفعہ یہ آیت پڑھ کر اللہ سے دعا مانگے۔ وہ اس دعا میں یہ بھی کہے:

”اے اللہ! مجھ سے بھی تو میرا یوسف جدا ہے، مجھے بھی میرے یوسف سے ملا دیجیے۔“

اس دعا کی برکت سے اللہ تعالیٰ اس کے خاوند کو اس سے راضی کر دیں گے۔ ہم نے اپنی زندگی میں سینکڑوں لوگوں کو یہ عمل بتایا، بلکہ ہزاروں کو بتایا اور اللہ رب العزت نے سب کے ساتھ رحمت کا معاملہ فرما دیا۔ ہم نے ہمیشہ یہی دیکھا کہ اس دعا کی برکت سے میاں بیوی میں صلح ہو جاتی ہے۔

يٰٓبَنِيَّ اذْهَبُوا فَتَحَسَّبُوا مِنْ يُّوسُفَ وَآخِيهِ

”میرے بیٹو! جاؤ، اور یوسف اور اس کے بھائی کا کچھ سراغ لگاؤ“

تجسس اور تحسس میں فرق:

ایک ہوتا ہے تجسس اور ایک ہوتا ہے تحسس۔ دونوں میں فرق ہے۔ تجسس کہتے ہیں برائیوں کی تلاش کو۔ اس سے شریعت نے منع کیا ہے۔ اللہ تعالیٰ ارشاد فرماتے ہیں: **وَلَا تَجَسَّسُوا** ”اور تم لوگوں کی برائیاں مت ڈھونڈو“ اور **تَحَسُّسُ** کا مطلب ہے، کسی معاملے کے بارے میں معلومات حاصل کرنا۔ اس کی اجازت ہوتی ہے۔ حضرت یعقوب علیہ السلام نے اپنے بیٹوں سے یہی فرمایا کہ جاؤ، اور اپنے بھائیوں کے بارے میں معلومات حاصل کرو۔

وَلَا تَأْسُوا مِنْ رَوْحِ اللَّهِ

”اور اللہ کی رحمت سے ناامید نہ ہو“

مایوسی کفر ہے:

مومن بندے کو اپنی زندگی میں اللہ کی رحمت سے کبھی مایوس نہیں ہونا چاہیے۔ دل کے اندر ہمیشہ امید رہنی چاہیے۔ یہ جو کہتے ہیں کہ مایوسی کفر ہے، وہ اسی آیت کی وجہ سے کہتے ہیں۔ چنانچہ کوئی بھی معاملہ ہو تو انسان کبھی بھی یہ نہ سوچے کہ یہ تو ہو ہی نہیں سکتا۔ اللہ تعالیٰ کے در سے امید رکھے۔ پھر اللہ تعالیٰ مہربانی فرمادیں گے اور بندے کی مشکل دور فرمادیں گے۔

بھائیوں کی تیسری مرتبہ آمد:

حضرت یعقوب علیہ السلام کی یہ بات سن کر حضرت یوسف علیہ السلام کے بھائی تیسری مرتبہ پھر آئے۔ اس دفعہ کی ملاقات کا نقشہ قرآن مجید نے یوں کھینچا ہے:

فَلَمَّا دَخَلُوا عَلَيْهِ قَالُوا يَا أَيُّهَا الْعَزِيزُ مَسَّنَا وَأَهْلَنَا الضُّرُّ
 وَجِئْنَا بِبِضَاعَةٍ مُّزْجَاةٍ فَأَوْفِ لَنَا الْكَيْلَ وَتَصَدَّقْ عَلَيْنَا
 إِنَّ اللَّهَ يَجْزِي الْمُتَصَدِّقِينَ ۝ قَالَ هَلْ عَلِمْتُمْ مَا فَعَلْتُمْ بِيُوسُفَ
 وَأَخِيهِ إِذْ أَنْتُمْ جَاهِلُونَ ۝ قَالُوا إِنَّكَ لَأَنْتَ يُوسُفُ ۝ قَالَ أَنَا
 يُوسُفُ وَهَذَا أَخِي قَدْ مَنَّ اللَّهُ عَلَيْنَا إِنَّهُ مَنْ يَتَّقِ
 وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ ۝ قَالُوا تَاللَّهِ لَقَدْ
 اشْرَكْنَا اللَّهُ عَلَيْنَا وَإِنْ كُنَّا لَخَطِئِينَ ۝ قَالَ لَا تَثْرِبِ
 عَلَيْكُمُ الْيَوْمَ يُغْفِرُ اللَّهُ لَكُمْ وَهُوَ أَرْحَمُ الرَّحِيمِينَ ۝

[جب وہ یوسف کے پاس پہنچے تو انہوں نے (یوسف سے) کہا: ”اے عزیز! ہم پر اور ہمارے گھر والوں پر سخت مصیبت پڑی ہوئی ہے، اور ہم ایک معمولی سی پونجی لے کر آئے ہیں، آپ ہمیں پورا غلہ دے دیجیے، اور اللہ کے لیے ہم پر احسان کر دیجیے۔ یقیناً اللہ اپنی خاطر احسان کرنے والوں کو بڑا اجر عطا فرماتا ہے“ یوسف نے کہا: ”تمہیں کچھ پتہ ہے کہ تم جب جہالت میں مبتلا تھے تو تم نے یوسف اور اس کے بھائی کے ساتھ کیا کیا تھا؟ (اس پر) وہ بول اٹھے: ارے! کیا تم ہی یوسف ہو؟“ یوسف نے کہا: ”میں یوسف ہوں، اور یہ میرا بھائی ہے۔ اللہ نے ہم پر بڑا احسان فرمایا ہے۔ حقیقت یہ ہے کہ جو شخص تقویٰ اور صبر سے کام لیتا ہے، تو اللہ نیکی کرنے والوں کا اجر ضائع نہیں کرتا“ انہوں نے کہا: ”اللہ کی قسم! اللہ نے تم کو ہم پر ترجیح دی ہے، اور ہم یقیناً خطا کار تھے۔“ یوسف بولے ”آج تم پر کوئی ملامت نہیں ہوگی، اللہ تمہیں معاف

کرے، وہ سارے رحم کرنے والوں سے بڑھ کر رحم کرنے والا ہے“]

وَتَصَدَّقْ عَلَيْنَا إِنَّ اللَّهَ يَجْزِي الْمُتَصَدِّقِينَ

”اور اللہ کے لیے ہم پر احسان کر دیجیے، یقیناً اللہ اپنی خاطر احسان کرنے والوں کو بڑا اجر عطا فرماتا ہے“

بھائیوں پر رحم آنا:

جب بھائیوں نے حضرت یوسف علیہ السلام کو اپنی حالت سنائی اور کہا: ہم پر صدقہ و خیرات کر دیجیے، تو حضرت یوسف علیہ السلام کو ان کی حالتِ زار پر بہت ترس آیا کہ یہ بھی تو نبی زادے ہیں، یہ بھی تو میرے ہی باپ کے بیٹے ہیں، آج ان کو اللہ نے کس مقام پر کھڑا کیا کہ یہ مجھ سے بھیک مانگ رہے ہیں، اور کہتے ہیں کہ تنگ دستی نے ہمیں اور ہمارے گھر والوں کو بے حال کر دیا ہے اور ہمارے پاس پیسے بھی پورے نہیں ہیں، ہمیں وزن بھی پورا دے دیں اور ہمارے اوپر صدقہ خیرات کر دیں۔

مَا فَعَلْتُمْ بِيُوسُفَ وَأَخِيهِ

”تم نے یوسف اور اس کے بھائی کے ساتھ کیا کیا تھا؟“

بھائیوں سے حضرت یوسف علیہ السلام کا تعارف:

جب بھائیوں نے اپنی حالتِ زار بیان کی تو اس وقت حضرت یوسف علیہ السلام نے ان سے کہا: کیا تم جانتے ہو کہ تم نے یوسف اور اس کے بھائی کے ساتھ اس وقت کیا کیا، جب تم لاعلم تھے۔ وہ تو یہ بات سن کر ہی حیران رہ گئے۔ وہ تو یہی سمجھتے تھے کہ یہ عزیز مصر ہے اور بادشاہ ہے۔ چنانچہ وہ ان کی زبان سے یوسف کا نام سن کر ٹپ گئے

اور کہنے لگے:

﴿أَنتَ لَأَنْتَ يُوسُفُ﴾ ”ارے! کیا تم ہی یوسف ہو؟“

تب حضرت یوسف علیہ السلام نے بات کھولی:

﴿قَالَ أَنَا يُوسُفُ وَهَذَا أَخِي﴾

”فرمایا: ہاں! میں یوسف ہوں اور یہ میرا بھائی (بنیامین) ہے“

یہاں ایک نکتہ سمجھیں..... حضرت یوسف علیہ السلام کے دل میں بھائیوں کے برتاؤ کا غم تو تھا، اس لیے یہ نہیں کہا: أَنْتُمْ إِخْوَانٌ ”تم بھائی ہو“ بلکہ فرمایا: هَذَا أَخِي ”یہ میرا بھائی ہے“

مَنْ يَتَّقِ وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ

”جو شخص تقویٰ اور صبر سے کام لیتا ہے، تو اللہ نیکی کرنے والوں کا اجر ضائع نہیں کرتا“

اللہ کی فرمانبرداری پر عزتوں کا فیصلہ:

یہاں ایک نکتے کی بات بتادی کہ جو بندہ بھی اللہ تعالیٰ کی فرمانبرداری کرتا ہے اور حالات پر صبر کرتا ہے، اللہ تعالیٰ اس بندے کو کبھی Let down نہیں ہونے دیتے، اور اللہ تعالیٰ ہمیشہ اس بندے کو عزتوں سے نوازتے ہیں۔

گویا حضرت یوسف علیہ السلام نے بھائیوں کو واضح لفظوں میں بتا دیا کہ دیکھو! تم نے گناہ کا راستہ اختیار کیا تو تمہیں اللہ نے آج فرش پر کھڑا کیا ہے اور مجھے اللہ نے نیکی پر جسے رہنے کی توفیق دی، تو مجھے اللہ نے آج عرش (تخت) کے اوپر بٹھا دیا۔

ہر دور اور ہر زمانے میں یہی دستور ہے کہ جو بندہ گناہ کے راستے پر چل پڑتا ہے تو اس کا انجام یہ ہوتا ہے کہ اللہ اس کو فرش پہ لے آتے ہیں اور جو بندہ نیکی کے راستے

پر جمار ہتا ہے اللہ اس کو تخت و تاج عطا فرمادیتے ہیں۔ اسے دنیا کی عزتیں بھی دیتے ہیں اور آخرت کی عزتیں بھی دیتے ہیں۔

پوری سورت کا نچوڑ:

یہ آیت اس پوری سورت کا لب لباب اور نچوڑ ہے۔ یہی سمجھنا مقصد تھا کہ دیکھیں! یوسف علیہ السلام کے بھائیوں نے کیا کیا اور اس کا انجام کیا ہوا، اور حضرت یوسف علیہ السلام نے کیا کیا اور اس کا انجام کیا ہوا۔

لَا تَثْرِيْبَ عَلَيْكُمْ الْيَوْمَ

”آج تم پر کوئی ملامت نہیں ہوگی“

بھائیوں کا اعترافِ جرم اور حضرت یوسف علیہ السلام کا معاف کرنا: جب حضرت یوسف علیہ السلام نے یہ بات کھول دی تو بھائی کہنے لگے: اللہ کی قسم! اللہ نے آپ کو ہم پر فضیلت عطا فرمائی ہے اور ہم واقعی خطا کار تھے۔ یہ سن کر حضرت یوسف علیہ السلام نے فوراً کہا: آج تم پر کوئی ملامت نہیں، یعنی آج تم پر کوئی الزام نہیں۔

نبی علیہ السلام کا عفو درگزر:

دیکھیں! یہ رافت اور رحمت مومن کی شان ہوتی ہے۔ نبی علیہ السلام کی مبارک زندگی کو دیکھیں کہ آپ صلی اللہ علیہ وسلم نے

☆..... اپنے جانی دشمنوں کو بھی معاف کر دیا

☆..... اپنے چچا کے دشمنوں کو بھی معاف کر دیا

☆..... حتیٰ کہ آپ صلی اللہ علیہ وسلم کی بیٹیوں کو جن لوگوں نے تکلیف پہنچائی، ان لوگوں کو بھی

معاف کر دیا۔ اللہ اکبر

⑤..... یہ حیران کن بات ہے کہ ایک بندہ تلوار پکڑ کر کھڑا ہے اور کہتا ہے:

مَنْ يَعْصِمُكَ مِنِّي يَا مُحَمَّدُ؟

”اے محمد! آپ کو میرے ہاتھ سے کون بچائے گا؟“

آپ ﷺ نے فرمایا: ”اللہ“۔ جب آپ ﷺ نے ”اللہ“ کہا، تو اس کے دل پر ایسا اثر ہوا کہ وہ کانپنے لگا اور تلوار اس کے ہاتھ سے چھوٹ گئی۔ پھر نبی ﷺ نے تلوار اٹھا کر فرمایا: اب تمہیں کون مجھ سے بچائے گا؟ اب وہ منتیں کرنے لگا کہ آپ تو بڑے کریم ہیں، بڑے اچھے ہیں۔ اللہ کے حبیب ﷺ نے اس جانی دشمن کو بھی معاف فرما دیا۔ پڑھ کر حیران ہوتے ہیں کہ اللہ کے حبیب ﷺ کتنا جلدی معاف فرما دیا کرتے تھے۔ ایک روایت میں آیا ہے کہ جو بندہ دنیا میں اپنے بھائی کی غلطی کو جلدی معاف کر دے گا، اللہ تعالیٰ قیامت کے دن اس کی غلطیوں کو جلدی معاف فرما دیں گے۔

⑥..... ایک اور حدیث پاک توجہ کے ساتھ سن لیجیے..... ذمہ داری کے ساتھ عرض کر

رہا ہوں..... نبی ﷺ نے ارشاد فرمایا:

”اگر کوئی بندہ کسی سے اپنی غلطی کی معافی مانگے اور دوسرا بندہ اس کو معاف نہ

کرے تو یہ معاف نہ کرنے والا قیامت کے دن حوضِ کوثر پر میرے سامنے

حاضر نہ ہو۔“

ہم نے دیکھا کہ کئی مرد اور کئی عورتیں اپنے دل میں بہت رنجش پالتے ہیں، چھوٹی چھوٹی باتوں کی رنجش زندگی بھر چلتی رہتی ہے، سالوں چلتی رہتی ہے، حالانکہ یہ مومن کی شان کے خلاف ہے، آخر سب انسان ہیں، خطا کسی سے بھی ہو سکتی ہے، چنانچہ دل سے غصے اور رنجش کو نکال دینا چاہیے۔

⑦..... نبی ﷺ نے ارشاد فرمایا:

”میں جب رات کو سونے لگتا ہوں تو اپنے سینے کو کینے سے خالی کر لیتا ہوں، یہ

میری سنت ہے اور جو میری سنت پر عمل کرے گا وہ جنت میں میرے ساتھ ہوگا“

◎..... فتح مکہ کے دن بھی یہی ہوا تھا کہ جب نبی ﷺ مطاف کے اندر حجر اسود کے

سامنے تشریف فرما ہوئے تو اس وقت کفار مکہ آئے اور انہوں نے آ کر معافی مانگی۔

اس وقت نبی ﷺ نے یہی فرمایا میں وہی کہوں گا جو میرے بھائی یوسف علیہ السلام نے

کہا تھا: ﴿لَا تُعْرِبْ عَلَيْكُمُ الْيَوْمَ﴾

بلکہ فتح مکہ سے پہلے ایک موقع پر ابوسفیان راستے میں پکڑے گئے۔ وہ چاہتے

تھے کہ میں مسلمان ہو جاؤں، مگر وہ نبی ﷺ کے سامنے آنے سے ڈرتے بھی تھے کہ

کئی جنگوں کی وجہ میں ہی بنا تھا اور میں کئی مقابلوں میں سردار بن کے آیا تھا، اب جب

میں معافی مانگنے کے لیے جاؤں گا تو پتہ نہیں کہ کیا حکم ہوگا۔ رشتہ داری بھی تھی۔

چنانچہ وہ حضرت علی رضی اللہ عنہ سے ملے اور پوچھا: اب آپ مجھے بتائیں کہ میں کیا

کروں؟ انہوں نے کہا: آپ نبی ﷺ کے پاس جائیں اور جا کر آپ نبی ﷺ کے

سامنے وہی الفاظ کہیں جو اخوان یوسف نے حضرت یوسف علیہ السلام کے سامنے کہے تھے۔

﴿لَقَدْ اَثَرَكَ اللّٰهُ عَلَيْنَا وَاِنْ كُنَّا لَخَاطِئِيْنَ﴾

چنانچہ ابوسفیان نبی ﷺ کی خدمت میں آئے اور آ کر انہوں نے یہی الفاظ

کہے اور اللہ کے نبی ﷺ نے جواب میں فوراً فرمادیا: ﴿لَا تُعْرِبْ عَلَيْكُمُ الْيَوْمَ﴾

”آج کے دن تم پر کوئی الزام نہیں۔“ اللہ اکبر کبیرا

بھائیوں کی کسمپرسی کی حالت سن کر حضرت یوسف علیہ السلام نے ایک تو ان کو فوراً

معاف کر دیا اور ﴿لَا تُعْرِبْ عَلَيْكُمُ الْيَوْمَ﴾ کا معرودہ جانفزا سنایا، اور دوسرا ان کو

دعا دیتے ہوئے کہا: ﴿يَغْفِرُ اللّٰهُ لَكُمْ﴾ ”اللہ تمہیں معاف کرے“

اذْهَبُوا بِقَبِيصِي هَذَا فَالْقُوَّةُ عَلَىٰ وَجْهِ ابْنِي يَأْتِ بِصِيرًا ۗ
 وَأَتُونِي بِأَهْلِكُمْ أَجْمَعِينَ ۗ ﴿١٥﴾ وَلَمَّا فَصَلَتِ الْعِيرُ قَالَ أَبُوهُمْ
 إِنِّي لَأَجِدُ رِيحَ يُوسُفَ لَوْلَا أَنْ تُفَنِّدُونِ ﴿١٦﴾ قَالُوا تَاللَّهِ إِنَّكَ
 لَفِي ضَلَالِكَ الْقَدِيمِ ۗ ﴿١٧﴾ فَلَمَّا أَنْ جَاءَ الْبَشِيرُ أَلْقَاهُ عَلَىٰ
 وَجْهِهِ فَارْتَدَّ بَصِيرًا ۗ ﴿١٨﴾ قَالَ أَلَمْ أَقُلْ لَكُمْ إِنِّي أَعْلَمُ مِنَ
 اللَّهِ مَا لَا تَعْلَمُونَ ۗ ﴿١٩﴾ قَالُوا يَا بَنَا آدَمَ اسْتَغْفِرْنَا ذُنُوبَنَا إِنَّا كُنَّا
 خَاطِئِينَ ۗ ﴿٢٠﴾ قَالَ سَوْفَ أَسْتَغْفِرُكُمْ رَبِّي إِنَّهُ هُوَ الْغَفُورُ الرَّحِيمُ ۗ ﴿٢١﴾

] ”میری یہ قمیص لے جاؤ، اور اسے میرے والد کے چہرے پر ڈال دینا، اس سے ان کی بینائی واپس آجائے گی۔ اور اپنے سارے گھر والوں کو میرے پاس لے آؤ“ اور جب یہ قافلہ (مصر سے کنعان کی طرف) روانہ ہوا تو ان کے والد نے (کنعان میں آس پاس کے لوگوں سے) کہا: ”اگر تم مجھے یہ نہ کہو کہ بوڑھا سٹھیا گیا ہے، تو مجھے تو یوسف کی خوشبو آرہی ہے“ لوگوں نے کہا: ”اللہ کی قسم! آپ ابھی تک اپنی پرانی غلط فہمی میں پڑے ہوئے ہیں۔“ پھر جب خوشخبری دینے والا پہنچ گیا تو اس نے (یوسف کی) قمیص ان کے منہ پر ڈال دی، اور فوراً ان کی بینائی واپس آگئی۔ انہوں نے (اپنے بیٹوں سے) کہا: ”کیا میں نے تم سے نہیں کہا تھا کہ اللہ کے بارے میں جتنا میں جانتا ہوں، تم نہیں جانتے۔“ وہ کہنے لگے: ”ابا جان! آپ ہمارے گناہوں کی بخشش کی دعا فرمائیے، ہم یقیناً بڑے خطا کار تھے۔“ یعقوب نے کہا: ”میں

عنقریب اپنے پروردگار سے تمہاری بخشش کی دعا کروں گا۔ بے شک وہی ہے جو بہت بخشنے والا، بڑا مہربان ہے۔“ [

اِذْهَبُوا بِقَمِيصِي هَذَا

”میری یہ قمیص لے جاؤ“

فائدہ 64

جو سبب غم کا، وہی سبب خوشی کا بنتا ہے

یہاں سمجھنے کے قابل ایک نکتہ یہ ہے کہ جب انسان کو کسی سبب سے کوئی مصیبت ملے، تنگی ملے، پریشانی ملے، مگر وہ شریعت کے اوپر جمار ہے، تو اللہ رب العزت اسی سبب سے اس بندے کو خوشی عطا فرماتے ہیں۔ یہ عادت اللہ ہے، یہ اللہ رب العزت کی سنت ہے۔ جو سبب انسان کے غم کا بنتا ہے، اللہ تعالیٰ اسی سبب کو انسان کی خوشی کا سبب بنا دیتے ہیں۔ اس کی مثالیں بھی سن لیجیے:

◎..... حضرت یعقوب علیہ السلام کو غم کیسے ملا تھا؟ جب بھائی حضرت یوسف علیہ السلام کی قمیص لے کر آئے تھے۔ اللہ تعالیٰ فرماتے ہیں: ﴿وَجَاؤُوا آبَاءَهُمْ عِشَاءً يَبْكُونَ﴾۔ اور جھوٹا موٹا خون لگا کر کہنے لگے: یہ دیکھیں یوسف علیہ السلام کی قمیص۔ تو بیٹے کی قمیص کو دیکھ کر حضرت یعقوب علیہ السلام کو صدمہ ملا تھا۔ گویا اس صدمے کا سبب قمیص بنی۔

اب دیکھ لیں کہ حضرت یعقوب علیہ السلام چالیس سال تک فریاد کرتے رہے، مگر اب چالیس سال کے بعد اللہ تعالیٰ ویسے ہی بینائی لوٹا دیتے، لیکن نہیں، حضرت یوسف علیہ السلام کے ہاتھوں سے ان کی قمیص بھجوائی، کہ جو سبب ان کے غم کا بنا تھا، آج وہی ان

کے لیے خوشی کا سبب بن رہا ہے۔

⑤..... حضرت یوسف علیہ السلام کے غم کا سبب کیا بنا؟ خواب سبب بنا تھا۔ آپ نے خواب دیکھا تھا کہ مجھے چاند، سورج اور ستارے سجدہ کر رہے ہیں..... اب انہوں نے خواب دیکھا، والد کو بیان کیا، پھر مشکل پیش آگئی۔ بہر حال خواب حضرت یوسف علیہ السلام کے غم کا سبب بنا۔ مگر حضرت یوسف علیہ السلام اللہ تعالیٰ کے احکام پر جمے رہے، تقویٰ اور صبر پر ڈٹے رہے، بالآخر جب آپ علیہ السلام کو جیل میں ڈالا گیا، تو جیل سے نکل کر تخت پر بیٹھنے کا سبب کیا بن رہا ہے؟ وہ سبب بھی خواب بن رہا ہے۔ بادشاہ نے خواب دیکھا، حضرت یوسف علیہ السلام نے تعبیر بتائی، اور پھر بادشاہ نے کہا: آؤ، تخت پر بیٹھو! میں تمام خزانے تمہارے حوالے کرتا ہوں۔

⑥..... حضرت موسیٰ علیہ السلام کی والدہ اپنے بیٹے کو دریا میں ڈال رہی ہیں۔ ان کا دل بڑا پر غم ہے۔ ان کی والدہ کے دل کے غم کا سبب کیا بن رہا ہے؟ پانی بن رہا ہے۔ انہوں نے پانی کے اندر اپنے بیٹے کو ڈالا اور وہ غم کا سبب بنا۔ اور پھر دیکھیے کہ اللہ رب العزت نے بنی اسرائیل کو نجات کس سبب سے دی؟ فرعون اور اس کے لشکریوں کو کہاں غرق کیا؟..... بھئی! زمین میں بھی تو اللہ تعالیٰ دھنسا سکتے تھے نا..... آسمان سے بجلی بھی گرا سکتے تھے۔..... پروردگارِ عالم تو کچھ بھی کر سکتے تھے۔ مگر یہ اللہ تعالیٰ کی سنت ہے کہ جو سبب غم کا ہوتا ہے، اللہ تعالیٰ اسی کو خوشی کا سبب بنا دیتے ہیں۔..... اللہ تعالیٰ نے بنی اسرائیل کو نجات دی اور ان کی آنکھوں کے سامنے فرعون اور اس کے لشکر کو پانی کے اندر غرق فرما دیا۔

جو سبب خوشی کا، وہی سبب غم کا بن جاتا ہے

ایک اور نکتہ بھی سمجھ لیجیے!..... اگر انسان کو خوشی ملے اور پھر وہ اس پر ناز کرے تو جس سبب سے وہ خوش ہوتا ہے، اللہ تعالیٰ اسی کو اس کے لیے غم کا سبب بنا دیتے ہیں۔ اس کی مثال بھی سن لیجیے۔ فرعون نے بڑا بول بولا تھا۔ اس نے کہا تھا:

﴿الَيْسَ لِي مُلْكُ مِصْرَ وَهَذِهِ الْأَنْهَارُ تَجْرِي مِن تَحْتِي﴾

کتنا مان تھا اس کو، اس نے کہا: دیکھو! یہ دریا جو بہ رہے ہیں، یہ میرے حکم سے بہ رہے ہیں۔..... اس کو دریاؤں پہ بڑا ناز تھا۔ تو جس سبب کے اوپر اس نے ناز کیا، اللہ تعالیٰ نے اس کو موت کس سبب سے دی؟ اسی پانی میں ڈبو کر دی۔

مسبب الاسباب کو راضی کر لیں:

یہ بھی یاد رکھیں کہ اسباب کے پیچھے بھاگنے کی ضرورت نہیں ہے، مسبب الاسباب کو راضی کرنے کی ضرورت ہے۔ اگر اس کو راضی کر لیں گے تو وہ غم کے نقشوں سے خوشی کو نکال کر دکھادیں گے اور اگر اس کو ناراض کریں گے تو وہ خوشی کے نقشوں سے انسان کے لیے غم کو نکال کر دکھادیں گے۔ وہ پروردگار ﴿فَعَالٍ لِّمَآ يُرِيدُ﴾ ہے۔ وہ جو چاہتا ہے، کرتا ہے۔ وہ نفع کے نقشوں سے نقصان نکال دیتا ہے اور نقصان کے نقشوں سے نفع نکال دیتا ہے۔

ایک حیران کن تجربہ:

ایک دفعہ نفع نقصان کا تجربہ ہمیں بھی ہوا۔ وہ اس طرح کہ ہمارے کچھ بچوں نے

زمین پر کھیرے کاشت کر دیے۔ ان میں پانچ چھ ایکڑ تو بڑے وقت پہ لگ گئے۔ لیکن دوا ایکڑ ایسے تھے جہاں پہلے چاول لگے ہوئے تھے اور پانی زیادہ لگا ہوا تھا۔ وہاں کی زمین خشک ہی نہیں ہو رہی تھی۔ فصل بھی لگانی تھی۔ وہ روزانہ میرے پاس آ کر کہتے: حضرت! دعا کریں، وہ خشک ہو جائے۔ دعا کریں، وہ خشک ہو جائے۔ ہم دعا بھی کرتے رہے، مگر ہوا وہی جو اللہ کو منظور تھا۔ خیر! انہوں نے اس زمین میں بھی بیج ڈال دیے۔

جب ایک مہینہ گزرا تو ان چھ ایکڑز پر لگائی ہوئی فصل اتنی اچھی تھی کہ دیکھ کر دل خوش ہوتا تھا۔ جبکہ دوسرے دوا ایکڑ میں پودے تو نکل آئے مگر اتنے کمزور جیسے کوئی ٹی بی کا مریض ہوتا ہے۔ اب سارے بچے اس کو دیکھ کر بڑے پریشان ہوئے کہ یہ فصل اچھی نہیں ہوگی۔ میں نے انہیں سمجھایا کہ محنت ہمارے ذمے ہے اور آگے کا معاملہ اللہ کے اختیار میں ہے۔ اچھا! وہ چھ ایکڑ والی فصل جو بندہ بھی دیکھتا تو وہ کہتا: کیا بات ہے، ہم نے تو پورے پنجاب میں ایسی فصل نہیں دیکھی۔

اللہ کی شان دیکھیں کہ جس فصل پر ہمیں زیادہ بھروسہ تھا کہ ادھر سے بڑا فائدہ ہو گا، جب اس کی پیداوار نکلنے کا وقت آیا تو اس وقت منڈی کی اندر بھاؤ ہی نہیں تھا۔ چنانچہ اس چھ ایکڑ زمین میں سے اتنی زیادہ آمدنی نہ ہوئی۔

جب اس چھ ایکڑ کی فصل ختم ہونا شروع ہوئی تو ادھر سے دوا ایکڑ والے کمزور سے پودے بڑھنا شروع ہو گئے۔ وہ تقریباً ڈیڑھ مہینہ تاخیر سے بڑھے۔ پھر ان کی فصل ایسے وقت میں آئی جب مارکیٹ میں کھیرا تھا ہی نہیں۔ اس کا فائدہ یہ ہوا کہ اس وقت ہمیں پانچ گنا اس کی قیمت ملی، چنانچہ ان دوا ایکڑز نے ہمیں چھ ایکڑز سے زیادہ فائدہ دیا۔

میں نے کہا: بچو! اب بات سمجھ میں آئی کہ اللہ تعالیٰ نفع کے نقشوں سے نقصان نکال دیتا ہے اور نقصان کے نقشوں سے نفع نکال دیتا ہے۔ بس اللہ کی ذات پر ہمارا یقین ہونا چاہیے۔

دین پر ثابت قدم رہنے کا نتیجہ:

انسان کو چاہیے کہ وہ خلاف شریعت کوئی عمل نہ کرے۔ کیونکہ اس سے اللہ ناراض ہوتے ہیں۔ آج یہی تو مسئلہ ہے کہ وقتی فائدوں کو دیکھ کر

..... ملاوٹ کر لی

..... رشوت لے لی

..... سود پہ کام کر لیا

..... ذخیرہ اندوزی کر لی

..... دوسروں کو دھوکا دے لیا

یعنی اللہ رب العزت کے احکام کو بڑے مزے سے توڑ دیتے ہیں۔ ایسے لگتا ہے کہ ان کے سر پر جوں ہی نہیں رہتی۔ جب اللہ تعالیٰ ہی ناراض ہو جائیں گے تو بتاؤ کہ بندے کو کون سا کنارہ ملے گا۔ اس لیے یہ اصولی بات یاد رکھیں کہ انسان حکمِ خدا پر جمار ہے، تنگی ہو یا آسانی ہو، خوشی ہو یا غمی ہو، شریعت کے احکام پر ہمیشہ استقامت کا مظاہرہ کرے۔ اللہ تعالیٰ استقامت کے ساتھ عمل کرنے والے بندے کو کبھی بھی رسوا نہیں ہونے دیتے۔

اللہ تعالیٰ فرماتے ہیں:

﴿إِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا﴾

”ہمارے ذمے ہے مدد اپنے رسولوں کی، اور ایمان والوں کی“ اس دنیا کی

زندگی میں“

یعنی آخرت میں اللہ تعالیٰ مدد فرمائیں گے ہی سہی، ﴿وَيَوْمَ يَقُومُ الْأَشْهَادُ﴾،
لیکن ہم اس دنیا میں بھی مدد کریں گے۔

اپنے سب شکوے پروردگار کے سامنے کریں:

جب اللہ رب العزت اتنی محبت فرما رہے ہیں تو ہمیں چاہیے کہ ہم اللہ تعالیٰ کے
در کے اوپر بیٹھے رہیں، جمے رہیں، اور اللہ ہی سے مانگتے رہیں۔ ہر بندے کے سامنے
یہ شکوہ کرنا بڑا عجیب سا لگتا ہے کہ

..... میری بیٹی بیمار ہے

..... میری بیٹی کا رشتہ نہیں آ رہا

..... میرے بیٹے کو نوکری نہیں مل رہی

..... میری ساس مجھ سے اچھا سلوک نہیں کر رہی

..... میری بہن مجھے دل سے اچھا نہیں جانتی

ایسے شکوے مخلوق کے سامنے کرنے کی کیا ضرورت ہے؟ بھئی! شکوہ اپنے رب
کے سامنے تہجد کے وقت دعا میں کیا کریں۔ باقی! جب کوئی پوچھے: کیا حال ہے؟ تو
اس کو ہمیشہ کہے:

..... میں اپنے اللہ سے بہت خوش ہوں

..... میں اپنے اللہ سے بہت راضی ہوں

..... میرے اللہ نے مجھے میری اوقات سے بہت بڑھ کر دیا ہے۔

بھئی! بات تو یہ حقیقت ہے کہ ہم پر اللہ کا بہت زیادہ کرم ہے۔

فَالْقُوَّةُ عَلَىٰ وَجْهِ أَبِي يَأْتِ بَصِيرًا

”اور اسے میرے والد کے چہرے پر ڈال دینا، اس سے ان کی بینائی واپس آجائے گی“

حضرت یعقوب علیہ السلام کی بینائی کا لوٹ آنا:

حضرت یوسف علیہ السلام نے یہ بات اپنے بھائیوں سے کہی: میری یہ قمیص لے جاؤ اور اسے میرے والد کے چہرے پر ڈال دینا، اس سے ان کی بینائی واپس آجائے گی۔ چنانچہ جب وہ قمیص حضرت یعقوب علیہ السلام کے چہرے اور آنکھوں پر لگائی گئی تو ان کی بینائی واپس آگئی۔

اہل اللہ کے استعمال کی چیزوں میں برکت:

یہاں سے پتہ چلا کہ جو چیزیں اہل اللہ کے استعمال میں ہوتی ہیں ان کے اندر برکات ہوتی ہیں۔ قرآن مجید میں ایک تابوت کا ذکر ہے اس کے بارے میں اللہ تعالیٰ نے ارشاد فرمایا:

﴿فِيهِ سَكِينَةٌ مِّن رَّبِّكُمْ وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ﴾

یہ سکینہ کیا چیز ہے؟ اسی کا نام تو برکت ہے۔ قرآن کہہ رہا ہے کہ آلِ موسیٰ اور آلِ ہارون کی جو بچی ہوئی چیزیں تھیں وہ ایک صندوق میں بند تھیں، اسے فرشتے اٹھا کر لے آئے تھے اور اس کے اندر سکینہ (برکت) تھی۔

اس سے معلوم ہوا کہ اہل اللہ کے وجود ایسے برکت والے ہوتے ہیں کہ جن چیزوں کو وہ استعمال کر لیتے ہیں وہ بھی برکت والی بن جاتی ہیں۔

نبی اکرم صلی اللہ علیہ وسلم کی برکات

آئیے اس کی مثالیں اللہ کے حبیب صلی اللہ علیہ وسلم کی مبارک زندگی میں دیکھیے جو سراپا برکت تھے۔ آپ صلی اللہ علیہ وسلم کی ہر ہر چیز میں برکت تھی۔

وضو کے پانی کی برکات:

جب اللہ کے حبیب صلی اللہ علیہ وسلم وضو فرماتے تو صحابہ رضی اللہ عنہم آپ صلی اللہ علیہ وسلم کے وضو کا پانی زمین پہ نہیں گرنے دیتے تھے، بلکہ وہ اسے اپنے ہاتھوں میں لے لیتے تھے اور پھر اسے اپنے چہرے پہ مل لیتے اور باقی جسم پر مل لیتے تھے۔ چنانچہ ایک روایت میں ہے:

كَانَ النَّبِيُّ ﷺ إِذَا تَوَضَّأَ كَادُوا يَقْتَبِلُونَ عَلَيَّ وَضُوءَهُ لِفَرْطِ حَرِّهِمْ عَلَيَّ التَّبَرُّكِ بِمَا مَسَّهُ ﷺ بِيَدِهِ الشَّرِيفِ وَكَانَ مَنْ لَمْ يُصَبِّ مِنْ وَضُوءِهِ بِأَخْذٍ مِنْ بَلَلٍ يَدِ صَاحِبِهِ

صحابہ کرام رضی اللہ عنہم سمجھتے تھے کہ یہ پانی محبوب صلی اللہ علیہ وسلم کے مبارک بدن سے لگ کر آیا ہے۔ لہذا وہ اس کو لینے کے لیے ایک دوسرے سے بڑھ کر کوشش فرماتے تھے۔

لعاب رسول صلی اللہ علیہ وسلم کی برکات:

حدیث پاک میں ہے کہ جب نبی ﷺ تھوک پھینکتے تھے تو صحابہ رضی اللہ عنہم اس کو بھی ہاتھوں میں لے لیا کرتے تھے۔ چنانچہ روایت میں ہے کہ

كَانَ النَّبِيُّ ﷺ لَا يَيْصِقُ بُصَاقًا وَلَا يَتَنَخَّمُ نُخَامَةً إِلَّا تَلَقَّوْهَا، وَآخَذُوهَا مِنَ الْهَوَاءِ، وَوَقَعَتْ فِي كَفِّ رَجُلٍ مِنْهُمْ، فَذَلَكُوا بِهَا وَجُوهَهُمْ وَاجْسَادَهُمْ، وَمَسَحُوا بِهَا جُلُودَهُمْ وَأَعْضَاءَ

هُم تَبْرُكًا بِهَا وَ كَانَ يَتْفَلُّ فِي أَفْوَاهِ الْأَطْفَالِ ، وَ يَمُجُّ رِيْقَهُ فِي
الْأَيْدِي ، وَ كَانَ يَمْضَعُ الطَّعَامَ فَيَمْجُهُ فِي فَمِ الشَّخْصِ ، وَ كَانَ
الصَّحَابَةَ يَأْتُونَ بِأَطْفَالِهِمْ لِيُحَنِّكَهُمُ النَّبِيُّ ﷺ رِجَاءَ الْبِرَكَةِ

صحابیاتؓ بھی بچوں کو لے کر آتی تھیں اور نبی ﷺ ان بچوں کے منہ میں
اپنا لعاب مبارک ڈال دیا کرتے تھے۔ بسا اوقات نبی ﷺ نوالہ اپنے منہ میں
ڈالتے تھے، اسے چباتے تھے اور اسے نکال کر کسی بندے کو کھانے کے لیے دے
دیتے تھے، اس سے اس بندے کو بھی اس کی برکت حاصل ہو جاتی تھی۔

ایک روایت میں ہے کہ ایک عورت بہت ہی نڈر قسم کی تھی۔ وہ مردوں سے بات
کرنے سے نہیں شرماتی تھی۔ ایک مرتبہ اس نے دیکھا کہ نبی ﷺ کھانا کھا رہے
ہیں۔ وہ قریب آ کر کہتی ہے اکیلے اکیلے کھا رہے ہیں اور ہمیں پوچھتے ہی نہیں۔ اس
وقت نبی ﷺ کے سامنے جو روٹی تھی اس کا ٹکڑا پیش کیا اور فرمایا کہ تم بھی روٹی کھا
لو۔ وہ کہنے لگی: جی! نہیں، میں یہ نہیں کھاؤں گی، آپ جو لقمہ چبا رہے ہیں، میں اسے
کھاؤں گی۔ چنانچہ اللہ کے نبی ﷺ نے اس کو وہ لقمہ دیا جو آپ ﷺ چبا رہے تھے۔
اس لقمہ کو کھانے کے بعد اس عورت پر حیا اتنی غالب آئی کہ اتنی حیا دوسری عورتوں میں
نظر نہیں آتی تھی۔ اس لیے کہ وہ اللہ کے حبیب ﷺ کا لقمہ تھا۔

نبی ﷺ کے مبارک خون کی برکات:

نبی ﷺ کے مبارک خون کی برکت سنئے:

عَبْدُ اللَّهِ بْنِ زُبَيْرٍ رضی اللہ عنہ أَنَّهُ أَتَى النَّبِيَّ ﷺ وَ هُوَ يَحْتَجِمُ ، فَلَمَّا
فَرَغَ قَالَ: يَا عَبْدَ اللَّهِ اذْهَبْ بِهَذَا الدِّمِّ فَأَهْرِقْهُ حَيْثُ لَا يَرَاكَ
أَحَدٌ فَشَرِبَهُ ، فَلَمَّا رَجَعَ ، قَالَ: يَا عَبْدَ اللَّهِ اذْهَبْ بِهَذَا الدِّمِّ

فَأَهْرِقُهُ حَيْثُ لَا يَرَاكَ أَحَدٌ فَشَرِبَهُ ، فَلَمَّا رَجَعَ ، قَالَ : يَا عَبْدَ اللَّهِ
مَا صَنَعْتَ ؟ قَالَ : جَعَلْتُهُ فِي أَحْفَى مَكَانٍ عَلِمْتُ أَنَّهُ مَخْفِيٌّ عَنِ
النَّاسِ ، قَالَ : لَعَلَّكَ شَرِبْتَهُ ؟ قُلْتُ : نَعَمْ قَالَ : وَيْلٌ لِلنَّاسِ مِنْكَ ،
وَوَيْلٌ لَكَ مِنَ النَّاسِ ، فَكَانُوا يَرَوْنَ أَنَّ الْقُوَّةَ الَّتِي بِهِ مِنْ ذَلِكَ
الدَّمِ ، وَفِي رِوَايَةٍ أَنَّ النَّبِيَّ ﷺ قَالَ لَهُ « مَنْ خَالَطَ دَمَهُ دَمِي
لَمْ تَمْسَهُ النَّارُ »

عبداللہ بن زبیر رضی اللہ عنہ سے روایت ہے کہ وہ نبی ﷺ کی خدمت میں حاضر ہوئے۔ اس وقت نبی ﷺ چھپنے لگوارہے تھے۔ اس سے نبی ﷺ کے مبارک بدن سے خون نکلا۔ جب آپ ﷺ چھپنے لگوا کر فارغ ہو گئے تو آپ ﷺ نے ارشاد فرمایا: عبداللہ! اس خون کو لے جاؤ اور کسی ایسی پوشیدہ جگہ میں ڈال دو جہاں سے کوئی بندہ اسے دیکھ نہ سکے۔ وہ لے کر گئے اور جا کر انہوں نے اس خون کو پی لیا۔ جب وہ لوٹ کر واپس آئے تو نبی ﷺ نے پوچھا: اے عبداللہ! تو نے اس خون کا کیا کیا؟ کہنے لگے: اے اللہ کے نبی ﷺ! میں نے اسے ایسی مخفی جگہ پر ڈال دیا ہے کہ کسی کو اس کا پتہ ہی نہیں چلے گا۔ نبی ﷺ نے ارشاد فرمایا: لگتا ہے کہ تو نے اس کو پی لیا ہے۔ میں نے عرض کیا: جی ہاں۔ اللہ کے حبیب ﷺ نے فرمایا: بس! اب انسانوں کی مصیبت تیری وجہ سے اور تیری مصیبت انسانوں کی وجہ سے۔ (اصل میں ان کی موت لڑائی کے دوران آنی تھی۔ کچھ لوگوں کو انہوں نے قتل کرنا تھا اور کچھ لوگوں نے ان کو شہید کرنا تھا، یہاں اس کی طرف اشارہ فرمایا)۔ اب عبداللہ بن زبیر رضی اللہ عنہ کے اندر عام لوگوں کی نسبت جو بہت زیادہ طاقت آگئی تھی، وہ اسی خون کی برکت تھی۔ ایک اور روایت میں ہے کہ نبی ﷺ نے ان کو فرمایا: میرا خون جس کے خون کے ساتھ مل گیا اس کو جہنم کی آگ نہیں جلا سکتی۔

موئے مبارک کی برکات:

نبی ﷺ کے موئے مبارک کی برکات بھی عجیب ہیں۔ ایک روایت میں ہے:

كَانَ النَّبِيُّ ﷺ يُوزِعُ شَعْرَهُ بَيْنَ الصَّحَابَةِ عِنْدَ مَا يَخْلُقُ رَأْسَهُ الشَّرِيفَ، وَكَانَ الصَّحَابَةُ رَضِيَ اللَّهُ عَنْهُمْ يَحْرِصُونَ عَلَى أَنْ يُحْصِلُوا شَيْئًا مِنْ شَعْرِهِ ﷺ وَ يُحَافِظُونَ عَلَى مَا يَصِلُ إِلَى أَيْدِيهِمْ مِنْهُ لِلتَّبَرُّكِ بِهِ

”جب نبی ﷺ حلق کرواتے تھے تو پھر آپ ﷺ اپنے موئے مبارک کو صحابہ میں تقسیم فرما دیا کرتے تھے۔ اور وہ صحابہ رضی اللہ عنہم اس بات پر حریص ہوتے تھے کہ انہیں نبی ﷺ کے موئے مبارک مل جائیں۔ وہ پھر ان کی حفاظت کیا کرتے تھے اور ان سے برکت بھی حاصل کیا کرتے تھے“

حجۃ الوداع کے موقع پر جب نبی ﷺ نے حلق کروایا تو آپ ﷺ نے ابو طلحہ رضی اللہ عنہ کو بلایا اور فرمایا: میرے یہ بال صحابہ میں تقسیم کر دو۔ چنانچہ کسی صحابی کو ایک بال ملا اور کسی کو دو ملے۔

خالد بن ولید رضی اللہ عنہ کو بھی وہ بال ملے۔ انہوں نے ان کے ساتھ کیا کیا؟ انہوں نے ان بالوں کو اپنی ٹوپی کے اندر سی لیا تھا۔ وہ فرماتے ہیں: یہ ٹوپی کر کے میں جب بھی جہاد میں جاتا تھا اللہ تعالیٰ مجھے ہمیشہ فتح عطا فرمادیتے تھے۔

ایک روایت میں ہے کہ یرموک کے دن ان کی وہ ٹوپی گم ہو گئی۔ جب انہوں نے اپنی ٹوپی ڈھونڈی تو وہ انہیں مل گئی اور انہوں نے کہا: آپ ﷺ کا حلق ہو رہا تھا، جب آپ ﷺ کی پیشانی کے قریب کے بال اترے تو میں نے آگے بڑھ کر تبرک کے طور پر لے لیے تھے۔ لہذا اب ان کو اپنے پاس رکھنے سے اللہ کی برکت اور رحمت

میرے ساتھ شامل ہو جاتی ہے۔

بچے ہوئے پانی اور کھانے کی برکات:

اللہ کے حبیب ﷺ کے بچے ہوئے کھانے کی برکات کے بارے میں سنئے۔ آپ ﷺ کا بچا ہوا پانی پینے میں اور آپ ﷺ کا بچا ہوا کھانا لے کر کھانے میں صحابہ رضی اللہ عنہم ایک دوسرے سے سبقت لے جانے کی کوشش کرتے تھے۔ آپ ﷺ کی یہ عادت مبارک تھی کہ جب آپ ﷺ پانی پیتے تو بچا ہوا پانی اپنی دائیں طرف والے صحابی کو دے دیتے تھے۔ ایک موقع پر بائیں طرف بڑے حضرات بیٹھے تھے اور دائیں طرف ایک بچہ عبد اللہ بن عباس رضی اللہ عنہ بیٹھے ہوئے تھے۔ پھر اس وقت کیا ہوا؟

فَعَنْ سَهْلِ بْنِ سَعْدٍ رَضِيَ اللَّهُ عَنْهُ أَنَّ رَسُولَ اللَّهِ أُتِيَ بِشَرَابٍ فَشَرِبَ مِنْهُ وَعَنْ يَمِينِهِ غُلَامٌ، وَعَنْ يَسَارِهِ الْأَشْيَاحُ، فَقَالَ لِلْغُلَامِ أَتَأْذَنُ لِي أَنْ أُعْطِيَ هَؤُلَاءِ؟ فَقَالَ الْغُلَامُ وَهُوَ ابْنُ عَبَّاسٍ رَضِيَ اللَّهُ عَنْهُ وَاللَّهِ يَا رَسُولَ اللَّهِ لَا أُؤْتِرُ بِنَصِيبِي مِنْكَ أَحَدًا، فَتَلَّهُ رَسُولُ اللَّهِ ﷺ فِي يَدِهِ

”سہل بن سعد رضی اللہ عنہ بیان کرتے ہیں کہ اللہ کے حبیب ﷺ نے پانی پیا۔ اس وقت آپ ﷺ کی دائیں طرف ایک لڑکا بیٹھا ہوا تھا اور بائیں طرف شیوخ تھے۔ نبی ﷺ نے اس لڑکے سے کہا:..... کیا آپ کی طرف سے اجازت ہے کہ میں یہ پانی ان بڑے لوگوں کو دے دوں؟ لڑکے نے کہا:..... وہ عبد اللہ بن عباس رضی اللہ عنہ تھے..... اے اللہ کے حبیب! اللہ کی قسم! آپ کی بچی ہوئی چیز کے معاملے میں میں اپنے اوپر کسی کو ترجیح نہیں دے سکتا۔ چنانچہ نبی ﷺ نے وہ بچا ہوا پانی عبد اللہ بن عباس رضی اللہ عنہ کو پکڑا دیا“

ایک اور بات بھی سن لیجیے:

وَعَنْ عَمِيرَةَ بِنْتِ مَسْعُودٍ رَضِيَ اللَّهُ عَنْهَا: أَنَّهَا دَخَلَتْ عَلَى النَّبِيِّ ﷺ هِيَ وَأَخْوَاتُهَا يَبَايَعُنَّهُ، وَهُنَّ خَمْسٌ، فَوَجَدَتْهُ يَأْكُلُ قَدِيدَةً فَمَضَغَ لِهِنَّ قَدِيدَةً ثُمَّ نَاوَلَنِي الْقَدِيدَةَ، فَمَضَغْتُهَا كُلُّ وَاحِدَةٍ قِطْعَةً قِطْعَةً، فَلَقِينِ اللَّهَ وَمَا وَجَدَ لَأَفْوَاهِهِنَّ خُلُوفٌ

”عمیرہ بنت مسعود رضی اللہ عنہا روایت کرتی ہیں کہ وہ اور ان کی بہنیں نبی ﷺ سے بیعت کرنے کے لیے آپ ﷺ کی خدمت میں حاضر ہوئیں۔ وہ پانچ تھیں۔ انہوں نے نبی ﷺ کو خشک گوشت کھاتے ہوئے پایا۔ وہ خشک گوشت جو نبی ﷺ چبا رہے تھے وہ آپ ﷺ نے ان کو دے دیا۔ وہ کہتی ہیں کہ ہم سب نے وہ تھوڑا تھوڑا کھا لیا۔ وہ بوڑھی ہو کر فوت ہو گئیں مگر ان کے منہ سے کبھی بد بو نہیں آیا کرتی تھی“

ناخن مبارک کی برکات:

نبی ﷺ کے ناخن مبارک میں بھی برکت ہوتی تھی۔ ایک روایت میں ہے:

ثَبَّتَ أَنَّهُ ﷺ قَلَّمَ أَظْفِرَهُ وَ قَسَمَهَا بَيْنَ النَّاسِ لِلتَّبَرُّكِ بِهَا

نبی ﷺ اپنے ناخن مبارک کاٹتے تھے اور پھر ان کو لوگوں میں تقسیم کر دیتے تھے تاکہ ان کو برکت حاصل ہو جائے“

لباس مبارک کی برکات:

نبی ﷺ کے مبارک لباس کے اندر بھی برکت تھی۔ ایک روایت میں ہے:

أَنَّ الصَّحَابَةَ رَضِيَ اللَّهُ عَنْهُمْ كَانُوا يَحْرِصُونَ عَلَى اقْتِنَاءِ

مَلَابِسِهِ وَأَوَانِيهِ لِلتَّبَرُّكِ بِهَا وَالِاسْتِشْفَاءِ

”صحابہ کرام رضی اللہ عنہم نبی علیہ السلام کے استعمال والے کپڑوں سے اور برتنوں سے برکت حاصل کرنے میں اور شفا حاصل کرنے میں حریص ہوتے تھے“

چنانچہ اسماء بنت ابی بکر رضی اللہ عنہا کہتی ہیں:

أَنَّهَا أَخْرَجَتْ جُبَّةً طَيَّالِسَةً وَقَالَتْ: إِنَّ رَسُولَ اللَّهِ ﷺ يَلْبَسُهَا
فَنَحْنُ نَغْسِلُهَا لِلْمَرَضِيِّ يُسْتَشْفَى بِهَا

”ان کے پاس نبی علیہ السلام کا ایک جبہ تھا۔ انہوں نے وہ نکالا اور فرمانے لگیں: نبی علیہ السلام نے یہ جبہ پہنا تھا۔ ہم اس کپڑے کو پانی میں ڈبو دیتی ہیں اور وہ پانی مریضوں کو پلاتی ہیں اور اللہ تعالیٰ مریضوں کو شفا عطا فرما دیتے ہیں“

کس نبوی صلی اللہ علیہ وسلم کی برکات:

نبی علیہ السلام جس چیز کو چھو لیتے تھے اس چیز میں بھی برکت آجاتی تھی۔ اس کی چند مثالیں سن لیجیے:

⑤..... سلمان فارسی رضی اللہ عنہ کی آزادی کے لیے ان کے مالک نے یہ شرط رکھی کہ تم اس وقت تک آزاد نہیں ہو سکتے جب تک تمہاری لگائی ہوئی تین سو کھجوریں پھل نہیں دیں گی اور جب تک تم چالیس اوقیہ سونا نہیں دو گے۔ سلمان فارسی رضی اللہ عنہ نے اس کی یہ شرط نبی علیہ السلام کو آکر بتائی۔ نبی علیہ السلام نے فرمایا: وہ جو شرط لگاتا ہے طے کر لو۔ چنانچہ وہ طے کر کے آگئے اور نبی علیہ السلام کو بتا دیا۔

اس کے بعد ایک آدمی نبی علیہ السلام کے خدمت میں آیا اور اس نے سونے کا ایک ٹکڑا نبی علیہ السلام کو پیش کیا۔ نبی علیہ السلام نے وہ ٹکڑا لے کر سلمان فارسی رضی اللہ عنہ کو دے

دیا اور فرمایا: سلمان! جاؤ اور یہ اپنے مالک کو دے دو اور اس کو کہو کہ وہ اسے تول لے۔ چنانچہ وہ سونے کا ٹکڑا لے کر گئے اور یہودی مالک کو دیا۔ وہ دیکھنے میں چھوٹا تھا مگر جب وزن کیا تو پورا چالیس اوقیہ تھا۔ یہودی نے دو تین دفعہ اس کا وزن کیا۔ پھر وہ مطمئن ہو گیا کہ اس کا وزن تو پورا ہے۔

پھر اس کے دل کو اس بات سے تسلی ہوئی کہ ابھی تو تین سو کھجوریں پیدا ہوں گی، پھر پھل دیں گی، اور کھجوریں تو پھل دینے میں بھی کئی سال لگا دیتی ہیں، اس لیے کئی سال تک تو ادھر ادھر کہیں نہیں جاسکتا۔

نبی ﷺ نے فرمایا: تم پودے تیار رکھنا، میں آکر ان کو لگاؤں گا۔ چنانچہ آپ ﷺ نے کھجوروں کے تین سو میں سے دو سو نناوے پودے لگائے اور ان سب پودوں نے اسی سال پھل دینا شروع کر دیا۔ ایک پودے نے پھل نہ دیا۔ اس کے بارے میں پتہ چلا کہ کسی صحابی رضی اللہ عنہ نے وہ پودا خود براہ راست لگا دیا تھا۔ پھر آپ ﷺ نے ایک پودا اور لگایا اور پورے تین سو پودوں نے پھل دے دیا۔ اللہ اکبر!

⑤..... ایک صحابی کہتے ہیں: میں حضرت انس رضی اللہ عنہ کے گھر میں گیا۔ ان کے ہاں کھانا کھایا۔ اس کے بعد ان کی باندی میرے لیے ایک تولیہ لے کر آئی۔ وہ تولیہ ذرا میلا سا تھا۔ حضرت انس رضی اللہ عنہ نے جب وہ تولیہ دیکھا تو انہوں نے اس کو ڈانٹا اور کہا: اتنا میلا تولیہ لے کر آئی ہے؟ وہ کہنے لگی: جی! آپ تھوڑی دیر انتظار کریں، میں ابھی آتی ہوں۔ تنور جل رہا تھا۔ وہ بھاگ کر گئی اور اس نے جا کر وہ تولیہ تنور کے اندر ڈال دیا۔ جب تھوڑی دیر کے بعد اس تولیہ کو تنور سے نکالا تو وہ بالکل صاف ستھرا تھا۔ چنانچہ وہ گرم گرم تولیہ میرے پاس لائی اور کہنے لگی: جی! اب آپ اپنے ہاتھ صاف کر لیں۔ میں نے ہاتھ صاف کر لیے اور ساتھ یہ بھی پوچھا کہ مجھے بتاؤ کہ یہ کیا معاملہ ہے؟

حضرت انس رضی اللہ عنہ نے بتایا: ایک مرتبہ نبی علیہ السلام میرے گھر دعوت پر تشریف لائے تھے۔ میں نے اس وقت نبی علیہ السلام کو یہی تولیہ پیش کیا تھا۔ جب سے اللہ کے حبیب صلی اللہ علیہ وسلم نے اس تولیے سے ہاتھ صاف فرمائے، آگ نے اس تولیے کو جلانا چھوڑ دیا، چنانچہ جب یہ میلا ہو جاتا ہے تو ہم اسے آگ میں ڈال دیتے ہیں، آگ میل کچیل کو کھا لیتی ہے اور صاف ستھرا تولیہ ہم باہر نکال لیتے ہیں۔

◎..... ایک مرتبہ سیدہ فاطمہ الزہراء رضی اللہ عنہا روٹیاں پکا رہی تھیں۔ اسی وقت اللہ کے حبیب صلی اللہ علیہ وسلم تشریف لے آئے آپ صلی اللہ علیہ وسلم نے فرمایا: فاطمہ! میں بھی روٹی لگاؤں گا۔ انہوں نے کہا: جی! لگائیں۔ چنانچہ اللہ کے حبیب صلی اللہ علیہ وسلم نے روٹی لگائی۔ اب حضرت فاطمہ رضی اللہ عنہا حیران ہیں کہ سب روٹیاں پک گئی ہیں اور ایک روٹی ایسی ہے جو پکتی ہی نہیں۔ انہوں نے عرض کیا: اے اللہ کے نبی صلی اللہ علیہ وسلم! ایک روٹی نہیں پک رہی آپ صلی اللہ علیہ وسلم نے فرمایا: چونکہ اس آٹے کو میرا ہاتھ لگ چکا ہے اس لیے آگ اس کے اوپر اثر ہی نہیں کر سکتی۔

◎..... ایک روایت میں ہے:

كَانَ يُوتَى إِلَيْهِ صَلَّى اللَّهُ عَلَيْهِ وَسَلَّمَ بِالْمَرَضَى وَ أَصْحَابَ الْعَاهَاتِ وَ الْمَجَانِينِ
فَيَمْسَحُ عَلَيْهِمْ بِيَدِهِ الشَّرِيفَةِ صَلَّى اللَّهُ عَلَيْهِ وَسَلَّمَ فَيَزُولَ مَا بِهِمْ مِنْ مَرَضٍ وَ
جُنُونٍ وَ عَاهَةٍ

”نبی علیہ السلام کے پاس کئی آسیب زدہ اور پاگل لوگوں کو لایا جاتا تھا، نبی علیہ السلام ان کو اپنے ہاتھوں نے مس کر دیتے تھے۔ اس سے ان کا مرض، پاگل پن اور آسیب کا اثر جاتا رہتا تھا۔“

◎..... ایک صحابی رضی اللہ عنہ کہتے ہیں کہ نبی علیہ السلام میرے گھر میں تشریف لائے۔ آپ

صلی اللہ علیہ وسلم نے ایک مصلے پر نماز پڑھی۔ اس کے بعد میں اس مصلے پر نماز پڑھا کرتا تھا اور برکت حاصل کیا کرتا تھا۔

◎..... ایک اور صحابی بیان کرتے ہیں: ایک مرتبہ نبی علیہ السلام تشریف لائے اور آپ صلی اللہ علیہ وسلم نے میرے بدن کے ایک حصے کو پکڑا..... جیسے بازو سے پکڑ لیتے ہیں..... وہ کہتے ہیں کہ اس پکڑ لینے سے میرے جسم کے اس حصے میں برکت آگئی۔ حتیٰ کہ اگر کوئی بیمار آدمی آتا تھا اور میں اس کو جسم کے اس حصے سے سچ کر دیتا تھا تو اس کی بیماری دور ہو جاتی تھی..... اللہ اکبر کبیرا..... جیسے پارس ہوتا ہے کہ وہ پتھر کو بھی سونا بنا دیتا ہے، اسی طرح اللہ کے حبیب صلی اللہ علیہ وسلم بھی پارس کی مانند تھے۔ آپ صلی اللہ علیہ وسلم سہرا پا برکت تھے۔

ایک سچے جانشین کی برکات:

جس طرح نبی علیہ السلام کے استعمال کی چیزوں میں برکات ہوتی تھیں، بالکل اسی طرح کا معاملہ ان لوگوں کا بھی ہوتا ہے جو نبی علیہ السلام کے سچے جانشین ہوتے ہیں۔ مثال کے طور پر: امام احمد بن حنبل رحمۃ اللہ علیہ پر مسئلہ خلق قرآن کے بارے میں امتحان آنا تھا۔ اس سے پہلے امام شافعی رحمۃ اللہ علیہ نے ایک خواب دیکھا۔ اس کا لب لباب یہ تھا کہ امام احمد بن حنبل رحمۃ اللہ علیہ اس امتحان میں کامیاب ہو جائیں گے۔ چنانچہ امام شافعی رحمۃ اللہ علیہ نے ایک آدمی کو بھیجا اور فرمایا کہ یہ خواب امام احمد بن حنبل رحمۃ اللہ علیہ کو بتا دو۔ جب وہ بشیر آیا تو انہوں نے اس بشارت کی وجہ سے اس کو اپنا جبہ دے دیا۔

جب وہ لوٹ کر امام شافعی رحمۃ اللہ علیہ کے پاس گیا تو ان کو بتایا: جی! مجھے احمد بن حنبل رحمۃ اللہ علیہ نے خوشی میں جبہ دیا ہے اور انہوں نے فرمایا کہ اس میں میرے لیے بشارت ہے، اس لیے کہ میرا امتحان تو ہو گا مگر میں اس میں کامیاب ہو جاؤں گا۔ یہ سن کر امام شافعی رحمۃ اللہ علیہ نے کہا:

”بہت اچھا! جب تم اپنے پاس رکھو، اس کو پانی میں بھگو دو۔ ہم اس پانی کو برکت کے لیے نوش کر لیں گے“
چنانچہ امام شافعی رحمۃ اللہ علیہ نے وہ پانی نوش فرمایا۔

وَأْتُونِي بِأَهْلِكُمْ أَجْمَعِينَ

”اور اپنے سارے گھر والوں کو میرے پاس لے آؤ“

حضرت یوسف علیہ السلام خود وطن کیوں نہ گئے؟

حضرت یوسف علیہ السلام نے سارے گھر والوں کو اپنے پاس لانے کے لیے اس لیے کہا تھا کہ انہوں نے پورے ملک کا انتظام سنبھالنا تھا۔ چنانچہ وہ خود ان کو لینے کے لیے اپنے وطن نہ جاسکے۔

إِنِّي لَأَجِدُ رِيحَ يُوسُفَ

”مجھے یوسف کی خوشبو آ رہی ہے“

حضرت یوسف علیہ السلام کی خوشبو:

جب مصر سے قافلہ چلا تو کنعان میں حضرت یعقوب علیہ السلام نے کہنا شروع کر دیا: مجھے تو یوسف کی خوشبو آ رہی ہے۔ یعنی ابھی بھائی حضرت یوسف علیہ السلام سے جدا ہو رہے ہیں اور حضرت یعقوب علیہ السلام شام میں ہیں، حضرت یعقوب علیہ السلام نے اس وقت ہی حضرت یوسف علیہ السلام کے کپڑے کی خوشبو کو محسوس کر لیا اور کہنے لگے کہ مجھے یوسف علیہ السلام کی خوشبو آ رہی ہے، اگر تم یہ نہ کہو کہ یہ تو بہکی بہکی باتیں کرتا ہے۔

کرامات صادر ہونے میں بندے کا اختیار نہیں

یہاں پر ایک نکتہ کی بات سمجھیے!..... اللہ تعالیٰ جب چاہتے ہیں تو کرامات صادر کروادیتے ہیں اور جب نہیں کروانا چاہتے تو کچھ بھی نہیں ہوتا۔ ذرا غور کیجیے:

◎..... حضرت یوسف علیہ السلام کو بھائیوں نے کنویں میں ڈالا۔ اس کنویں میں وہ پوری رات بھی رہے اور دن کو بھی، مگر اس وقت حضرت یعقوب علیہ السلام کو خوشبو نہیں آئی۔ حالانکہ وہاں سے چند میلوں کا فاصلہ تھا، کنویں میں پوری رات پریشان بھی رہے دراصل اس وقت اللہ تعالیٰ حضرت یعقوب علیہ السلام کو حضرت یوسف علیہ السلام کی کنویں میں موجودگی کا علم نہیں دینا چاہتے تھے، اس لیے نہیں دیا۔ اور اب اللہ تعالیٰ علم دینا چاہتے ہیں تو دیکھو کہ ابھی سینکڑوں میل دور ہیں، وہاں سے ان کا کرتہ لے کر چلے ہی ہیں کہ ان کو وہاں سے حضرت یوسف علیہ السلام کی خوشبو آنے لگ گئی۔

◎..... ایسا ہی واقعہ اس امت میں بھی پیش آیا۔ اگر حضرت یعقوب علیہ السلام کو سینکڑوں میل دور بیٹے کی خوشبو پہنچ گئی تھی تو اس امت میں سے بھی حضرت عمر رضی اللہ عنہ نے فرمایا تھا: يَا سَارِيَةَ الْجَبَلُ اور ان کی آواز بھی سینکڑوں میل دور نہادند میں پہنچ گئی تھی۔ اللہ رب العزت اس امت کو بھی یہ نعمت عطا فرمادیتے ہیں۔

یاد رکھیں! یہ جتنے بھی خرق عادت معاملات ہیں، ان میں بندے کا کوئی اختیار نہیں ہوتا، بلکہ ان میں اللہ پروردگار کا اختیار ہوتا ہے۔ وہ جب چاہتے ہیں، اس قسم کے واقعات رونما کروادیتے ہیں اور جب چاہتے ہیں نہیں کرواتے، یہ مرضی میرے مولا کی ہوتی ہے۔

آج کل تو لوگ اس قسم کی ایک کرامت بیان کر کے کہتے ہیں: جی! ہمارے پیر تو

کیا، ان کی بلیاں بھی علم غیب جانتی ہیں۔ کیا بے وقوفی کی باتیں ہیں!..... بھئی! علم غیب اللہ رب العزت کی صفت ہے، اللہ کے ساتھ خاص ہے، جب اللہ تعالیٰ کسی بندے کو کوئی چیز جتلا نا چاہتے ہیں تو سینکڑوں میل دور سے بھی اس کی خوشبو پہنچا دیتے ہیں اور جب نہیں جتلا نا چاہتے تو دو چار میلوں کے فاصلے پر بیٹا کنویں میں پڑا ہوتا ہے لیکن پتہ نہیں چلتا کہ بیٹا کہاں پر ہے؟

حضرت یعقوب علیہ السلام کا اضطراب:

جب حضرت یعقوب علیہ السلام کو حضرت یوسف علیہ السلام کا پتہ چلا تو انہوں نے بیٹوں سے پوچھا: بتاؤ! تم نے یوسف کو کس حال میں پایا؟ انہوں نے کہا: ابا جان! وہ بادشاہ ہیں اور بڑی ناز و نعمت میں ہیں۔ تو حضرت یعقوب علیہ السلام نے فرمایا: نہیں، میں پوچھ رہا ہوں کہ تم نے اس کو کس حال میں پایا؟ انہوں نے پھر کہا: جی! وہ بادشاہ ہیں۔ پھر حضرت یعقوب علیہ السلام نے فرمایا: میں یہ پوچھنا چاہتا ہوں کہ وہ کس دین پر تھے؟ چنانچہ بیٹوں نے عرض کیا: ابا جان! وہ دین اسلام پر تھے۔ یہ سن کر حضرت یعقوب علیہ السلام نے فرمایا:

اَلْحَمْدُ لِلّٰهِ اَلْاَنَ تَمَّتْ نِعْمَةٌ رَبِّيْ

”الحمد للہ! اب میرے رب کی نعمت میرے اوپر مکمل ہو گئی ہے۔“

یعنی بیٹے کی بادشاہت کی خبر سن کر حضرت یعقوب علیہ السلام خوش نہیں ہوئے۔ بلکہ جب ان کو بتایا گیا کہ بیٹے دین اسلام پر زندگی گزار رہے ہیں، تو اب ان کو خوشی ہوئی کہ اب میرے رب کی نعمت میرے اوپر مکمل ہو گئی ہے کہ میرا بیٹا دین اسلام پر ہے۔

یہ باپ کے دل کا غم ہوتا ہے کہ وہ اپنی اولاد کو نیکی پر دیکھے، اللہ کے رستے پر دیکھے۔ اسی فکر ہی کی وجہ سے تو حضرت یعقوب علیہ السلام نے اپنی وفات کے وقت اپنے

بیٹوں کو بلا کر پوچھا تھا:

﴿مَا تَعْبُدُونَ مِن بَعْدِي﴾

”میرے بعد تم کس کی عبادت کرو گے“

اللہ تعالیٰ ہمیں بھی یہ غم عطا فرمادے اور ہمیں بھی ساری زندگی دین اسلام کے ساتھ نتھی رہنے کی توفیق عطا فرمادے۔ آمین۔

قَالُوا يَا أَبَانَا اسْتَغْفِرْ لَنَا

”اے ابا جان! آپ ہمارے گناہوں کی بخشش کی دعا فرمائیے“

طَلَبُ الْإِسْتِغْفَارِ مِنَ الْآبِ

”والد سے استغفار کی درخواست کرنا“

فائدہ 67

ماں باپ کی دعائیں اولاد کے حق میں قبول ہوتی ہیں

اس سے برکت حاصل ہوتی ہے۔ اس لیے کہ ماں باپ کے اندر محبت ہوتی ہے، اخلاص ہوتا ہے، اور اس اخلاص کی برکت کی وجہ سے بچوں کے حق میں ان کی دعائیں جلدی قبول ہو جاتی ہیں۔ بھئی! جب کوئی دوست اپنے دوست کی پیٹھ پیچھے دعا کرے تو اللہ تعالیٰ اس کو بھی قبول فرمالتے ہیں۔ اس لیے کہ پیٹھ پیچھے اخلاص سے دعا کر رہا ہوتا ہے۔

ایک اور حدیث میں ہے کہ ایک صحابی رضی اللہ عنہ نبی علیہ السلام کی خدمت میں حاضر

ہوئے اور عرض کیا: اے اللہ کے نبی صلی اللہ علیہ وسلم! مجھ سے فلاں گناہ سرزد ہو گیا ہے۔
 نبی صلی اللہ علیہ وسلم نے فرمایا: کیا تمہاری والدہ زندہ ہیں؟ انہوں نے عرض کیا: اے اللہ کے
 نبی! جی ہاں! میری والدہ زندہ ہیں۔ فرمایا: تم جاؤ اور اپنی والدہ سے جا کر دعا کے لیے
 کہو، وہ دعا کرے گی اور اللہ تعالیٰ تیرے اس گناہ کو معاف فرمادیں گے۔

دیکھیں! اللہ کے حبیب صلی اللہ علیہ وسلم یہ تعلیم دے رہے ہیں کہ تمہارے لیے تمہارے
 والدین کے ہاتھ اٹھنا، یہ بہت بڑی سعادت کی بات ہے۔ وہ نوجوان کتنے خوش
 نصیب ہوتے ہیں جن کے والدین تہجد میں ہر رات میں اپنی اولاد کے لیے دعا مانگتے
 ہیں۔ اس بات کی قدر کرنی چاہیے۔ ہم نے اپنی زندگی میں اپنے والدین کو جو دعا
 کرتے دیکھا، ہم آج تک ان کے احسان مند ہیں۔ ہم سمجھتے ہیں کہ ہم ان کا کوئی بدلہ
 نہیں چکا سکے۔ ہر ماں اپنے بچے کے بارے میں اچھا سوچتی ہے اور ہر باپ اچھا
 سوچتا ہے اور وہ اپنے بچوں کو کمال کی حد تک دیکھنا چاہتے ہیں۔

إِنَّا كُنَّا خٰطِئِينَ

”ہم یقیناً بڑے خطا کار تھے“

اعترافِ خطا:

اس کو کہتے ہیں: اِعْتَرَا فُھُمْ بِالْخَطَاِ یعنی انہوں نے یہ مان لیا کہ ان سے
 غلطی ہوئی تھی۔

یہ بھی اللہ تعالیٰ کی طرف سے ایک نعمت ہوتی ہے کہ جو بندہ گناہ کر لے، وہ پھر
 مان بھی لے، اللہ کے سامنے وہ تسلیم بھی کر لے۔

سَوْفَ أَسْتَغْفِرُكُمْ رَبِّي

”میں عنقریب اپنے پروردگار سے تمہاری بخشش کی دعا کروں گا“

باپ سے استغفار کی درخواست:

جب بیٹوں نے حضرت یعقوب عليه السلام سے عرض کیا کہ آپ ہمارے لیے استغفار کرنا، تو جواب میں انہوں نے فرمایا: میں عنقریب اپنے پروردگار سے تمہاری بخشش کی دعا کروں گا۔

استغفار مؤخر کرنے کی وجہ:

یہاں پر علمائے کرام نے کافی تفصیل لکھی ہے کہ اس کی کیا وجہ ہے کہ حضرت یعقوب عليه السلام نے یہ فرمایا کہ میں عنقریب اپنے پروردگار سے تمہاری بخشش کی دعا کروں گا، نقد دعا کیوں نہیں کر دی؟

اس سلسلہ میں علماء کے اقوال مختلف ہیں۔ مثال کے طور پر:

☆..... حضرت عبداللہ بن مسعود رضي الله عنه فرماتے ہیں:

أَنَّهُ آخَرَ إِلَّا سَتِغْفَارَ لَهُمُ إِلَى السَّحْرِ

انہوں نے استغفار کو اس لیے مؤخر کیا کہ میں سحری کے وقت تہجد کے لیے اٹھوں

گا اور اس وقت دعا کروں گا۔

☆..... حضرت عبداللہ بن عباس رضي الله عنه فرماتے ہیں:

إِلَى لَيْلَةِ الْجُمُعَةِ

ان کے ذہن میں یہ بات تھی کہ میں جمعرات کو دعا کروں گا، کیونکہ اس رات

میں اللہ تعالیٰ دعاؤں کو قبول فرماتے ہیں۔

☆..... بعض علما نے کہا:

سَوْفَ إِلَى قِيَامِ اللَّيْلِ

”جب میں قیام لیل کروں گا، اس وقت میں تمہارے لیے استغفار کروں گا“

☆..... ابن جبیر رضی اللہ عنہ نے کہا:

إِلَى اللَّيْلِ الْبَيْضِ، فَإِنَّ الدُّعَاءَ فِيهَا يُسْتَجَابُ

چاند کی تیرہ، چودہ اور پندرہ تاریخ کی راتیں ایام بیض کی راتیں کہلاتی ہیں۔
دراصل وہ چاند کی روشنی کی وجہ سے روشن راتیں کہلاتی ہیں۔ حضرت یعقوب علیہ السلام نے
فرمایا کہ میں ان راتوں میں دعا کروں گا، کیونکہ ان راتوں میں دعائیں قبول ہوتی
ہیں۔

☆..... شععی رضی اللہ عنہ کہتے ہیں:

أَخْرَجَهُ حَتَّى يَسْأَلَ يَوْسُفَ، فَإِنْ عَفَا عَنْهُمْ اسْتَغْفَرَ لَهُمْ

حضرت یعقوب علیہ السلام نے دعا کو اس لیے مؤخر فرمایا کہ میری یوسف علیہ السلام سے
ملاقات ہو جائے اور میں پوچھ لوں، اگر یوسف علیہ السلام کا دل ان سے خوش ہو اور اس
نے ان کو معاف کر دیا تو میں بھی معاف کر دوں گا اور اللہ سے بھی ان کے لیے استغفار
کروں گا۔

☆..... بعض علماء کہتے ہیں:

أَخْرَجَهُمْ لِيَعْلَمَ حَالَهُمْ فِي صِدْقِ التَّوْبَةِ وَإِخْلَاصِهَا

حضرت یعقوب علیہ السلام نے استغفار کو اس لیے مؤخر کیا کہ میں چند دنوں میں یہ
دیکھ لوں کہ ان کی یہ توبہ سچی ہے اور ان کا حال ٹھیک ہے، تو پھر ان کے لیے میں دعا کر
دوں گا۔

حضرت یعقوب علیہ السلام کی دعا:

جب دعا کرنے کا وقت آیا تو حضرت یعقوب علیہ السلام نماز پڑھنے کے لیے کھڑے ہوئے۔ نماز سے فارغ ہونے کے بعد انہوں نے اپنے ہاتھ آسمان کی طرف بلند کیے اور اللہ تعالیٰ کی بارگاہ میں عرض کیا:

اَللّٰهُمَّ اغْفِرْ لِيْ جَزَعِيْ عَلٰى يُوْسُفَ وَقِلَّةَ صَبْرِيْ عَلَيْهِ وَاغْفِرْ
لِاَوْلَادِيْ مَا فَعَلُوْهُ فِيْ حَقِّ يُوْسُفَ

”اے اللہ! میں نے جو یوسف علیہ السلام کے لیے اتنا رونا دھونا کیا اس کو معاف کر دیں، اور میں نے اس پر بہت کم صبر کیا ہے (حالانکہ بہت زیادہ صبر کیا ہے)۔ اور اے اللہ! میری اولاد کو بھی معاف کر دے جو انہوں نے یوسف علیہ السلام کے بارے میں معاملہ کیا۔“

قبولیت دعا کا مشردہ جانفزا:

اس پر اللہ تعالیٰ نے وحی نازل فرمائی:

قَدْ غَفَرْتُ لَكَ وَلَهُمْ اَجْمَعِيْنَ

”میں نے تمہیں بھی معاف کر دیا اور میں نے ان سب کے گناہوں کو بھی معاف کر دیا۔“



فَلَمَّا دَخَلُوا عَلَى يُوسُفَ أَوْىٰ إِلَيْهِ أَبُوهُ وَقَالَ
 ادْخُلُوا مِصْرَ إِن شَاءَ اللَّهُ أَمِينٌ ۝ وَرَفَعَ أَبُوهُ عَلَى
 الْعَرْشِ وَخَرُّوْا لَهُ سُجَّدًا ۝ وَقَالَ يَا بَتِ هَذَا تَأْوِيلُ رُءْيَايَ
 مِنْ قَبْلُ قَدْ جَعَلَهَا رَبِّي حَقًّا وَقَدْ أَحْسَنَ بِي إِذْ أَخْرَجَنِي
 مِنَ السِّجْنِ وَجَاءَ بِكُمْ مِنَ الْبَدْوِ مِنْ بَعْدِ أَنْ نَزَغَ الشَّيْطَانُ
 بَيْنِي وَبَيْنَ إِخْوَتِي ۝ إِنَّ رَبِّي لَطِيفٌ لِّمَا يَشَاءُ ۝ إِنَّهُ هُوَ الْعَلِيمُ
 الْحَكِيمُ ۝ رَبِّ قَدْ آتَيْتَنِي مِنَ الْمُلْكِ وَعَلَّمْتَنِي مِنْ تَأْوِيلِ
 الْأَحَادِيثِ ۝ فَاطِرَ السَّمَوَاتِ وَالْأَرْضِ ۝ أَنْتَ وَابْنُ فِي الدُّنْيَا
 وَالْآخِرَةِ ۝ تَوْقِنِي مُسْلِمًا ۝ وَالْحَقِّنِي بِالصَّالِحِينَ ۝

[پھر جب یہ سب لوگ یوسف کے پاس پہنچے تو انہوں نے اپنے والدین کو
 اپنے پاس جگہ دی، اور سب سے کہا: ”آپ سب مصر میں داخل ہو جائیں،
 جہاں ان شاء اللہ سب چین سے رہیں گے۔“ اور انہوں نے اپنے والدین کو
 تخت پر بٹھایا، اور وہ سب ان کے سامنے سجدے میں گر پڑے۔ اور یوسف
 نے کہا: ”ابا جان! یہ میرے پرانے خواب کی تعبیر ہے، جسے میرے پروردگار
 نے سچ کر دکھایا، اور اس نے مجھ پر بڑا احسان فرمایا کہ مجھے قید خانے سے
 نکال دیا، اور آپ لوگوں کو دیہات سے یہاں لے آیا، حالانکہ اس سے پہلے
 شیطان نے میرے اور میرے بھائیوں کے درمیان فساد ڈال دیا تھا۔ حقیقت
 یہ ہے کہ میرا پروردگار جو کچھ چاہتا ہے اس کے لیے بڑی لطیف تدبیریں کرتا
 ہے۔ بے شک وہی ہے جس کا علم بھی کامل ہے، حکمت بھی کامل۔ میرے

پروردگار! تو نے مجھے حکومت سے بھی حصہ عطا فرمایا، اور مجھے تعبیر خواب کے علم سے بھی نوازا۔ آسمانوں اور زمین کے پیدا کرنے والے! تو ہی دنیا اور آخرت میں میرا رکھوالا ہے۔ مجھے اس حالت میں دنیا سے اٹھانا کہ میں تیرا فرماں بردار ہوں، اور مجھے نیک لوگوں میں شامل کرنا۔“]

وَاٰخِرُ وَآلٌ سُبْحٰنًا

”اور وہ سب ان کے سامنے سجدے میں گر پڑے“

سجدہ تعظیسی کی شرعی حیثیت:

پہلی شریعتوں میں تعظیسی سجدہ جائز تھا..... یہ نکتہ بھی بہت اہم ہے، سمجھنے کی کوشش کیجیے گا..... غیر اللہ کے سامنے عبادت کی نیت سے سجدہ کرنا منع تھا، لیکن اس وقت تعظیم کی نیت سے سجدہ کرنا جائز تھا۔ اس شریعت کو چونکہ اللہ تعالیٰ نے کمال عطا فرمایا ہے اس لیے سب سجدوں سے منع کر دیا۔ چنانچہ اب سجدہ فقط اللہ کے لیے ہے۔

ایک صحابی رضی اللہ عنہ پوچھتے ہیں: اے اللہ کے نبی صلی اللہ علیہ وسلم! یہود و نصاریٰ اپنے بڑوں کو سجدہ کرتے ہیں، میں حیرہ میں گیا تھا، وہاں کے لوگ اپنے بادشاہ کو سجدہ کرتے تھے، کیا ہم آپ کو سجدہ نہ کریں؟ تو نبی صلی اللہ علیہ وسلم نے فرمایا:

”اگر مخلوق کو سجدہ کرنا جائز ہوتا تو میں بیوی کو حکم دیتا کہ وہ اپنے خاوند کو

سجدہ کرے، مگر اللہ کے سوا کسی کو سجدہ کرنا جائز نہیں۔“

وَقَدْ اَحْسَنَ بِيْ اِذَا اَخْرَجْتَنِيْ مِنَ السِّجْنِ

”اور اس نے مجھ پر بڑا احسان فرمایا کہ مجھے قید خانے سے نکال دیا“

جب ایک بات کو معاف کر چکے تو دوبارہ تذکرہ نہ کرنا چاہیے

حضرت یوسف علیہ السلام قید خانے کی سزا سے پہلے کنویں کی مشقت سے بھی دوچار ہو چکے تھے۔ مگر انہوں نے یہاں صرف قید خانے کا ذکر کیا اور کنویں میں ڈالے جانے کی صعوبت سے صرف نظر کر دیا..... اس کی کیا وجہ ہے؟..... اس کی وجہ یہ ہے کہ اگر کنویں میں ڈالے جانے کا ذکر کرتے تو اس سے بھائیوں کی دل آزاری ہونی تھی۔ ویسے بھی چونکہ وہ پہلے ان کو معاف کر چکے تھے، اس لیے اب اس کا تذکرہ کرنے کی ضرورت ہی نہیں تھی۔ یہاں حضرت یوسف علیہ السلام کے اخلاق سے یہ بات معلوم ہوئی کہ جب ایک مرتبہ معاف کر کے دل صاف کر لیا جائے تو پھر دوبارہ اس بات کا تذکرہ بھی زبان پر نہ لانا چاہیے۔

نَزَعَ الشَّيْطَانُ بَيْنِي وَبَيْنَ إِخْوَتِي

”شیطان نے میرے اور میرے بھائیوں کے درمیان فساد ڈال دیا تھا“

حضرت یوسف علیہ السلام کی اعلیٰ ظرفی:

حضرت یوسف علیہ السلام کی بلند اخلاقی اور اعلیٰ ظرفی دیکھیے کہ انہوں نے اس گناہ کو اپنے بھائیوں کی طرف منسوب نہیں کیا، بلکہ وہ سارا ملہ شیطان پر ڈال دیا اور بھائیوں کو الزام سے بری فرما دیا۔

أَنْتَ وَبِئْسَ فِي الدُّنْيَا وَالْآخِرَةِ

”تو ہی دنیا اور آخرت میں میرا کھوالا ہے۔“

آخرت کی نعمتوں کا سوال:

جب اللہ تعالیٰ بندے کو دنیا میں اتنی نعمتیں عطا کرے کہ وہ دوسروں کے سامنے ان کا تذکرہ کرے تو پھر اسے آخرت کی نعمتیں بھی مانگنی چاہئیں۔ حضرت یوسف علیہ السلام کی عظمت دیکھیے کہ انہوں نے کہا: اللہ نے مجھے قید خانے سے نکالا، ملک دیا، عزتیں دیں، تو پھر اپنی آخرت کو بھولے نہیں۔ چنانچہ فوراً کہا: اے اللہ! اب آپ دنیا اور آخرت میں میرے دوست بنے رہیے اور اپنی نعمتوں سے مجھے نوازتے رہیے۔

تَوْفِئِي مُسْلِمًا

”(اے اللہ) مجھے اس حالت میں دنیا سے اٹھانا کہ میں تیرا فرماں بردار ہوں“

فائدہ 69

ایمان پر خاتمہ تمام نعمتوں سے بڑی نعمت ہے

مومن کے پاس دنیا میں جتنی نعمتوں کی بھی بہتات ہو جائے، اسے ایک نعمت کی تمنا پھر بھی رہتی ہے کہ اللہ! مجھے ایمان پر موت عطا فرمادے۔ یہاں حضرت یوسف علیہ السلام نے اس کی بھی دعا مانگی۔

حضرت یوسف علیہ السلام کی دعا میں حکمت:

حضرت یوسف علیہ السلام نے یہ دعا کیوں مانگی؟..... اس کی حکمت بھی سن لیجیے:
ان کو دنیا کی نعمتیں تو مل ہی گئی تھیں، اور اب وہ چاہتے تھے کہ مجھے آخرت کی نعمتیں بھی مل جائیں۔ گویا ان کے اندر اللہ تعالیٰ کی ملاقات کا شوق بڑھ رہا تھا۔ اس

شوق کی وجہ سے انہوں نے یہ دعا مانگی..... بھئی! ان کو دنیا کی نعمتیں واقعی مل گئی تھیں، مگر یہ دنیا کی نعمتیں کوئی آخری اور حتمی چیز تو نہیں ہیں۔ اصل چیز کیا ہے؟ اصل چیز اللہ تعالیٰ کی رضا اور اللہ تعالیٰ کی لقا ہے۔ اسی جذبے میں آکر انہوں نے یہ دعا مانگی۔

کن لوگوں کو جنت کا شوق ہوتا ہے؟

کچھ لوگ وہ ہوتے ہیں جن کو جنت کا شوق ہوتا ہے اور کچھ لوگ وہ ہوتے ہیں جن کا جنت کو شوق ہوتا ہے۔ حدیث پاک میں آیا ہے:

”جس شخص کو جنت کا شوق ہوتا ہے وہ نیکیاں کرنے کی طرف دوڑتا ہے“
یعنی جنت کے متلاشی آدمی کا یہ حال ہوگا کہ وہ بھاگ بھاگ کر نیکیاں کرے گا۔

جنت کو کن لوگوں کا شوق ہوتا ہے؟

کچھ ایسے کا ملین بھی گزرے ہیں کہ جنت کو ان کا شوق ہوتا ہے کہ وہ جلدی میرے اندر آئیں۔ وہ کا ملین کون ہیں؟
☆..... ایک حدیث پاک میں ہے:

”جنت کو چار شخصوں کا شوق ہے۔ ابو بکر رضی اللہ عنہ، عمر رضی اللہ عنہ، عثمان رضی اللہ عنہ اور علی رضی اللہ عنہ“

☆..... ایک اور حدیث پاک میں ہے:

”جنت کو چار شخصوں کا شوق ہے۔ علی رضی اللہ عنہ، عمار بن یاسر رضی اللہ عنہ، مقداد

رضی اللہ عنہ اور سلمان رضی اللہ عنہ“

☆..... ایک اور حدیث پاک میں ہے:

”جنت چار شخصوں کے شوق میں رہتی ہے۔ بھوکوں کو کھانا کھلانے والے،

رمضان کے روزے رکھوانے والے، راتوں کو تہجد کی نماز پڑھنے والے اور

تیمیوں سے محبت کرنے والے“

جن لوگوں کے اندر یہ صفات ہوتی ہیں، جنت کو ان لوگوں کا شوق رہتا ہے۔

☆..... ایک اور حدیث پاک میں ہے:

«مَنْ كَانَ فِي طَلَبِ الْعِلْمِ كَأَنَّ الْجَنَّةَ فِي طَلَبِهِ»

”جو بندہ علم کی طلب میں رہتا ہے جنت اس بندے کی طلب میں رہتی ہے۔“

یہ حدیث پاک امام بخاری رحمۃ اللہ علیہ کے مدرسہ کے دروازے پر لکھی ہوئی ہے۔

اس مدرسے کا نام ”مدرسہ مرعرب“ ہے۔ ”امیر عرب“ سے اس کا مخفف ”مرعرب“ کر دیا گیا۔

جب ہم وہاں گئے تو امام بخاری رحمۃ اللہ علیہ کی مسجد میں جمعہ پڑھا اور پھر مدرسہ

دیکھنے گئے، تو دروازے پر موٹے حروف سے لکھا ہوا دیکھا:

«مَنْ كَانَ فِي طَلَبِ الْعِلْمِ كَأَنَّ الْجَنَّةَ فِي طَلَبِهِ»

خوش نصیب ہیں وہ بچے جو علم کی طلب میں اپنے گھروں سے آکر یہاں مسجدوں

اور مدرسوں میں رہتے ہیں اور ایک مجاہدے کی زندگی گزارتے ہیں۔ یہ آج علم کی

طلب میں ہیں اور جنت ان کی طلب میں ہے۔ ان کے اور جنت کے درمیان صرف

موت فاصلہ بنی ہوئی ہے۔ اللہ تعالیٰ ہمیں بھی طالب علم بن کر پوری زندگی گزارنے

کی توفیق عطا فرمائے۔ آمین۔

اللہ کا شوق رکھنے والے کا ملین:

اب ذرا اگلی بات بھی سن لیجیے!..... کچھ لوگوں کو جنت کی طلب ہوتی ہے اور کچھ

لوگوں کی طلب جنت کو ہوتی ہے، لیکن کچھ ایسے کا ملین بھی ہوتے ہیں جن کو اللہ کی

طلب ہوتی ہے۔ اللہ رب العزت نے عبد اللہ خواص رحمۃ اللہ علیہ کو وہ حال دیا تھا کہ وہ

سینے پر ہاتھ مار کر کہتے تھے: ”میرے اس قلب میں اس ذات کی ملاقات کا شوق ہے جو میرا مولا ہے۔“

کاش اللہ تعالیٰ ہمیں بھی وہ محبت عطا فرمادے کہ ہمارے اندر بھی اللہ تعالیٰ کی ملاقات کا شوق پیدا ہو جائے۔ پھر نیکی کرنا آسان ہوگا، پھر غم برداشت کرنا آسان ہوگا، پھر ہمیں دنیا کے بجائے آخرت اچھی لگے گی۔ اس کیفیت کے بارے میں حدیث پاک میں فرمایا گیا:

«الَّتَجَا فِي عَنْ دَارِ الْغُرُورِ وَالْإِنَابَةِ إِلَى دَارِ الْخُلُودِ وَاسْتِعْدَادٌ لِلْمَوْتِ قَبْلَ نَزُولِ»

جادوگروں کی دعا:

ایمان پر موت آنے کی دعائیں اور لوگوں نے بھی مانگیں۔ مثلاً قرآن مجید میں ہے کہ ساحرین نے یوں دعا مانگی:

﴿رَبَّنَا أَفْرِغْ عَلَيْنَا صَبْرًا وَتَوَقَّنَا مُسْلِمِينَ﴾

حالتِ اضطراب کی دعائیں:

◎..... مسند احمد کی روایت ہے کہ جب دجال آئے گا تو بہت فتنہ ہوگا۔ اس وقت مومن کی کیفیت کیا ہوگی؟ فرمایا:

يُكْرَهُ الْمَوْتُ وَالْمَوْتُ خَيْرٌ لِلْمُؤْمِنِينَ مِنَ الْفِتَنِ

◎..... حضرت علی رضی اللہ عنہ کے زمانے میں جب آپس میں رنجشیں بہت ہو گئی تھیں اور لڑائیاں شروع ہو گئی تھیں، اس وقت حضرت علی رضی اللہ عنہ نے ایک مرتبہ یہ دعا مانگی:

اللَّهُمَّ خُذْنِي إِلَيْكَ

”اے اللہ! مجھے آپ اپنی طرف اٹھالیجیے۔“

○..... امام بخاری رحمۃ اللہ علیہ پر جب بخارا کا گورنر غصے ہوا تو اس نے ان کا جینا تنگ کر دیا تھا۔ اس وقت امام بخاری رحمۃ اللہ علیہ نے یہ دعا مانگی تھی:

اللَّهُمَّ تَوَفَّنِي إِلَيْكَ

○..... حدیث پاک میں ہے کہ خروجِ دجال کے وقت جب مومن قبر کو دیکھے گا تو وہ کہے گا:

يَا لَيْتَنِي مَكَانَكَ

فائدہ 70

موت کی تمنا نہیں کرنی چاہیے

یہاں سمجھنے کا نکتہ یہ ہے کہ بندہ دنیا میں کتنا ہی غم زدہ ہو، کتنا ہی پریشان ہو، موت کی دعا نہیں کرنی چاہیے..... کیوں؟ اس کی کیا حکمت ہے؟..... اس میں حکمت یہ ہے کہ اگر اللہ نے نیکی کی توفیق دی ہوئی ہے تو آنے والی زندگی میں مزید نیکیوں کی توفیق ملے گی جو درجات بڑھنے کا سبب بنے گی، اور اگر گناہوں والی زندگی ہے تو بقیہ زندگی میں اللہ سے توبہ کی امید کی جاسکتی ہے۔ بھئی! حالات جیسے بھی ہوں، موت کی تمنا نہیں کرنی چاہیے۔ کئی دفعہ پریشان ہو کر عورتیں اور مرد حالات سے تنگ آ کر کہہ دیتے ہیں: ”میں تو مر ہی جاؤں تو اچھا ہے“۔ مومن کو ایسی تمنا ہرگز نہیں کرنی چاہیے۔

وَالْحَقِّنِي بِالصَّالِحِينَ ①

”اور مجھے نیک لوگوں میں شامل کرنا“

صالحین کے زمرے میں شامل ہونے کی دعائیں:

حضرت یوسف علیہ السلام کی طرح ہمیں بھی یہ دعا مانگنی چاہیے کہ اللہ تعالیٰ قیامت کے دن ہمیں بھی نیک لوگوں میں شامل فرمادیں۔ اس کا طریقہ یہ ہے کہ جو بندہ دنیا میں اللہ والوں کے ساتھ جڑے گا اللہ تعالیٰ آخرت میں بھی اسے اپنے پیاروں کے ساتھ جوڑ دیں گے۔ ﴿وَالْحَقِّنِي بِالصَّالِحِينَ﴾ کا یہی مطلب ہے۔

قرآن مجید میں صالحین کے زمرے میں شامل ہونے کے لیے کئی دعاؤں کا ذکر

ہے۔ مثلاً:

☆..... حضرت ابراہیم علیہ السلام کے بارے میں اللہ تعالیٰ ارشاد فرماتے ہیں:

﴿وَلَقَدْ اصْطَفَيْنَا فِي الدُّنْيَا وَإِنَّهُ فِي الْآخِرَةِ لَمِنَ الصَّالِحِينَ﴾

☆..... ایک جگہ پر فرمایا:

﴿إِنَّ اللَّهَ يُبَشِّرُكَ بِيَحْيَىٰ مُصَدِّقًا بِكَلِمَةٍ مِّنَ اللَّهِ وَسَيِّدًا وَّحَصُورًا وَّ

نَبِيًّا مِّنَ الصَّالِحِينَ﴾

☆..... ایک جگہ پر فرمایا:

﴿وَيُكَلِّمُ النَّاسَ فِي الْمَهْدِ وَكَهْلًا وَمِنَ الصَّالِحِينَ﴾

☆..... اور ایک جگہ پر فرمایا:

﴿رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ

وَأَنْ أَعْمَلَ صَالِحًا تَرْضَاهُ وَأَدْخِلْنِي بِرَحْمَتِكَ فِي عِبَادِكَ الصَّالِحِينَ﴾



ذٰلِكَ مِنْ اَنْبَاءِ الْغَيْبِ نُوحِيهِ اِلَيْكَ وَمَا كُنْتَ لَدَيْهِمْ اِذْ
 اجْتَمَعُوا اَمْرَهُمْ وَهُمْ يَمْكُرُونَ ﴿١٠١﴾ وَمَا اَكْثَرُ النَّاسِ وَلَوْ حَرَصْتَ
 بِمُؤْمِنِيْنَ ﴿١٠٢﴾ وَمَا تَسْأَلُهُمْ عَلَيْهِ مِنْ اَجْرٍ اِنَّ هُوَ اِلَّا ذِكْرٌ
 لِلْعَالَمِيْنَ ﴿١٠٣﴾ وَكَانَ مِنْ اٰيَةِ فِي السَّمٰوٰتِ وَالْاَرْضِ يَمْشُونَ
 عَلَيْهَا وَهُمْ عَنْهَا مُعْرِضُونَ ﴿١٠٤﴾ وَمَا يُوْمِنُ اَكْثَرُهُمْ بِاللّٰهِ
 اِلَّا وَهُمْ مُّشْرِكُونَ ﴿١٠٥﴾ اَفَاْمِنُوْا اَنْ تَاْتِيَهُمْ غَاشِيَةٌ مِّنْ
 عَذَابِ اللّٰهِ اَوْ تَاْتِيَهُمُ السَّاعَةُ بَغْتَةً وَهُمْ لَا يَشْعُرُونَ ﴿١٠٦﴾
 قُلْ هٰذِهِ سَبِيْلِيْ اَدْعُوْا اِلَى اللّٰهِ عَلٰى بَصِيْرَةٍ اَنَا وَمَنْ
 اتَّبَعَنِىْ ۗ وَسُبْحٰنَ اللّٰهِ وَمَا اَنَا مِنَ الْمُشْرِكِيْنَ ﴿١٠٧﴾ وَمَا
 ارْسَلْنَا مِنْ قَبْلِكَ اِلَّا رِجَالًا نُّوْحِيْ اِلَيْهِمْ مِّنْ اَهْلِ الْقُرٰى
 اَفَلَمْ يَسِيْرُوْا فِى الْاَرْضِ فَيَنْظُرُوْا كَيْفَ كَانَ عَاقِبَةُ الَّذِيْنَ
 مِنْ قَبْلِهِمْ ۗ وَلَدَارُ الْاٰخِرَةِ خَيْرٌ لِّلَّذِيْنَ اٰتَقَوْا اَفَلَا تَعْقِلُوْنَ ﴿١٠٨﴾
 حَتّٰى اِذَا اسْتَاَيْسَ الرُّسُلُ وَظَنُّوْا اَنْهُمْ قَدْ كَذَبُوْا
 جَاءَهُمْ نَصْرُنَا فَنُجِّيْ مِّنْ تَشَاؤُ وَّلَا يَرُدُّ بِاَسْنَانٍ الْقَوْمِ
 الْمُجْرِمِيْنَ ﴿١٠٩﴾ لَقَدْ كَانَ فِىْ قَصٰصِهِمْ عِبْرَةٌ لِّاُولٰٓئِى الْاَلْبَابِ
 مَا كَانَ حَدِيْثًا يُفْتَرٰى وَلٰكِنْ تَصْدِيْقَ الَّذِى بَيْنَ يَدَيْهِ
 وَتَفْصِيْلَ كُلِّ شَيْءٍ وَّهَدٰى وَّرَحْمَةً لِّلْقَوْمِ يُؤْمِنُوْنَ ﴿١١٠﴾

[(اے پیغمبر!) یہ تمام واقعہ غیب کی خبروں کا ایک حصہ ہے، جو ہم تمہیں وحی کے ذریعے بتا رہے ہیں۔ اور تم اس وقت ان (یوسف کے بھائیوں) کے پاس موجود نہیں تھے جب انہوں نے سازش کر کے اپنا فیصلہ پختہ کر لیا تھا (کہ یوسف کو کنویں میں ڈالیں گے)۔ اس کے باوجود اکثر لوگ ایمان لانے والے نہیں ہیں، چاہے تمہارا کیسا ہی دل چاہتا ہو۔ حالانکہ تم ان سے اس (تبلیغ) پر کوئی اجرت نہیں مانگتے۔ یہ تو دنیا جہان کے سب لوگوں کے لیے بس ایک نصیحت کا پیغام ہے۔ اور آسمان اور زمین میں کتنی ہی نشانیاں ہیں جن پر ان کا گزر ہوتا رہتا ہے، مگر یہ ان سے منہ موڑ جاتے ہیں۔ اور ان میں سے اکثر لوگ ایسے ہیں کہ اللہ پر ایمان رکھتے بھی ہیں تو اس طرح کہ وہ اس کے ساتھ شرک بھی کرتے جاتے ہیں۔ بھلا کیا ان لوگوں کو اس بات کا ذرا ڈر نہیں ہے کہ اللہ کے عذاب کی کوئی بلا آ کر ان کو لپیٹ میں لے، یا ان پر قیامت اچانک ٹوٹ پڑے اور انہیں پہلے سے احساس بھی نہ ہو؟ (اے پیغمبر!) کہہ دو: ”یہ میرا راستہ ہے۔ میں بھی پوری بصیرت کے ساتھ اللہ کی طرف بلاتا ہوں، اور جنہوں نے میری پیروی کی ہے وہ بھی۔ اور اللہ (ہر قسم کے شرک سے) پاک ہے، اور میں ان لوگوں میں سے نہیں ہوں جو اللہ کے ساتھ کسی کو شریک ٹھہراتے ہیں۔“ اور ہم نے تم سے پہلے جو رسول بھیجے وہ سب مختلف بستیوں میں بسنے والے انسان ہی تھے جن پر ہم وحی بھیجتے تھے۔ تو کیا ان لوگوں نے زمین میں چل پھر کر یہ نہیں دیکھا کہ ان سے پہلے کی قوموں کا انجام کیسا ہوا؟ اور آخرت کا گھر یقیناً ان لوگوں کے لیے کہیں بہتر ہے جنہوں نے تقویٰ اختیار کیا۔ کیا پھر بھی تم عقل سے کام نہیں لیتے؟ (پچھلے انبیاء کے ساتھ بھی

یہی ہوا کہ ان کی قوموں پر عذاب آنے میں کچھ دیر لگی (یہاں تک کہ جب پیغمبر لوگوں سے مایوس ہو گئے، اور کافر لوگ یہ سمجھنے لگے کہ انہیں جھوٹی دھمکیاں دی گئی تھیں تو ان پیغمبروں کے پاس ہماری مدد پہنچ گئی) یعنی کافروں پر عذاب آیا اور جن کو ہم چاہتے تھے، ان کو بچا لیا گیا، اور جو لوگ مجرم ہوتے ہیں، ان سے عذاب کو ٹالا نہیں جاسکتا۔ یقیناً ان واقعات میں عقل و ہوش رکھنے والوں کے لیے بڑا عبرت کا سامان ہے۔ یہ کوئی ایسی بات نہیں ہے جو جھوٹ موٹ گھڑ لی گئی ہو، بلکہ اس سے پہلے جو کتابیں آچکی ہیں، ان کی تصدیق ہے، اور ہر بات کی وضاحت، اور جو لوگ ایمان لائیں ان کے لیے ہدایت اور رحمت کا سامان!“]

ذَلِكَ مِنْ أَنْبَاءِ الْغَيْبِ نُوحِيهِ إِلَيْكَ

”(اے پیغمبر!) یہ تمام واقعہ غیب کی خبروں کا ایک حصہ ہے جو ہم تمہیں وحی کے ذریعے بتا رہے ہیں“

فائدہ 71

علم غیب اور انباء الغیب میں فرق

یہاں پر ایک نکتہ سمجھیے!..... ایک ہوتا ہے علم غیب اور ایک ہوتا ہے انباء الغیب۔ یہ دو الگ الگ چیزیں ہیں۔ علم غیب یہ ہے کہ اللہ تعالیٰ کو ہر گزری، موجودہ اور آنے والی چیز کا علم ذاتی طور پر ہے۔ یہ اللہ تعالیٰ کی صفت ہے۔ یہ صفت اللہ تعالیٰ نے کسی کو نہیں دی۔ البتہ اللہ رب العزت نے اپنے انبیاء کو آنے والے حالات کی بعض خبریں بتا دی ہیں۔ اس کو علم غیب نہیں کہیں گے، بلکہ انباء الغیب کہیں گے۔ یہ ایسا ہی ہے جیسے

نبی علیہ السلام نے ایک مرتبہ فجر کی نماز کے بعد قیامت کی نشانیوں کے بارے میں وعظ فرمانا شروع کیا اور ظہر کا وقت ہو گیا۔ پھر ظہر کے بعد وعظ فرمانا شروع کیا اور عصر کا وقت ہو گیا۔ تو فجر سے لیکر عصر تک، پورا دن قیامت کی نشانیاں بتاتے رہے۔ یہ علم غیب نہیں کہلاتا، بلکہ انباء الغیب کہلاتا ہے۔ علم غیب صرف اللہ تعالیٰ کو ہے۔ اللہ تعالیٰ ارشاد فرماتے ہیں:

﴿لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ﴾

”آسمان اور زمین میں اللہ کے سوا غیب کوئی نہیں جانتا“

باقی اللہ تعالیٰ اس بات پر قادر ہیں کہ جس کو چاہیں کوئی بات بتادیں۔ وہ غیب کی خبریں تو کہی جائیں گی، علم غیب نہیں کہا جائے گا۔
اللہ تعالیٰ بی بی مریم علیہا السلام کو فرماتے ہیں:

﴿ذَلِكَ مِنْ أَنْبَاءِ الْغَيْبِ نُوحِيهِ إِلَيْكَ﴾

حضرت نوح علیہ السلام کو فرمایا:

﴿تِلْكَ مِنْ أَنْبَاءِ الْغَيْبِ نُوحِيهَا إِلَيْكَ﴾

حضرت یوسف علیہ السلام کو فرمایا:

﴿ذَلِكَ مِنْ أَنْبَاءِ الْغَيْبِ﴾

اللہ رب العزت نے اپنے پیارے انبیاء کو آنے والے وقت کی غیب کی خبریں بتلا دیں تاکہ وہ اپنی امتوں کو بتائیں اور وہ ان کی نبوت پر جلدی ایمان لائیں۔ انہی خبروں کا تذکرہ اس آیت میں ہے۔

﴿إِذَا سْتَيْسَسَ الرُّسُلُ وَظَنُوا أَنَّهُمْ قَدْ كُذِّبُوا جَاءَهُمْ نَصْرُنَا﴾

”جب پیغمبر لوگوں سے مایوس ہو گئے، اور کافر لوگ یہ سمجھنے لگے کہ انہیں جھوٹی

دھمکیاں دی گئی تھیں، تو ان پیغمبروں کے پاس ہماری مدد پہنچ گئی (یعنی کافروں پر عذاب آیا)۔“

اللہ تعالیٰ بندے کو کب تک آزما تے ہیں؟

انبیائے کرام اس دنیا میں تشریف لائے۔ انہوں نے اللہ کے حکم پر لوگوں کو دین کی دعوت دی اور لوگوں کو بتایا کہ اگر تم اللہ کی نافرمانی کرو گے تو تم پر عذاب آئے گا۔ اللہ تعالیٰ نے انہیں یہ پیغام دے کر بھیجا۔ لیکن انہوں نے دنیا میں آکر کیا دیکھا؟ کہ ان کی قوم گناہوں میں بھی مشغول ہے اور عذاب بھی نہیں آرہا۔ اس کے علاوہ اللہ کی مدد بھی نہیں آرہی..... دراصل، اللہ تعالیٰ اپنے پیاروں کو آزما تے ہیں حتیٰ کہ ایک ٹرپ پوائنٹ آجاتا ہے..... ٹرپ پوائنٹ کا کیا مطلب ہے؟..... اس کا مطلب یہ ہے کہ ایک ایسا وقت آجاتا ہے کہ بندے کو محسوس ہو جاتا ہے کہ بس، مجھ سے جو وعدہ کیا گیا تھا، پتہ نہیں وہ کیا تھا؟ کیوں عذاب نہیں آرہا؟ کیوں اللہ کی مدد نہیں آرہی؟

﴿مَسْتَهْمُ الْبَأْسَاءِ وَالضَّرَّاءِ وَزُلْزِلُوا حَتَّى يَقُولَ الرَّسُولُ وَالَّذِينَ آمَنُوا مَعَهُ مَتَى نَصُرُ اللَّهُ﴾

بندہ بے اختیار ہو کر کہہ اٹھتا ہے کہ اللہ کی مدد کب آئے گی۔ اللہ تعالیٰ آزما تے آزما تے اپنے بندے کو اس نقطے تک پہنچاتے ہیں۔

صحابہ کرام کو تو بہت زیادہ آزمائشوں میں سے گزرنا پڑا۔ فرمایا:

﴿وَزُلْزِلُوا زُلْزَالًا شَدِيدًا﴾

بنی اسرائیل کے لیے قرآن مجید نے وَزُلْزِلُوا کا ایک لفظ استعمال کیا ہے، اور صحابہ کرام رضی اللہ عنہم کے لیے قرآن مجید نے تین لفظ استعمال کیے۔ وَزُلْزِلُوا، زِلْزَالًا اور شَدِيدًا۔ اس سے اندازہ لگائیں کہ صحابہ کرام رضی اللہ عنہم کی کتنی آزمائشیں ہوئی ہوں

گی۔

نبی علیہ السلام سے پوچھا گیا: اے اللہ کے نبی! سب سے زیادہ شدت کس پر آئی ہے؟ تو فرمایا:

«أَلَا نُبَيِّأُكُمْ الْآمِثِلَ فَاَلْآمِثِلَ»

”انبیاء پر، پھر اس پر جو ان کی مشابہت اختیار کرے، پھر اس پر جو ان کی مشابہت اختیار کرے“

حالانکہ یہ اللہ کے مقرب بندے ہوتے ہیں، اللہ تعالیٰ ان سے راضی ہوتے ہیں، لیکن پھر بھی اللہ تعالیٰ اپنے ان بندوں کو آزماتے ہیں..... کیوں؟..... آخرت میں ان کے درجات بڑھانے کے لیے۔

فائدہ 72

اللہ تعالیٰ کے ہاں اپنا مرتبہ معلوم کرنے کا پیمانہ

ہمارے ہاں آج کل پیمانہ ہی بدل گیا ہے۔ جس کے پاس دنیا کا مال پیسہ زیادہ ہو، دولت کی فراوانی ہو، اور جس کے پاس دنیا کی واہ واہو، لوگ سمجھتے ہیں کہ اللہ اس سے بڑا راضی ہے۔ حالانکہ راضی ہونا تو ایک مختلف چیز ہے۔ مال و دولت کو تو اللہ تعالیٰ انسان کے لیے ابتلا بنا کر بھیج دیتے ہیں۔ اس لیے دیکھنا یہ چاہیے کہ کون سا بندہ اللہ تعالیٰ کی رضا والے کاموں میں لگا ہوا ہے۔

ہمارے مشائخ فرماتے ہیں کہ اگر اللہ تعالیٰ کے ہاں اپنا مرتبہ معلوم کرنا چاہو تو یہ دیکھو کہ اس نے تمہیں کس کام میں لگا رکھا ہے۔ یہ ایک ٹیسٹ ٹیسٹ ہے۔ کوئی بھی بندہ اگر یہ دیکھنا چاہے کہ میں اللہ تعالیٰ کے ہاں کس مرتبے میں ہوں تو وہ یہ دیکھے کہ اللہ

تعالیٰ نے مجھے کس کام میں لگا رکھا ہے۔ اگر تو میں ہر وقت ہی دنیا میں پھنسا ہوا ہوں، نہ دین کے کام کے لیے دلچسپی ہے اور نہ سنت کی اتباع کے لیے، تو اس کا مطلب یہ ہے کہ میں اس سے دور ہوں، اور اگر اس مالک نے دین کے کام کے لیے چنا ہوا ہے، اور دن رات نیکی، اطاعت اور فرمانبرداری میں گزر رہے ہیں تو ہمارے لیے یہی ثبوت کافی ہے، مزید کیفیات مانگنے کی کیا ضرورت ہے؟

لَقَدْ كَانَ فِي قَصَصِهِمْ عِبْرَةٌ لِأُولَى الْأَلْبَابِ

”یعنی ان کے واقعات میں عقل و ہوش رکھنے والوں کے لیے بڑا عبرت کا سامان ہے۔“

قرآن مجید میں عبرت کی باتیں:

قرآن مجید میں تین ایسے واقعات ہیں جن میں عبرت کی باتیں کی گئی ہیں۔

❖..... حضرت موسیٰ علیہ السلام کے واقعہ کے بارے میں اللہ تعالیٰ فرماتے ہیں:

﴿إِنَّ فِي ذَلِكَ لَعِبْرَةً لِمَنْ يَشَاءُ﴾

”حضرت موسیٰ علیہ السلام کے واقعہ میں اس بندے کے لیے عبرت ہے جو عبرت حاصل کرنا چاہے۔“

❖..... اللہ کے حبیب صلی اللہ علیہ وسلم کے مبارک واقعہ میں بھی عبرت ہے۔ اللہ تعالیٰ فرماتے ہیں:

﴿وَاللَّهُ يُوَيِّدُ بَنَصْرِهِ مَنْ يَشَاءُ إِنَّ فِي ذَلِكَ لَعِبْرَةً لِّأُولَى الْأَبْصَارِ﴾

❖..... حضرت یوسف علیہ السلام کے واقعہ میں بھی عبرت ہے۔ اللہ تعالیٰ ارشاد فرماتے ہیں:

﴿لَقَدْ كَانَ فِي قَصَصِهِمْ عِبْرَةٌ لِأُولَى الْأَلْبَابِ﴾

حضرت یوسف علیہ السلام کے قصے میں عبرت کی باتیں

حضرت یوسف علیہ السلام کے قصے میں عبرت کی کون سی باتیں ہیں؟ دس نکتے اس میں بھی سن لیجیے!

۱) بادشاہوں کے لیے عبرت:

عِبْرَةٌ لِّلْمُلُوكِ

”بادشاہوں کے لیے عبرت“

فِي بُسْطِ الْعَدْلِ كَمَا بَسَطَ يُوسُفَ عَلَيْهِ السَّلَام

”وہ (بادشاہ) عدل کو رواج دیں جیسا کہ حضرت یوسف علیہ السلام نے اپنے زمانے میں عدل کو رواج دیا۔“

حضرت یوسف علیہ السلام نے ہر امیر غریب کے لیے ایک ہی قانون بنایا کہ جو بھی آئے گا ہم اس کو ایک اونٹ کا بوجھ دیں گے، اس سے زیادہ نہیں دیں گے۔ کہتے ہیں کہ حضرت یوسف علیہ السلام قحط کے سب سالوں میں خود بھی چوبیس گھنٹوں میں صرف ایک مرتبہ کھانا کھایا کرتے تھے۔ کیونکہ وہ فرماتے تھے کہ جب غریب بھی چوبیس گھنٹوں میں صرف ایک مرتبہ کھاتا ہے تو میں بھی صرف ایک ہی مرتبہ کھاؤں گا۔ اس عدل کی وجہ سے ان پر کسی بندے نے کبھی انگلی بھی نہیں اٹھائی تھی کہ خود تو خزانوں والے ہیں، صبح و شام کھاتے ہیں اور ہمیں دن میں صرف ایک مرتبہ کھانے کے لیے دیتے ہیں۔

۲ اہل تقویٰ کے لیے عبرت:

عِبْرَةٌ لِّأَرْبَابِ التَّقْوَى

”اہل تقویٰ کے لیے عبرت“

فَإِنَّ يُونُسَ لَمَّا تَرَكَ هَوَاهُ رَقَّاهُ اللَّهُ إِلَىٰ مَا رَقَّاهُ

”حضرت یوسف علیہ السلام نے اپنی خواہشات کو ترک کر دیا (یعنی تقویٰ پر عمل کر دکھایا) اور پھر اس کے بعد اللہ نے اتنی بلندی عطا فرمائی جتنی بلندی اللہ نے چاہی“

اس لیے حضرت یوسف علیہ السلام کے واقعہ میں اہل تقویٰ کے لیے بھی سامان عبرت ہے۔

۳ خواہش پرستوں کے لیے عبرت:

عِبْرَةٌ لِّأَهْلِ الْهَوَىٰ

”خواہش پرستوں کے لیے عبرت“

وہ کیا ہے؟

كَامْرَأَةِ الْعَزِيزِ لَمَّا تَبِعَتْ هَوَاهَا لَقِيَتْ الضَّرَّ وَالْفَقْرَ

”جیسے عزیز مصر کی بیوی۔ جب اس نے اپنی خواہش نفسانی کو پورا کرنے کی کوشش کی، تو اس نے نقصان اٹھایا اور اس کے پاس رزق کی فراوانی بھی نہ رہی“

جب زلیخا خواہشات نفسانی کے پیچھے لگی تو اس کی ملکہ والی پوزیشن بھی نہ رہی اور

الثاڈلت بھی اٹھانا پڑی۔ تبھی تو اس نے حضرت یوسف علیہ السلام کو دیکھ کر کہا تھا:

”سب تعریفیں اس پروردگار کے لیے ہیں جو تقویٰ کی وجہ سے غلاموں کو

بادشاہ بنا دیتا ہے۔ اور سب تعریفیں اس پروردگار کے لیے ہیں جو خواہش
نفسانی کی پیروی سے بادشاہوں کو غلام بنا دیا کرتا ہے“

﴿۴﴾ بادشاہوں کے غلاموں کے لیے عبرت:

عِبْرَةٌ لِّلْمَمَّا لِيْكَ فِي حَضْرَةِ السَّادَّةِ

”بادشاہوں کے غلاموں کے لیے عبرت“

بھئی! ان کے لیے عبرت کیسے؟

كَيْوَسْفَ لَمَّا حَفِظَ حُرْمَةَ زَلِيخَا مَلِكُ الْمَلِكِ الْعَزِيْزِ وَصَارَتْ
زَلِيخَا امْرَاةً حَلَالًا

”جیسے حضرت یوسف علیہ السلام نے اپنے بادشاہ عزیز کی بیوی کی حرمت کی حفاظت

کی، اللہ تعالیٰ نے آخر میں آکر زلیخا کو ان کی حلال بیوی بنا دیا“

بہت سارے مفسرین یہ بات لکھتے ہیں کہ ان کی شادی ہو گئی تھی۔ اگرچہ محدثین

کا اس سے اتفاق نہیں ہے۔ مفسرین فرماتے ہیں کہ عمر کے آخری حصے میں اس کا خاوند

فوت ہو گیا تھا اور اللہ تعالیٰ نے پھر حضرت یوسف علیہ السلام کو زلیخا عطا فرمادی تھی۔

﴿۵﴾ درگزر کرنے والوں کے لیے عبرت:

عِبْرَةٌ فِي الْعَفْوِ عِنْدَ الْمَقْدِرَةِ

”طاقت کے باوجود درگزر کرنے کی عبرت“

یہ بھی عبرت کی بات ہے کہ اگر بندے کو اللہ تعالیٰ قدرت عطا فرمائے تو وہ اس

وقت مؤاخذہ کرنے کے بجائے معاف کرنے والا بن جائے۔

كَيْوَسْفَ حِيْنَ تَجَاوَزَ عَنْ اٰخُوْتِهٖ

”جیسے حضرت یوسف علیہ السلام نے اپنے بھائیوں کو معاف کر دیا تھا“

حضرت یوسف علیہ السلام بادشاہ تھے۔ اگر وہ چاہتے تو اپنے بھائیوں سے بدلہ لے سکتے تھے، اینٹ کا جواب پتھر سے دے سکتے تھے، مگر انہوں نے اینٹ کا جواب پتھر سے نہیں دیا، بلکہ جیسے ہی بات ہوئی اور بھائیوں نے کہا:

﴿لَقَدْ أَثَرَكَ اللَّهُ عَلَيْنَا وَإِنْ كُنَّا لَخَاطِئِينَ﴾

تو حضرت یوسف علیہ السلام نے فوراً کہا:

﴿لَا تَثْرِبَ عَلَيْكُمْ الْيَوْمَ﴾

۶ صبر کرنے والوں کے لیے عبرت:

عِبْرَةٌ فِي ثَمْرَةِ الصَّبْرِ

”صبر کے پھل میں عبرت“

فَيَعْقُوبُ لَمَّا صَبَرَ عَلَى مَقَاسَاةِ حُزْنِهِ ظَفَرَ يَوْمًا بِلِقَاءِ يُوسُفَ
”حضرت یعقوب علیہ السلام نے صبر کیا تو پھر ایک ایسا وقت بھی آیا کہ اللہ نے ان کو
یوسف علیہ السلام سے ملا دیا“

۷ حاسدین کے لیے عبرت:

عِبْرَةٌ لِلْحَاسِدِينَ

”حاسدین کے لیے عبرت“

وہ کیسے؟

كَأَخْوَانِ يُوسُفَ حَيْثُ فَضِحُوا بَيْنَ يَدَيْ الْمَحْسُودِ عَلَيْهِ
”جیسے اخوان یوسف۔ اللہ رب العزت نے حاسدوں کو محسود (یعنی

یوسف علیہ السلام کے سامنے ذلیل و رسوا کر کے دکھایا“
یاد رکھیں! جو بندہ بھی حسد کرتا ہے، وہ اس کے سامنے رسوا ہو کے رہتا ہے جس
کے ساتھ وہ حسد کرتا ہے۔

۸ اہل علم کے لیے عبرت:

عِبْرَةٌ لِّأَهْلِ الْعِلْمِ

”اہل علم کے لیے عبرت“

حَيْثُ جَعَلَ لِيُوسُفَ الْعِزَّةَ وَالرِّفْعَةَ فِي الْأَرْضِ بِسَبَبِ الْعِلْمِ
”جیسے اللہ تعالیٰ نے حضرت یوسف علیہ السلام کو زمین میں علم کے سبب سے عزت
اور رفعت عطا فرمائی۔“

۹ حسن و جمال والوں کے لیے عبرت:

عِبْرَةٌ لِّأَهْلِ الْجَمَالِ

”حسن و جمال والوں کے لیے عبرت“

جو لوگ اپنے آپ کو بہت خوبصورت سمجھتے ہیں اور ان کو اپنے حسن پر ناز ہوتا
ہے، ان کے لیے کیسے عبرت ہے؟

حَيْثُ جُعِلَتْ لَهُ الْمِحْنَةُ وَالسِّجْنُ لِسَبَبِ الْجَمَالِ

”جیسے حضرت یوسف علیہ السلام کو خوبصورت ہونے کی وجہ سے جیل میں جانا پڑ گیا
تھا“

۱۰ دین کا کام کرنے والوں کے لیے عبرت:

عِبْرَةٌ لِّأَهْلِ الدَّعْوَةِ

”دین کی دعوت کا کام کرنے والوں کے لیے عبرت“

كَمَا أَنَّ يُوسُفَ لَمْ يَتْرُكْ دَعْوَتَهُ فِي الرَّخَاءِ وَالشَّلَّةِ حَتَّىٰ فِي

السَّجْنِ

”جیسے حضرت یوسف علیہ السلام نے آسانی میں بھی دین کی دعوت دی اور تنگی میں

بھی، حتیٰ کہ جیل میں بھی دعوت دی“

بھئی! کھانا آنے سے پہلے جو تھوڑا سا وقت تھا اس میں بھی حضرت یوسف علیہ السلام

نے اپنے جیل کے ساتھیوں کو اللہ کے دین کی دعوت دے دی تھی۔



سورہ یوسف کے فوائد کا خلاصہ

سورہ یوسف کے جو فوائد بیان کیے گئے ان کا خلاصہ یہ ہے کہ انسان کو دو طرح سے آزمایا جاتا ہے۔ ایک تنگی میں اور ایک آسانی میں۔ سیدنا یوسف علیہ السلام پر یہ دونوں طرح کے حالات آئے۔ جب گھر میں تھے تو بھائیوں کے حسد کا سامنا کرنا پڑا۔ حتیٰ کہ بھائیوں نے ان کو کنویں کے اندر ڈال دیا۔ اس پورے عرصے میں انہوں نے صبر کا مظاہرہ کیا۔ کوئی بات ایسی نظر نہیں آتی کہ انہوں نے بھائیوں کے شکوے کیے ہوں، ان پر الزام لگایا ہو، یا ان سے بدلہ لینے کی بات کی ہو۔ بلکہ انہوں نے صبر و ضبط کا مظاہرہ کیا اور تنگی کے جو احوال پیش آئے ان کو برداشت کیا۔ اس طرح گویا وہ صبر کے امتحان میں کامیاب ہوئے۔

پھر اللہ تعالیٰ نے ان کو آسانی میں آزمایا۔ ان کو محل میں پالا۔ ان کو وہاں کھانے پینے کی آسانی، پہننے اوڑھنے کی آسانی اور آرام کی زندگی تھی۔ اس آسانی اور چیزوں کی فراوانی کے زمانے میں بھی ان پر آزمائش آئی۔

تنگی میں صبر کا مظاہرہ کرنا آسان ہے، مگر آسانی میں نعمتوں کا شکر ادا کرنا، یہ مشکل کام ہے۔ سیدنا عمر رضی اللہ عنہ فرمایا کرتے تھے:

”ہمیں تنگی میں آزمایا گیا تو ہم ثابت قدم رہے اور آسانیوں میں آزمایا گیا تو

ہم جم نہ سکے۔“

اس سے پتہ چلا کہ آسانیوں اور نعمتوں میں شریعت یہ جمے رہنا، یہ بہت مشکل

امتحان ہوتا ہے۔ سیدنا یوسف علیہ السلام اس حال میں بھی شریعت پر جمے رہے۔ نتیجہ یہ نکلا کہ صبر کے پیپر میں بھی کامیاب ہوئے اور شکر کے پیپر میں بھی کامیاب ہوئے۔

جب کوئی بندہ امتحان میں کامیاب ہوتا ہے تو پھر اس کو انعام ملتا ہے۔ رب کریم نے ان کو انعام کیا دیا؟ ان کو فرش سے اٹھا کر عرش (تخت) پر بٹھا دیا۔

سوچیں تو سہی کہ چھوٹی عمر کا ایک بچہ ہے، باپ سے جدا کر دیا گیا ہے، اس کی کنویں کے اندر کس مصیبت میں رات گزری ہوگی، کتنا خوف دل میں ہوگا، کتنی پریشانی ہوگی، اتنی عمر میں تو انسان کی عقل بھی پختہ نہیں ہوتی۔ اس وقت کیا سوچتے ہیں ہوں گے کہ پتہ نہیں میں زندہ بھی بچوں گا یا نہیں بچوں گا۔

کنویں سے نکال کر اللہ تعالیٰ نے اس کو محل میں پہنچایا۔ جوانی کی ابتدا اسی محل میں ہوئی۔ جوانی کی عمر میں انسان عموماً نعمتوں میں مشغول ہو کر غافل ہو جاتا ہے۔ لیکن سیدنا یوسف علیہ السلام اس وقت بھی غافل نہیں ہوئے۔ بلکہ انہوں نے اپنے مالک اور خالق کو یاد رکھا۔ پھر اس کا نتیجہ یہ نکلا کہ اللہ رب العزت نے ان کو انعام کے طور پر ایسی جگہ تخت و تاج عطا کیا جہاں

..... ان کو کوئی جاننے والا نہیں تھا

..... کوئی رشتہ دار نہیں تھا

..... کوئی دوست نہیں تھا

..... کوئی قبیلہ نہیں تھا

وہاں بے یار و مددگار پہنچے تھے۔ جہاں اپنا کوئی نہیں تھا، وہاں اللہ رب العزت نے ان کو عزتوں سے نوازا۔ جس جگہ وہ بے سہارا پہنچے تھے، اللہ نے ان کی نیکی کے صدقے ان کو سب لوگوں کا سہارا بنا دیا۔ یہ زندگی کا ایک انقلاب ہوتا ہے۔

انقلابات کا تذکرہ:

اس سورت میں ہم نے جو موٹے موٹے پوائنٹس پڑھے ہیں، ان کا ایک مرتبہ پھر اعادہ کر لیتے ہیں تاکہ ہم اس بات کا نچوڑ نکال سکیں کہ اس سورت کو أَحْسَنُ الْقَصَصِ کیوں کہا گیا۔

إِنَّ هَذِهِ الْقِصَّةَ مِنْ أَحْسَنِ الْقَصَصِ وَأَوْضَحِهَا وَأَبْيَنَهَا لِمَا فِيهَا
مِنْ أَنْوَاعِ التَّنْقِلاتِ

”یہ قصوں میں سے ایک بہترین قصہ اور کہانی ہے، یہ بہت وضاحت کرنے والی اور کھول کر بیان کرنے والی سورت ہے۔ اس میں مختلف قسم کے انقلابات کا تذکرہ ہے۔“

وہ انقلابات کون کون سے ہیں؟

- | | |
|---------------------------------------|--------------------------------------|
| ”ایک حال سے دوسرے حال میں منتقل ہونا“ | مِنْ حَالٍ إِلَى حَالٍ..... |
| ”مشقت سے کامیابی کی طرف منتقل ہونا“ | وَمِنْ مِحْنَةٍ إِلَى مَنَحَةٍ..... |
| ”ذلت سے عزت کی طرف جانا“ | وَمِنْ ذُلٍّ إِلَى عِزٍّ..... |
| ”غلامی سے بادشاہی کی طرف جانا“ | وَمِنْ رِقٍّ إِلَى مُلْكٍ..... |
| ”جدائیوں سے ملاپ کی طرف جانا“ | مِنْ فُرْقَةٍ إِلَى اجْتِمَاعٍ..... |
| ”غم سے خوشی کی طرف جانا“ | وَمِنْ حُزْنٍ إِلَى سُورٍ..... |
| ”شادابی سے قحط کی طرف جانا“ | وَمِنْ رَخَاءٍ إِلَى جَدْبٍ..... |
| ”قحط سے شادابی کی طرف جانا“ | وَمِنْ جَدْبٍ إِلَى رَخَاءٍ..... |
| ”جنگلی سے آسانی کی طرف جانا“ | وَمِنْ ضَيْقٍ إِلَى سَعَةٍ..... |
| ”اور انکار سے اقرار کی طرف جانا“ | وَمِنْ انْكَارٍ إِلَى اِقْرَارٍ..... |

فَتَبَارَكَ مَنْ قَصَّهَا فَأَحْسَنَهَا وَوَضَحَهَا وَبَيَّنَّهَا

”برکت والی ہے وہ ذات جس نے اس قصے کو بیان کیا، اس کو واضح کیا اور اس کو کھول کر بتایا“

فائدہ 74

انبیا اور علما کی سورج چاند ستاروں سے مشابہت

پہلا نکتہ یہ ہے:

أَنَّ فِيهَا أَصْلًا لِتَعْبِيرِ الرُّؤْيَا فَإِنَّ رُؤْيَا يُوسُفَ الَّتِي رَأَى أَنَّ
الشَّمْسَ وَالْقَمَرَ وَاحِدَ عَشَرَ كَوْكَبًا لَهُ سَاجِدِينَ

”سب سے پہلے خواب دیکھنے کا تذکرہ ہے کہ حضرت یوسف علیہ السلام نے خواب دیکھا کہ سورج، چاند اور گیارہ ستارے ان کو سجدہ کر رہے ہیں۔“

اب اس خواب میں ایک مناسبت تھی۔ وہ مناسبت کیا تھی؟

أَنَّ هَذِهِ الْأَنْوَارَ هِيَ زِينَةُ السَّمَاءِ وَجَمَالِهَا، وَبِهَا مَنَافِعُهَا،
فَكَذَلِكَ الْأَنْبِيَاءُ وَالْعُلَمَاءُ، زِينَةُ لِلْأَرْضِ وَجَمَالٍ، وَبِهِمْ
يُهْتَدَى فِي الظُّلْمَةِ كَمَا يُهْتَدَى بِهَذِهِ الْأَنْوَارِ

”یہ نورانی سورج چاند اور ستارے آسمان کی زیب و زینت اور اس کا جمال

ہیں۔ ان کے ساتھ انسانوں کے (دنیاوی) فائدے وابستہ ہیں۔ انبیا اور علما

کی مثال بھی یہی ہے۔ وہ زمین کی زیب و زینت اور اس کا جمال ہیں۔ جس

طرح اندھیری رات میں لوگ ستاروں کے ذریعے راستہ ڈھونڈ لیتے

ہیں، اسی طرح ان انبیا اور علما کی برکت سے انسان گمراہی سے ہدایت کی

طرف راستہ ڈھونڈ لیتے ہیں۔“

گویا سورج، چاند اور ستاروں کے ساتھ انسان کے دنیاوی فائدے وابستہ ہیں اور انبیاء اور علما کے ساتھ انسان کے روحانی فائدے وابستہ ہیں۔

فائدہ 75

سورہ یوسف نبی ﷺ کی نبوت کی صداقت کی دلیل ہے

مَا فِيهَا مِنَ الْآدِلَّةِ عَلَى صِحَّةِ نُبُوَّةِ مُحَمَّدٍ ﷺ حَيْثُ قَصَّ عَلَى قَوْمِهِ هَذِهِ الْقِصَّةَ الطَّوِيلَةَ وَهُوَ لَمْ يَقْرَأْ كُتُبَ الْأَوَّلِينَ وَلَا دَارَسَ أَحَدًا

”اس قصہ کو بیان کرنے میں نبی ﷺ کی نبوت کے سچے ہونے کی دلیل بھی ہے۔ اس لیے کہ نبی ﷺ نے اتنا طویل قصہ اپنی قوم کے سامنے بیان کیا۔ حالانکہ نبی ﷺ نے پہلے والی کتابوں کو پڑھا بھی نہیں تھا اور نہ ہی کسی کے سامنے شاگرد بن کر بیٹھے تھے۔“

یعنی اس کے باوجود بھی اگر آپ ﷺ نے اتنا لمبا قصہ صحیح صحیح بیان کیا تو یہ اس بات کا ثبوت ہے کہ ان کو پروردگار عالم نے اس قصے سے مطلع فرمایا ہے۔

فائدہ 76

اسباب شر سے دور بھاگنا چاہیے

إِنَّهُ يَنْبَغِي الْبُعْدُ عَنْ أَسْبَابِ الشَّرِّ وَكِتْمَانُ مَا تَخْشَى مُضَرَّتَهُ
”انسان کو چاہیے کہ وہ شر کے اسباب سے دور بھاگے اور جو چیز اس کو نقصان

دیتی ہے اس چیز کو چھپائے“

جیسے حضرت یعقوب علیہ السلام نے حضرت یوسف علیہ السلام کو یہ مشورہ دیا:

يَا بُنَيَّ لَا تَقْصُصْ رُؤْيَاكَ عَلَىٰ إِخْوَتِكَ فَيَكِيدُوا لَكَ كَيْدًا

فائدہ 77

نقصان وہ چیز سے دوسروں کو آگاہ کر دینا چاہیے

اِنَّهُ يَجُوْزُ ذِكْرُ الْاِنْسَانِ بِمَا يَكْرَهُ عَلٰى وَجْهِ النَّصِيْحَةِ لِغَيْرِهِ

”اس سے اس بات کا بھی جواز ثابت ہوتا ہے کہ جو چیز انسان کو نقصان دیتی

ہو، اس کے بارے میں دوسرے کو آگاہ کر دیا جائے۔“

جیسے حضرت یعقوب علیہ السلام نے حضرت یوسف علیہ السلام کو بتایا:

﴿فِيكَيدُوا لَكَ كَيْدًا﴾

فائدہ 78

گھر کے ایک فرد کی نعمت سب کے لیے نعمت ہوتی ہے

اَنَّ نِعْمَةَ اللّٰهِ عَلٰى الْعَبْدِ نِعْمَةٌ عَلٰى مَنْ يَتَعَلَّقُ بِهٖ مِنْ اَهْلِ بَيْتِهٖ

”اللہ تعالیٰ کی نعمت ایک بندے پر ہوتی ہے۔ گھر میں جب بندے کو نعمت ملتی

ہے تو وہ گھر کے سارے لوگوں کے لیے نعمت ہوتی ہے۔“

سب کے لیے کیسے نعمت ہوتی ہے؟ وہ اس طرح کہ جیسے یعقوب علیہ السلام نے فرمایا:

﴿وَكَذٰلِكَ يَجْتَبِيْكَ رَبُّكَ﴾

”اور تیرا رب تجھے اپنے لیے چن لے گا“

یہ بات تو حضرت یوسف علیہ السلام کے بارے میں ہوئی، لیکن اللہ رب العزت کی یہ نعمت صرف انہی تک محدود نہیں رہی، بلکہ ان کی برکت سے اللہ نے ان کے بھائیوں کو بھی معاف کر دیا اور ان کے بھائیوں کو نبوت سے بھی سرفراز فرما دیا..... جیسے آپ کمرے کے اندر بلب روشن کریں تو وہ صرف ایک ہی بندے کے لیے فائدہ مند نہیں ہوتا بلکہ اس کا فائدہ سب کو ہوتا ہے، انسانوں کو بھی فائدہ ہوتا ہے، اور اگر وہاں کوئی اور جاندار ہوں تو ان کو بھی اس روشنی سے فائدہ ہوتا ہے..... تو معلوم ہوا کہ گھر کی ایک نعمت سب کی نعمت ہوتی ہے۔

اس سے سبق یہ ملا کہ گھر کے اندر رہنے والوں کو ایک دوسرے سے حسد نہیں کرنا چاہیے۔ اگر ایک بھائی کو نعمتیں ملیں تو دوسرا بھائی حسد نہ کرے بلکہ یہ سمجھے کہ ہمارا گھر انہ ہے ہم سب اس میں شامل ہیں اور ہم سب کے لیے یہ عزت کا سبب ہے۔

فائدہ 79

اولاد سے برتاؤ میں عدل ہونا چاہیے

أَنَّ الْعَدْلَ مَطْلُوبٌ فِي كُلِّ الْأُمُورِ مُعَامَلَةِ السُّلْطَانِ رَعِيَّتَهُ حَتَّى فِي مُعَامَلَةِ الْوَالِدِ لِأَوْلَادِهِ

”ہر معاملے میں عدل کا ہمیشہ خیال رکھنا چاہیے، چاہے بادشاہ رعایا کے بارے میں عدل کرے، یا چاہے والد اپنی اولاد کے بارے میں عدل کرے“
اولاد کے درمیان برتاؤ میں برابری ہونی چاہیے۔ تھوڑا سا فرق ہو تو وہ تو فطرت کا ایک معاملہ ہے، مگر اتنا فرق نہ ہو کہ ان میں سے ایک اپنے آپ کو Left Out سمجھنا شروع کر دے کہ مجھے تو نظر انداز کر دیا گیا ہے۔ ایسا ہرگز نہیں کرنا چاہیے۔

ایک گناہ مزید گناہوں کا راستہ کھولتا ہے

الْحَدْرُ مِنْ شُومِ الذُّنُوبِ وَ أَنَّ الذَّنْبَ الْوَاحِدَ يَسْتَبْعُ ذُنُوبًا
مُتَعَدِّدَةً لِفَاعِلِهِ

”گناہ کے مواقع سے پرہیز کرنی چاہیے۔ کیونکہ ایک گناہ کرنے والے کے لیے اور گناہوں کا دروازہ کھل جاتا ہے“

اس قصے پر نظر دوڑائیے!

فَاخْوَةَ يُوسُفَ لَمَّا ارَادُوا التَّفْرِيقَ بَيْنَهُ وَ بَيْنَ أَبِيهِ، اِحْتَالُوا لِذَلِكَ
بِأَنْوَاعٍ مِنَ الْحِيَلِ، وَ كَذَبُوا عِنْدَ مَرَاتٍ، وَ زُورُوا عَلَى أَبِيهِمْ
فِي الْقَمِيصِ وَ الدِّمِ الَّذِي فِيهِ وَ فِي اِتْيَانِهِمْ عِشَاءً يَبْكُونَ

”بھائی حضرت یوسف علیہ السلام کو اپنے باپ سے جدا کرنا چاہتے تھے اس سلسلے میں انہوں نے طرح طرح کے حیلے کیے اور کتنے جھوٹ بولے۔ والد کے سامنے جو قمیص پیش کی اس کے اوپر جھوٹ موٹ کا خون لگا لیا اور رات کو روتے ہوئے آ پہنچے“

اس کے علاوہ بادشاہ کے دربار میں بھی ان پر چوری کا داغ لگا دیا۔

معلوم یہ ہوا کہ ایک گناہ ایک ہی نہیں رہتا، بلکہ گناہ کی ایک سیریز شروع ہو جاتی ہے، ایک جھوٹ کو چھپانے کے لیے انسان دس جھوٹ بولتا ہے اور پھر دس جھوٹوں کو چھپانے کے لیے اس کو سو جھوٹ بولنا پڑتے ہیں۔

نہایت کا کمال ہی اصل کمال ہے

إِنَّ الْعِبْرَةَ فِي حَالِ الْعَبْدِ بِكَمَالِ النَّهْيَةِ لَا بِنَقْصِ الْبِدَايَةِ
”بندے کا حال اس کی نہایت کے کمال پر ہے، نہ کہ شروع کی کمی کو تا ہی پر“

ابتدا کو نہ دیکھیں کہ فلاں بندہ

..... کمزور سا تھا

..... طالب علم بھی اچھا نہیں تھا

..... اس کے مدرسے میں اس کا حال اچھا نہیں تھا

بھئی! وہ ابتدا تھی۔ اب اگر اللہ رب العزت نے اس کو..... علم سے مناسبت
دے دی..... علم میں کمال دے دیا..... رسوخ دے دیا..... تقویٰ دے دیا..... دنیا
میں عزتیں دے دیں..... تو اس میں کیا حرج ہے۔ ہم نے دیکھا کہ کئی لوگ تو مدرسے
کے زمانے کو ہی یاد کرتے رہتے ہیں۔ اللہ کے بندے! وہ اور وقت تھا، اور اب اور
وقت ہے۔ اس وقت کو دیکھو کہ اگر اللہ تعالیٰ نے آخر میں اس کو کمال عطا کر دیا تو بہت
اچھی بات ہے۔ اس لیے کہ انسان کا معاملہ اختتام پر ہوتا ہے۔ کتنے اولیا تھے جو
..... قاتل تھے، اولیا بنے۔

..... چوری کرنے والے تھے، ڈاکو تھے، فضیل بن عیاض بنے۔

..... شرابی تھے اور بشرحانی بنے۔

ابتدا میں ان کے حالات کچھ تھے، لیکن اللہ رب العزت نے رخ موڑا اور ان کو
ولایت کے مقام عطا کیے۔ چنانچہ اب ان کا معاملہ ان کے آخری حال پر دیکھا جائے

فائدہ 82

چھوٹی مصیبت کو اختیار کرنا بہتر ہے

أَنَّ إِرْتِكَابُ أَخْفِ الضَّرَرَيْنِ أَوْلَىٰ مِنْ إِرْتِكَابِ أَعْظَمِهِمَا
 ”اگر انسان دو ایسے کاموں میں پھنس جائے جو دونوں برے ہوں، تو پھر ان
 میں سے جو کم برا ہو اس کو اختیار کر لے“

اس کے لیے فقہانے کہا: جب تم دو بلاؤں (مصیبتوں) میں پھنس جاؤ تو ان
 میں سے جو ہلکی بلا ہو، اس کو قبول کر لو۔ اس اصول کی دلیل اس بات سے ملی کہ کچھ بھائی
 کہہ رہے تھے ﴿اَقْتُلُوهُ﴾ ”یوسف کو قتل ہی کر دو“ مگر ان میں سے ایک نے کہا: ﴿لَا
 تَقْتُلُوهُ وَالْقُوَّةُ فِي غَيْبَةِ الْجُبِّ﴾ ”اس کو قتل نہ کرو بلکہ اس کو ایک اندھے کنویں میں
 ڈال دو۔“ اس سے تمہارا مقصد تو پورا ہو جائے گا۔

اس آیت مبارکہ سے یہ معلوم ہوا کہ بڑے گناہ کے بجائے چھوٹے کو اختیار کرنا
 اور بڑی مصیبت کے بجائے چھوٹی مصیبت کو اختیار کرنا بہتر ہوتا ہے۔

فائدہ 83

عورت کے ساتھ خلوت سے پرہیز کریں

الْحَدْرُ مِنَ الْخَلْوَةِ بِالنِّسَاءِ وَالْحَدْرُ أَيْضًا مِنَ الْمَحَبَّةِ الَّتِي
 يُخْشَىٰ ضَرَرُهَا

”انسان عورت کے ساتھ تنہائی میں بیٹھنے سے پرہیز کرے اور انسان ہر اس

محبت سے پرہیز کرے جس سے نقصان ہونے کا اندیشہ ہے“
کیوں؟..... اس لیے کہ

فَإِنَّ امْرَأَةَ الْعَزِيزِ جَرَّاهُ مِنْهَا مَا جَرَّاهُ بِسَبَبِ تَوَحُّدِهَا بِيُوسُفَ
”عزیز مصر کی بیوی گناہ کی طرف اس لیے مائل ہوئی کہ وہ حضرت یوسف علیہ السلام
کے ساتھ کافی وقت اکیلے میں رہتی تھی“

حضرت یوسف علیہ السلام اس کے گھر میں ہی رہتے تھے، دن رات کا ساتھ تھا، یہ چیز
اس کے لیے گناہ کی طرف مائل ہونے میں معاون بنی۔ مگر اللہ رب العزت نے
حضرت یوسف علیہ السلام کو اپنی رحمت سے اس گناہ میں پڑنے سے بچالیا۔
اب ذرا اس کی تفصیل سن لیجیے کہ حضرت یوسف علیہ السلام کے لیے یہ امتحان کتنا بڑا تھا
اور پھر وہ اس میں سے بچے کیسے؟

زنا کے موافق حالات:

زنا کرنے کے لیے حالات بہت ہی موافق تھے۔ مثال کے طور پر:

①..... عورت نے از خود گناہ کی دعوت دی۔ اللہ تعالیٰ فرماتے ہیں:

﴿قَالَتْ هَيْتَ لَكَ﴾ ”وہ کہنے لگی: آ بھی جاؤ“

جب عورت خود بدکاری کے لیے بلائے تو ایسی صورت میں مرد کے لیے اس گناہ

کا کرنا بہت آسان ہوتا ہے۔

②..... پھر ذرا غور کیجیے!

﴿هُوَ فِي بَيْتِهَا﴾ ”حضرت یوسف علیہ السلام اس کے گھر میں رہتے تھے“

ایسا نہیں کہ گھر الگ تھا اور اس گھر میں آنے کی صورت میں وہ لوگوں کی نظروں
میں تھے کہ یہ اس گھر میں آئے کیوں ہیں؟ یہ ادھر سے گزرے کیوں ہیں؟ یہاں ان کو

اتنا وقت کیوں لگا؟ وہ اس گھر میں رہتے تھے اور گھر میں رہنے کی وجہ سے ہر وقت کا ساتھ تھا۔

◎..... آگے دیکھیے!

﴿وَاغْلَقَتِ الْاَبْوَابُ﴾ ”اور اس عورت نے دروازے خود بند کیے“
جب دروازے ہی زلیخانے خود بند کیے تو مکمل تنہائی کا ماحول بھی خود اس نے فراہم کیا۔

◎..... اور دیکھیے!

وَرَاوَدَتْهُ ”اور اس نے نرمی سے اور پیار بھرے انداز سے گناہ کی دعوت دی“
زنا کرنے کے دو طریقے ہوتے ہیں۔ یا تو ڈرانا دھمکانا، یا پھر بہلانا پھسلانا۔ تو اس عورت نے نرمی کے ساتھ یعنی چکنی چپڑی باتیں کر کے حضرت یوسف علیہ السلام کو اپنی طرف مائل کیا۔

اب ذرا سوچیے کہ تنہائی بھی ہے، ہر وقت کا ساتھ بھی ہے اور عورت پیار بھری باتیں کر کے ان کے دل کو اپنی طرف مائل بھی کرتی ہے تو دیکھیں کہ وہ زنا کرنے کا کتنا سازگار ماحول تھا۔

◎..... اور بھرپور جوانی بھی تھی:

اِنَّهٗ كَانَ شَابًا ”حضرت یوسف علیہ السلام کی اٹھتی جوانی تھی“

اٹھتی جوانی میں شہوت اور زیادہ اشد ہوتی ہے۔

◎..... اور دیکھیے!

اِنَّهَا كَانَتْ سَيِّدَةً ”وہ ان کی مالکہ بھی تھی“

اس لیے اس کی ہر بات حضرت یوسف علیہ السلام کو ماننی پڑتی تھی۔ اس کے کہنے پر

ہر کام کرنا بھی پڑتا تھا۔ اور پھر یہ کہ وہ غلام تھے اور غلام سے یہ توقع کی جاتی ہے کہ وہ اپنی مالکہ کی کسی بات پر ”ناں“ مت کرے۔

◎..... اور پھر یہ کہ!

هُوَ عَزِيزٌ الدِّيارِ ”حضرت یوسف علیہ السلام پر دیس میں تھے“

اپنے والد اور باقی خاندان سے سینکڑوں میل دور تھے۔ پردیس میں یہ خیال بھی آتا ہے کہ اگر یہاں کوئی غلطی ہو بھی گئی تو بدنامی نہیں ہوگی۔ اس لیے کہ کوئی جانتا ہی نہیں ہے۔ نہ آگے کسی کو پتہ کہ یہ کون ہے اور نہ پیچھے رپورٹ ہونے کی فکر۔ جبکہ اپنے وطن میں انسان پھر بھی گناہ کرنے سے ڈرتا ہے کہ ذرا سی خبر نکلی تو لوگ طعنہ دیں گے، بدنامی ہوگی، بلکہ وہ سوچتا ہے کہ میں چہرہ دکھانے کے قابل نہیں رہوں گا۔ جبکہ یہاں تو حضرت یوسف علیہ السلام کو کوئی جانتا ہی نہیں تھا کہ یہ کہاں سے آئے ہیں۔ گویا اگر گناہ کا کوئی ارتکاب ہو بھی جاتا تو بدنامی کا کوئی ڈر نہیں تھا۔

◎..... پھر اگلی بات دیکھیے!

”عورت خوبصورت بھی تھی“

یہ بھی نہیں تھا کہ وہ کوئی عام سی عورت تھی۔ بلکہ بادشاہ نے جس کو اپنی بیوی کے طور پر چنا، وہ یقیناً اپنے وقت کی Beauty Queen (ملکہ حسن) ہوگی۔ اور پھر اس کا لباس بھی بہت اچھا ہوگا جو اس کی خوبصورتی میں اور اضافہ کرتا ہوگا۔

◎..... اگلی بات سینے!

”وہ عورت شان و شوکت والی بھی تھی“

وہ عورت نہ صرف خوبصورت تھی، بلکہ بادشاہ کی بیوی ہونے کی وجہ سے وہ فرسٹ لیڈی آف دی کنزری بھی تھی۔ اس کی بات کو ماننے والے حشم و خدم بہت

◎..... آگے بھی سنیے!

”اس کا خاوند اتنا نرم دل تھا کہ جب بات کھلی تو نہ تو اس نے حضرت

یوسف علیہ السلام کو گھر سے نکالا اور نہ ہی بیوی کو سزا دی“

جب حقیقت کھل کر سامنے آگئی تو پھر بھی حضرت یوسف علیہ السلام وہیں گھر میں ہی

رہے، حالانکہ بات پورے شہر میں پھیل چکی تھی۔

◎..... اگلی بات اس سے بھی زیادہ عجیب ہے:

”شہر کی عورتوں نے آکر بھی حضرت یوسف علیہ السلام کو وہی ترغیب دی“

اس وقت حضرت یوسف علیہ السلام نے دعا مانگی:

﴿رَبِّ السِّجْنِ أَحَبُّ إِلَيَّ مِمَّا يَدْعُونَنِي إِلَيْهِ﴾

گویا عورتوں نے باجماعت آکر ترغیب دی کہ اپنی مالکہ کی بات مان لو۔

◎..... اب آخری بات سنیے:

”اس عمل کو نہ کرنے پر جیل کی مشقتیں اٹھانے کی دھمکی بھی دی گئی“

شروع میں بہلانا پھسلانا تھا اور جب بات بنتی نظر نہ آئی تو پھر ڈرانا دھمکانا بھی

کیا گیا۔

حضرت یوسف علیہ السلام گناہ سے کیسے بچے؟

اگر ہم ان تمام نکات کو ذہن میں رکھیں تو یوں محسوس ہوتا ہے کہ گناہ کرنے کے لیے

پرفیکٹ ماحول تھا۔ حالات بہت مناسب نظر آتے تھے۔ Suitable

Circumstances (سازگار حالات) تھے۔ مگر یوسف علیہ السلام اس حال میں بھی اس

گناہ سے بچ گئے۔ اس کی چار وجوہات تھیں

پہلی وجہ..... قوت ایمانی

حضرت یوسف علیہ السلام کے گناہ سے بچنے کی پہلی وجہ ان کی قوت ایمانی تھی۔ ان کا ایمان میں کمال اس حد تک پہنچ چکا تھا کہ ان کا اس گناہ کی طرف میلان کرنا بھی بعید از قیاس تھا۔ اس لیے کہ جب انسان کا ایمان راسخ ہو جاتا ہے تو پھر وہ سمجھتا ہے کہ اللہ رب العزت وہ ذات ہے جو بہت بڑی ہے۔ یعنی اس کے دل میں اللہ رب العزت کی عظمت آ جاتی ہے۔

﴿يَعْلَمُ خَائِنَةَ الْأَعْيُنِ وَمَا تُخْفِي الصُّدُورِ﴾

”وہ ذات جانتی ہے آنکھوں کی خیانت کو اور جو کچھ سینوں میں چھپا ہوا ہے“

پھر وہ ایمان انسان کے لیے برہان بن جاتا ہے۔ اس کو اللہ کے وعدوں پر پکا یقین ہوتا ہے۔ چنانچہ وہ اللہ رب العزت کے حکم توڑنے کی جرأت نہیں کرتا۔ اس امت میں بھی ایسے اللہ والے گزرے ہیں جنہوں نے زبردست قوت ایمانی کا مظاہرہ کیا۔ مثال کے طور پر:

◎..... ایک تابعی کسی بادشاہ کے ہاتھوں گرفتار ہوئے۔ بادشاہ کو اس کے دوستوں نے کہا کہ اگر تم اس شخص کو اپنے دین پر لے آؤ تو یہ تمہاری فوج کا سپہ سالار بن سکتا ہے۔ اس لیے کہ اس کے سینے میں شیر کا دل ہے اور یہ بہت ہی بہادر شخص ہے۔ چنانچہ بادشاہ سوچ میں پڑ گیا۔

اسی حالت میں بادشاہ اپنے گھر گیا۔ اسے پریشانی کی سی کیفیت میں دیکھ کر اس کی بیٹی نے کہا: ابا جان! کیا ہوا؟ اس نے کہا: بیٹی! ایک شخص ایسا ہے کہ میں چاہتا ہوں کہ اگر وہ ہمارے دین پر آجائے تو میں اس کو اپنی فوج کا سپہ سالار بناؤں، کیونکہ وہ بہت بہادر اور نڈر انسان ہے۔ اس نے کہا: ابا جان! آپ مجھے حکم کر دیں، عورت

کے لیے مرد کو بہکانا کون سا مسئلہ ہے۔ بادشاہ نے اس کو اجازت دے دی۔ ایک ہفتہ تک وہ شہزادی بن سنور کے، اچھے کپڑے پہن کے ان کے پاس جاتی اور گھنٹوں بیٹھتی رہیں، مگر انہوں نے اسے ایک مرتبہ بھی آنکھ اٹھا کر نہ دیکھا۔ چنانچہ ایک ہفتے کے بعد وہ خود ان سے پوچھنے لگی: آپ مجھے کیوں نہیں دیکھتے؟ انہوں نے کہا: یہ میرے اللہ کا حکم ہے کہ کسی غیر محرم کی طرف دیکھنا بھی نہیں۔ یہ سن کر اس شہزادی کے دل پر اتنا اثر ہوا کہ وہ کہنے لگی: جی! جیسے آپ بنے ہیں، کیا میں بھی ایسی بن سکتی ہوں کہ میرے اندر بھی اتنی Will Power (توتِ ارادی) آجائے۔ انہوں نے جواب دیا: ہاں! تم بھی میرے جیسی بن سکتی ہو۔ پوچھنے لگی: کیسے بنوں؟ انہوں نے فرمایا: اس مقصد کے لیے تمہیں مسلمان ہونا پڑے گا۔ چنانچہ وہ انہی کے ہاتھوں مسلمان ہو گئی۔

جب انہوں نے کلمہ پڑھا دیا تو وہ پوچھنے لگی: اب کیا کریں؟ انہوں نے فرمایا: اب یہاں سے نکلنے کی صورت تم ہی نکالو۔ چنانچہ اس شہزادی نے وہاں سے ان کے نکلنے کی صورت یوں بنائی کہ والد سے کہا: ابا جان! پہلے تو یہ مجھ سے بات ہی نہیں کرتا تھا، اب کچھ باتیں کرنے لگ گیا ہے، لیکن چونکہ وہ بند ماحول میں ہے، اس لیے اس کی طبیعت میں کچھ بندش سی ہے، اگر ہم باہر نکل کر کچھ گھومیں پھریں تو اس کی طبیعت بھی کھل جائے گی اور میری طرف بھی مائل ہو جائے گا، اس لیے آپ آؤنگ کے لیے گھوڑوں کا انتظام کر دیں۔

چنانچہ بادشاہ نے گھوڑوں کا انتظام کر دیا۔ اس طرح وہ شہزادی اپنے گھوڑے پر سوار ہوئی اور وہ اپنے گھوڑے پر سوار ہوئے۔ اس طرح دونوں وہاں سے واپس مسلمانوں کے سرحد میں آگئے، پھر وہاں سپہ سالار نے ان دونوں کا نکاح پڑھایا اور

یوں اللہ تعالیٰ نے ان کو میاں بیوی بنا دیا۔ ع

شکار کرنے کو آئے شکار ہو کے چلے

یہ کیا چیز تھی؟ یہ اس تابعی کے دل میں قوت ایمانی تھی جس کی وجہ سے وہ عورت کے فتنے میں پڑنے سے بچ گئے۔

☆..... ایک مرتبہ اندھیرے میں کوئی عورت گزر رہی تھی۔ ایک مرد نے اس کو ہاتھ لگایا تو وہ کہنے لگی: ”اس ذات سے ڈر جو علیم اور خبیر ہے۔“

یعنی اس عورت نے اندھیرے میں بھی کہا: دیکھنے والے پروردگار سے حیا کر۔

☆..... حضرت عمر رضی اللہ عنہ کے زمانے میں ایک فوجی بہت عرصے سے گھر سے دور تھا۔ اس کی بیوی اپنے گھر کے اندر یہ اشعار پڑھ رہی تھی:

تَطَاوَلَ هَذَا اللَّيْلُ وَ اسْوَدَّ جَانِبُهُ

وَأَرَقْنِي أَنْ لَا خَلِيلَ إِلَّا عِبُهُ

فَوَاللَّهِ لَوْ لَا اللَّهُ إِنِّي أُرَاقُهُ

لَحَرَكَ مِنْ هَذَا السَّرِيرِ جَوَانِبُهُ

وہ اس تنہائی اور اندھیرے میں اپنے خاوند کو یاد کر رہی تھی اور وہ یہ کہہ رہی تھی:

اگر مجھے اللہ کا ڈرنہ ہوتا تو آج اس گناہ میں میرے لیے کوئی رکاوٹ نہیں تھی۔ دراصل یہ قوت ایمانی جتنی زیادہ مضبوط ہوتی ہے اتنا ہی انسان اس گناہ سے آسانی سے بچ جاتا ہے۔

اس کو سمجھنے کے لیے ایک مثال پر غور کیجیے!..... میاں بیوی دونوں ذرا اچھے موڈ

میں ہیں۔ اس وقت اگر کمرے میں سویا ہوا بچہ تھوڑی سی کروٹ بدل لے تو بندے کی

وہ کیفیت ہی ختم ہو جاتی ہے..... کیوں؟..... اس لیے کہ بچہ جاگ گیا ہے۔ ذرا

سوچیں کہ ایک چھوٹے سے بچے کے جانے پر انسان کی کیفیت ختم ہو جاتی ہے تو پھر اگر ایمان مضبوط ہو تو اس وقت بھی انسان کی کیفیت ختم ہو جاتی ہے۔

دوسری وجہ..... جذبہ وفا

حضرت یوسف علیہ السلام کے گناہ سے بچنے کی دوسری وجہ ”جذبہ وفا“ تھا۔ عزیز مصر نے اپنی بیوی سے کہا تھا: اَكْرِمِي مَثْوَاهُ ”اسے اچھی طرح سے گھر میں رکھو“۔ یعنی اس کی پرورش کا خیال رکھو، اس کو کسی چیز کی کمی نہ ہونے دو، اس کو فنانشل سپورٹ بھی دو اور مارل سپورٹ بھی دو، تاکہ یہ بچہ اچھی پرورش پائے۔

یہ عزیز مصر کا حضرت یوسف علیہ السلام کے ساتھ احسان تھا۔ یہ ایک فطری بات ہے کہ محسن کے ساتھ وفا کا ایک جذبہ ہوتا ہے۔ چنانچہ حضرت یوسف علیہ السلام کے سامنے جب عزیز مصر کی بیوی نے کہا تھا: ﴿هَيْتَ لَكَ﴾ تو انہوں نے فوراً کہا تھا: ﴿مَعَاذَ اللَّهِ إِنَّهُ رَبِّي أَحْسَنَ مَثْوَايَ﴾۔

بھئی! خیانت تو وہ کرتے ہیں جو نمک حرام ہوتے ہیں اور جو نمک حلال ہوتے ہیں وہ وفا کا مظاہرہ کرتے ہیں۔

تیسری وجہ..... اشتعال والے امور سے اجتناب

انسان اپنے آپ کو ان چیزوں سے بھی بچائے جو اس کو گناہ کے قریب لے جاتی ہوں۔ مثال کے طور پر: زلیخانے بھی حضرت یوسف علیہ السلام کو گناہ کی طرف بلایا اور دوسری عورتوں نے بھی گناہ کی طرف بلایا، لیکن اب حضرت یوسف علیہ السلام نے وہاں رہنا پسند نہیں کیا، بلکہ فوراً کہا:

﴿رَبِّ السَّجْنِ أَحَبُّ إِلَيَّ﴾

”اے پروردگار! مجھے جیل میں جانا زیادہ پسند ہے (یہاں رہنے سے)“

بہر حال! انسان ایسے مواقع سے بھی بچے جن سے گناہ میں پڑنے کا اندیشہ ہو۔

آج کل سیل فون ایک مصیبت ہے۔ اور انٹرنیٹ اس سے بھی بڑھ کر مصیبت ہے۔ جس بچے اور جس بچی کو دیکھو اس کے ہاتھ میں سیل فون اور انٹرنیٹ ہے۔ نتیجہ یہ نکل رہا ہے کہ گناہ کے لیے محرکات زیادہ ہوتے جا رہے ہیں۔ اگر کوئی بچی انٹرنیٹ پر اپنا کام کرنے کے لیے بیٹھے تو سامنے نگلی تصویریں آ جاتی ہیں۔ دراصل کفر نے امت مسلمہ کو راستے سے ہٹانے کے لیے ایک میڈیا وار (میڈیا کے ذریعے جنگ) شروع کی ہوئی ہے، تاکہ ان کے اندر سے غیرت نام کی چیز کو کھرچ کر نکال دیا جائے۔

مجھے ایک دن حیرت ہوئی۔ ایک بچہ جس کی عمر سترہ سال تھی۔ اٹھتی جوانی تھی۔ ابھی چہرے پر سنت کے آثار نظر آنے ہی لگے تھے، وہ آیا۔ اس کی آنکھوں سے ٹپ ٹپ آنسو گر رہے ہیں اور وہ رورہا ہے..... اس کی حالت دیکھ کر مجھے اندازہ ہوا کہ کوئی بڑا مسئلہ ہے..... چنانچہ میں نے پوچھا: بچہ! کیا ہوا؟ وہ کہنے لگا: جی میں دعا کے لیے آیا ہوں۔ میں نے پوچھا: کیا دعا کروانی ہے؟ وہ کہنے لگا: جی آپ میری نانی کے لیے دعا کر دیں۔ میں نے حیرت سے پوچھا: نانی کے لیے؟ وہ کہنے لگا: جی ہاں! ان کی عمر پچھتر سال کے قریب ہے اور وہ روزانہ پانچ پانچ چھ گھنٹے انٹرنیٹ پہ بیٹھ کے نگلی تصویریں دیکھتی ہے۔

حق تو یہ تھا کہ پچھتر سال کی نانی سترہ سال کے لڑکے کے لیے دعا کرواتی کہ اس کو شہوت نے اندھا کر دیا ہے، اس لیے میرے اس بچے کے لیے دعا کر دیں۔ اس کے برعکس وہ بچہ آ کر کہتا ہے: میری نانی کے لیے دعا کر دیں۔ میرے نانا نفوت ہو گئے ہیں، نانی کے پاس فرصت ہوتی ہے، مال و دولت بہت ہے اور وہ پانچ چھ گھنٹے انٹرنیٹ پہ بیٹھ کر پورنو گرافی دیکھ رہی ہوتی ہے۔

اگر بچی کو کہیں سے کال آجائے تو اس کو جواب دینے کی ہرگز ضرورت نہیں۔ کوئی الٹا سیدھا میسج آجائے تو اس کو ریپانڈ کرنے کی کوئی ضرورت نہیں۔ اس لیے کہ یہ چیز انسان کو پھر کھینچ کے لے جاتی ہے۔ ایک بات سے دوسری بات، دوسری سے تیسری، اور پھر باتوں کا سلسلہ ہی شروع ہو جاتا ہے۔

اسی طرح ناول کا پڑھنا، ڈائجسٹوں کا پڑھنا، سٹوریز کا پڑھنا، ڈرامے کا دیکھنا، فلموں کا دیکھنا، موسیقی کا سننا، یہ سب ایک ہی قبیل کی چیزیں ہیں۔ جیسے روایت میں آیا ہے کہ موسیقی انسان کے دل میں گناہ کے خیال کو اس طرح پیدا کرتی ہے جس طرح بارش کے برسنے سے کھیت کے اندر کھیتی پیدا ہو جاتی ہے۔

آج حالت یہ ہے کہ ماں باپ زیادہ پیسے خرچ کر کے بڑی سکرین والا ٹی وی لا کر گھر میں رکھتے ہیں اور وہ سمجھنے ہیں کہ ہم بچوں کے لیے بہت اچھا کام کر رہے ہیں۔ یہ وہ چیزیں ہیں جو نوجوانوں کو برائی کی طرف کھینچتی ہیں۔ چنانچہ ایسے عوامل جو انسان کو گناہ کی طرف مائل کریں ان سے مکمل اجتناب کیا جائے۔

چوتھی وجہ..... استحضارِ انجام

گناہ کا انجام ہمیشہ برا ہی ہوتا ہے۔ چنانچہ حضرت یوسف علیہ السلام نے فرما دیا:

﴿إِنَّهُ لَا يُقْلِحُ الظُّلْمُونَ﴾

”بے شک ظالم کبھی فلاح نہیں پاتا“

جب یہ چار باتیں طبیعت کے اندر راسخ ہوں تو انسان پھر گناہوں سے خود بخود محفوظ ہو جاتا ہے۔ حضرت یوسف علیہ السلام کو اللہ رب العزت نے یہ چاروں صفات عطا فرمائی تھیں، جس کی وجہ سے وہ گناہ سے بچے اور گناہ کی دعوت ملنے پر انہوں نے فوراً کہا: مَعَاذَ اللّٰهِ، ”میں اللہ کی پناہ مانگتا ہوں“۔

فائدہ 84

مخلص بندے کے ایمان کی اللہ حفاظت فرماتے ہیں

أَنَّ مَنْ دَخَلَ إِلَّا يُؤْمِنُ قَلْبُهُ وَكَانَ مُخْلِصًا لِلَّهِ فِي جَمِيعِ أُمُورِهِ فَإِنَّ
اللَّهَ يَدْفَعُ عَنْهُ بَرُّهَانَ إِيمَانِهِ

”جس بندے کے دل میں ایمان اچھی طرح داخل ہو جاتا ہے اور تمام امور میں اللہ کے لیے مخلص ہو جاتا ہے تو اللہ تعالیٰ دلیل کے ذریعے اس کے ایمان کی حفاظت فرماتے ہیں“
جیسے اللہ تعالیٰ نے فرمایا:

﴿لَوْلَا أَنْ رَأَى بُرْهَانَ رَبِّهِ كَذَلِكَ لِنَصْرِفَ عَنْهُ السُّوءَ وَالْفَحْشَاءَ
إِنَّهُ مِنْ عِبَادِنَا الْمُخْلِصِينَ﴾

فائدہ 85

تکلیف اٹھالینا بہتر ہے گناہ کرنے سے

أَنَّ يُوسُفَ عَلَيْهِ السَّلَامُ اخْتَارَ السِّجْنَ عَلَى الْمَعْصِيَةِ ، فَهَذَا
يَنْبَغِي لِلْعَبْدِ إِذَا بُتِلَى بَيْنَ أَمْرَيْنِ إِمَّا مَعْصِيَةٍ ، وَإِمَّا عَقُوبَةٍ أَنْ
يَخْتَارَ الْعَقُوبَةَ الدُّنْيَوِيَّةَ عَلَى الدُّنْبِ

اگر انسان ایسے حال میں پھنس جائے کہ یا تو گناہ کرنا پڑے یا دنیا کی تکلیف اٹھانی پڑے تو تکلیف اٹھانے کو اختیار کرے اور گناہ کو اختیار نہ کرے۔ حضرت یوسف علیہ السلام نے جیل کو اختیار کر لیا تھا مگر گناہ کی طرف مائل نہیں ہوئے تھے۔

فائدہ 86

گناہوں کے اسباب میں اللہ کی طرف رجوع کرنا چاہیے

اِنَّهُ يَنْبَغِي لِلْعَبْدِ اَنْ يَلْتَجِيَ اِلَى اللّٰهِ عِنْدَ وُجُوْدِ اَسْبَابِ الْمَعْصِيَةِ
” آدمی کو چاہیے کہ جب گناہ کے ایسے اسباب ہوں تو وہ اللہ کی طرف رجوع
بھی کرے“

جیسے حضرت یوسف علیہ السلام نے کہا تھا:

وَ اِلَّا تَصْرِفْ عَنِّي كَيْدَهُنَّ اَصْبُ اِلَيْهِنَّ وَاَكُنُّ مِنَ الْجَاهِلِيْنَ

فائدہ 87

مفتی اہم بات پہلے سمجھائے

اِنَّهُ اِذَا سُئِلَ الْمُفْتِيَّ ، وَكَانَ السَّائِلُ حَاجَتَهُ ، فَيُغَيِّرُ سُوْا اِلَيْهِ اَشَدُّ
يَنْبَغِيْ لَهٗ اَنْ يُعَلِّمَهُ مَا يَحْتَاجُ اِلَيْهِ قَبْلَ اَنْ يُجِيبَ سُوْا اِلَيْهِ
”جب کوئی بندہ مفتی سے سوال پوچھے تو مفتی کو چاہیے کہ اس بندے کو جس
بات کے سمجھانے کی ضرورت ہے، پہلے وہ سمجھائے، بعد میں اس کے سوال کا
جواب دے“

جیسے دو بندوں نے حضرت یوسف علیہ السلام سے خواب کی تعبیر پوچھی تو حضرت
یوسف علیہ السلام نے فرمایا: خواب کی تعبیر تو میں تمہیں بتاتا ہوں مگر اس سے پہلے تمہیں ایک
اہم بات بتاتا ہوں جو تمہارے ایمان کی سلامتی کے لیے ضروری ہے۔ یوں حضرت
یوسف علیہ السلام نے ان کو اللہ تعالیٰ کی طرف دعوت دی اور شرک سے ان کو دور کیا۔ یہ
بات ان کے لیے خواب کی تعبیر دینے سے زیادہ اہم تھی۔

فائدہ 88

مصیبت سے نکلنے کے لیے معاون بنانا جائز ہے

أَنَّ مَنْ وَقَعَ فِي مَكْرُوهِهِ وَشِدَّةٍ، لَا بَأْسَ أَنْ يَسْتَعِينَ بِمَنْ لَهُ قُدْرَةٌ
عَلَى تَخْلِيصِهِ

”اگر کوئی بندہ کسی مشکل میں پھنس جائے تو اس کو اس بات کی اجازت ہے کہ وہ اس مصیبت سے نکلنے کے لیے کسی کو اپنا معاون بنا لے، جو اس کی مشکل حل کرنے کی قدرت بھی رکھتا ہو۔“

جیسے حضرت یوسف علیہ السلام نے فرمایا تھا:

﴿إِذْ كُنْتُ عِنْدَ رَبِّكَ﴾

جیل کے دو ساتھیوں میں سے جو ساتھی تھا اس کو حضرت یوسف علیہ السلام نے کہا تھا کہ جب تو یہاں سے بچ کے جائے، یعنی رہا ہو جائے تو تو اپنے مالک کے سامنے میرا بھی تذکرہ کر دینا۔

فائدہ 89

سوال کے متعلق ضروری بات سمجھا دینی چاہیے

إِنَّهُ يَنْبَغِي لِلْمَسْئُولِ أَنْ يَدُلَّ السَّائِلَ عَلَى أَمْرٍ يَنْفَعُهُ مِمَّا يَتَّعَلَقُ
بِسُؤَالِهِ۔

جب حضرت یوسف علیہ السلام سے خواب کی تعبیر پوچھی گئی تو انہوں نے صرف خواب کی تعبیر ہی نہیں بتائی کہ سات سال اچھے آئیں گے اور سات سال قحط کے آئیں گے،

بلکہ انہوں نے ساتھ اس سے بچنے کی تجویز بھی بتائی کہ گندم کو خوشے میں رہنے دینا اور اتنی ہی استعمال کرنا جتنی گندم کی ضرورت ہو، اس لیے کہ یہ سات سال کی گندم تمہیں اگلے سات سال کام آئے گی۔

اس سے معلوم ہوا کہ جب بھی کوئی بندہ سوال پوچھے تو اس سوال سے متعلقہ کوئی بات جو اس کے فائدے کی ہو، جو اب دینے والے کو وہ بات بھی ضرور بتا دینی چاہیے۔

فائدہ 90

تہمت کو دور کرنے کی کوشش کرنی چاہیے

”انہ لا یلام الانسان علی السعی فی دفع التہمة عن نفسه
 ”انسان کے لیے یہ اچھا ہے کہ وہ اپنے سے تہمت دور کرنے کے لیے کوئی قدم اٹھائے“

جیسے بادشاہ نے آدمی کو بھیجا تھا کہ حضرت یوسف علیہ السلام کو جیل سے لاؤ تو جواب میں حضرت یوسف علیہ السلام نے فرمایا: جیل سے نکلنے کی بات تو بعد میں کریں گے، پہلے یہ بتاؤ کہ عورتوں نے جو تہمت لگائی تھی، اس کا معاملہ کیا ہوا؟..... اس طرح انہوں نے اپنے سے تہمت کو دور فرما دیا۔

فائدہ 91

فتویٰ دینا مفتی کا کام ہے

ان تعبیر المرائی داخل فی الفتویٰ

”خواب کی تعبیر فتویٰ دینے کی مانند ہے“

فتویٰ دینا مفتی کا کام ہے، یہ کام ہر بندہ نہیں کر سکتا۔ فتویٰ وہ دے سکتا ہے جس

نے

..... علم پڑھا ہو

..... پھر تخصص کیا ہو

..... اصول و کلیات پر اس کی نظر ہو

..... پھر اساتذہ کے ساتھ رہ کر بہت عرصہ فتویٰ لکھنے کا کام کیا ہو۔

جیسے ڈاکٹر لوگ ہاؤس جاب کرتے ہیں اسی طرح مفتیوں کو بھی بڑے حضرات کے ساتھ ہاؤس جاب کرنی پڑتی ہے۔ دس پندرہ سال بڑوں کے ساتھ رہ کر کچھ رسوخ پیدا ہوتا ہے اور پھر انسان خود لکھنے کے قابل ہو جاتا ہے..... آج کے دور میں تو مفت سے مفتی بہت سارے ہیں۔

حضرت مفتی محمود رحمۃ اللہ علیہ اپنے دور کا واقعہ سنایا کرتے تھے: میں حرم میں گیا۔ مقام ابراہیم پر دعا مانگ رہا تھا تو میں نے کہا: اللہ! ساری دنیا مجھے مفتی کہتی ہے، چلو مفت میں مفتی سہی، تو بھی مجھے مفت میں معاف فرما دے۔

فائدہ 92

نفع رسائی کی خاطر اپنا کمال لوگوں میں بیان کرنا جائز ہے

اِنَّهُ لَا بَأْسَ اَنْ يُخْبِرَ الْاِنْسَانَ عَمَّا فِيْ نَفْسِهٖ مِنْ صِفَاتِ الْكَمَالِ
اِذَا كَانَ فِيْ ذَالِكَ مَصْلِحَةً

”جب کوئی مصلحت ہو تو بندے کو چاہیے کہ وہ اپنے کمالات یا صفات لوگوں

کے سامنے اس وقت بیان کر دے تاکہ لوگ اس کے نقصان سے بچ جائیں اور فائدہ اٹھاسکیں،

یہ ایسا ہی ہے جیسے حضرت یوسف علیہ السلام نے کہہ دیا تھا:

﴿اجْعَلْنِي عَلَى خَزَائِنِ الْأَرْضِ إِنِّي حَفِيظٌ عَلِيمٌ﴾

یعنی خواب کی تعبیر تو میں نے بتا دی، اب اگر آپ کو اس کے انتظام کرنے میں کوئی دشواری محسوس ہو رہی ہے تو یہ آپ کے لیے مشکل ہے، میرے لیے بڑا آسان ہے، کیونکہ مجھے اللہ نے علم دیا ہے، مجھے اللہ نے امین بھی بنایا ہے، اس لیے اگر آپ مجھے خزانوں پر نگہ ان متعین کر دیں تو میں یہ کام بحسن و خوبی انجام دے دوں گا۔

حضرت یوسف علیہ السلام کا یہ کہنا اس ملک کے عوام کے فائدے کی خاطر تھا، عہدہ لینے کی خاطر نہیں تھا۔

فائدہ 93

ذخیرہ اندوزی ممنوع ہے

أَنَّ جَبَايَةَ الْأَرْضِ إِذَا أُرِيدَ بِهَا التَّوَسُّعُ عَلَى النَّاسِ لَا بَأْسَ بِهَا
گندم کا یا ایسی چیزوں کا جمع کر لینا، تاکہ جب لوگوں کو نہ مل سکے اس وقت ان کو فراہم کی جائے، یہ تو ٹھیک ہے، لیکن فقط نفع بنانے کی نیت سے گندم میں کمی کرتے ہوئے مہنگے داموں میں بیچنا، ذخیرہ اندوزی کہلاتی ہے، اور یہ ممنوع ہے۔

اس میں نیت کا فرق ہے۔ اللہ کے حبیب صلی اللہ علیہ وسلم نے فرمایا:

«إِنَّمَا الْأَعْمَالُ بِالنِّيَّاتِ»

بہت ہے، میں محفوظ کر لیتا ہوں، جب یہ چیزیں عام نہیں ہوں گی تو میں اس وقت لوگوں میں سپلائی کروں گا تا کہ ان کو فائدہ ہو، یہ جائز صورت ہے۔ اور ایک بندہ اس لیے ذخیرہ کرتا ہے کہ میں اب جمع کر رہا ہوں، جب کسی کے پاس نہیں ہوگی تو پھر میں اس کی قیمت بڑھا کر پانچ گنا مہنگا بیچوں گا، اب یہ صورت ناجائز ہو جائے گی۔

فائدہ 94

اللہ والوں کی تنگی اور آسانی میں آزمائش ہوتی ہے

أَنَّ الْفَرْجَ مَعَ الْكُرْبِ وَعِلْمَ مَنْ ذَٰلِكَ أَنَّ اللَّهَ يَبْتَلِي أَوْلِيَاءَهُ
بِالشِّدَّةِ وَالرَّخَاءِ

”تنگی کے ساتھ کشادگی حاصل ہوتی ہے۔ اس سے معلوم ہوا کہ اللہ تعالیٰ اپنے اولیا کو تنگی میں بھی آزما تے ہیں اور فراخی میں بھی آزما تے ہیں۔“
جیسے اللہ تعالیٰ نے حضرت یوسف علیہ السلام کو ابتدا میں تنگی کے حال میں آزمایا اور پھر ان کو آسانی کے حال میں بھی آزمایا۔

فائدہ 95

تنگ دستی کا اظہار کرنا جائز ہے

جَوَّازُ إِخْبَارِ الْإِنْسَانِ بِمَا يَجِدُ مِنْ مَرَضٍ أَوْ فَقْرٍ وَنَحْوِهِمَا
”یہ بھی جائز ہے کہ اگر انسان پر تنگ دستی ہو، یا کوئی بیماری ہو تو وہ دوسرے کے سامنے اپنی اس حالت کا اظہار کر سکتا ہے۔“

جیسے حضرت یوسف علیہ السلام کے بھائی آئے تھے اور انہوں نے کہا تھا:

﴿يَا أَيُّهَا الْعَزِيزُ مَسْنَا وَأَهْلْنَا الضُّرُّ وَجِنَّا بِيضَاعَةَ مَرْجَةٍ فَأَوْفِ لَنَا الْكَيْلَ﴾

فائدہ 96

اللہ متقی کے اجر کو ضائع نہیں کرتے

فَضِيلَةُ التَّقْوَى وَالصَّبْرِ

”تقویٰ اور صبر کو فضیلت حاصل ہے“

اس لیے حضرت یوسف علیہ السلام نے کہا تھا:

﴿إِنَّهُ مَنْ يَتَّقِ وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ﴾

فائدہ 97

نعمتوں کا شکر ادا کیا جائے

اِنَّهُ يُنْبِغِي لِمَنْ اُنْعَمَ اللّٰهُ عَلَيْهِ بِنِعْمَةٍ اَنْ يَّعْتَرِفَ بِنِعْمَةِ اللّٰهِ عَلَيْهِ
”بندے کو چاہیے کہ اگر اللہ تعالیٰ اس کو نعمتیں عطا فرمائے تو وہ ان نعمتوں کا
شکر بھی ادا کرے اور اللہ رب العزت کی احسان مندی بھی اختیار کرے۔“

جیسے حضرت یوسف علیہ السلام نے فرمایا:

﴿وَقَدْ أَحْسَنَ بِي إِذْ أَخْرَجَنِي مِنَ السَّبْجِ وَجَاءَ بِكُمْ مِنَ الْبَدْوِ﴾

دنیا کی فراخی میں آخرت کو یاد رکھا جائے

أَنَّهُ يَنْبَغِي لِلْعَبْدِ أَنْ يَتَمَلَّقَ إِلَى اللَّهِ دَائِمًا وَيَسْتَأْذِنَ اللَّهَ حُسْنَ
الْخَاتِمَةِ

”بندے کو چاہیے کہ اگر اس پر دنیا کی فراخی ہو تو وہ اس وقت میں بھی اپنی
آخرت کو ضرور یاد کرے“

سیدنا حضرت یوسف عَلَيْهِ السَّلَامُ کا معاملہ دیکھیے کہ ان کو بادشاہی ملی اور ہر نعمت ان
کے قدموں تھی، اور عین اس نعمت کا تذکرہ کرتے کرتے وہ کہتے ہیں:

﴿فَاطِرَ السَّمَاوَاتِ وَالْأَرْضِ أَنْتَ وَلِيِّ فِى الدُّنْيَا وَالْآخِرَةِ تَوَفَّنِي
مُسْلِمًا وَالْحَقْنِي بِالصَّالِحِينَ﴾

سورۃ یوسف کالب لباب:

اب پوری سورت کالب لباب سمجھ لیجیے..... اللہ تعالیٰ نے اس سورت میں دو
جماعتوں کا تذکرہ کیا۔ ایک جماعت اخوان یوسف اور ایک جماعت خود حضرت
یوسف عَلَيْهِ السَّلَامُ۔ وہ اکیلے تھے لیکن ایک جماعت تھے۔ جیسے حضرت ابراہیم عَلَيْهِ السَّلَامُ اکیلے
تھے اور اللہ تعالیٰ ان کے بارے میں فرماتے ہیں ﴿إِنَّ إِبْرَاهِيمَ كَانَ أُمَّةً﴾ ”بے
شک حضرت ابراہیم عَلَيْهِ السَّلَامُ ایک امت (جماعت) تھے“۔ جیسے بعض لوگ ایسے ہوتے
ہیں کہ وہ اپنی ذات میں انجمن ہوتے ہیں، اپنی ذات میں ایک ادارہ ہوتے ہیں، اسی
طرح حضرت یوسف عَلَيْهِ السَّلَامُ بھی اکیلے تھے لیکن اپنی ذات میں ایک جماعت تھے۔

جب ان میں سے پہلی جماعت ”اخوان یوسف“ پر گناہ کا موقع آیا تو انہوں نے

یہ فیصلہ کیا کہ یہ گناہ کر لیتے ہیں اور بعد میں پھر ہم تو بہ کر کے نیک بن جائیں گے۔ پھر ان کا انجام پستی اور ذلت والا ہوا۔ اور جب دوسری جماعت حضرت یوسف علیہ السلام پر گناہ کا موقع آیا تو انہوں نے ﴿مَعَاذَ اللّٰهِ﴾ کہہ کر اپنے آپ کو گناہ سے بچایا اور اللہ رب العزت نے ان کو عزت کا مقام عطا فرمایا۔

اس سورت سے سبق یہ ملا کہ جو گناہ کرے گا وہ بالآخر دنیا کے اندر پریشان ہوگا، اور جو نیکی کرے گا اسے اللہ رب العزت بالآخر عزتوں سے نوازیں گے۔ یعنی ہر دور اور ہر زمانے میں جو بندہ اخوان یوسف کی طرح معصیت کا مرتکب ہوگا وہ تنگی میں پہنچے گا اور جو حضرت یوسف علیہ السلام کی طرح گناہوں سے بچے گا وہ عزتوں سے نوازا جائے گا۔

فائدہ 99

واقعہ کے چھ کردار اور ان کا انجام

اس واقعہ کے اندر مختلف کردار ہیں۔ ہر کردار کا اپنا عمل اور اپنا انجام ہوا۔

۱ حضرت یعقوب علیہ السلام:

حضرت یعقوب علیہ السلام کو بیٹے کی جدائی پر صبر کرنا پڑا۔ انہوں نے مخلوق کے سامنے اس کی شکایت نہیں کی۔ بلکہ انابت الی اللہ اور رجوع الی اللہ کے ساتھ صبر کرتے ہوئے انہوں نے اس غم کو برداشت کیا۔ بالآخر ان کو ان کا مقصود مل گیا۔ اللہ تعالیٰ نے ان سے حضرت یوسف علیہ السلام اور باقی بیٹوں کو ملا دیا۔

۲ حضرت یوسف علیہ السلام:

حضرت یوسف علیہ السلام بے سہارا تھے۔ پردیس میں تھے۔ ان کو گناہ کی دعوت ملی

مگر وہ گناہ سے بچ گئے۔ لیکن پھر جیل بھی کاٹنی پڑی۔ انہوں نے صبر اور تقویٰ اختیار کیا جس کی وجہ سے اللہ تعالیٰ نے ان کو بادشاہ بنا دیا۔

۳ اخوانِ یوسف:

حضرت یوسف علیہ السلام کو مٹانے کے لیے اخوانِ یوسف نے حسد کی وجہ سے گناہ کیا..... نتیجہ کیا نکلا؟..... کہ ایک ایسا وقت آیا کہ ان کو حضرت یوسف علیہ السلام کے سامنے ذلیل ہونا پڑا۔

۴ عزیزِ مصر:

اس نے اپنی طرف سے حضرت یوسف علیہ السلام کی بھلائی چاہی اور گھر میں بیوی سے کہا: اس کی پرورش کا خیال رکھو، اچھی طرح پالو۔..... نتیجہ کیا نکلا؟..... کہ جب قحط کے سال آئے تو اس وقت عزیزِ مصر کے ملک کو سنبھالنے والا پورے ملک میں کوئی دوسرا آدمی نہیں تھا۔ اللہ نے حضرت یوسف علیہ السلام کو بہترین منتظم بنا کر تخت پر بٹھایا اور یوں اس بادشاہ کے بوجھ کو انہوں نے ہی اٹھایا۔ اس کا مطلب یہ ہے کہ اگر تم احسان کرو گے تو اللہ تعالیٰ بھی جواب میں تمہارے ساتھ احسان کا معاملہ فرمائیں گے۔

۵ زلیخا:

عزیزِ مصر کی بیوی زلیخا اپنے نفس کے تقاضے پر چلی اور معصیت کا ارتکاب کیا..... نتیجہ کیا نکلا؟..... کہ اس کے حصے میں ندامت آئی۔

۶ زنانِ مصر:

شہر کی کچھ عورتیں بھی گناہ کے لیے معاون بنیں..... نتیجہ کیا نکلا؟..... کہ ان کے حصے میں بھی ندامت آئی۔

یہ کردار اس لیے بتائے گئے کہ لوگو! جب تم اپنی زندگی گزارو گے تو تمہیں بھی اپنی زندگی میں مختلف حالات پیش آئیں گے۔ وہ کیسے؟

☆..... کبھی تمہاری مثال حضرت یعقوب علیہ السلام کی مانند بنے گی تو تم صبر کر لینا، یوں تمہارا مقصد پورا ہو جائے گا۔

☆..... کبھی تم پر حضرت یوسف علیہ السلام کی طرح آزمائش آئے گی، گناہ کا پھندا پھینکا جائے گا تو تم صبر اور تقویٰ کو اپنے ساتھ مضبوطی سے رکھنا، اللہ تعالیٰ تمہیں عزتوں سے نوازیں گے۔

☆..... کبھی تمہیں کسی کے ساتھ حسد آنے لگ جائے گا، تو اخوان یوسف کی ذلت سامنے رکھنا، اس کے باوجود اگر تم نے حسد کیا تو تمہیں بھی ندامت مل کر رہے گی۔

☆..... اگر کبھی تم نے کسی کے ساتھ بھلائی اور خیر خواہی کا برتاؤ کیا تو ﴿هَلْ جَزَاءُ الْإِحْسَانِ إِلَّا الْإِحْسَانُ﴾ کے مصداق تمہارے ساتھ بھی بھلائی اور خیر خواہی کا معاملہ کیا جائے گا۔

☆..... اگر تم بھی کبھی زلیخا کی طرح نفس کے تقاضے پر چلے تو یاد رکھنا کہ تمہیں بھی ذلت و رسوائی کا سامنا کرنا پڑے گا۔

☆..... اگر زنانِ مصر کی طرح تم کبھی گناہ میں معاون بنو گے تو ان کی طرح تمہیں بھی ندامت اٹھانا پڑے گی۔

ہمیں ان تمام باتوں کو سامنے رکھ کر یہ دیکھنا چاہیے کہ ہم کس پوزیشن میں ہیں۔

☆..... اگر تنگی میں ہوں تو صبر کرنا چاہیے

☆..... اگر اگر گناہ کی دعوت ملے تو دور بھاگنا چاہیے

..... اگر دل میں حسد ہو تو اسے چھوڑنا چاہیے
 اگر کسی کے ساتھ خیر خواہی کی ضرورت پیش آجائے تو ضرور کرنی چاہیے۔
 اگر نفس کے تقاضے زور پکڑتے نظر آئیں تو ان کو دباننا چاہیے۔
 اگر کبھی گناہ کے کام میں معاون بن رہے ہوں تو اس سے بھی کنارہ کشی اختیار کرنی چاہیے۔

کئی دفعہ بیٹا ماں سے نہیں بولتا، شادی ہونے کے بعد وہ ماں باپ کے گھر نہیں آتا، اب اس ماں کی مثال حضرت یعقوب علیہ السلام کی طرح ہو گئی کہ اس ماں کا یوسف (بیٹا) اس سے جدا ہو گیا، اس صورت میں وہ صبر کرے۔

بعض اوقات ساس اپنی بہو کے ساتھ ایک جنگ چھیڑ دیتی ہے اور گھر میں ایک عجیب سلسلہ شروع ہو جاتا ہے۔ اور کئی دفعہ بیوی کی وجہ سے بیٹا اپنی ماں سے دور ہوتا ہے کہ وہ اس کی برائیاں بیان کرتی رہتی ہے۔ اٹھتے بیٹھتے برائیاں بیان کرتی ہے۔ ہم نے تو بعض گھروں کے بارے میں یہ حالات بھی سنے کہ بہو کو فریج کا دروازہ کھولنے کی اجازت بھی نہیں ہوتی۔ ساس سے پوچھنا پڑتا ہے تب وہ دروازہ کھول سکتی ہے۔ ایسی حکومتیں ہوتی ہیں ساسوں کی، اس لیے تو وہ ساس سے ڈرتی ہیں۔

ایک مرتبہ یہ عاجز انگلینڈ میں تھا۔ وہاں کسی عورت نے سوال پوچھا: جی! مرد کی چار شادیاں ہو سکتی ہیں تو عورت کی کیوں نہیں ہو سکتیں؟ میں نے اسے بڑا سمجھایا۔ لیکن پندرہ بیس منٹ تک اسے بات سمجھ نہیں آئی۔ تب مجھے احساس ہوا کہ یہ نہ سمجھنے کی نیت لے کے بیٹھی ہوئی ہے۔ چنانچہ میں نے اس سے کہا: اچھا سنو! مرد کی چار شادیاں ہو سکتی ہیں، اگر تمہاری بھی چار شادیاں ہوں تو پھر تمہاری ساسیں بھی چار ہوں گی اور اسی طرح نندیں بھی پندرہ سولہ ہوں گی۔ جیسے ہی میں نے چار ساسوں کا

نام لیا تو وہ فوراً کہنے لگی: حضرت! نہیں، بس ایک ہی ٹھیک ہے۔ عورتیں ساس سے اتنا ڈرتی ہیں.....!!!

اللہ تعالیٰ نے اس واقعہ کو احسن القصص فرمایا۔ دیکھو! تم زندگی کے کسی حال میں بھی ہو، اگر تم اس واقعہ پر غور کرو گے تو تمہیں کہیں نہ کہیں ملتا جلتا کردار نظر آئے گا۔ اگر تمہیں کہیں ایسا کردار نظر آ جائے تو تمہیں روشنی بھی مل جائے گی کہ مجھے اب کیا کرنا ہے؟ ایسے کروں گا تو ذلت ملے گی اور ایسے کروں گا تو عزت ملے گی۔ اس طرح تم ذلت سے بچ جاؤ گے اور عزت حاصل کرنے والے بن جاؤ گے۔

فائدہ 100

قصہ کی نبی علیہ السلام کے حالات کے ساتھ مماثلت

حضرت یوسف علیہ السلام کے اس واقعہ کو اللہ کے حبیب صلی اللہ علیہ وسلم کے حالات کے ساتھ بہت زیادہ مشابہت حاصل ہے۔ وہ کیسے؟

- ۱..... حضرت یوسف علیہ السلام بھی نبی اور اللہ کے حبیب صلی اللہ علیہ وسلم بھی نبی۔
- ۲..... حضرت یوسف علیہ السلام کو اپنے بھائیوں کے مکر کا سامنا کرنا پڑا اور اللہ کے حبیب صلی اللہ علیہ وسلم کو قریش مکہ، جو آپ کے چچا اور اقربا تھے، ان کے مکر کا سامنا کرنا پڑا۔
- ۳..... حضرت یوسف علیہ السلام کو ان کے بھائیوں نے کنویں کے اندر بند کر دیا اور اللہ کے حبیب صلی اللہ علیہ وسلم کو ان کے رشتہ داروں نے شعب ابی طالب میں دو سال کے لئے بند کر دیا۔

۴..... بھائیوں کی وجہ سے حضرت یوسف علیہ السلام کو پردیس میں جا کر رہنا پڑا اور قریش مکہ (رشتہ داروں) کی وجہ سے اللہ کے حبیب صلی اللہ علیہ وسلم کو ہجرت کا سفر کرنا پڑا۔ آپ صلی اللہ علیہ وسلم نے روانگی کے وقت کعبہ کو دیکھ کر فرمایا: بیت اللہ! میں تجھ سے دور نہیں

جانا چاہتا، لیکن اس شہر کے لوگ مجھے رہنے نہیں دیتے۔ میرے آقا صلی اللہ علیہ وسلم کی مبارک آنکھوں میں آنسو ہیں اور آپ ہجرت کے سفر پر تشریف لے جا رہے ہیں۔

۵..... جب حضرت یوسف علیہ السلام مصر میں گئے تو اللہ تعالیٰ نے انہیں شاہی عطا فرمادی، اور جب اللہ کے حبیب صلی اللہ علیہ وسلم ہجرت کر کے گئے تو اللہ تعالیٰ نے محبوب صلی اللہ علیہ وسلم کو مدینہ میں شاہی عطا فرمادی۔

۶..... ایک وقت آیا کہ حضرت یوسف علیہ السلام سے ان کے بھائیوں نے معافی مانگی، وہ معافی بھی مانگ رہے تھے اور یہ بھی کہہ رہے تھے ﴿لَقَدْ اَثْرَكْتُ اللّٰهُ عَلَيْنَا وَاِنْ كُنَّا لَخٰطِئِيْنَ﴾ ”بے شک اللہ نے آپ کو ہمارے اوپر فوقیت دے دی، یقیناً ہم ہی خطا کار تھے“۔ اور بھائیوں کی اس بات کے جواب میں حضرت یوسف علیہ السلام نے فرمایا: ﴿لَا تَتْرِبْ عَلَيْكُمُ الْيَوْمَ﴾۔ اور ایک وقت وہ بھی آیا جب فتح مکہ کے دن قریش مکہ نے بیت اللہ کے سامنے آ کر یہی الفاظ کہے تھے اور اللہ کے حبیب صلی اللہ علیہ وسلم نے فرمایا تھا: ﴿لَا تَتْرِبْ عَلَيْكُمُ الْيَوْمَ﴾

یہاں غور طلب بات یہ ہے کہ یہ سورت مدینہ منورہ میں نازل نہیں ہوئی، بلکہ یہ مکہ مکرمہ میں نازل ہوئی۔ اس سے یہ معلوم ہوا کہ جب یہ سب حالات سامنے نہیں آئے تھے اس وقت اللہ رب العزت نے اس سورت کو نازل کر کے اپنے محبوب صلی اللہ علیہ وسلم کو لائحہ عمل اور روڈ میپ دے دیا تھا۔ گویا یہ فرمایا: اے میرے محبوب! آپ گھبرائیں نہیں، آپ کے اوپر یہ حالات آئیں گے کہ یہ تمہارے رشتہ دار قریش مکہ تمہارے پیچھے پڑ جائیں گے، آپ پریشان نہ ہونا، بلکہ ”اپنے رب کے لئے صبر کرنا“۔ دیکھیں! آپ سے پہلے ہمارے پیارے یوسف علیہ السلام کے ساتھ اسی طرح کا ایک واقعہ پیش آیا تھا اور وہی واقعہ آپ کے ساتھ رپیٹ ہونے لگا ہے، ہم وہی واقعہ آپ کے سامنے کھول کر بیان کر دیتے ہیں۔ آپ جب بھی اس واقعہ کو غم کی حالت میں پڑھیں

گے تو اللہ تعالیٰ آپ کے دل کو تسلی دے دیں گے۔ ﴿لِنُثَبِّتْ بِهِ فُؤَادَكَ﴾ اس واقعہ کو اللہ رب العزت نے اس لیے أَحْسَنُ الْقَصَصِ فرمایا کہ اللہ کے حبیب ﷺ اس واقعہ کو پڑھا کرتے تھے اور ان کے دل کو سکون ہو جایا کرتا تھا۔

فائدہ 101

خليفة الله في الارض کی صفات

وہ مرد جس کو اللہ رب العزت حسن صورت اور حسن سیرت عطا فرمائیں وہ ”مردِ کامل“ کہلاتا ہے۔ پھر اگر اس کے اندر دو اور چیزیں بھی آجائیں، ایک علمِ کامل اور دوسری عملِ کامل، تو پھر وہ ”مومنِ کامل“ بن جاتا ہے۔ یعنی اب اللہ نے اسے علم بھی دے دیا اور پھر اس علم پر عمل بھی دے دیا۔ اس طرح یہ اللہ کا مقبول بندہ اور ٹھوس ایمان والا مومنِ کامل بن گیا۔ اگر اس مومنِ کامل میں دو صفات اور بھی آجائیں تو وہ خَلِيفَةُ اللَّهِ فِي الْأَرْضِ بن جاتا ہے۔ وہ دو چیزیں کونسی ہیں؟ ان میں سے ایک چیز سیاسی بصیرت اور دوسری اقتصادی بصیرت ہے۔ گویا مومن کا مقام نیچے ہوتا ہے اور خَلِيفَةُ اللَّهِ فِي الْأَرْضِ کا مقام بلند ہوتا ہے۔

اللہ رب العزت نے حضرت یوسف عَلَيْهِ السَّلَام کو حسن سیرت اور حسن صورت، علمِ کامل اور عملِ کامل تو عطا کیے ہی تھے مگر اس کے علاوہ ان کے اندر سیاسی بصیرت اور اقتصادی بصیرت بھی بدرجہ اتم موجود تھی، اور یہی چیز ان کو بادشاہی ملنے کا سبب بن رہی تھی۔ وہ ایسا کام جانتے تھے جو کوئی مقامی بندہ نہیں جانتا تھا۔ وہ جانتے تھے کہ قحط کے دوران انتظام کیسے چلانا ہے۔ گویا جس بندے کے اندر یہ چھ چیزیں آجاتی ہیں وہ اللہ کی زمین پر اللہ کے حکم کو لاگو کرنے کا اہل بن جایا کرتا ہے۔ یہ اللہ کا سب سے

یا درکھیں! جس بندے کو ایمان میں کمال حاصل ہو جاتا ہے، وہ فقط مصلے پر بیٹھ کر عبادت کر سکتا ہے، زاہد بن سکتا ہے، تہجد گزار بن سکتا ہے، اللہ کا مقبول بندہ بن سکتا ہے، مگر وہ خَلِيفَةُ اللَّهِ فِي الْأَرْضِ کا درجہ نہیں پاسکتا۔ اسے اس درجے پر بھی قدم بڑھانے کی ضرورت ہے۔ کیونکہ اللہ تعالیٰ یہ چاہتے ہیں کہ بندہ دنیا میں میرے حکموں کو لاگو کر کے دکھائے اور ایسا بنے کہ میرے بندوں کو میرے حکموں کے مطابق زندگی گزارنے کے مواقع فراہم کر سکے۔ ایسے نیک بندے کے ساتھ اللہ کی مدد ہوتی ہے۔

اللہ تعالیٰ قرآن مجید میں ارشاد فرماتے ہیں:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا ط يَعْبُدُونَنِي لَا يُشْرِكُونَ بِي شَيْئًا وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ﴾

اگر آپ صحابہ کرام رضی اللہ عنہم کی زندگیوں کو دیکھیں تو ان کے اندر آپ کو ایمانِ کامل کے ساتھ ساتھ سیاسی اور اقتصادی بصیرت بھی واضح طور پر نظر آئے گی۔

حضرت عمر رضی اللہ عنہ کی صفات:

حضرت عمر رضی اللہ عنہ کی مثال دیکھ لیجیے۔

☆..... انہوں نے اپنے زمانہ خلافت میں پولیس کا نظام بنایا۔

☆..... انہوں نے اس زمانے میں طائف کے علاقے میں پینسٹھ ڈیم بنوائے تھے۔

ان کو یہ اقتصادی بصیرت حاصل تھی کہ یہاں بارش ہوتی ہے اور پھر بارش کا پانی ضائع ہو جاتا ہے۔ اس پانی کو روک لیں تاکہ وہ کھیتی کرنے کے کام

آسکے۔ انہوں نے یہ ڈیم بنوا کر ثابت کر دیا کہ خَلِيفَةُ اللَّهِ فِي الْأَرْضِ كُو
اقتصادی بصیرت حاصل ہوتی ہے۔

☆..... ان کے اندر فہم اتنی تھی کہ انہوں نے دنیا میں جن لوگوں کو گورنر بنایا، وہ واقعی
اس کام کے اہل نکلے۔ گویا وہ اس بات کی سمجھ رکھتے تھے کہ کون سا بندہ کس
کام کا اہل ہے اور کس کام کا اہل نہیں ہے۔

نبی ﷺ نے صحابہ کرام رضی اللہ عنہم کے اندر یہ سب خوبیاں پیدا کر دی تھیں۔
چنانچہ وہ جہاں بھی گئے انہوں نے ملکوں کو آباد کر دیا، اور انہوں نے انسانوں کو
انسانوں کی غلامی سے نکال کر اللہ رب العزت کی غلامی پر لگا دیا۔

حضرت ربیع بن عامر کا تاریخ ساز خطاب:

اسی لیے حضرت ربیع بن عامر نے کسری کے دربار میں کھڑے ہو کر یہ کہا

تھا:

جِئْنَا لِنُخْرِجَ الْعِبَادَ مِنَ عِبَادَةِ الْعِبَادِ إِلَى عِبَادَةِ رَبِّ الْعِبَادِ وَ مِنْ
جَوْرِ الْأَدْيَانِ إِلَى عَدْلِ الْإِسْلَامِ وَ مِنْ ضَيْقِ الدُّنْيَا إِلَى سَعَةِ الدُّنْيَا
وَ الْآخِرَةِ

”ہم اس لیے آئے ہیں کہ انسانوں کو انسانوں کی بندگی سے نکال کر بندوں
کے پروردگار کی بندگی سکھا دیں، اور ادیان کے ظلم سے نکال کر ان کو اسلام
کے عدل پر لے آئیں، اور دنیا کی تنگی سے نکال کر دنیا و آخرت کی وسعت میں
لے جائیں“

حقیقت یہ ہے کہ جو مومن کامل خلیفہ کے مقام تک پہنچ جاتا ہے اللہ تعالیٰ پھر اسے
عزتیں عطا فرماتے ہیں۔ یہ چیز تب ممکن ہے جب ہمارے اندر یہ چھ صفات ہوں گی۔

شاعرِ مشرق کی نظر میں خلیفۃ اللہ کا مقام

خَلِيفَةُ اللَّهِ فِي الْأَرْضِ، ہی ایک ایسا مرد قلندر ہوتا ہے جس کا تذکرہ شاعرِ مشرق علامہ اقبال رحمۃ اللہ علیہ نے اپنے اشعار میں یوں کیا:

نہ تاج و تخت میں نہ لشکر و سپاہ میں ہے
جو بات مرد قلندر کی بارگاہ میں ہے
صنم کدہ ہے جہاں اور مردِ حق ہے خلیل
یہ نکتہ وہ ہے کہ پوشیدہ لا الہ میں ہے
تلاش اس کی فضاؤں میں کر نصیب اپنا
جہانِ تازہ تری آہِ صبح گاہ میں ہے

یہ مومن جب رات کو تہجد کے وقت میں بیٹھ کر اللہ کے سامنے دامن پھیلاتا ہے تو پھر اللہ تعالیٰ دنیا کے جغرافیے کو بدل کر رکھ دیا کرتے ہیں۔ ایک وقت ایسا تھا کہ ہمارے اکابر رات کے وقت ہاتھ پھیلاتے تھے اور اللہ تعالیٰ صبح کے وقت قلعوں کے دروازے کھلوا دیا کرتے تھے۔

کبھی اے نوجوانِ مسلم! تدبر بھی کیا تو نے
وہ کیا گردوں تھا تو جس کا ہے اک ٹوٹا ہوا تارا
تجھے اس قوم نے پالا ہے آغوشِ محبت میں
کچل ڈالا تھا جس نے پاؤں میں تاجِ سردار
تجھے آبا سے اپنے کوئی نسبت ہو نہیں سکتی
کہ تو گفتار وہ کردار تو ثابت وہ سیارا

ایک وہ وقت بھی تھا، جب مومن کے دل میں ایمان کی حرارت ہوتی تھی اور پھر

اللہ تعالیٰ اس کے لیے راستے ہموار کر دیا کرتے تھے۔

لگاتا تھا تو جب نعرہ تو خیر توڑ دیتا تھا

حکم دیتا تھا تو دریا کو وہ رستہ چھوڑ دیتا تھا

نبی علیہ السلام نے کیسی کیسی ہستیوں کو بنایا کہ جن کے سر کے بالوں سے لے کر

پاؤں کے ناخنوں تک اللہ کے احکام لاگو ہو چکے تھے، پھر اللہ رب العزت نے ان

کے لیے اس زمین کو ہموار فرمایا تھا، ان کو ایسی قوت جذب ملی تھی کہ

تیری نگاہ سے دل سینوں میں کانپتے تھے

کھویا گیا ہے تیرا جذب قلندرانہ

وہ بندگی خدائی یہ بندگی گدائی

یا بندۂ خدا بن یا بندۂ زمانہ

تعمیر آشیاں سے میں نے یہ راز پایا

اہل جنوں کے حق میں بجلی ہے آشیانہ

اے لالہ کے وارث باقی نہیں ہیں تجھ میں

گفتارِ دلبرانہ ، کردارِ قاہرانہ

غانفل نہ ہو خودی سے کر اپنی پاسبانی

شاید کسی حرم کا تو بھی ہے آستانہ

اللہ رب العزت ہمیں ان اکابرین کے نقش قدم پر چلنے کی توفیق عطا فرمائے۔

اگر مومن کامل اپنے اندر مزید دو صفات پیدا کر لے تو وہ اس دنیا میں اللہ کے

قوانین کو لاگو کرنے کا اہل بن جاتا ہے۔ شاعر نے یہی کہا۔

نہیں فقر و سلطنت میں کوئی امتیاز ایسا

یہ سپہ کی تیغ بازی وہ نگہ کی تیغ بازی

ایسے بندے کو پھر اللہ رب العزت اس دنیا میں عزتوں کا مقام عطا فرماتا ہے۔
علامہ اقبال رحمۃ اللہ علیہ نے ایک عجیب بات بھی کہی ہے:

کافر ہے مسلمان تو نہ شاہی نہ فقیری
مومن ہے تو کرتا ہے فقیری میں بھی شاہی
کافر ہے تو شمشیر پہ کرتا ہے بھروسہ
مومن ہے تو بے تیغ بھی لڑتا ہے سپاہی
کافر ہے تو ہے تابع تقدیر مسلمان
مومن ہے تو وہ آپ ہے تقدیر الہی

جب بندہ مومن کامل بن جاتا ہے تو وہ اللہ کی تقدیر پر راضی ہوتا ہے۔
مومن کو چاہیے کہ وہ اپنے مقام کو پہچانے کہ اللہ نے اس کو کس عزت سے
نوازا ہے۔ وہ دنیا میں لوگوں کے سامنے کشکول لے کر جانے کے لیے پیدا نہیں ہوا۔
بلکہ وہ اللہ سے لے اور اللہ کی مخلوق کو دے۔ اللہ کے خزانے بہت وسیع ہیں۔ فرمایا:

خدائے لم یزل کا دستِ قدرت تو زباں تو ہے
یقین پیدا کر اے غافل کہ مغلوب گماں تو ہے
پرے ہے چرخ نیلی قام سے منزل مسلمان کی
ستارے جس کی گردِ راہ ہوں وہ کارواں تو ہے
مکانِ فانی مکیں آنی ازل تیرا ابد تیرا
خدا کا آخری پیغام ہے تو جاوداں تو ہے
حنا بند عروسِ لالہ ہے خونِ جگر تیرا
تری نسبت برا ہی ہے معمارِ جہاں تو ہے

ہم ابراہیمی نسبت رکھنے والے ہیں۔ جہان کے معمار ہیں۔ اس لیے آج یہ نیت

کر لیجیے کہ ہم آج تک جو گناہ کرتے رہے، ہم ان سے سچی پکی توبہ کر کے سیدنا یوسف علیہ السلام کی طرح اپنے اندر یہ چھ صفات پیدا کریں گے، تاکہ ہم اس دنیا میں اللہ رب العزت کے دین کی سر بلندی کے لیے کام آسکیں۔

مری زندگی کا مقصد ترے دیں کی سرفرازی

میں اسی لیے مسلمانوں میں اسی لیے نمازی

اللہ تعالیٰ ہمیں بھی ذلتوں سے نکل کر عزتوں کی طرف آنے کی توفیق عطا فرمائے۔ ہمیں اللہ تعالیٰ پستی سے نکال کر بلندی کی طرف لے جائے اور اللہ ہمیں فسق و فجور کی زندگی سے نکال کر اپنی رضا والی زندگی گزارنے کی توفیق عطا فرمائے۔

سورہ یوسف کے یہ فوائد بیان کرنے کا بنیادی مقصد یہ تھا کہ نوجوانوں کو بتایا جائے کہ اس واقعہ میں ان کے لیے ایک بہترین کردار پیش کیا گیا ہے۔ اگر کوئی یہ کہے کہ تمہارا آئیڈیل کون ہے تو آپ کہہ سکتے ہیں کہ حضرت یوسف علیہ السلام میرے آئیڈیل ہیں۔ آپ کہہ سکتے ہیں کہ اللہ کے حبیب صلی اللہ علیہ وسلم میرے آئیڈیل ہیں۔ اللہ رب العزت نے حضرت یوسف علیہ السلام کو بھی ذلت کے ماحول سے نکال کر عزتوں کا مقام عطا کیا اور اللہ نے اپنے حبیب صلی اللہ علیہ وسلم کو بھی یتیمی کی حالت میں پایا اور ان کو در یتیم بنا کر کونین کا والی بنا دیا۔ اللہ تعالیٰ ہمیں ان ہستیوں کی کامل اتباع کرنے کی توفیق عطا فرمائے۔ آمین ثم آمین۔



میرے مربی میرے شیخ

حضرت مولانا پیر ذوالفقار احمد نقشبندی مجددی دامت برکاتہم

مرے حضرت عبادت میں، لطافت خوب رکھتے ہیں
وہ تقویٰ پہ چلتے ہیں، فقاہت خوب رکھتے ہیں
وہ بحر معرفت کے، بحر الفت کے شاعر ہیں
وہ عشقِ حسنِ مطلق کی سعادت خوب رکھتے ہیں
یہ طولیٰ وہ رکھتے ہیں شریعت میں طریقت میں
وہ جادو کا سا اندازِ بلاغت خوب رکھتے ہیں
مروت سے، محبت سے، جگا کر اہلِ ایماں کو
خدا سے جوڑ دینے کی مہارت خوب رکھتے ہیں
تبسم ان کے چہرے پر سکینت کی علامت ہے
بشاشت کے وہ پیکر ہیں وجاہت خوب رکھتے ہیں
درِ اقدس پہ ان کے جو بھی سالک آتے ہیں ان کو
نگاہوں سے پلانے کی لیاقت خوب رکھتے ہیں
پیامِ حق سنانے میں وہ سنجیدہ ہی رہتے ہیں
ممانت میں بھی حسنِ ظرافت خوب رکھتے ہیں
تلاطمِ بحرِ عصیاں کا ہے زوروں پر جہاں بھر میں
خدا کے فضل سے اس سے حفاظت خوب رکھتے ہیں
حنیفہ ان کی نظر میں تو بھی بس جا مثلِ سیف اللہ
نظر میں حسبِ عادت وہ عنایت خوب رکھتے ہیں